

आनन्दाश्रमसंस्कृतग्रन्थावलिः ।

ग्रन्थाङ्कः ४२

श्रीमत्सायणाचार्यविरचितभाष्यसमेता

कृष्णयजुर्वेदीयतैत्तिरीयसंहिता ।

तत्र प्रथमकाण्डस्थादिमप्रपाठकमारभ्य तृतीयप्रपाठकस्थाष्टमानुवाकान्तः

प्रथमो भागः ।

एतत्पुस्तकं

वे० शा० सं० काशीनाथशास्त्री आगाशे इत्येतैः संशोधितम् ।

तच्च

बी. ए. इत्युपपदधारिभिः

विनायक गणेश आपटे

इत्येतैः

पुण्याख्यपत्तने

श्रीमन् “ महादेव चिमणाजी आपटे ” इत्यभिधेय-

महाभागप्रतिष्ठापिते

आनन्दाश्रममुद्रणालये

आयसाक्षरैर्मुद्रयित्वा

प्रकाशितम् ।

द्वितीयेयमङ्कनावृत्तिः ।

शालिवाहनशकाब्दाः १८६२ ।

ख्रिस्ताब्दाः १९४० ।

(अस्य सर्वेऽधिकारा राजशासनानुसारेण स्वायत्तीकृताः) ।

मूल्यं रूपकचतुष्टयम् (४) ।

ॐ तत्सद्ब्रह्मणे नमः ।

श्रीमत्सायणाचार्यविरचितभाष्यसमेता—

कृष्णयजुर्वेदीयतैत्तिरीयसंहिता ।

आदिमं काण्डम् ।

(तत्र प्रथमप्रपाठके प्रथमोऽनुवाकः)

(भाष्यकारोपोद्घातः)

(*गजवदनमचिन्त्यं तीक्ष्णदन्तं त्रिनेत्रं

बृहदुदरंविशेषं भूतराजं पुराणम् ।

अमरवरसुपूज्यं रक्तवर्णं सुरेशं

पशुपतिसुतमीशं विघ्नराजं नमामि ॥ १ ॥

मूलाधारे चतुष्पत्रे पद्मकिञ्जल्कशोभिते ।

दाडिभीकुसुमप्रख्ये तरुणादित्यसंनिभे ॥ २ ॥

भगाख्ये कुण्डलीचक्रे पूजयेत्परमेश्वरीम् ।

अङ्कुशं चाक्षसूत्रं च पाशपुस्तकधारिणीम् ।

मुक्ताहारसमायुक्तां देवीं ध्यायेच्चतुर्भुजाम् ॥ ३ ॥

कंपिलैस्तमुदश्चत्कर्णमग्नीन्द्रिनाक्षं

विवृतवदनविद्युज्जिह्वमुत्फलनासम् ।

अरिदरकरयुग्मं योगपट्टाङ्गजानु-

स्थितकरमरुणाङ्घ्रिं श्रीनृसिंहं नतोऽस्मि ॥ ४ ॥

नमामि विष्णुं विधियज्ञरूपं सरस्वतीं चापि तदीयजिह्वाम् ।

त्रैविद्यवृद्धान्विदुषो गुरुंश्च+बौधायनाचार्यपदद्वयं च ॥ ५ ॥)

* धनुश्चिह्नान्तर्गता ग्रन्थः ख. पुस्तके नास्ति । + पुस्तकेषु प्रायो यत्र यत्र बौधयन-
पदमागतं तत्र तत्र क्वचिद्बौधायनेति क्वचिच्च बोधायनेत्युभयविधं वर्तते । अस्माभिस्तु सर्वत्र
बौधायनेत्येकविधमेव स्थापितम् ।

वागीत्याद्याः समनसः सर्वार्थानामुपक्रमे

ये नन्दा ह्यनहत्याः स्युस्तं नमामि गजाननम् ॥ ६ ॥

यस्य निःश्रयितं वेदा यो वेदेभ्योऽखिलं जगत् ।

मिममे लभहं वन्दे विद्यातीर्थमहेश्वरम् ॥ ७ ॥

तत्कटाक्षेण तद्रूपं दधद्बुक्कमहीपतिः ।

अन्वशात्सायणाचार्यं वेदार्थस्य प्रकाशने ॥ ८ ॥

‘तं प्राह नृपतिं राजन्सायणार्यो ममानुजः ।

अयं वेत्त्येष वेदानां व्याख्यातृत्वे नियुज्यताम् ।

इत्युक्तो माधवार्येण वीरबुक्कमहीपतिः ।

अन्वशात्सायणाचार्यं वेदार्थस्य प्रकाशने ॥ १० ॥

ये पूर्वोक्तमीमांसि ते व्याख्यायतिसंग्रहात् ।

कृषान्मीमांशवाचार्यो वेदार्थं वक्तुमुद्यतः ॥ ११ ॥

व्याख्यानं कल्पसूत्रे द्वे मीमांसां व्याकृतिं तथा ।

उदाहृत्याथ तैः सर्वैर्वेदार्थः स्पष्टमीर्यते ॥ १२ ॥

ननु कोऽयं वेदो नाम किं च तल्लक्षणं के वा तस्य विषयसंबन्धप्रयोजनप्रवि-
कारिणः कथं वा तस्य प्राप्ताप्यं न खल्वेतस्मिन्सर्वस्मिन्नसति वेदो व्याख्यान-
योग्यो भवति । अत्रोच्यते—इष्टप्राप्त्यनिष्टपरिहारयोरलौकिकमुपायं यो ग्रन्थो
वेदयति स वेदः । अलौकिकत्वेन प्रत्यक्षानुमाने व्यावर्त्यते । अनुभूयमानस-
कचन्दनशनितादिरिष्टमाप्तिहेतुत्वबोधमेवादेरनिष्टपरिहारहेतुत्वं च प्रत्यक्षतः सि-
द्धम् । स्पेनानुमानप्रमाणस्य पुरुषान्तरगतस्य च तथात्वमनुमानगम्यम् । एवं
तर्हि भाविजन्यगतसुखादीनामप्यनुमानगम्यतेति चेत् । न । तद्वि-
शेषस्यावगमात् । न खलु ज्योतिष्टोमादिरिष्टमाप्तिहेतुः कलञ्जभक्षः, वर्ज-
नादिनिष्टपरिहारहेतुश्चित्तमयर्थं वेदव्यतिरेकेणानुमानसहस्रेणापि तार्किकशिरोम-
णिरप्यनुमातुं शक्नोति । तस्मादलौकिकोपायबोधको वेद इति न लक्षणस्या-
तिव्याप्तिः ।

अत एवोक्तम्—

“ प्रत्यक्षेणानुमित्या वा यस्तूपायो न बुध्यते ।

एनं विदन्ति वेदेन तस्माद्वेदस्य वेदता ” इति ॥

“ एतत्प्रभृति श्लोकद्वयं ख. पुस्तके नास्ति ॥

१ ख. ति. : आदिशन्मा । २ क. ड. च. च । ३ ख. ‘वर्मन्त्राथः ।

(भाष्यकारोपोदघातः)

स एवोपायो वेदस्य विषयः । तद्धोध एव प्रयोजनम् । तद्धोधार्थी चाधि-
कारी । तेन सहोपकार्योपकारकभावः संबन्धः । नन्वेवं सति स्त्रीशूद्रमाहिताः
सर्वेऽधिकारिणः स्युः । इष्टं मे भवत्वनिष्टं मे मा भूदित्यादिभिः सर्वजनीनत्वात् ।
मैवम् । स्त्रीशूद्रयोः सत्युपायबोधार्थित्वे हेत्वन्तरेण वेदाधिकारप्रतिषेधात् । उप-
नीतस्थैवाध्ययनाधिकारं ब्रुवन्ननुपनीतयोस्तयोर्वेदाध्ययनमनिष्टमाप्तिहेतुरिति बोध-
वति । कथं तर्हि तयोस्तदुपायावगमः । पुराणादिभिरिति ब्रूमः ।

अत एवोक्तम्—

“ स्त्रीशूद्रद्विजबन्धूनां त्रयी न श्रुतिगोचरा ।

इति भारतमाख्यानं कृपया मुनिना कृतम् ” इति ॥

तस्मादुपनीतैरेव त्रैवर्णिकैर्वेदस्य संबन्धः । तत्प्रामाण्यं तु बोधकत्वात्स्वत-
एव सिद्धम् । पौरुषेयवाक्यं तु बोधकमपि सत्पुरुषगतभ्रान्तिमूलत्वसंभवात्तत्प-
रिहाराय मूलप्रमाणभेक्षते न तु वेदस्तस्य नित्यत्वेनैव वक्तृदोषशङ्कानुदयात् ।
एतदेव जैमिनिना सूत्रितम्—“ तत्प्रमाणं बादरायणस्थानपेक्षितत्वात् ” [जै०
मी० अ० १ पा० १ अ० ४ सू० ५] इति । ननु वेदांशपि कालिदासादि-
वाक्यवत्पौरुषेय एव ब्रह्मकार्यत्वश्रवणात् । “ ऋचः सामानि जज्ञिरे ।
छन्दांसि जज्ञिरे तस्माद्यजुस्तस्मादजायत ” इति श्रुतेः । अत एव भगवान्बाद-
रायणः “ शास्त्रयोनित्वात् ” [ब्र० सू० १ । १ । ३] इति सूत्रे ब्रह्मणो
वेदकारणत्वमवोचत् । मैवम्, श्रुतिस्मृतिभ्यां नित्यत्वावगमात् । “ वाचा विरू-
पनित्यया ” इति श्रुतिः । “ अनादिनिधना नित्या वागुत्सृष्टा स्वयंभुवा ”
इति स्मृतिः । बादरायणोऽपि देवताधिकरणे सूत्रयामास “ अत एव च नित्य-
त्वम् ” [ब्र० सू० १ । ३ । २९] इति । तर्हि परस्परविरोध इति चेत् । न ।
नित्यत्वस्य व्यावहारिकत्वात् । सृष्टेरूर्ध्वं संहारात्पूर्वं व्यवहारकालः । तस्मिन्नुत्पा-
दविनाशादर्शनात् । कालाकाशादयो यथा नित्या एवं वेदांशपि व्यवहारकाले
कालिदासादिवाक्यवत्पुरुषविरचितत्वाभावेन नित्यः । आदिमृष्टौ तु कालाकाशा-
दिवदेव ब्रह्मणः सकाशाद्वेदोत्पत्तिराम्नायने । अतो विषयभेदान्न परस्परविरोधः ।
ब्रह्मणो निर्दोषत्वेन वेदस्य वक्तृदोषासंभवात्स्वतः सिद्धं प्रामाण्यं तदवस्थम् ।
तस्माल्लक्षणप्रमाणसद्भावाद्विषयप्रयोजनसंबन्धाधिकारिसत्त्वाच्च प्रामाण्यस्य
सुस्थितत्वाद्देवो व्याख्यातव्य एव । यथोक्तविषयादिसद्भावमभिप्रेत्य “ स्वा-
ध्यायोऽध्येतव्यः ” इत्यध्ययनं विधीयते । पाठमात्रस्याध्ययनशब्दवा-

(भाष्यकारोपोद्धातः)

च्यत्वेनार्थावबोधस्याविहितत्वाद्देदव्याख्यानमप्रसक्तमिति चेत् । न । विधेर्बोधप-
र्यवसायित्वात् । एतच्च भट्टेमतानुसारिभिर्बहुधा प्रपञ्चितम् ।

आम्नायते च—

“ यैदधीतमविज्ञातं निगदेनैव शब्द्यते ।

अनग्नाविव शुष्कैधो न तज्ज्वलति कर्हिचित् ” ।

“ स्थाणुरयं भारहारः किलाभूत् । अधीत्य वेदं न विजानाति योऽर्थम् ।

योऽर्थज्ञ इत्सकलं भद्रमश्नुते नाकमेति ज्ञानविभूतपाप्मा ” ॥

“ ब्राह्मणेन निष्कारणो धर्मः षडङ्गो वेदोऽध्येयो ज्ञेयश्च ॥ इति । एवं तर्हि
ज्ञानस्य पृथग्विधानादध्ययनं तस्य पाठमात्रमिति चेत् । अस्तु नाम, वर्णयन्ति
चैवमेव शांकरदर्शनानुसारिणः । क्रतुविधिभिरेवानुष्ठानान्यथानुपपत्त्या वेदार्थज्ञा-
नस्य प्रापितत्वाच्चेतद्विधेयमिति चेत् । तर्हि तद्विधिबलाद्देदनमात्रेण स्वतन्त्रं किं-
चिदपूर्वमस्तु । श्रूयते ह्यनुष्ठानज्ञानयोः स्वतन्त्रं पृथक्फलम्—“ सर्वं पाप्मानं तरति
तरति ब्रह्महत्यां योऽश्वमेधेन यजते । य उ चैनमेवं वेद ” इति । अल्पप्रयाससा-
ध्येन वेदनेन तत्सिद्धौ ब्रह्मायाससाध्यमनुष्ठानं व्यर्थं स्यादिति चेन्न । तरणिषाया
ब्रह्महत्याया मानसवाचिकत्वादिभेदेन तारतम्योपपत्तेः । मनसा संकल्पित्वा वा-
चाऽभ्यनुज्ञाता परहस्तेन कारिता स्वयंरुता पुनः पुनः रुता चेत्येवं तारतम्येन
व्यवस्थिता ब्रह्महत्याऽनेकविधा । अतस्तत्तरणमप्यनेकविधम्, यथा स्वर्गो बहु-
विधस्तद्वत् । “ अग्निहोत्रं जुहुयात्स्वर्गकामः ” “ दर्शपूर्णमासाभ्यां स्वर्गकामो य-
जेत ” “ ज्योतिष्टोमेन स्वर्गकामो यजेत ” इत्याद्युच्चावचकर्मणामेकविधफलासं-
भवात्स्वर्गो बहुविधः । यत्तु कर्मानुष्ठानकालीनं वेदनं तत्कर्मफल एवातिशयं ज-
नयति । “ उभौ कुरुतो यश्चेतदेवं वेद यश्च न वेद ” इति विद्वद्विद्वत्प्रयोगौ
प्रकृत्य “ यदेव विद्यया करोति तदेव वीर्यवत्तरं भवति ” इत्याम्नानात् । अङ्गो-
पास्तिविषयमेतद्वाक्यमिति चेत् । न । न्यायस्य समानत्वात् । अस्ति ह्यस्यार्थस्यो-
पोद्भूतं लिङ्गम् । प्रजापतिः किल सोमयागेभ्योऽर्वाचीनानग्निहोत्रपौर्णमास्यामा-
वास्यनामकान्परस्परमुच्चावचान्यज्ञान्ससर्ज । सोमयागांश्चाग्निहोत्रादिभ्यः श्रेष्ठान-
ग्निष्टोमोक्त्यातिरात्रनामकान्परस्परमुच्चावचान्सृष्ट्वा प्रथमसृष्टेष्वग्निहोत्रादिष्वभि-
मानविशेषेण वर्गद्वयं तुल्योदमिमीत । एवं वृत्तान्तं जानतोऽग्निहोत्रादिभिरग्निष्टो-
मादिफलं भवति । तथा च ब्राह्मणमाम्नायते—“ प्रजापतिर्यज्ञानसृजताग्निहोत्रं
चाग्निष्टोमं च पौर्णमासीं चोक्त्यं चामावास्यां चातिरात्रं च तानुदमिमीति याव-

(भाष्यकागोपोदघातः)

दग्निहोत्रमासीत्तावानग्निष्टोमो यावी पौर्णमासी तावानुक्थ्यो यावत्यमावास्या तावानतिरात्रो य एवं विद्वानग्निहोत्रं जुहोति यावदग्निष्टोमेनोपाप्नोति तावदुपाप्नोति य एवं विद्वान्पौर्णमासीं यजते यावदुक्थ्येनोपाप्नोति य एवं विद्वानमावास्यां यजते यावदतिरात्रेणोपाप्नोति तावदुपाप्नोति ” इति । तदेतद्वेदनस्य सर्वत्र स्वतन्त्रफलत्वे लिङ्गम् । किं च तत्तद्विधिसमीपे ‘ य एवं वेद ’ इति वचनानि वेदनादेव फलं ब्रूवते । तान्यर्थवादं इति चेत् । अस्तु नाम, सहामह एवैतमपराधं तेषां वचनानां विधेयार्थप्रशसापरत्वात् । तर्हि यत्परः शब्दः स शब्दार्थ इति न्यायेन स्वार्थं प्रामाण्यं नास्तीति चेन्न । महानात्पर्यस्य विधेयविषयत्वेऽप्यवान्तरनात्पर्यस्य स्वार्थविषयत्वानिवारणात् । “ ग्रावाणः प्लवन्ते ” इत्यर्थवादस्यापि स्वार्थं प्रामाण्यं प्रसज्येतेति चेन्न । प्रमाणान्तरबाधितत्वात् । “ द्विः संवत्सरस्य सस्यं पच्यते ” इत्याद्यर्थवादस्य तु बाधाभावऽप्यनुवादत्वान्न स्वार्थं प्रामाण्यम् । वेदनफलवचनानि तु नानुवादकानि । नापि बाध्यानि । तस्मादर्थवाददेऽप्यस्त्येषां स्वार्थं प्रामाण्यम् । अन्यथा मन्त्रार्थवादैर्दिभ्यो देवानां विग्रहादिमत्त्वं न सिध्येत् ।

अत एवोक्तम्—

“ विरोधे गुणवादः स्यादनुवादोऽवधारिते ।

भूतार्थवादस्तद्भानादर्थवादस्त्रिधा मतः ” इति ॥

किं द्युना विद्यत एवावश्यं वेदनमात्रादपूर्वमतो वेदनाय वेदो व्याख्यायते । योऽयं विषयरूप इष्टप्राप्त्यनिष्टपरिहारेषायः सामान्यतो निर्दिष्टः स विशेषेण स्पष्टी क्रियते । वदस्तावत्काण्डद्वयात्मकः । तत्र पूर्वत्र काण्डे नित्यनैमित्तिककाम्यनिषिद्धरूपं चतुर्विधं कर्म प्रतिपाद्यम् । “ यावज्जीवमग्निहोत्रं जुहोति ” इत्यादिकं नित्यं तस्य नियतनिमित्तत्वात् । “ यस्य गृहान्दहत्यग्नये क्षामवते पुरोडाशमष्टाकपालं निर्वपेत् ” इत्यादि नैमित्तिकं तस्यानियतनिमित्तत्वात् । “ चित्रया यजेत पशुकामः ” इत्यादि काम्यम् । “ तस्मान्मूलवद्वाससा न संवेदत न सहाऽऽसीत ” इत्यादि निषिद्धम् । तेषु नित्यनैमित्तिकानुष्ठानेन तदकरणे प्रत्यवायरूपमनिष्टं परिह्रियते ।

स च प्रत्यवायो याज्ञवल्क्येन स्मर्यते—

“ विहितस्याननुष्ठानान्निन्दितस्य च सेवनात् ।

अनिग्रहाच्चन्द्रिषाणां नरः पतनमृच्छति ” इति ॥

१ ख. “दरूपाणीति । २ ख. “वादः सिद्धानामर्थः” ।

यावज्जीवादिवक्त्येष्वनुक्तोऽप्यवर्जनीयतया स्वाभीष्टः स्वर्गः प्राप्यते । तथा चाऽऽपस्तम्बः—“ तद्यथाऽऽग्ने फलार्थे निमित्ते छायागन्धावनूत्पद्यते । एवं धर्ममपि चरमाणमर्था अनूत्पद्यन्ते ” इति । काम्यस्येष्टफलहेतुत्वं तद्विधिवक्त्ये स्पष्टमेव । इष्टविधातरूपमनिष्टं चार्थात्परिह्रियते । निषिद्धवर्जनाच्च रागप्रामाण्यनुष्ठानजन्योत्तरकः परिह्रियते । न केवलं नित्यनैमित्तिकाभ्यामानुषङ्गिकस्वर्गप्राप्तिः किं तु धीशुद्ध्या विविदिषोत्पादनद्वारा ब्रह्मज्ञानहेतुत्वमपि तयोरस्ति । तथा च वाज-
सनेयिनः समामनन्ति—“ तमेतं वेदानुवचनेन ब्राह्मणा विविदिषन्ति यज्ञेन दानेन दक्षिणादानाशकेन ” इति । एवं तर्हि पूर्वकाण्ड एवाग्रेयपुरुषार्थसिद्धेः कृतमुत्तर-
काण्डेनेति चेन्न । अपुनरावृत्तिलक्षणस्याऽऽत्यन्तिकपुरुषार्थस्य तत्रासिद्धेः । अत एवाऽऽथर्वणिकाः कर्मिणो दक्षिणमार्गेण चन्द्रप्राप्तिं पुनरावृत्तिं चाऽऽमनन्ति—“ स सोमलोके विभूतिमनुभूय पुनरावर्तते ” इति । अत उत्तरकाण्डेऽप्युत्तरार्थको द्रष्ट-
व्यः । आत्यन्तिकपुरुषार्थश्च द्विविधः सद्योमुक्तिः क्रममुक्तिश्चेति । वर्तमानदहपा-
तानन्तरमेव सिध्यति सद्योमुक्तिः । उत्तरमार्गेण गत्वा ब्रह्मलोके चिरं भोगा-
ननुभूय तत्रात्यन्तज्ञानस्य ब्रह्मलोकावसाने सिध्यति क्रममुक्तिः । तस्मादुत्तरकाण्डे
ब्रह्मोपदेशो ब्रह्मोपास्तिश्चेत्युभयं प्रतिपाद्यते । ब्रह्मोपास्तिप्रसङ्गेन ब्रह्मदृष्ट्या
प्रतीकमुपास्यत्वेन सांसारिकफलकामिनमुद्दिश्य प्रतिपाद्यते । ब्रह्मोपासाप्रतीको-
पासकयोः समानोऽप्युत्तरमार्गो प्रतीकोपासकस्य विद्युल्लोकादर्थे ब्रह्मलोकगमना-
भावेन क्रममुक्तेरप्यसिद्धत्वादस्ति पुनरावृत्तिः । एतच्च “ अप्रतीकालोचनान्न-
यति ” [ब्र० सू० ४ । ३ । १५] इत्यधिकरणे द्रष्टव्यम् । नन्वेवं
पूर्वोक्तकाण्डयोर्विषयविशेषः प्रयोजनविशेषश्च तथापि पूर्वकाण्डस्याऽऽद्यै कर्मा-
न्तरं परिन्दव्य दर्शपूर्णमासेष्टिरेव कृतः प्रतिपाद्यत इति चेत् । प्रकृतिस्त्वानि-
रूपेक्षत्वाच्चेति ब्रह्मः । प्रकर्षणाङ्गोपदेशो यत्र क्रियते सा प्रकृतिः । कृष्णाङ्गेवि-
षयान्वेषणदेशस्य प्रकर्षः । विकृतिषु तु विशेषाङ्गोपदेश एव क्रियते । अङ्गा-
न्वेषाणि तु प्रकृतेरतिदिश्यन्ते । अतोऽतिदेशस्य प्रकर्षाभावः । प्रकृतिस्त्विधा—
अग्निहोत्रमिष्टिः सोमश्चेति । त्रिष्वप्येनेष्वन्यैरपेक्ष्येण स्वाङ्गज्ञानं सर्वमुपादिष्टम् ।
यत्र सोमयागस्य स्वरूपेणान्यैरपेक्ष्येऽप्यङ्गेषु दीक्षणीयाप्रायणीयादिषु दर्शपूर्ण-
माणापेक्षत्वाच्च पूर्वभावित्वं युक्तम् । इष्टेस्तु सोमयागनिरपेक्षत्वात्सोमान्धोऽनीनत्वं
युक्तम् । यद्यप्यग्निहोत्रस्य स्वरूपेऽङ्गेषु वा नान्दपेक्षा तथाऽप्यग्निहोत्रपेक्षा-
त्वादाहवनीयाद्यग्नीनां च पावमानेष्टिसाध्यत्वात्पावमानेष्टीनां च दर्शपूर्णमागर्था-

(भाष्यकारोपोद्घातः)

कृतित्वात्परम्परयाऽग्निहोत्रस्य दर्शपूर्णमासपेक्षाऽस्तीति प्रथममावित्वं न युक्तम् । दर्शपूर्णमासयोरप्यग्निसाध्यत्वाद्ग्निसाधकमाधानं प्रथमतो वक्तव्यमिति चेन्नैवम् । नाऽऽधानमात्रेणाग्नयः सिध्यन्ति । किं तु पवमानेष्टिभिरपि । ताभ्येष्टयो दर्शपूर्णमासविकृतित्वात्साक्षादेव दर्शपूर्णमासवपेक्षन्ते । दर्शपूर्णमासौ त्वग्निर्गोनिर्वाण पवमानेष्टिसापेक्षावपि न साक्षान्पवमानेष्टीरपेक्षन्ते । अतो निरपेक्षत्वाददर्शपूर्णमासेष्टिरिव प्रथमं वक्तव्या । ऋग्वेदसामवेदयोगादौ दर्शपूर्णमासेष्टिरनाम्नातेति चेद्धा-
टम् । यजुर्वेदमप्येक्य दर्शपूर्णमासयोगादिवमुक्तं कर्मकाण्डविषये यजुर्वेदस्यैव प्र-
धानत्वात् । आनुपूर्व्यात्कर्मणां स्वरूपं यजुर्वेदे सामानातम् । तत्र तत्र विशेषा-
पेक्षायामपेक्षिता याज्यानुवाक्यादयः ऋग्वेदे सामानायन्ते । स्तोत्रादीति तु
सामवेदे । तथा सति भित्तिस्थानीयां यजुर्वेदश्चित्रस्थानीयावितरौ । तस्मात्कर्मसु
यजुर्वेदस्यैव प्राधान्यम् । तस्मिंश्च दर्शपूर्णमासेष्टिरादौ सामानाता । यद्यपि मन्त्र-
ब्राह्मणात्मको वेदस्तथाऽपि ब्राह्मणस्य मन्त्राध्याख्यानरूपत्वान्मन्त्रा एवाऽऽदौ
सामानाताः । ते च त्रिविधा ऋचः सामानि यजूषि चेति । तत्र यजुषामध्वर्यु-
वेदे बहुलत्वात्कचिदृषां सद्भावेऽपि यजुर्वेद इत्येवाऽऽख्यायते । अध्वर्युवेदत्वं
चास्यानादिमिन्द्रयाज्ञिकसमाख्ययाऽवगन्तव्यम् । अस्मिन्वेदे सामानाता दर्शपूर्ण-
मासेष्टिमन्त्रास्त्रिविधा आध्वर्यवा याजमाना होत्राश्चेति । “इष त्वा” इत्यादौ
प्रपाठके पठिता आध्वर्यवाः । “सं त्वा सिञ्चामि” इत्यादौ पठिता याजमानाः ।

सन्त्यं प्रथमे ” इत्यादौ पठिता होत्राः । एतेषां मध्ये याजमानानां होत्राणां
च चित्रस्थानीयत्वाद्भित्तिस्थानीयानामेवाऽऽध्वर्यवाणामादौ पाठो युक्तः । ते
चाप्याध्वर्यवाः “इष त्वा ” इत्यादिषु त्रयोदशस्वनुवाकेष्वाम्नाताः । तत्र प्र-
थमेऽनुवाकं वत्सापाकरणार्था मन्त्राः । द्वितीये बर्हिःसंपादनार्थाः । तृतीये दोह-
नार्थाः । चतुर्थे हविर्निर्वाणार्थाः । पञ्चमे व्रीह्यवधत्तार्थाः । षष्ठे तण्डुलपेषणार्-
थाः । सप्तमे कपालोपधानार्थाः । अष्टमे पुरोडाशनिष्पादनार्थाः । नवमे वेदि-
करणार्थाः । दशमे प्राधान्येनाऽऽज्यग्रहणार्थाः, प्रसङ्गात्पत्नीसंनहनार्थाः ।
एकादशे प्राधान्येनधमसंनहनार्था बर्हिगस्तरणार्थाश्च । द्वादश आघारार्थाः ।
अत्र श्रुतिस्त्रीण्याजाव्यभागप्रधानयागादिमन्त्राणां प्रसावसरत्वेऽपि तेषां
होत्रवान्तानुपेक्षयोपरित्यक्तयोगाङ्गभूता आध्वर्यवाः सुगव्यूहनादिमन्त्रास्तदोदश
सामानाताः ।

एतत्सर्वं विनियोगसंग्रहकारेणेत्यं संगृहीतम्—

“ ये दर्शपूर्णमासाङ्गमन्त्रा एते समासतः ।

इषेत्वाद्यनुवाकेषु त्रयोदशसु वर्णिताः ॥

वत्सापाकरणं बर्हिर्दोहो निर्वापकण्डने ।

पेषणं च कपालानि पुरोडाशश्च वेदिका ॥

आज्यग्रहेभ्यसंनाहावाधारोपरितन्त्रके ।

इत्युक्ता अनुवाकार्थाः प्रतिमन्त्रं क्रियोच्यते ” ॥ इति ।

किमिदं वत्सापाकरणं कथं वा तस्य प्राथम्यमिति चेत्, उच्यते—एतन्ति दर्श-
यागे त्रीणि प्रधानानि हवींषि पूर्णमासयागे च त्रीणि । आग्नेयोऽष्टाकपाल ऐन्द्रं
दध्यैन्द्रं पय इति दर्शयागे । आग्नेयोऽष्टाकपाल आज्येन प्राणापत्य उपांशुया-
गोऽग्नीषोमीय एकादशकपाल इति पौर्णमासे । तत्र प्रतिपदिने दधिहोमे दधिसं-
पादनार्थममावास्यायां रात्रौ गावो दोग्धव्याः । तदोहार्थं प्रातःकाले लौकिक-
दोहादूर्ध्वं स्वमातृभिः सह संचरन्तो वत्सा मातृभ्योऽपाकरणीयाः । तदिदं वत्सा-
पाकरणं, यथोक्तरीत्या तस्य प्राथम्यं च । तत्र वत्सापाकरणं सद्यश्छिन्नपत्न्या-
शशाखया कर्तव्यमिति तच्छेदनाय “ इषे त्वा ” इति मन्त्र आदौ समाम्ना-
यते । तस्य च मन्त्रस्य तच्छेदनाङ्गत्वं ब्राह्मणे द्रष्टव्यम् । अत एव सव्यग्लणो
मन्त्रो ज्ञातव्य इति च्छन्दोगा अधीयते—“ दो ह वा अविदितार्षयच्छन्दोर्देवत-
ब्राह्मणेन मन्त्रेण यजति याजयति वाऽध्यापयति वा स्थाणुं वच्छन्ति गर्तं वा
पात्यते प्रमीयते वा पापीयान्भवति तस्मादेतानि मन्त्रे विश्रान् ” इति । आर्षय
काषिभिः संबन्धः । अतीन्द्रियार्थद्रष्टारो हि क्षपयः ।

तेषां वेदद्रष्टृत्वं स्मर्यते—

“ युगान्तेऽन्तर्हितान्वेदान्मेतिहृत्मान्महर्षयः ।

लेभिरे तपसा पूर्वमनुजानाः स्वयंभुवा ” ॥ इति ।

इषेत्वादीनां मन्त्राणां प्रजापतिकर्षिः । तथा च काण्डानुक्रमणिकायामु-
क्तम्—

“ शाखादिं याजमानं च होतृन्होत्रं च दार्शिकम् ।

तद्विधीन्पितृमेधं च तथाऽऽहुः कथ्य तद्विदः ” ॥ इति ।

शाखादिः “ इषे त्वा ” इत्यादि प्रपाठकः । याजमानाः “ दो त्वा सि-
श्रामि ” इत्याद्यनुवाकषट्कमन्त्राः । होतारः “ चिनिः सुक् ” इत्यादयो मन्त्राः ।

“ सत्यं प्रपद्ये ” इत्यादिकं दार्शिकं होत्रम् । तद्विधयः प्रोक्तानां

(भाष्यकारोपोदघातः)

चतुर्विधमन्त्राणां चत्वारि ब्राह्मणानि । पितृमन्त्रः “पेर युवाश्सम्” इति । तान्ये-
तानि नव काण्डानि प्रजापतिना दृष्टानि । छन्दोविशेषाश्च वेदाङ्गभूते छन्दो-
नामके ग्रन्थे द्रष्टव्याः । मन्त्रपदव्याख्यानादेव तत्प्रतिपाद्यार्थरूपा देवता विज्ञा-
यते । ब्राह्मणविशेषस्तु तत्तन्मन्त्रव्याख्यानावसर एवोदाह्रियन्ते । यद्यपि मन्त्र-
विनियोगा ब्राह्मणे सर्वेऽपि नाऽऽस्मनातास्तथाऽपि कल्पसूत्रकारैर्ब्राह्मणान्तर-
पर्यालोचनया ते सर्वेऽभिहिताः । अत्रा वैधायनादिसूत्रोदाहरणपूर्वकं ब्राह्मणा-
नुसारेण मन्त्रार्थं योजयामः ।

इति भाष्यकारोपोदघातः ।

कृष्णयजुर्वेदीयतैत्तिरीयसंहिता ।

(तत्र प्रथमाष्टके प्रथमप्रपाठके प्रथमोऽनुवाकः ।)

हरिः ॐ ।

इ॒षे त्वा॒र्जे त्वा॒ वा॒यवः॑ स्था॒पा॒यवः॑ स्थ
दे॒वो वः॑ म॒विता प्रा॒र्षय॑तु श्रेष्ठ॑त॒मा॒य क॒र्मण॑
आ॒ प्या॒यध्व॑म॒ग्नि॒या दे॒वभा॒गमूर्ज॑स्व॒तीः
प॒यस्व॑तीः प्र॒जाव॑तीर॒नमी॒वा अ॒यक्ष्मा॑ मा
वः स्त॒न ई॒शत॑ माऽध॒श॒मो रु॒द्रस्य॑ हे॒तिः
परि॑ वा वृ॒णक्तु॑ ध्रु॒वा अ॒स्मिन्गो॑र्प॒तौ स्या॑-
त ब॒ह्नीर्य॑ज॒मान॑स्य प॒शून्पा॑हि ॥

(इषे त्रिचत्वारिंशत्) ॥

इति कृष्णयजुर्वेदीयतैत्तिरीयसंहितायां षष्ठ्याष्टके

प्रथमप्रपाठके प्रथमोऽनुवाकः ॥ १ ॥

(वत्सापाकरणार्था मन्त्राः)

इषे त्वेति । दर्शयागं चिकीर्षुस्मावास्थायां प्रातर्गृहिहोत्रं हुत्वा दर्शयागार्थं
 “ ममाग्ने वर्चः ” इत्यादिभिर्मन्त्रैर्वह्निषु समिदाधानरूपमन्वाधानं कृत्वा वत्सापा-
 करणार्थमन्त्रेण पलाशमन्त्रां छिन्द्यात् ।

तदाह बौधायनः—“ तामाच्छिनत्तीषे त्वोर्जे त्वा ” इति ।

आपस्तम्बस्तु तदेतदभिधाय मन्त्रभेदपक्षमपि कंचिदाश्रित्य विनियोगेभदमाह—
 “ इषे त्वोर्जे त्वेति तामाच्छिनत्त्यपि वेपे त्वेत्याच्छिनत्त्यूर्जे त्वेति संनमयत्यनुपा-
 ष्ठी वा ” इति ।

संनमनमृजुकरणम् । अनुमार्जनमानुलोम्येन संलग्नधूल्याद्यपनयनम् । सोऽयं
 मन्त्रभेदपक्षो जैमिनिना द्वितीयाध्यायप्रथमपादे स्वीकृतः । तत्र पलाशशाखायाः
 प्राशस्थं ब्राह्मणं समाम्नातः—“ तृतीयस्यामितां दिवि सोम आसीत् । तं गाय-
 त्र्याहरत् । तस्य पर्णमच्छिद्यत् । तत्पर्णोऽभवत् । तत्पर्णस्य पर्णत्वम् ” [अग०
 का० ३ प्र० २ अ० १] इति । शुक्लवृक्षस्याऽऽकाशे पसिद्धत्वात्तत्परित्यागेन
 स्वर्लोकाविवक्षां दर्शयितुमितिः पृथिवीत आग्नेय तृतीयस्यां दिवि सोमलता पूर्व-
 मासीदित्युक्तम् । गायत्र्याः सोमाहरणं “ कद्रुश्च वै सुपर्णा च ” [सं० का०
 ६ प्र० १ अ० ६] इत्यनुवाके “ सोमो वै राजा गन्धर्वध्वासीत् ” इति बह्वृ-
 चब्राह्मणं च प्रपञ्चितम् । तदाहरणाभिधानेन सोमस्य पर्णं भूमौ पतितम् । पक्षि-
 रूपाया गायत्र्याः पक्षः पतित इति केचित् । पतितस्य पलाशरूपेणाऽऽविर्भावा-
 त्तस्य वृक्षस्य पर्णनाम संपन्नम् । न चात्र पर्णस्य कथं वृक्षत्वं संपन्नमिति वि-
 स्मयितव्यं विधानुगीश्वरस्याचिन्त्यशक्तित्वात् । अन्यथा बीजाद्वृक्ष इत्यत्रापि
 क्व बीजं क्व वृक्ष इत्यपि विस्मयः केन वार्येत । सर्वत्र पर्णेभ्यो वृक्ष इत्ययमनि-
 प्रसङ्गोऽगीश्वरसंकेत्याभावेन परिहरण्यः । स च संकल्पः कार्येणसम-
 धिगम्यः । तस्माद्विद्वद्भिर्येन कुतर्केन चोदनीयम् । शाखया वत्सापाकरणं विधत्ते—
 “ अहं वै पर्णः । यत्पर्णशाखया वत्सान्पाकरोति । अहं वै नान्पाकरोति ”
 (अग० का० ३ प्र० २ अ० १) इति । यथा जगन्निष्पादकं अहं प्रशम्ने
 तथा यागनिष्पादकस्य पलाशस्य प्रशन्नस्यादहमन्वेन भूतिः । यदाहं नार्थवादा-
 न्नगोपवादिना पलाशस्य प्रशन्नमन्वेदमितिः पृथ्येत । त्वेषु परस्परं ब्रह्मत्वत्वं
 निरूपयत्यु पलाशस्य ब्रह्मत्वमनुभूयितुमिच्छति । अहमन्वेदः । आपानुवाक्य-
 काण्डे जुह्वाः पर्णमर्थान्वयिद्विद्वदेष्वर्थवादं श्रुत्वा—“ देवा वै ब्रह्मन्वदन्त ।

(वत्सापाकरणार्था मन्त्राः)

तत्पर्ण उपाशृणोत् । सुश्रवा वै नाम । यस्य पर्णमयी जुहुर्भवति । न पापः
 श्लोकः शृणोति ” इति । एवं यत्र यत्रार्थवादं प्रसिद्धिसूचका वैशब्दहिशब्दा-
 दयः पठ्यन्ते तत्र सर्वत्र सति संभवे लौकिकप्रसिद्धिः । अन्यथाऽर्थवादान्तर-
 प्रसिद्धिरिति द्रष्टव्यम् । वत्सापाकरण इव गोप्रस्थापनेऽपि शाखां विनियुङ्क्ते—
 “ गायत्रौ वै पर्णः । गायत्राः पशवः । तस्मात्त्रीणि त्रीणि पर्णस्य पन्दाशानि ।
 त्रिपदा गायत्री । यत्पर्णशाखया गाः प्रार्पयति । स्वयैवेना देवतया प्रार्पयति ”
 [ब्रा० का० ३ प्र० २ अ० १] इति । पर्णस्य गायत्रीसंबन्धो वेदगम्यः
 सोमाहरणद्वारतः पूर्वमुदाहृतः । अनुमानगम्योऽप्यपगः संबन्धोऽस्मिन् गायत्रीपादे-
 धिव पन्दाशपर्णेऽपुं त्रिन्वावगमान् । पदानां च गायत्री देवतान्ययमर्थोऽन्यत्र
 द्रष्टव्यः । छेद्यायां पन्दाशशाखायां बहुपर्णत्वप्रागग्रन्थादिगुणान्विधने—“ यं
 कामयेतापशुः स्यादिति । अपर्णां तस्मै शुष्काग्रामाहरेत् । अपशुं च भवति ।
 यं कामयेत् पशुमान्स्यादिति । बहुपर्णां तस्मै बहुशाखामाहरेत् । पशुमान्मर्षेन
 कुर्यात् । यन्प्राचीमाहरेत् । देवलोकाभिमजयेत् । यदुदीचीं मनुष्यलोकात् ।
 प्राचीमुदीचीमाहरेत् । उभयोर्लोकयोगमिजित्यै ” [ब्रा० का० ३ प्र० २
 अ० १] इति । यं यजमानमुद्दिश्याध्वर्युः कामयेत् । स्पष्टमन्यत् । यथोक्त-
 शाखच्छेदने कं मन्त्रं पठेदित्याशङ्क्योदाहरति—“ इष त्वोर्जं त्वन्याह ” [ब्रा०
 का० ३ प्र० २ अ० १] इति । अस्मिन्मन्त्रे विनियोगानुसारेण च्छिनत्नीति
 पदमध्याहृत्य वाक्त्रयं पूर्णायम् । इदित्यन्ते सर्वैः प्राणिभिर्गिष्यमाणत्वात् । ऊर्ग्व-
 ल्लहेत् रसः । “ ऊर्जं बलप्राणनतोः ” इति धातुः । ऊर्ग्वेति बलं संपाद्यतेऽ-
 नया रसरूपेण्यूक्ते । हे पन्दाशशाखे देवानां भागरूपध्वर्यं त्वामाच्छिनत्ति ।
 तस्य देवस्य बलप्रदण्यं त्वामाच्छिनत्तीति वाच्यम् । मन्त्र द्वेषपक्षे विनि-
 योगानुसारेणार्जं त्वामनुमार्जित्यध्वारायम् । एतन्मन्त्रमावकमर्थवादम् ह—“ इष
 मेवोर्जं यजमानं दद्यात्ति ” [ब्रा० का० ३ प्र० २ अ० १] इति । एत-
 न्मन्त्रपाठनाध्वर्युर्भोजनायान्नं बलाय च रसं यजमाने संपादयति । न चात्र
 प्रत्यक्षविरोध आगङ्कनीयः । ग्रावाणः पृथक् इत्यादिवदस्यार्थवादस्य प्रशंसा-
 रूपगुणवादत्वाङ्गीकारान् ।

वायवः स्थेति । मन्वान्तरधिनियोगमाह बोधायनः—“तथा वत्सानपाकरोति वायवः स्थोपायवः स्थेति ” इति ।

वान्ति गच्छन्तीति वायवो गन्तारः । उप समीपे यजमानगृहे पुनरायन्त्या-
गच्छन्तीत्युपायवः । हे वत्सान्मृणभक्षणाय प्रथमं मातृमकाशादपेत्य स्वेच्छयै-
वारण्ये गन्तारो भवत । सायं पुनर्यजमानगृहे समागन्तारो भवत । अथ वा
वत्सानां परम्परया वायुदेवताकत्वात्तदभेदविवक्षया वायुरूपत्वं ब्रुवन्ध्वर्युस्तद्ग-
क्षार्थं वत्सान्वायुदेवतायै समर्पयति । अनेनैव प्रकारेण मन्त्रस्य पूर्वभागो
ब्राह्मणेन व्याख्यायते—“ वायवः स्थेत्याह । वायुर्वा अन्तरिक्षस्याध्यक्षाः ।
अन्तरिक्षदेवत्याः खलु वै पशवः । वायव एवैतान्परिददाति ” [ब्रा० का० ३
प्र० २ अ० १] इति । अध्वर्या इति वचनव्यत्ययः । वायुः स्वपचारिणान्त-
रिक्षमाधितिष्ठति । अन्तरिक्षे च विश्वम्भरं चागम्य बहन्मूवकाशं पयच्छन्वन्मातृ-
लपति । सयं प्रत्यक्षप्रसिद्धिर्यस्यादान्मन्त्रः स्वभ्वाभिभावो वाग्वत्सुवैश्वदेव्यो-
त्यते । तस्यैव मन्त्रभागस्य प्रकारान्तरेणोपमिषाय आम्नायते—“ प्र वा एनान्त-
राकरोति । यदाह । वायवः स्थेति ” [ब्रा० का० ३ प्र० २ अ० १]
इति । अध्वर्युस्मिं भागमुच्चारयति अन्तरिक्षोच्चारणेन वत्सान्वायुदात्म्यलक्षण-
प्रकृष्टाकारवतः करोति । उत्तरभागं आपद्यते—“ उपायवः स्थेत्याह । यजमा-
नायैव पशानुपह्वयेते ” [ब्रा० का० ३ प्र० २ अ० १] इति ।

देवो व इति । विनियोगमाह बोधायनः—“ अग्निं मातृः प्रययति देवो वः
सविता प्रार्पयतु श्रेष्ठतमाय कर्मण आप्याययमग्निं वा देवभागमुर्जस्वतीः पयस्वतीः
प्रजावर्तग्निमीवा अयक्ष्मा सा वः स्तेन ई वा मायवः स्तेनो रुद्रस्य हेतुः परि
वो वृणक्तिवति ” इति ।

आपस्वस्वस्तु वर्तिनान्मन्वानामिष्टस्य विनियोगमयमाह—“ देवो वः सविता
प्रार्पयन्ति शाखया गोचराय नृः प्रययति प्रस्थितानामिकां गां शाखयो-
पस्पृशति दैर्भेदं पुच्छीन्निवा—आप्याययमग्निं रुद्रस्य हेतुः परि वो वृण-
क्तिवति प्रस्थिता अनुमन्त्रयते ” इति ।

हे गावः प्रययन्तु देवोऽन्तर्यामी । यजमानोऽग्न्यान्तरेष्टायैन्द्रदाधिरूपाय कर्मणे
युष्मानगण्ये वाममनुं प्रार्पयतु प्रययन्ति पयसमन्त्रागः । तस्य मन्त्रस्य पूर्व-

(वत्सापाकरणार्थं मन्त्राः)

भागे स्थितस्य सवितृपदस्य तात्पर्यं व्याचष्टे—“ देवो वः सविता प्रार्थयत्वित्याह प्रभृत्यै ” [अ० का० ३ प्र० २ अ० १] इति । प्रेक्षणाद्येत्यर्थः । उत्तरभागं व्याचष्टे—“ श्रेष्ठतमाय कर्मण इत्याह । यज्ञो हि श्रेष्ठतमं कर्म । तस्मादेवमाह ” [अ० का० ३ प्र० २ अ० १] इति । द्वितीयमन्त्रस्यायमर्थः—हे अग्निषा गावो देवस्येन्द्रस्य दधिरूपं भागमाप्यायध्वं प्रभूतवामभक्षणेन प्रवृद्धं कुरुत । युष्मानवाहर्तुं स्तेनश्रेणं भक्षणं शक्नो मा भूत । कीदृशीर्युष्मानन्यन्तस्मा अधिकक्षणां वक्ष्यन्त्याः किमिदोषगहिता रोगान्तरहीनाश्च । अथ शम्भो भक्षणादिना तीव्रपापेन घातको व्याघ्रादिगवि शक्नो मा भूदिति । अस्य मन्त्रस्य प्रथमभागे देवभागमिति पदस्य तात्पर्यं व्याचष्टे—“ आप्यायध्वमग्निषा देवभागमित्याह । वत्सेभ्यश्च वा एताः पुरा मनुष्येभ्यश्चाऽऽप्यायन्त । देवेभ्य एवैना इन्द्रायाऽऽप्याययति ” [अ० का० ३ प्र० २ अ० १] इति । यागार्थे प्रवृत्तेः पूर्वं गोशामेन वत्सभागो मनुष्यभागश्च प्रवृद्धो भवति । ऊर्ध्वं तु क्षीराज्यरूपो देवाह्न्यभागो दधिरूप इन्द्रभागश्च प्रययेत । एवकारेण मनुष्यभागव्यावृत्तिः । द्वितीयं भागमुपपादयति—“ ऊर्जस्वनीः पयस्वनीग्नित्याह । ऊर्जः हि पयः संभरन्ति ” [अ० का० ३ प्र० २ अ० १] इति । प्रभूतवामभक्षणेन स्माधिक्यसंपादने क्षीराधिक्यसंपादने च नैकिकर्तृहे प्रमिद्धमिति हिशब्दस्यार्थः । तृतीयभागस्य प्रयोजनमाह—“ प्रजावतीग्नमीवा अयत्मा इत्याह प्रजात्यै ” [अ० का० ३ प्र० २ अ० १] इति । वन्ध्यात्वेन किमिदोषेण रोगान्तरं गन्तास्मि प्रजात्यन्तिः । तदभावे तु विद्यते । चतुर्थभागस्य प्रयोजनमाह—“ वा वः स्तेन ईजत माऽघशङ्ग इत्याह गुप्त्यै ” [अ० का० ३ प्र० २ अ० १] इति । चोर्व्याघ्रादेरशक्नो गावो रक्षिता भवन्ति । तृतीयमन्त्रस्यायमर्थः—रुद्रनामकस्य क्रूरेवस्याऽऽयुधं युष्मानगृह्णत्विति । एतन्मन्त्राठकत्वात्—“ रुद्रस्य हेतिः पयि वो वृषास्त्वित्याह । रुद्रादैवनास्त्रायते ” [अ० का० ३ प्र० २ अ० १] इति ॥

ध्रुवा० अस्मिन्निति । बोधायनः—“ ध्रुवा अस्मिन्गोपतौ स्थान वक्षी-
गिति यजमानभीक्ष्णे ” इति । आपस्तम्बः—“ ध्रुवा अस्मिन्गोपतौ स्थान वक्षी-
गिति यजमानस्य गृहानभिपर्यावर्तते ” इति ।

हे गावो भवत्यो भवत्स्वामिनि यजमाने स्थिरा भवत, प्रीतिदानानपदा-

रायुभिर्यजमानं मा त्यजत, अपत्यपरम्परया बह्व्यश्च भवत । एतन्मन्त्रपाठं प्रशंसति—“ ध्रुवा अस्मिन्गोपतौ स्यात बह्वीरित्याह । ध्रुवा एवास्मिन्बह्वीः करोति ” [ब्रा० का० ३ प्र० २ अ० १] इति ॥

यजमानस्येति । बोधायनः—“ अथैतां शाखामग्नेणाऽऽहवनीयं पर्याहृत्य पूर्वया द्वारा प्रपाद्य जघनेन गार्हपत्यमग्निष्ठेऽनस्युत्तरार्धं वाऽग्न्यागारस्योद्गूहनि यजमानस्य पशून्पाहीति ” इति ।

आपस्तम्बः—“ यजमानस्य पशून्पाहीत्यग्निष्ठेऽनस्यग्न्यगारे वा पुरस्तात्पतीचीं शाखामुपगूहति पश्चात्पार्चीं वा ” इति ।

अग्निष्ठमनो व्रीहिरूपस्य हविषो वाहकं शकटम् । मन्त्रपाठपयोजनमाह—“ यजमानस्य पशून्पाहीत्याह । पशूनां गोपीथाय । तस्मात्सायं पशव उपसमावर्तन्ते ” [ब्रा० का० ३ प्र० २ अ० १] इति । गोपीथो रक्षणं तस्माच्छाखाया रक्षितत्वाच्छाखाया भूमौ स्थापनं निवार्यते । निवारणं तत्फलं चाऽऽह—“ अनधः सादयति । गर्भाणां धृत्या अपप्रदाय । तस्माद्गर्भाः प्रजानामपपादुकाः ” [ब्रा० का० ३ प्र० २ अ० १] इति । उच्चदेगस्थापनं तत्फलं चाऽऽह—“ उपगीव निदधानि । उपगीव हि सुवर्गो लोकः । सुवर्गस्य लोकस्य समष्टयै ” [ब्रा० का० ३ प्र० २ अ० १] इति । इवशब्द एवकारार्थः । समष्टिः सम्यग्व्याप्तिः ।

अस्मिन्नुवाके स्थितानां मन्त्राणां विनियागः संगृह्यते—

“ इषे शाखां छिनच्यूर्जे माष्टि वायिनि वत्सकान् ।

अपाकृत्याथ देवो गाः प्रस्थाप्याऽऽप्येति गाः स्पृजेत् ॥

रुद्रम्येन्यभिपन्त्येता ध्रुवेति गृहमाव्रजेत् ।

यजेति शाखोपगूह इत्यष्टावनुवाकगाः ” इति ॥

सूत्रद्वयं ब्राह्मणं च विद्योभार्यपदाहनम् ।

संदेहम्यापनुच्यये मीमांसाऽप्यत्र वर्णने ॥

लोके नावद्विचारेण संदेहनिवृत्तिः प्रसिद्धा । वेदेऽपि न च न च न च विचारः पूर्वके संदेहापनयनमुपलभ्यते । तथा ह्यग्न्यागारमग्निपथं विद्योद्विचारः प्रथमकाण्डे पञ्चम [प्र] पाठके नवमेऽनुवाके ध्रुवे—“ उपस्येति अर्धः ३ नोपस्येति ३ इत्याहुर्मनुष्यायेन्वै योऽहग्गृहग्न्यायेन याचति स इत्येव नमोऽर्च्येति को देवानहरह्याचिष्यतीति तस्मान्नोपस्येति योऽहो तत्त्वाद्गृहाग्निषे वै कं

(वत्सापाकरणार्था मन्त्राः)

यजमानो यजत इत्येषा खलु वा आहिताग्नेर्गन्धीर्यदग्निमुपनिष्ठेन तस्मादुपन्येयः” इति । अस्यायमर्थः—प्रतिदिनं सायं प्रातर्गन्धिहोत्रमनुष्ठाय “ उप प्रयन्तो अध्व-
रम् ” इत्यादिभिर्मन्त्रैर्गन्धिमाथनलक्षणमुपस्थानं कर्तव्यं न चेति संशयः । न कर्तव्यमिति तावत्पाप्तम् । कुतः, उपस्थानेनाग्नेरुपद्रवप्रसङ्गात् । तथा हि—
“ आयुर्दा अग्नेऽस्यायुर्म देहि वर्चोदा अग्नेऽसि वर्चो मे देहि तनूषा अग्नेऽसि तजुवं मे पाहि ” इत्यादिपूषस्थानमन्त्रेष्वायुर्गदीनि बहूनि याच्यन्ते । तत्र येजमानः स्वल्पं हविर्दत्त्वा बहूनि याचमानः कथमग्निं न याचेन । लोके हि यः कश्चिद्द्विर्द्वौ मनुष्यौ यत्किञ्चिज्जम्बीरफलादिकं मनुष्याथैव राज्ञे प्रतिदिनमुपायनमानीय दत्त्वा तं राजानं प्रति सहस्रसंख्याकधनं याचति । स याचकस्तं राजानं पीडयत्येव । स च राजा तं कुप्यति(?) । यदा मनुष्येष्व-
प्येवं तदा को नामाग्न्यादिदेवानामेवप्रभावान्प्रतिदिनं याचितुं शृष्टो भवेत् । तन्ना-
दग्निर्नोपस्थेय इति पूर्वपक्षे प्राप्ते राजान्नोऽभिधीयते—इदं मे भूयादिदं मे भूया-
दित्येवं स्वाभीष्टमखिलमाशासितुमेव यजमानः प्रजापतिरूपमिममग्निं यजते । आहिताग्नेर्यजमानस्य मन्त्रैरुपस्थानमेवाऽऽशीः । न चात्र हविषोऽस्तत्वं ऋद्ध-
नीयम् । मन्त्रसामर्थ्येन वर्धमानत्वान् । तथा च श्रूयते—“ धान्यमासि धिनुहि देवा-
नित्याह । एतस्य यजुषो वीर्येण । यावेदका देवता कामयते यावेदका । ताव-
दाहुनिः प्रथते । न हि तदस्ति । यत्तावेदव स्यात् । यावज्जुहोति ” [ब्रा०
का० ३ प्र० २ अ० ६] इति । तस्मिन्मनुष्याणां कयविक्रयादिव यजमान-
देवतयोर्यागतत्फले विश्रम्भेण व्यवहर्तुं शक्यते ।

अत एव भगवद्गीतायां तृतीयाध्याये कर्मानुष्ठानप्रसङ्गेन स्मर्यते—

“ देवान्भावयतानि न ते देवा भावयन्तु नः ।

परस्परं भावयन्तः श्रेयः परमवाप्स्यथ ” इति ॥

तस्माद्धविषो जम्बीरफलादिवैषम्येणोक्तदोषाभावादग्निरुपस्थेय एवेति सिद्धान्तः । एतदेव द्रढयितुं वाक्यशेषे राज इव देवतायाः कोपप्रसङ्गे नास्तीत्य-
भिप्रेत्य श्रूयते—“ न तत्र जाम्भस्तीत्याहुर्व्योऽहरहरुपनिष्ठे ” इति । तथा पञ्चमकाण्डस्य पञ्चमप्रपाठके पथमानुवाकेऽग्निचयनगतस्य कस्यचित्तशोर्देवता-
विशेषां विचारितः—“ वायव्यः कार्ग्यः ३ः प्राजापत्या ३ इत्याहुर्विद्वान् कुर्या-

(वत्सापाकरणार्था मन्त्राः)

त्पजापेरियात् ” इति । तत्रैव तृतीयानुवाके चीयमानस्याभरवोमुखत्वमूर्ध्व-
मुखत्वं वेति विचारितम्—“ ब्रह्मवादिनो वदन्ति न्यङ्कुञ्चिश्चेतव्या ३ उत्ताना
३ इति ” । षष्ठकाण्डस्य प्रथमप्रपाठके चतुर्थानुवाके होमो विचारितः—
“ ब्रह्मवादिनो वदन्ति होतव्यं दीक्षितस्य गृहा ३ इ न होतव्या ३मिति ” इति ।
तत्रैव नवमानुवाके केतव्ये सोमे पतिततृणादिकमपनेयं न वेति विचारितम्—
“ ब्रह्मवादिनो वदन्ति विचित्यः सोमा ३ न विचित्या ३ इति ” इति । तस्मिन्-
नैव काण्डे तृतीयप्रपाठकेऽष्टमानुवाकेऽध्वर्युयजमानयोः पशुस्पर्शो विचारितः—
“ ब्रह्मवादिनो वदन्त्यन्वारभ्यः पशू ३ नान्वारभ्या ३ इति ” इति । तस्यैव
पञ्चमे प्रपाठके नवमानुवाके सोमयागस्य तृतीयसवने हारियोजननामकग्रहं
प्रति होमो विचारितः—“ तं व्यचिकित्सज्जुहवानी ३ मा हौषा ३ मिति ”
इति । तत्रैव षष्ठप्रपाठके द्वितीयानुवाके देवभागनामकं मुनिं प्रति सात्यहव्य-
नामको मुनिः प्रपच्छ । यज्ञाङ्गे “ देवा गानुविदः ” इत्येतन्मन्त्रहोमे सोमयागं
समापितवानसि यजमाने वेति प्रश्नार्थः । स प्रश्न एवं श्रूयते—“ वासिष्ठो ह सा-
त्यहव्यो देवभागं प्रपच्छ यत्सृञ्जयान्वहुयाजिनोऽधीयजो यज्ञे यज्ञं प्रत्यनिष्ठिषा ३
यज्ञपता ३विति स होवाच यज्ञपताविति ” इति । सप्तमकाण्डस्य प्रथमप्रपाठके
गर्गत्रिरात्रनामकस्य यागस्य दक्षिणारूपे गोसहस्रे चरमधेनोरनुगमनं न वेति वि-
चारितम्—“ सहस्रं सहस्रतम्यन्वेती ३ सहस्रतमी ३ सहस्रा ३मिति ” इति । तत्रैव
पञ्चमप्रपाठके सप्तमानुवाके गवामयनविकृतिरूपस्योत्सर्गिणामयनस्य सञ्चिन्धि किं-
चिद्दहः परित्याज्यं न वेति विचारितम्—“ उत्सृज्यां ३ नोत्सृज्या ३ मिति मीमां-
सन्त ब्रह्मवादिनस्तदाहुरुत्सृज्यमेवेत्यगावास्त्रायां च पौर्णिमास्यां चोत्सृज्यमित्याहुः ”
इति । एवं ब्राह्मणान्तरेऽपि विचारा उदाहरणीयाः । नन्वेवं वेदवादिनां विचार-
पूर्वकेऽर्थनिर्णये तात्पर्यातिशयदर्शनात्मकोऽपि वेदार्थां विचार्य निर्णय इत्यवग-
म्यते । तथा सति पुनः संशयो नोदप्यति । अन्यथा कदाचित्स्वबुद्धौ पूर्वपक्ष-
युक्तिप्रतिभेने सति विपरीतनिर्णयः संशयो वा प्रसज्येत ।

अत एवोक्तम्—

“ धर्मं प्रमीयमाणे हि वेदं न करणात्मना ।

इतिकर्तव्यताभागं मीमांसा पूरयिष्यति ” इति ॥

(वत्सापाकरणार्था मन्त्राः)

स्मृतिरपि—

“ आर्षं धर्मोपदेशं च वेदशास्त्राविरोधिना ।

यस्तर्केणानुसंधत्ते स धर्मं वेद नेतरः ” इति ॥

आर्षं ब्रह्मज्ञानम् । तस्य जैमिनिवादरायणाभ्यां मीमांसा प्रवर्तिता । येषु वाक्येषु संशयो नास्ति तेष्वपि मीमांसया किञ्चिदपूर्वं व्यज्यते ।

अत एव स्मर्यते—

“ यश्च व्याकुरुते वाचं यश्च मीमांसेतऽध्वरम् ।

तावुभौ पुण्यकर्माणौ पङ्क्तिपावनपावनौ ” इति ॥

तस्मादस्माभिस्तत्तदनुवाकेषु संभावितमीमांसोदाह्रियते । प्रथमं तावत्सर्ववेद-
साधारणान्विचारानुदाहरिष्यामः । यदुक्तमलौकिकार्थबोधको वेद इति । तत्र वेदार्थो द्विविधो धर्मो ब्रह्म च । तयोर्धर्मं प्रति विचारितम्—

“ प्रत्यक्षादिभिरप्येष गम्यते विधिनाऽर्थवा ।

अक्षादीनां प्रमाणत्वान्मयो धर्मोऽवभासते ॥

वर्तमानैकविषयमक्षं धर्मस्तु भाव्यते ।

अक्षमूलाऽनुमानादिस्तत्र विध्येकमेयता ” इति ॥

स्पष्टोऽर्थः ।

ब्रह्मतत्त्वं प्रत्यपि विचारितम्—

अस्त्यन्यमेयताऽप्यस्य किंवा वेदैकमेयता ।

घटवांत्सद्भवस्तुत्वाद्वह्न्यानापि भीयते ।

रूपलिङ्गादिराहित्यान्नास्य मान्तरयोग्यता ।

तं त्वौपनिषदेत्यादौ प्रोक्ता वेदैकमेयता ” इति ॥

“ तं त्वौपनिषदं पुरुषं पृच्छामि ” इति याज्ञवल्क्यः शाकल्यं पप्रच्छ । तत्रौपनिषत्स्वेवाधिगतः पुरुष औपनिषदः । आदिशब्देन “ नावेदविभ्रनुते तं बृहन्तम् ” इति श्रुतिर्विवक्षिता । तस्मादलौकिकार्थबोधको वेदः ।

तस्य प्रामाण्यं विचारितम्—

“ वेदवाक्यममानं स्यान्मानं वा नास्य मानता

पृथक्संकेतवीक्षायामनपेक्षत्ववर्जनात् ॥

वेदेऽपि लोकवन्त्रैव वाक्यार्थे संगतिः पृथक् ।

ग्रहीतव्या ततो वाक्यं प्रमाणं नैरपेक्ष्यतः ” इति ॥

“अग्निमीळे पुरोहितम् ” “इषे त्वा ” इत्यादिपदानां पृथक्संकेतापेक्षैः स्वार्थैः सह संगतिर्वृद्धव्यवहारैर्गृहीतेति पदार्था बुध्यन्ते । ज्योतिष्टोमादिवाक्यस्य सत्य-ज्ञानादिवाक्यस्य च स्वार्थाभ्यां धर्मब्रह्मभ्यां संगतेरगृहीतत्वादस्ति पृथक्संकेतापेक्षेत्यनपेक्षत्वलक्षणं प्रामाण्यं नास्तीति चेन्मैवम् । लोके तावद्गवादिपदानामेव स्वार्थे संगतिर्गृह्यते न तु गामानयेत्यादिवाक्यानां तथाऽपि वाक्यार्थो बुध्यत एव । तद्वेदेऽपि बोधसंभवादरत्येव नैरपेक्ष्यम् । वृद्धव्यवहारे लौकिकयोरेव पद-पदार्थयोः संगतिर्गृह्यते न तु वैदिकयोरिति शङ्कां निवारयितुं विचार्यते ।

इदं विचारितम्—

“ लोके पदपदार्थौ यौ न तौ वेदेऽथवाऽत्र तौ ।

रूपभेदात्पदं भिन्नमुत्तानादिभिदा स्फुटा ॥

वर्णैकत्वात्पदैकत्वं क्वाचित्की रूपभिन्नता ।

प्रायिकण पदैक्येन पदार्थैक्यं तथाविधम् ” इति ॥

वैदिकौ पदपदार्थौ लौकिकाभ्यां भिन्नौ । कुतः, रूपभेदात् । ब्राह्मणा इति लौकिकपदस्य रूपं वेदे ब्राह्मणासः पितर इत्याम्नायते । अर्थभेदोऽप्यस्ति । अवाञ्चो लौकिका गावो वहन्ति वेदे तु “ उत्तानां हि देवगवा वहन्ति ” इति श्रुतम् । अत्रोच्यते—य एव लौकिकाः पदपदार्थास्त एव वैदिकाः । कुतः, प्रत्यभिज्ञानात् । यथा प्रयोक्तृणां पुरुषाणां भेदोऽप्येककपुरुषस्य बहुकृत्व उच्चारणभेदेऽपि त एवैते वर्णा इत्यवाधितप्रत्यभिज्ञानाद्वर्णैकत्वं तन्नित्यत्ववादिभिरभ्युपगम्यतं तथा गवाग्न्यादिपदानां लोकवेदयोस्त्वाधितप्रत्यभिज्ञानात्पदैकत्वम् । क्वाचित्को रूपभेदो बहुतरप्रत्यभिज्ञया बाध्यते । उत्तानवहनाद्यर्थभेदश्च क्वाचित्कः । कचिदुत्तानशब्दवहनशब्दयोस्तदर्थयोश्च भेदो नास्ति । तस्माद्वेदे पृथग्व्युत्पत्तिर्नापेक्षिता । तथा चांकम्—

“ लोकावगतसामर्थ्यः शब्दो वेदेऽपि बोधकः ” इति ॥

कर्तृदोषणाप्रामाण्यं निवारयितुमिदं विचारितम्—

(वत्सापाकरणार्था मन्त्राः)

“ पौरुषेयं न वा वेदवाक्यं स्यात्पौरुषेयता ।

काठकादिसमाख्यानाद्वाक्यत्वाच्चान्यवाक्यवत् ॥

समाख्यानं प्रवचनाद्वाक्यत्वं तु पराहतम् ।

तत्कर्तृनुपलम्भेन स्यात्ततोऽपौरुषेयता ” ॥ इति ।

वाल्मीकीयं वैयासकमित्यादिसमाख्यानाद्रामायणभारतादिकं यथा पौरुषेयं तथा काठकं कौथुमं तैत्तिरीयमित्यादिसमाख्यानाद्वेदः पौरुषेयः । किं च वेदवाक्यं पौरुषेयं वाक्यत्वात्कालिदासादिवाक्यवादिनि चेन्मैवम् । संप्रदायप्रवृत्त्या समाख्यानोपपत्तेः । वाक्यत्वेहेतुस्त्वनुपलब्धिविरुद्धकालात्प्रयापदिष्टः । यथाव्यासवाल्मीकिप्रभृतयोऽत्र तत्तद्ग्रन्थनिर्माणवसरे कैश्चिदुपलब्धा अन्यैरप्यविच्छिन्नसंप्रदायेनोपलभ्यन्ते न तथा वेदकर्ता पुरुषः कचिदुपलब्धः । प्रत्युत वेदस्य नित्यत्वं श्रुतिस्मृतिभ्यां पूर्वमुदाहृतम् । परमात्मा तु वेदकर्ताऽपि न लौकिकः पुरुषः । तस्मात्कर्तृदोषाभावान्नास्याप्रामाण्यशङ्का । तेष्वेतेषु विचारेषु ब्रह्मणो मानान्तरागोचरत्वं वैयासके शास्त्रे प्रथमाध्यायप्रथमपादे “ शास्त्रयोनित्वात् ” [ब्र० सू० अ० १ पा० १ सू० ३] इत्यस्य सूत्रस्य द्वितीयवर्णकेऽभिहितम् । अवशिष्टं तु जैमिनीये । तत्रापि लोकवेदाधिकरणं प्रथमाध्यायस्य तृतीयपादे । इतरत्प्रथमपादे । तस्यैतस्य प्रमाणभूतस्य वेदस्य भागद्वयं कल्पसूत्रकारैकृतं मन्त्रब्राह्मणयोर्वेदनामधेयमिति । तयोर्मध्ये मन्त्रसामान्यस्य मन्त्रविशेषाणामृगादीनां च लक्षणं द्वितीयाध्यायस्य प्रथमपादे विचारितम्—

“ अहे बुध्निय मन्त्रं मे इति मन्त्रस्य लक्षणम् ।

नास्त्यस्ति वाऽस्य नास्त्येतद्व्याप्त्यादेरवारणात् ॥

याज्ञिकानां समाख्यानं लक्षणं दोषवर्जितम् ।

तेऽनुष्ठानस्मारकादौ मन्त्रशब्दं प्रयुञ्जते ” इति ॥

आधानप्रकरण इदमाध्यायते—“अहे बुध्निय मन्त्रं मे गोपाय ” इति । तत्र मन्त्रस्य लक्षणं नास्ति । कुतः । अव्याप्त्यतिव्याप्त्योर्वारयितुमशक्यत्वात् । विहितार्थस्याभिधायको मन्त्र इत्युक्ते “ वसन्ताय कपिञ्जलानालभेत ” इत्यस्य मन्त्रस्य विधिरूपत्वाद्व्याप्तिः । मननहेतुर्मन्त्र इत्युक्ते ब्राह्मणेऽतिव्याप्तिरिति चेन्मैवम् । याज्ञिकसमाख्यानस्य निर्दोषलक्षणत्वात् । तच्च समाख्यानमनुष्ठान-

स्मारकादीनां मन्त्रत्वं गमयति । “ उरु प्रथस्व ” इत्यादयोऽनुष्ठानस्मारकाः । “ अग्निमीळे पुरोहितम् ” इत्यादयः स्तुतिरूपाः । “ इषे त्वा ” इत्यादयः स्त्वान्ताः । “ अग्न आयाहि वीतये ” इत्यादयः आमन्त्रणोपेताः । एवमन्येऽप्युदाहार्याः । ईदृशेष्वत्यन्तविजातीयेषु समाख्यानमन्तरेण नान्यः कश्चिदनुगतो धर्मोऽस्ति यस्य लक्षणत्वमुच्यते । तस्मात्समाख्यानं मन्त्रलक्षणम् ।

ऋगादिलक्षणे पूर्वोत्तरपक्षावाह—

“ नक्सामयजुषां लक्ष्म सांकर्यादिति शङ्किन्ते ।

पादश्च गीतिः प्रच्छिष्टपाठ इत्यस्त्वसंकरः ” इति ॥

इदमाम्नायते—अहे बुध्नय मन्त्रं मे गोपाय । यमृषयस्त्रैविदा विदुः । ऋचः सामानि यजूंषि ” इति । त्रीन्वेदान्विदन्तीति त्रिविदस्त्रिविदां संबन्धिनोऽध्येतारस्त्रैविदाः । ते च यं मन्त्रभागमृगादिरूपेण त्रिविधं विदन्ति तं गोपायेति योजना । त्रिविधानामृक्सामयजुषां व्यवस्थितं लक्षणं नास्ति । कुतः । सांकर्यस्य दुष्परिहार्यत्वात् । अध्यापकप्रसिद्धेष्वृग्वेदादिषु पठितो मन्त्र ऋगादिरिति हि लक्षणं वक्तव्यम् । तच्च संकीर्णम् । तथा हि—“ अग्नये मथ्यमानायानुब्रूहि ” “ हविर्धानाभ्यां प्रोक्ष्यमाणाभ्यामनुब्रूहि ” इत्यादीनि यजूंषि ऋग्वेदे समाम्नातानि । “ देवो वः सवितात्पुनात्वच्छिद्रेण पवित्रेण वसोः सूर्यस्य रश्मिभिः ” इत्ययं मन्त्रो यजुर्वेदे संप्रतिपन्नयजुषां मध्ये पठितः । न च तस्य यजुष्ट्वमस्ति । ऋग्यूपत्वेन तद्ब्राह्मणे व्यवहृतत्वात् । “ सावित्र्यर्चा ” इति हि ब्राह्मणम् । “ एतत्साम गायन्नास्ते ” इति प्रतिज्ञाय “ हा३वु हा३वु ” इत्यादिकं साम यजुर्वेदे गीतम् । “ अक्षितमसि ” “ अच्युतमसि ” “ प्राणसंशितमसि ” इति त्रीणि यजूंषि सामवेदे समाम्नायन्ते । तस्मान्नास्ति लक्षणमिति चेन्न । पादादीनामसंकीर्णलक्षणत्वात् । पादनाथैर्चेन चोपेता वृत्तचद्धा मन्त्रा ऋचः । गीत्युपेता मन्त्राः सामानि । वृत्तगीतिवर्जितत्वेन प्रच्छिष्टपठिता मन्त्रा यजूंषीति व्यवस्थितं लक्षणम् ।

प्रथमाध्यायस्य द्वितीयपादे मन्त्रेष्वन्यद्विचारितम्—

“ मन्त्रा उरु प्रथस्वेति किमदृष्टैकहेतवः ।

यागेषूत पुरोडाशप्रथनादेश्च भासकाः ॥

(वत्सापाकरणार्था मन्त्राः)

ब्राह्मणेनापि तद्भानान्मन्त्राः पुण्यैकहेतवः ।

न तद्भानस्य दृष्टत्वादृष्टं वरमदृष्टतः ” इति ॥

“ उरु प्रथस्व ” इत्ययं कश्चिन्मन्त्रः । तस्यायमर्थः—भोः पुरोडाश त्वमुरु विपुलं यथा भवति तथा कपालेषु प्रथस्व प्रसरेति । ईदृशा मन्त्रा यागप्रयोगेषु-
च्चार्यमाणा अदृष्टमेव जनयन्ति न त्वर्थप्रकाशनाय तदुच्चारणम् । पुरोडाशप्रथ-
नरूपार्थस्य ब्राह्मणवाक्येनापि सिद्धेः । “ उरु प्रथस्वेति पुरोडाशं प्रथयति ”
इति हि ब्राह्मणवाक्यमिति चेत् । नैतद्युक्तम् । अर्थप्रत्यायनस्य दृष्टप्रयोजनस्य
संभवे सति केवलादृष्टस्य कल्पयितुमशक्यत्वात् । तस्मादृष्टमर्थानुस्मरणमेव याग-
प्रयोगे मन्त्रोच्चारणस्य प्रयोजनम् । ब्राह्मणवाक्येनाप्यर्थानुस्मरणसंभवे मन्त्रेणैवा-
नुस्मरणीयमिति यो नियमस्तस्यादृष्टं प्रयोजनमस्तु । ननु मन्त्रस्यानुष्ठेयार्थस्मारक-
त्वं क्वचिदनुपपन्नम् । तथा हि—“ दिवो वा विष्णवुत वा पृथिव्या महो वा वि-
ष्णवुत वाऽन्तरिक्षाद्धस्तौ पृणस्व बहुभिर्वसव्यैराप्रयच्छ दक्षिणादौत सव्यात् ”
इत्यास्मिन्मन्त्रे धनमाशास्त इत्यर्थः प्रतीयते । अनुष्ठेयार्थस्तु शकटस्थापनायाऽऽ-
धारभूतकाष्ठस्थापनम् । तत्तु ब्राह्मणेन विधीयते—“दिवो वा विष्णवुत वा पृथि-
व्या इत्याशीर्षदः(शीःपर)यर्चा दक्षिणस्य हविर्धानस्य मेथीं निहन्ति ” इति ।
नायं दोषः । अस्याधिकरणस्य लिङ्गविनियोगविषयत्वात् । उदाहृतस्तु मन्त्रः
श्रुत्यम विनियुज्यते ।

द्वितीयाध्यायस्य प्रथमे पादे मन्त्रेष्वन्यद्विचारितम् ।

“ देवांश्च याभिर्यजत इत्याख्यातं तु मन्त्रगम् ।

विधायकं न वाऽन्येन समैत्वात्तद्विधायकम् ॥

यच्छब्दादेः क्षीणशक्तिर्न विधिस्त्रिविधं ततः ।

आख्यातमभिधानं च प्रधानगुणकर्मणी । इति ॥

अयं मन्त्र आम्नायते—“ देवांश्च याभिर्यजते ददाति च ज्योगित्ताभिः स-
च्चेते गोपतिः सह ” इति । अयमर्थः—गोपतिर्यजमानो याभिर्गोभिर्देवान्यजते
याश्च गा ब्राह्मणेभ्यो ददाति चिरमेव ताभिः सह परलोकेऽवतिष्ठत इति । तत्र
यथा ब्राह्मणगतमाख्यातपदं प्रधानगुणकर्मणोरन्यतरस्य विधायकं तथा मन्त्रग-
तमपीति चेन्मैवम् । यच्छब्दादिना विधिशक्तेः क्षीणत्वात् । सति हि यच्छब्दे

(वत्सापाकरणार्था मन्त्राः)

तस्य वाक्यस्यानुवादकत्वं प्रतीयते न तु विधायकत्वम् । यच्छाब्दादेरित्यादि-
शब्देनाऽऽमन्त्रणोत्तमपुरुषादयः । “ वायवः स्थोपायवः स्थ ” इत्यामन्त्रणम् ।
“ अग्नये जुष्टं निर्वपामि ” इत्युत्तमपुरुषः । तस्मादाख्यातस्य प्रधानकर्मविधा-
यकत्वं गुणकर्मविधायकत्वं चेत्येवं द्वावेव प्रकारौ न भवतः किंत्वभिधायकत्व-
मिति तृतीयोऽपि प्रकारः । ततो मन्त्रगतमाख्यातं न विधायकम् । प्रधानगुणक-
र्मणोस्तु लक्षणं वक्ष्यते । एवमेतैर्विचारैरयं निर्णयः प्रकृते संपन्नः । “ इषे
त्वोर्जे त्वा ” “ ब्रह्मविदानोति परम् ” इतिकाण्डद्वयप्रतिपाद्यार्थो न मानान्त-
रगम्यः । काण्डद्वयगतवाक्यस्य नास्ति पृथक्संकेतापेक्षा । तत्रत्यौ पदपदार्थौ
लौकिकावेव । तद्वाक्यं च न पौरुषेयम् । अभियुक्तसमाख्यानं मन्त्रस्य लक्ष-
णम् । प्रस्तिष्ठपाठो मन्त्रविशेषस्य यजुषो लक्षणम् । निर्दोषत्वान्मन्त्रस्य स्वार्था-
नुष्ठानकाले स्वार्थस्मारकत्वं प्रयोजनम् । मन्त्रगतं च वायवः स्थ सविता प्रार्प-
यतु, इत्यादिकं न विधायकमिति ।

इत्थं मन्त्रे सामान्यं विचार्य विशेषो विचार्यते—

“ इषे त्वादिर्मन्त्र एको भिन्नो वैकः क्रियापदे ।

असत्यर्थास्मारकत्वादेकादृष्टस्य कल्पनात् ॥

छेदने मार्जने चैतौ विनियुक्तौ क्रियापदे ।

अध्याहृते स्मारकत्वान्मन्त्रभेदोऽर्थभेदतः ” इति ॥

“ इषे त्वोर्जे त्वा ” इत्यत्र क्रियापदाभावेन “ उरु प्रथस्व ” इति मन्त्र-
वदर्थस्मारकत्वाभावाददृष्टार्थत्वे सत्येकादृष्टकल्पने लाघवादेक एव मन्त्र इति
चेन्मैवम् । शाखान्तरे “ इषे त्वेत्याच्छिनत्त्यूर्जे त्वेत्यनुमाष्टि ” इति विनियोग-
भेदश्रवणात् । तदनुसारेणेषु त्वेत्याच्छिनत्त्यूर्जे त्वेत्यनुमाज्मीति क्रियापदेऽध्या-
हृते सति क्रियाभेदाद्भिन्नोऽयं मन्त्रः ।

अथ ब्राह्मणविषयविचाराः । तल्लक्षणं द्वितीयाध्यायप्रथमपादे विचारितम्—

“ नास्त्येतद्ब्राह्मणेत्यत्र लक्षणं विद्यतेऽथवा ।

नास्तीयन्तो वेद भागा इति कृत्स्नरभावतः ॥

मन्त्रश्च ब्राह्मणं चेति द्वौ भागौ तेन मन्त्रतः ।

अन्यद्ब्राह्मणमित्येतद्भेदब्राह्मणलक्षणम् ” इति ॥

१ ख. ‘ति । अर्थद्वयस्मारकत्वाद्भि ।

(वत्सापाकरणार्थं मन्त्राः)

चातुर्मास्येष्विदमाम्नायते—“ एतद्ब्राह्मणान्येव पञ्च हवींशि ” इति । तत्र ब्राह्मणस्य लक्षणं नास्ति । कुतः । वेदभागानामियत्तानवधारणेन ब्राह्मण-
भागेष्वन्यभागेषु च लक्षणस्याव्याप्त्यतिथ्याप्योर्निराकर्तुमशक्यत्वात्, इति चेन्न ।
भागद्वयाङ्गीकारेण मन्त्रव्यतिरिक्तो भागो ब्राह्मणमिति लक्षणस्य निर्दोषत्वात् ।
ननु ब्रह्मयज्ञप्रकरणे मन्त्रब्राह्मणव्यतिरिक्ता इतिहासादयोऽपि भागा आम्नायन्ते—
“ यद्ब्राह्मणानीतिहासपुराणानि कल्पाङ्गाथा नाराशंसीः ” इति । मैवम् ।
विप्रपरिव्राजकन्यायेन ब्राह्मणाद्यवान्तरभेदानामेवेतिहासादीनां पृथगभिधानात् ।
“ देवासुराः संयत्ता आसन् ” इत्यादय इतिहासाः । “ इदं वा अग्रे नैव
किंचनाऽऽसीत् ” “ न द्यौरासीत् ” इत्यादिकं जगतः प्रागवस्थामुपक्रम्य सर्ग-
प्रतिपादकं वाक्यजातं पुराणम् । कल्पस्त्वारुणकेतुकचयनप्रकरणे साम्नायते—
“ इति मन्त्राः, कल्पोऽत ऊर्ध्वं, यदि बलिः हरेत् ” इति । अग्निचयने “ यम-
गाथाभिः परिगायति ” इति विहिता मन्त्रविशेषा गाथाः । मनुष्यवृत्तान्तप्रति-
पादिका ऋचो नाराशंस्यः । तस्मान्मन्त्रब्राह्मणव्यतिरिक्तभागाभावाल्लक्षणं सुस्थि-
तम् । तच्च ब्राह्मणं द्विविधं विधिरूपमर्थवादरूपं चेति । “ यत्पर्णशाखया
वत्सानपाकरोति ” इति विधिः । “ तृतीयस्यामितो दिवि सोम आसीत् ”
इत्यादिकोऽर्थवादः ।

तत्र विधेः प्रामाण्यं प्रथमाध्याये प्रथमपादे प्रतिपादितम्—

“ अबोधको बोधको वा न तावद्बोधको विधिः ।

शक्तेरलौकिके धर्मे ग्रहणं दुर्घटं यतः ॥

समभिव्याहते धर्मे शक्तिग्रहणसंभवात् ।

बोधकस्य विधेर्मात्वमनपेक्षतया स्थितम् ॥ ” इति ।

• धर्मो नामानुष्ठानजन्यापूर्वं तद्धेतुर्यागो वा । तस्यालौकिकत्वेन गवाद्यर्थवद्बृ-
द्धव्यवहाराविषयत्वात्संगतिग्रहणं नास्ति । ततो विधेरबोधकत्वादप्रामाण्यमिति
चेन्मैवम् । प्रसिद्धार्थैः पर्णशाखादिपदैः समभिव्याहृतस्यापाकरोतीति पदस्यापूर्व-
पर्यवसाभिन्त्यर्थे शक्तिग्रहणसंभवात् । यथा प्रभिन्नकमलोदरे मधुकरो मधूनि
पिबतीत्यत्र मधुकरशब्दस्यार्थमजानान इतरपदार्थानामर्थमवगत्य तत्समभिव्या-
हारात्कलमध्यगते मधुपानं कुर्वति भ्रमरे मधुकरशब्दस्य शक्तिं गृह्णाति तद्वत् ।

(वत्सानपाकरणार्थं मन्त्राः)

अतो बोधकत्वान्मूलप्रमाणानपेक्षत्वाच्च विधिः स्वत एव प्रमाणम् । न च “ वत्सानपाकरोति ” इत्यत्र विधायकानां लिङ्गोद्भवव्यपत्ययानामभावादविधित्वमिति शङ्कनीयम् । कृत्वङ्गोपवीतवदपूर्वार्थत्वे सति पञ्चमलकाराश्रयणेन विधित्वसंभवात् ।

एतच्च तृतीयाध्यायस्य चतुर्थपादे विचारितम्—

“ उपव्यानेऽनुवादो वा विधिर्वाऽऽद्यो यतः स्मृतौ ।

प्राप्तं मैवमपूर्वत्वात्कृतौ लेटा विधीयते ” ॥ इति ।

दर्शपूर्णमासप्रकरणे कृत्वङ्गत्वेन वस्त्रस्योपवीतत्वमाम्नायते—“ देवानामुपव्ययते देवलक्षमेव तत्कुरुते ” इति । तदिदं वाक्यमुपवीतत्वस्यानुवादकं वा विधायकं वेति संशयः । “ नित्योदकी नित्ययज्ञोपवीती ” इति स्मृत्या प्राप्तत्वाद्विधायकानां लिङ्गादीनामभावाच्चानुवादकमिति प्राप्तं ब्रूमः—पुरुषार्थस्य स्मृत्या प्राप्तावपि कृत्वर्थस्य प्राप्यभावात्पञ्चमलकारेण दर्शपूर्णमासाङ्गन्तया विधीयत इति राद्धान्तः । तेनैव न्यायेन “ वत्सानपाकरोति ” इत्ययं न प्रथमलकारः किंतु पञ्चमलकारः । तस्य च विधायकत्वं “ लिङ्गर्थे लेट् ” [पा० सू० अ० ३ पा० ४ सू० ७] इति सूत्रसिद्धम् । नन्वेवमपि “ यत्पर्णशाखया ” इत्यनुवादत्वगमकेन यच्छब्देन विधिशक्तिप्रतिष्ठानः “ देवाश्च याभिर्यजते ” इत्यादिवदिति चेन्मैवम् । उपरिधारणन्यायेन यच्छब्दस्य चाधितत्वात् ।

स च न्यायस्तस्मिन्नेव पादेऽभिहितः—

“ धारयत्युगिष्ठाद्धि देवेभ्य इति संस्तरः ।

विधिर्वाऽऽद्यो धृतेः पित्र्ये प्रोक्तायाः पूर्ववत्स्तुतिः ॥

ऊर्ध्वं विधारणं प्गप्तं तमिधो नान्यमानतः ।

अतो हि शब्दसंख्यागादपूर्वार्थो विधीयते ” इति ।

पेनाग्निहोत्रे श्रूयते—अधस्तात्समिधं धारयन्नुदवेदुषगिष्ठाद्धि देवेभ्यो धारयति ” इति । अत्र पित्र्यं हविर्होतुं हस्ते धारयन्पदा मन्त्रं पठति तदानीमुद्धृतव्याधस्तात्समिधं धारयेत्, इति याद्विधीयते तदेतद्वैकिकेनोपरिधारणेन श्रूयते । कुतः । हिशब्दादनुवादत्वप्रतीतिः । तत्रत्ये पूर्वाधिकरणे—प्राची-

(वत्सापाकरणार्था मन्त्राः)

नावीती दोहयेद्यज्ञोपवीती हि देवेभ्यो दाहयति ये पुरोदञ्चो दर्भास्तान्दक्षिणा-
ग्रान्स्तृणीयात् ” इत्यस्मिन्नुदाहरणद्वये यज्ञोपवीतित्वोदगग्रत्ववाक्ययोर्हि शब्दय-
च्छब्दयुक्तयोर्विधायकत्वमपेक्षार्थवादत्वं निर्णीतं तद्वदत्रापीति प्राप्तं ब्रूमः—
विषमो दृष्टान्तः । दैविके यज्ञोपवीतित्वोदगग्रत्वयोर्मनान्तरप्राप्तत्वाद्विशब्दय-
च्छब्दाववाधित्वा तत्रार्थवादत्वं वक्तुमुचितम् । उपरिधारणे त्वप्राप्तत्वाद्विशब्दं
परित्यज्य विधिरेवाभ्युपगन्तव्यः । एवं सति वत्सापाकरणस्याप्यपूर्वार्थत्वाद्य-
च्छब्दपरित्यागेन विधिरेव युक्तः । ननु लोके सायंदाहार्थिभिः प्रातर्वत्सा
गोभ्योऽपाक्रियन्तेऽतो लोकत एव प्राप्तवान्न वत्सापाकरणं विधेयमिति चेन्मै-
वम् । अवघातवन्नियमापूर्वहेतुत्वेन विधेयत्वात् ।

अवघातन्यायश्च द्वितीयाध्यायस्य प्रथमपादे वर्णितः—

“ अवघातादिनाऽपूर्वमुत्पाद्यं विद्येत न वा ।

यजत्यादिवदस्तेव वाक्यवैयर्थ्यमन्यथा ॥

दृष्टे तुषविमोकेऽस्ति नापूर्वं द्रव्यतन्त्रता ।

स्याद्यजत्यादिवैषम्यं नियमापूर्वकद्वयः ” इति ॥

यथा “ समिधो यजति ” इत्यत्र यागजन्यमपूर्वमस्ति तथा “ व्रीहीनव-
ह्न्यात् ” इत्यत्रापि तदभ्युपेयमन्यथा विधिवाक्यवैयर्थ्यप्रसङ्गादिति चेन्न ।
दृष्टे संभवत्यदृष्टकल्पनस्यान्याय्यत्वात् । न चात्र यजत्यादिविधिसाम्यमस्ति,
गुणकर्मत्वेनावघातस्य द्रव्यतन्त्रत्वात् । यागस्तु प्रधानकर्म । अयं च कर्मणां
भेदो जैमिनिना सूत्रत्रयेण स्पष्टीकृतः—“ तानि द्वैधं गुणप्रधानभूतानि । यैस्तु
द्रव्यं चिकीर्ष्यते गुणस्तत्र प्रतीयेत तस्य द्रव्यप्रधानत्वात् । यैस्तु द्रव्यं न
चिकीर्ष्यते तानि प्रधानभूतानि द्रव्यस्य गुणभूतत्वात् ” इति । यैस्तु कर्मभि-
र्द्रव्यमुत्पादयितुं संस्कर्तुं वेष्ट्यते तेषु कर्मसु गुणत्वम् । कुतः । तस्य कर्मणो द्रव्य-
प्रधानत्वात् । द्रव्यं प्रधानमस्येति बहुव्रीहिः । “ युपं तक्षति ” “ आहवनी-
यमां दधाति ” इत्यादौ यूपआहवनीयादि द्रव्यमुत्पादयितुमिष्ट्यते । “ व्रीहीनवहन्ति ”
“ तण्डुलान्पिनष्टि ” इत्यत्र व्रीह्यादि द्रव्यं संस्कर्तुमिष्टम् । “ आज्येन प्रयाजा
इज्यन्ते ” इत्यादिषूक्तवैपरीत्यात्प्रधानकर्मत्वम् । अतो यजनिवैषम्यान्नावघा-
तोऽपूर्वजनकः । न च विधिवाक्यवैयर्थ्यं, नखविदलनादिनाऽपि तण्डुलनिष्प-
त्तिसंभवे सत्यवघातेनैव तण्डुला निष्पादनीया इति तन्नियमजन्यमपूर्वं बोधयितुं
विधेरपेक्षितत्वात् । तद्वच्छास्त्रीयापाकरणेनैव सायं दाहः संपादनीय इति
नियमविधिरस्तु । उक्तेषु विधिसामान्यविचारेष्वेते निर्णयाः संपन्नाः—विधिर-

लौकिककर्मबोधकः । पञ्चमलकाराश्रयणेन विधायकत्वम् । अप्राप्तार्थं यच्छ-
ब्दादयो न विधिबाधकाः । संस्कारकर्म दृष्टार्थसंभवेऽपि नियमापूर्वार्थमपीति ।

शाखाहरणं एव चतुर्थाध्याये विचारितं किञ्चिद्वितीयपादे—

“ प्राचीमाहरतीत्यत्र दिक्शाखा वाऽस्तु दिक्श्रुतेः ।

आहार्यत्वं दिशो नास्ति शाखा तेनोपलभ्यते ” इति ॥

“ यत्प्राचीमाहरेत् ” इति वाक्ये प्राचीशब्देन मुख्या दिग्विवक्षितेति
चेन्न । दिश आहर्तुमशक्यत्वेन दिक्संबन्धिन्याः शाखाया उपलक्षणीयत्वात् ।

तस्मिन्नेव पादेऽन्यद्विचारितम् ।

“ शाखां छित्त्वोपवेषं च मूले कुर्वीत शाखया ।

नुदेद्वत्सान्कपालानि स्थापयेदुपवेषतः ॥

द्वयं प्रयोजनं छित्तेर्वत्सापाकृतिरेव वा ।

आद्योऽग्रमूलयोरत्र विभज्य विनियोगतः ॥

उपवेषं करोतीति साकाङ्क्षोऽन्यार्थमूलतः ।

पूर्यतेऽतोऽनुनिष्पादी स तस्माद्युज्यतेऽन्तिमः ” इति ॥

इदमाप्नायते— “ मूलतः शाखां परिवास्योपवेषं करोति ” इति । अस्याय-
मर्थः—येयम् “ इषे त्वा ” इति मन्त्रेणावच्छिन्ना शाखा तां पुनर्मूले छित्त्वा
तं मूलभागमुपवेषं कुर्यादिति । अत्र तयोर्मूलाग्रयोः पृथग्विनियोग आप्नायते—
“ उपवेषेण कपालान्युपपधाति शाखया वत्सानपाकरोति ” इति । अत्र कपा-
लोपधानं वत्सापाकरणं चेत्युभयं शाखाछेदनस्य प्रयोजकम् । कुतः । अग्रमू-
लयोः साम्येन विभज्य विनियोगात्, इति चेन्मैवम् । उपवेषं करोतीत्ययं
विधिरुपवेषस्य प्रकृतिद्रव्यमपेक्षते । सा चापेक्षा मूलेन पूर्यते । तच्च मूलं शाखा-
र्थम् । “ इषे त्वोर्जे त्वेति तामाच्छिनत्ति ” इत्यत्र च्छिन्नायाः समूलायाः
शाखायाः सौकर्यार्थं परिवासनवाक्येन पुनर्मूलापादानकं छेदनं श्रूयते । न
चासति मूले मूलापादानकं छेदनं संभवति । तस्माच्छाखार्थमेव मूलं न तूपवे-
षार्थम् । अतोऽन्यार्थमूलानुनिष्पन्नोपवेषेण क्रियमाणं कपालोपधानं न शाखा-
छेदनस्य प्रयोजकं, किंतु वत्सापाकरणमेव तत्प्रयोजकम् । तथा सति यत्र
शाखायाः प्रथमच्छेदनमेव सौकर्यं संपद्यते तत्रोपवेषसिद्धये पुनः प्रयत्नेन मूलं
न संपादनीयं, किंतु लौकिकेन केनचित्काष्ठेन कपालान्युपधेयानीति विचा-
रस्य फलं सिद्धम् ।

(वत्सापाकरणार्था मन्त्राः)

ब्राह्मणे विधिभागस्य सामान्यविशेषविचाराः प्रकाशिताः ।

अथार्थवादविचाराः प्रदर्शयन्ते—

“ वायुर्वा इत्येवमादेरर्थवादस्य मानता ।

न विधेयेऽस्ति धर्मे किं किं वाऽसौ तत्र विद्यते ॥

विध्यर्थवादशब्दानां मिथोपेक्षापरिक्षयात् ।

नास्त्येकवाक्यता धर्मे प्रामाण्यं संभवेत्कुतः ॥

विध्यर्थवादौ साकाङ्क्षौ प्राशस्त्यपुरुषार्थयोः ।

तैनेकवाक्यता तस्माद्वादानां धर्ममानता ” इति ॥

काम्यपशुकाण्डे विध्यर्थवादौ श्रूयते—“ वायव्यं श्वेतमालभेत भूति-
कामः ” इति विधिः । “ वायुर्वै क्षेपिष्ठा देवता ” इत्यर्थवादः । तत्र वाय-
व्यादिशब्दा अर्थवादशब्दनैरपेक्ष्येणैव विशिष्टमर्थं विदधते । अर्थवादशब्दा-
श्चेतरनैरपेक्ष्येणैव शीघ्रगामिदेवतालक्षणं सिद्धार्थमाचक्षते । अत एवैकवाक्य-
त्वाभावान्नास्त्यर्थवादानां धर्म प्रामाण्यमिति चेन्न । पैदैकवाक्यत्वाभावेऽपि
वाक्यैकवाक्यत्वात् । विधिवाक्येन पुरुषप्रवृत्तिसिद्धये स्तावकमर्थवादवाक्य-
मपेक्ष(क्ष्य)ते । अर्थवादवाक्यस्यापि पुरुषार्थपर्यवसानाय विधिवाक्योपेक्षा ।
अतो वाक्ययोः परस्परमन्वयादेकवाक्यत्वे सति विधिभागवदर्थवादभागेऽपि धर्म
प्रामाण्यम् । अनेनैव न्यायेन “ तृतीयस्यामितो दिवि सोम आसीत् ” इत्या-
द्यर्थवादस्य “ यत्पर्णशाखया वत्सानपाकरोति ” इत्येतद्विधिस्तावकत्वाद्वि-
धिगम्ये नियमापूर्वे प्रामाण्यमस्ति । नन्वर्थवादस्य विधिस्तावकत्वं क्वचिद्व्य-
भिचरति “ मल्वीमुदचिमाहरति । उभयोर्लोकयोरभिजित्यै ” इत्यत्र फल-
विधिप्रतिभानादिति चेन्मैवम् । औदुम्बराधिकरणन्यायेन स्तावकत्वात् ।

स च न्यायस्तस्मिन्नेव पादेऽभिहितः—

“ ऊर्जोऽवरुद्ध्या इत्येष विधिवन्निगदो न किम् ।

यूपौदुम्बरतां स्तौति स्तौति वा तद्विधित्सया ॥

चतुर्थ्या फलताभानाद्यूपौदुम्बरता फलम् ।

ऊर्जोऽवरोधं कथयन्कथं स्तुतिपरो भवेत् ॥

अस्तुतौदुम्बरत्वस्याविधानात्कस्य तत्फलम् ।

अर्थद्वैधे वाक्यभेदस्तेन स्तावक एव सः ” इति ॥

इदमाम्नायते—“ औदुम्बरो यूपो भवत्यूर्वा उदुम्बर उर्वाशव ऊर्जे-
वास्मा ऊर्जं पशूनाप्नोत्यूर्जोऽवरुद्ध्यै ” इति । अत्रावरोधवाक्येन किं फलमेव

(वत्सापाकरणार्था मन्त्राः)

विधीयते किंवा यूपौदुम्बरत्वमपि स्तूयते । नाऽऽद्यः । औदुम्बरत्वविध्यभावेन तत्फलकथनायोगात् । न चात्रौदुम्बरत्वस्य प्रत्यक्षो विधिरस्ति । लिङाद्यश्रवणात् । अतः स्तुत्यैवात्र विधिरुच्येतव्यः । न चात्र स्तुतिमङ्गनी करोषि । न द्वितीयः । अर्थभेदेनाऽऽवृत्तिलक्षणवाक्यभेदापत्तेः । तस्मादूर्गवरोधः स्तावकः । तदुभयलोकाभिजयेनाप्यैशानदिकप्रवृद्धापेक्षणादिभिः(?)प्रवृत्ता शाखा विधानाय स्तूयते । तदेवं वेदसामान्यतद्विशेषयोर्मन्त्रब्राह्मणयोर्मन्त्रविशेषाणामृगादीनां ब्राह्मणविशेषयोर्विध्यर्थवादयोश्चापेक्षिताः सामान्यविशेषविचारा अस्मिन्ननुवाक उदाहृताः । वक्ष्यमाणानुवाकेष्वपि ते सर्वे यथायोगमुदाहरणीयाः ।

उदाहृत्यात्र मीमांसां प्रकृतिप्रत्ययस्थितिम् ।

अर्थं व्याकरणे सिद्धं बोद्धुं तत्प्रक्रियोच्यते ॥

न च व्याकरणप्रामाण्ये तत्प्रयोजने वा विविदितव्यम् । तत्प्रामाण्यस्य स्मृतिपादे निर्णीतत्वात् । तत्प्रयोजनस्य च कात्यायनेनाभिहितत्वात् ।

तथा हि—

“ गोगाव्यादिषु साधुत्वे प्रयोगे वा न कश्चन ।

नियमोऽज्ञास्ति वा नास्ति व्याकृतेर्मूलवर्जनात् ॥

साधूनेव प्रयुञ्जीत गवाद्या एव साधवः ।

इत्यस्ति नियमः पूर्वपूर्वव्याकृतिमूलतः ” इति ॥

निर्मूलत्वेन विगीतत्वादयः पूर्वपक्षहेतवोऽप्युपलक्ष्यन्ते—

“ निर्मूलत्वाद्विगीतत्वाद्वैकल्याद्वेदवाधनात् ।

पूर्वापराविरोधाच्च नास्य प्रामाण्यसंभवः ” ॥

इति हेतव उक्ताः ।

व्याकरणस्य पौरुषेयत्वान्मूलप्रमाणमपेक्षितम् । अत एव बुद्धादिवाक्यानां प्रामाण्यं दूषितम्—

“ प्रायेणानृतवादिवात्पुंसां भ्रान्त्यादिसंभवात् ।

चोदनानुपलब्धेश्च श्रद्धामात्रात्प्रमाणता ” इति ॥

न तावत्प्रत्यक्षं मूलं गवादिशब्दा एव साधवो न गाव्यादिशब्दाः । साधूनेव प्रयुञ्जीत नापशब्दानित्यर्थद्वयस्य केनार्पान्द्रियेण ग्रहीतुमशक्यत्वात् । योगिप्रत्यक्षस्यातीन्द्रियत्वात्तद्व्याहकत्वमिति चेन्न ।

(वत्सापाकरणार्था मन्त्राः)

“ यत्रास्यातिशयो दृष्टः स स्वार्थानतिलङ्घनात् ।

अयोग्यं नेन्द्रियग्राह्यं न रूपे श्रोत्रवृत्तिता ” ॥

इत्याचार्योक्तेः ।

विगीतत्वमपि व्याकरणे बहुश उपलभ्यते । अनादिसिद्धेऽभिप्रयुक्तव्यवहारे गृहीतसंगतिका गवादिशब्दा एव साधव इति भगवतो मतम् । पाणिनिस्तु शास्त्र-स्याऽऽमूलचूडं तद्विपरीतानेव शब्दाञ्जगौ । “ अइउण् ” “ वेडिति ” “ स्तो-श्रुना श्रुः ” “ ष्टुना ष्टुः ” इत्यादिप्रयोगात् । न च धर्मार्थकाममाक्षादपु किञ्चित्फलं व्याकरणस्य पश्यामः । वेदस्तु प्रयत्नेन व्याकरणं बाधते “ तस्माद्-ब्राह्मणेन न म्लेच्छितवै नापभाषितवै म्लेच्छो ह वा एष यदपशब्दः ” इति । परस्परविरोधश्च भूयानस्ति त्रिमुनि व्याकरणमित्यभ्युपगच्छन्ति । यत्पाणिनिना प्रयुक्तम् “ इन्धिभवतिभ्यां च ” [पा०सू० १।२।६] “ कर्मवत्कर्मणा तुल्याक्रियः ” [पा० सू० ३।१।८७] इति, तत्कात्यायनो दूषयति—“ इन्धेश्छन्दोविषयत्वाद्भुवो बुको नित्यत्वात्ताभ्यां लिटः किद्ववचनानर्थक्यं, सिद्धं तु प्राक्तनकर्मत्वात् ” इति । क्वचित्तु पाणिनिना स्वोक्तं स्वयमेव दूष्यते—“ तदशिष्यं संज्ञाप्रमाणत्वा-त् ” [पा०सू० १।२।५३] इति । तस्मान्न व्याकरणं प्रमाणमिति प्राप्ते ब्रूमः—न तावदिदं निर्मूलं पूर्वव्याकरणानामेव मूलत्वात् । सन्ति हि तानि, पाणिनिनैव तत्तन्मतानामुदाहृतत्वात् । “ तृषिमृषिकृषेः काश्यपस्य ” [पा०सू० १-२-२५] “ क्रतो भारद्वाजस्य ” [पा०सू० ७-२-६३] “ त्रिप्रभृतिषु शाकटायनस्य ” [पा०सू० ८-४-५०] “ लोपः शाकल्यस्य ” [पा०सू० ८-३-१९] “ ओतो सार्ग्यस्य ” [पा०सू० ८-३-२०] इति सुदाहृतम् । तत्तद्व्याकरणानां पूर्वपूर्व-व्याकरणमूलत्वेऽपि बीजाङ्कुरवदनदित्वेन मूलक्षयाभावान्नानवस्थादोषः । न च “ वेडिति ” इत्यादिरपशब्दत्वं सांकेतिकानामपि गवादिपदवत्त्वविषये सुशब्दत्वात् । अन्यथा बबरः प्रावाहणिरकामयत ” इत्यादिरपशब्दः स्यात् । नापि निष्फलत्वम् । एकः शब्दः सम्यग्ज्ञातः सुप्रयुक्तः स्वर्गे लोके कामधु-ग्भवति ” इति साधुशब्दावगमतत्प्रयोगाभ्यां धर्मोत्पत्तिश्रवणात् । नापि वेद-बाधः, न म्लेच्छितवै ” इत्यादिर्गाव्याद्यपशब्दविषयत्वादिनाऽप्युपपत्तेः । नानुध्यायाद्ब्रह्मशब्दान्वाचो विग्लापनं हि तत् ” इति निषेधः समाधिनिष्ठ-ब्रह्मयोगिषिषयः । नापि परस्परविरोधः । उक्तानुक्तदुरुक्तचिन्तारूपं वार्तिकं कुर्वतः कात्यायनस्य क्वचित्क्वचिदूषयितुमुचितत्वात् । नापि स्वोक्तव्याहतिः । पूर्वोत्तरप-क्षाभिप्रायेण तदुपन्यासात् । तस्मात्प्रमाणभूतव्याकरणानुसारेण गवादिशब्दा एव

साधवस्तानेव प्रयुञ्जीतेति नियमद्वयं सिद्धम् । प्रकृतिप्रत्ययविभागोऽपि ज्ञातव्य इत्यनेनैवाभिप्रायेण वेदे तत्र तत्र शब्दनिर्वचनमुदाह्रियते । तथा हि ब्राह्मणे प्रथमकाण्डे प्रथमप्रपाठके श्रूयते— प्रजापती रोहिण्यामभिमसृजत । तं देवा रोहिण्यामादधत । ततो वै ते सर्वान्रोहानरोहन् । तद्रौहिण्यै रोहिणित्वम् ” इति । तत्रैव तृतीयेऽनुवाके प्रजापतिं प्रस्तुत्य श्रूयते—स वराहो रूपं कृत्वोप-न्यमज्जत् । स पृथिवीमध आच्छत् । तस्या उपहत्योदमज्जत् । तत्पुष्करपर्णेऽ-प्रथयत् । यदप्रथयत् । तत्पृथिव्यै पृथिवित्वम् । अभूद्वा इदमिति । तन्द्रूम्यै भूमित्वम् ” इति । एवं सर्वत्रोदाहार्यम् । व्याकरणपूर्वकस्य पदार्थज्ञानस्यावश्यं-भावित्वादेव देवैः प्रार्थित इन्द्रो व्याकरणं निर्ममे । एतच्च षष्ठकाण्डे चतुर्थप्रपा-ठके ऐन्द्रवायवग्रहब्राह्मणे श्रूयते— वाग्वै पराच्यव्याकृताऽवदत्ते देवा इन्द्रमब्रु-वान्निमां नो वाचं व्याकुर्विति । सोऽब्रवीद्वरं वृणौ मह्यं चैवैष वायवे च सह गृह्णाता इति । तस्मादैन्द्रवायवः सह गृह्णते तामिन्द्रो मध्यतोऽवक्रम्य व्याकरोत्तस्मादियं व्याकृता वागुच्यते ” इति । पराची प्रकृतिप्रत्ययविभागरहिता । मध्यतोऽ-वक्रम्य विभागं कृत्वेत्यर्थः । आथर्वणिकास्तु ऋग्वेदादिव्याकरणमपि वेदि-तव्यमित्यामनन्ति— द्वे विद्ये वेदितव्ये इति ह स्म यद्ब्रह्मविदो वदन्ति परा चैवापरा च । तत्रापरा ऋग्वेदो यजुर्वेदः सामवेदोऽथर्ववेदः शिक्षा क-ल्पो व्याकरणं निरुक्तं छन्दो ज्योतिषमिति । अथ परा यया तदक्षरमधिगम्यते” इति । कात्यायनोऽपि व्याकरणप्रयोजनान्युदाजहार—“ रक्षोहागमलध्वसं देहाः प्रयोजनम् ” इति । स्वरवर्णविपर्यासरूपो विष्टवो वेदस्य मा भूदिति व्याकरणेन वेदो रक्षणीयः । विष्टवे तु बाधं पठन्ति—

“ मन्त्रो हीनः स्वरतो वर्णो वा मिथ्या प्रयुक्तो न तमर्थमाह ।

स वाग्वज्रो यजमानं हिनस्ति यथेन्द्रशत्रुः स्वरतोऽपराधात् ” ॥ इति ।

इदस्त्वष्टुः पुत्रं विश्वरूपाख्यं जघानेति त्वष्टा सोमयागे नेन्द्रमुपाह्वयत् । इन्द्रश्च यज्ञविघ्नं कृत्वा बलात्सोमं पीत्वा जगाम । अवशिष्टेन सोमरसेनेन्द्रस्याभिचारं कर्तुं [त्वष्टा] “ स्वाहेन्द्रशत्रुर्वर्धस्व ” इत्यनेन मन्त्रेणाजुहोत् । तत्र शत्रुश-ब्दो घातकमाचष्टे । भो उत्पत्स्यमानपुरुषेन्द्रस्य घातकस्त्वं वर्धस्वेति विवक्षित्वा मन्त्रमुच्चारितवान् । तदानीं तत्पुरुषसमासत्वादन्तोदात्तेन भवितव्यम् । प्रमादा-च्चेनेनाऽऽद्युदात्तो मन्त्रः प्रयुक्तः । स च स्वरो बहुव्रीहौ समासे लभ्यः । तत-श्चेन्द्रो घातको यस्येत्यर्थे पर्यवसानादिन्द्रेण वध्यो वृत्र उदपद्यत । तस्माच्च

(वत्सापाकरणार्था मन्त्राः)

वेदस्य रक्षा कर्तव्या । तथा प्रकृतौ दर्शपूर्णमासेष्टौ “ अग्नये जुष्टं निर्वपामि ” इति मन्त्र आम्नातः । स च विरुतावैन्द्राग्नेष्टावतिदिष्टः । तत्र कर्मसमवेतार्थप्रकाशनायाग्निपदं परित्यज्य “ इन्द्राग्निभ्यां जुष्टं निर्वपामि ” इत्युहनीयः । स चोहो व्याकरणानभिज्ञेन कर्तुमशक्यः । तथा “ वेदोऽध्येयो ज्ञेयश्च ” इत्यागमेन ज्ञेयत्वं विहितम् । तच्च प्रकृतिप्रत्ययादिनिर्णयं विना न संभवति । तथा बृहस्पतिनाऽध्याप्यमान इन्द्रो दिव्यं वर्षसहस्रमधीयानोऽपि यदा शब्दानामन्तं न जगाम तदानीमिन्द्रादिभिर्धातुप्रातिपदिकप्रत्ययादिशादिरूपा उपायाः कल्पिताः । उपायमन्तरेण सर्वे शब्दाः कथं ज्ञातुं शक्यन्ते । तथा “ स्थूलपृषतीमालभेत ” इत्यत्र स्थूला चासौ पृषती चेति विग्रहे पशुशरीरगतं स्थौल्यमुक्तं भवति, स्थूलानि पृषन्ति यस्यामित्यत्र शरीरगतवर्णविशेषरूपाणां बिन्दूनां स्थौल्यमुक्तं भवतीत्ययं संदेहः स्वरनिर्णयमन्तरेण नापैति । तस्माद्रक्षो-हादीनि पञ्च प्रयोजनानि । तस्मात्प्रमाणत्वात्सप्रयोजनत्वाच्च व्याकरणमा-रब्धव्यम् ।

इषेत्वेत्यादिशब्दानां प्रक्रियां शब्दसंग्रहे ।

अवोचं स्वरमात्रं तु वैशद्याय पुनर्ब्रुवे ॥

इषि प्रातिपदिके गत इकारः “ फिषोऽन्त उदात्तः ” [फि० पा० सू० १ । १] इत्युदात्तः । फिडिति प्रातिपदिकसंज्ञा । इषित्यत्र षकारस्यान्ति-मत्वेऽपि “ स्वरविधौ व्यञ्जनमविद्यमानवद्भवति ” इत्युक्तत्वादिकार एवान्तिमः । एकारस्य सुप्त्वात् “ अनुदात्तौ सुप्पितौ ” [पा० सू० ३-१-४] इत्यनुदात्तत्वे प्राप्ते तदपवादः, “ सावेकाचस्तृतीयादिर्विभक्तिः ” [पा० सू० ६-१-१६८] इति । सप्तमीबहुवचने परतः स्थिते यत्प्रातिपदिकमेकाचकं तस्मादुत्तरा तृतीया-दिर्विभक्तिरुदात्ता भवति । “ अनुदात्तं पदमेकवर्जम् ” [पा० सू० ६-१-१५८] उदात्तः स्वरितो वा यस्य वर्णस्य विधीयते तं वर्जयित्वा शिष्टं पदमनुदात्तं भवति । तत्रास्मिन्पद एकारस्योदात्तत्वविधानादिकारोऽनुदात्तः । नन्विकारस्यापि पूर्वमुदात्तत्वं विहितं ततस्तं वर्जयित्वा विभक्तेरनुदात्तत्वमस्ति चेन्न । प्रथमतः प्रातिपदिकस्वरेऽवस्थिते सति पश्चाद्विधीयमानत्वेन विभक्तिस्वरस्य प्रबलत्वात् । सति शिष्टस्वरो बलवानिति हि मर्यादा । तस्मादनुदात्तादिकमुदात्तान्तमिष इति पदम् । त्वेति पदमनुदात्तम् । युष्मच्छब्दस्याऽऽष्टमिकापादादावादेशत्वात् । “ अनुदात्तं सर्वमपादादौ ” [पा० सू० ८-१-१८] इति हि तत्रानुवर्तते । संहितायामुदात्तादेकारादुत्तरत्वेन तस्य “ उदात्तादनुदात्तस्य स्वरितः ”

[पा०सू० ८-४-६६] इति स्वरितत्वम् । ततः स्वरितान्तभिदं वाक्यम् । एवमूर्जे
 त्वेति वाक्यं योज्यम् । तयोर्वाक्ययोः संहितायाम् “ आद्गुणः ” [पा० सू०
 ६-१-८७] इत्योकारे गुणे स्वरिते प्राप्ते “ पूर्वज्ञासिद्धम् ” [पा०सू० ८-१-१]
 इति स्वरितत्वासिद्ध्याऽनुदात्तयोः पूर्वोत्तरवर्णयोः स्थाने विहित ओकारोऽनु-
 दात्तः । तस्योदात्तादुत्तरत्वेन स्वरितत्वे प्राप्ते तदपवादः “ उदात्तस्वरितप-
 रस्य सन्नतरः ” [पा०सू० १-२-४०] इति । यस्मादनुदात्तात्परत उदात्तः
 स्वरितो वा वर्तते तस्यानुदात्तस्यातिनीचोऽनुदात्तो भवति । एतावता यथाम्ना-
 नभिषे त्वोर्जे त्वेति सिद्धम् । “ उणादीन्यव्युत्पन्नानि प्रातिपदिकानि ” इति मते
 वायुशब्दस्य फिट्स्वरेणान्तोदान्तत्वादवशिष्ट आकारोऽनुदात्तः । विभक्तं
 सुप्त्वादनुदात्तत्वे सत्युदात्तादुत्तरत्वेन स्वरितत्वम् । स्थगच्छस्य “ निङ्ङितङ्ङः ”
 [पा०सू० ८-१-२८] इति [निवातः] । अतिङन्तात्परं निङन्तं निहन्त्येन ।
 निवातो नामानुदात्तः । “ स्वरितात्संहितायामनुदात्तानाम् ” [पा०सू० १-२-३९]
 इति स्थगच्छगतस्यानुदात्तस्य स्वरितादुत्तरत्वेनैकश्रुतिर्भवति । तां प्रचय इत्या-
 चक्षतेऽध्यापकाः । एवमुपायवः स्थेति वाक्यं योज्यम् । तयोर्वाक्ययोः संहिताया-
 मोकारः प्रचयः । प्रचयानुदात्तयोरुभयोः स्थाने विहितस्यापि द्वैरूप्यस्य
 युगपदसंभवात्पर्यायेण तथोक्तत्वात् स्थानिवद्भावादेवैकस्मिन्पक्षे प्रचयः ।
 पक्षान्तरे तु स्थानिवद्भावादनुदात्तत्वे स्वरितात्संहितायामिति प्रचयः । पागच्छस्य
 सन्नतरत्वम् । देवशब्दस्य फिट्स्वरेणान्तोदान्तत्वात्संहितायामोकारोऽप्युदात्तः ।
 युष्मच्छब्दादेशश्चानुदात्तः । संहितायां भवति । “ चितः ” [पा०सू० ६
 १ । १६३] चित्प्रत्ययस्य सभ्दायस्यान्त उदात्तः स्यात् । ततः सवि-
 त्शब्दे तु चित्प्रत्ययस्य चकारोच्चारणवित्शब्दस्य कृदन्त्येन प्रातिपदिकत्वादात्त-
 दात्तत्वम् । संहितायां सत्यस्य प्रचयः । विशब्दस्योदात्तसंभवादिकारः सन्नतरः ।
 “ उदसर्गाश्चाभिवर्जम् ” अभिव्यक्तिः उदसर्गाश्चादनुदात्ता इति प्रचयः
 उदात्तः । अपर्यायित्वस्य निधानं “ एकदेश उदात्तेनोदात्तः ” [पा०सू० ८
 २ । ५] उदात्तेन सह य एकदेशः स उदात्तः स्वर्गादि नवर्णद्वयं उदात्तः
 तस्मादुत्तरेषां भवतिप्रचयः । तुगच्छस्य संहितायां सन्नतरत्वम् । अष्टमस्य
 न्यत्र “ जिन्यादिनिन्यम् ” [पा०सू० ६ । १ । १७] नि-
 निनि च प्रत्यये पन्तः पूर्वस्यादिकृदन्तः स्यादिति अष्टमशब्दस्यो-
 ष्ठप्रत्ययस्य निन्याच्छ्रुतशब्दस्यादिकृदन्तः । ष्ठप्रत्ययानुदात्तत्वम् । ततः
 पिच्छादिभक्तेः सुप्त्वाच्चानुदात्तत्वे मानि तथान्वयमन्नतरत्वं पूर्वम् ।

(वत्सापाकरणार्था मन्त्राः)

“ नड्विषयस्यानिसन्तस्य ” इमन्व्यतिग्निकस्य नपुंसकन्दिङ्गविषयस्य प्राति-
पादिकस्याऽऽदिरुदात्तः स्यादित्यनेन कर्मशब्दस्याऽऽदिरुदात्तः । इतरयोर्यथा-
योगमनुदात्ते सति स्वरितप्रचर्यौ सन्नतत्वं च पूर्ववत् । आप्यायध्वमित्यत्रोप-
पसर्ग उदात्तः । शिष्टस्यानुदात्तत्वे सति स्वरितप्रचर्यौ । “ आमन्त्रितस्य च ”
[पा०सू० ८-१-१९] पदादुत्तरस्य च संबोधनान्नस्य सर्वस्यानुदात्तः स्यादिति
अधिन्याशब्दस्य निघाते सति संहितायां पूर्वाभ्यां प्रचर्याभ्यां सह प्रचयः ।
देवभागशब्दे “ समासस्य ” [पा०सू० ६-१-२२३] इत्यन्तोदात्ते सति
विभक्त्या सहैकादेशस्वरः । संहितायामाद्यौ द्वौ प्रचर्यौ । तृतीयः सन्नतः ।
ऊर्जःपयःशब्दयोर्नपुंसकत्वादाद्युदात्तत्वम् । मनुषो डीपश्च पित्वादनुदात्तत्वम् ।
ततो यथायोगं स्वरितप्रचयसन्नतः । प्रजाशब्दे प्रातिपदिकमन्तोदानं टावनुदा-
त्तस्तयोरेकादेश उदात्तः । शपं पूर्ववत् । “ नञ्सुभ्याम् ” [पा०सू० ६-२-१७२]
बहुव्रीहिसमासे नञ्सु इत्येताभ्यामुत्तरस्य पदस्यान्त उदात्तः स्यादित्यनर्मावाय-
क्षमशब्दयोरन्तोदानत्वे सति शपमुच्चेयम् । न चात्र समासस्यन्यन्तोदानत्वं
सिध्यति । “ बहुव्रीहौ प्रकृत्या पूर्वपदम् ” [पा०सू० ६-२-१] इत्युक्तपूर्वपदप्रकृ-
तिस्वरत्वमपवदितुं नञ्सुभ्यामिति सूत्रस्यापेक्षितत्वात् । निपाता आद्युदात्ता इति
मांशब्द उदात्तः । व इत्येतत्पूर्ववत् । स्तेनशब्दस्य फिट्स्वरः । ईशतेत्यस्य
निघातः । मेति पूर्ववत् । अघेन क्रौर्येण शंसो विशसनं वधो यस्य सोऽयमव-
धंसः । ततो बहुव्रीहिस्वर्गणाद्य इत्यन्तोदानः । रुद्रहेतिशब्दयोः फिट्स्वरः ।
परिशब्दो निपातत्वादाद्युदात्तः । वो वृणक्तिवनिशब्दावनुदात्तौ । ध्रुवशब्दस्य
फिट्स्वरः सति टाप्पन्त्ययेन विभक्त्या संहैकादेशस्वरः । अस्मिन्नित्यत्र विभक्तेः
“ सार्वेकाचः ” [पा०सू० ६-१-१६८] इत्युदात्तत्वम् । गोपनावित्यत्र
“ पत्यावैश्वर्य ” [पा०सू० ६-२-१८] [इति] ऐभर्यार्थे पतिशब्दे परतः पूर्वप-
दस्य प्रकृतिस्वरत्वं भवति । ततो गोशब्दस्योदात्तत्वे सति शिष्टस्यानुदात्तस्वरित-
प्रचर्याः । स्यातेत्यस्य निघातप्रचर्यौ । बह्वीगिति डीप्पन्त्ययस्योदात्तत्वं सवर्णदी-
र्घोऽप्युदात्तः । यजमानस्येत्यत्र “ धातोः ” [पा०सू० ६-१-१६२] धातोरन्त
उदात्तः स्यादिति जकारात्पूर्वाकार उदात्तः । शपः पित्वादनुदात्तत्वम् । शानचः
“ चितः ” [पा०सू० ६-१-६३] इत्यन्तोदात्तत्वे प्राप्ते तदपवादः “ तास्यनु-
वेदिददुपदेशाल्लसार्वातुकमनुदात्तमहन्विडोः ” [पा०सू० ६-१-१८६] तासि
प्रत्ययादनुदात्तेतो धातोर्ङितो धातोर्कारोपदेशाच्चोत्तरस्य लकारस्य स्थाने

विहितं यत्सावर्धातुकं तदनुदात्तं भवति हनुङ् अपह्नवे, इङ् अध्ययने, इत्येतौ
धातू वर्जयित्वा । अत्र शबन्तस्य यजेत्यस्यादुपदेशत्वात्तदुत्तरः शानजनुदात्तः ।
पशूनित्यत्र फिट्स्वर एकादेशस्वरश्च । पाहीत्यस्य निघाते सति स्वरितप्रचयौ ।

संबन्धश्च श्रुतिव्याख्यामीमांसाव्याकृतिस्वैरैः ।

चतुष्प्रकारैराद्योऽयमनुवाकः समापितः ॥ १ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यसंहिताभाष्ये प्रथमकाण्डे प्रथमप्रपाठके प्रथमोऽनुवाकः ॥ १ ॥

(अथ प्रथमाष्टके प्रथमप्रपाठके द्वितीयोऽनुवाकः) ।

यज्ञस्य घोषदसि प्रत्युष्टं रक्षः प्रत्युष्टा
अरातयः प्रेयमगाद्विषणा बर्हिरच्छ मनुना
कृता स्वधया वितष्टा त आवहन्ति कवयः
पुरस्ताद्वेभ्यो जुष्टमिह बर्हिरासदे देवानां
परिपूतमसि वर्षवृद्धमसि देववर्हिर्मा त्वाऽ-
न्वद्व्या तिर्यक्पर्व ते राध्यासमाच्छेत्ता ते मा
रिषे देववर्हिः शतवल्शं वि रोह सहस्रवल्शाः
(१) वि वयं रुहेम पृथिव्याः संपृचः पाहि
मुमंभृता त्वा मं भेराभ्यदित्यै रास्नाऽसी-
न्द्राण्यै मंनहनं पूषा ते ग्रन्थिं ग्रथ्नातु स ते
माऽऽस्थादिन्द्रस्य त्वा बाहुभ्यामुद्यच्छे बृह-
स्पतेर्मूर्ध्ना हराभ्युर्वन्तरिक्षमन्विहि देवंग-
ममसि ॥

(सहस्रवल्शा अष्टाविंशच्च) ।

इति कृष्णयजुर्वेदीयतैत्तिरीयसंहितायां प्रथमाष्टके
प्रथमप्रपाठके द्वितीयोऽनुवाकः ॥ २ ॥

(अथ प्रथमकाण्डे प्रथमपाठके द्वितीयोऽनुवाकः) ।

प्रथमानुवाके वत्सापाकरणमुक्तम् । द्वितीये बर्हिराहरणमुच्यते । तयोरनुक्रमे पाठः प्रमाणमिति मीमांसिष्यते । पौर्णमास्यां सांनाय्याभावे वत्सापाकरणाभावा-
दन्वाधानस्यानन्तरममावास्यायामसंनयतोऽपि बर्हिरेव प्रथमं संपादनीयम् । अत एव बौधायनः—“ यद्यु वै न संनयति बर्हिः प्रतिपदेव भवति ” इति । अस्मि-
न्नुवाके यज्ञस्य घोषदसीत्ययमाद्यो मन्त्रः । ब्राह्मणेन तु तस्मात्पूर्वमन्यो मन्त्रः
शाखान्तरादिन्यायेन व्याख्यातस्तस्य विनियोगमाह बौधायनः—“ अथ जघनेन
गार्हपत्यं तिष्ठन्सिद्धं वाऽश्वपशूँ वाऽऽदत्ते देवस्य त्वा सवितुः प्रसवेऽश्विनोर्बा-
हुभ्यां पूष्णो हस्ताभ्यामादद इति ” इति । आपस्तम्बः—“ उत्तरेण गार्हपत्यम-
सिद्धोऽश्वपशूँरनदुत्पशूँर्वा विहितो भवति देवस्य त्वा सवितुः प्रसव इत्यसिद्धमश्व-
पशूँ वाऽऽदत्ते तूष्णीमनदुत्पशूँम् ” इति । असिद्धो दम्भच्छेदनसाधनं शस्त्रम् ।
पशूँः पार्श्वगतास्थिखण्डम् । तच्च तीक्ष्णधारत्वाल्लवनसमर्थम् । मन्त्रार्थस्तु—भो
लवनसाधन प्रेरकस्य देवस्य प्रेरणे सति देवतासंबन्धिभ्यां बाहुभ्यां हस्ताभ्यां च
त्वां स्वी करोमीति । मणिबन्धादधस्तनौ बाहू उपरितनौ हस्तौ । अत्र ब्राह्म-
णम्—“ देवस्य त्वा सवितुः प्रसव इत्यश्वपशूँमादत्ते प्रसूत्यै । अश्विनोर्बाहुभ्या-
मित्याह । अश्विनौ हि देवानामभ्वर्यु आस्ताम् । पूष्णो हस्ताभ्यामित्याह यत्यै”
[ब्रा० का० ३ प्र० २ अ० २] इति । यतिर्नियतिः । यद्यद्यज्ञसाधनमुपा-
देयं तत्सर्वं पोषकस्य देवस्य हस्ताभ्यामेवेति नियमः । अश्वपशूँना सह बर्हिः
प्राप्तुं गच्छेदिति सार्थवादेन वाक्येन विधिरुन्नीयते, “ यो वा ओषधीः पर्वशो
वेद । नैनाः स हिनस्ति । प्रजापतिर्वा ओषधीः पर्वशो वेद । स एना न हि-
नस्ति । अश्वपर्शा बर्हिरच्छेति । प्राजापत्यो वा अश्वः सयोनित्वाय । ओषधी-
नामहिःसायै ” [ब्रा० का० ३ प्र० २ अ० २] इति । प्रजापत्यक्षिपरि-
णामोऽथ इत्यश्वमेधविधौ श्रूयते—“ प्रजापतेरक्षयश्चयत् । तत्परापतत् । तदश्वोऽ-
भवत् । यदश्वयत् । तदश्वस्याश्वत्वम् ” इति । ततोऽश्वस्य प्राजापत्यत्वात्प्रजापते-

१ स्व. °येऽनुवाके व° । २ स्व. °स्यां तु सां° । ३ स्व. °रणप्रयोजनाभा° । ४ स्व.
°णे तु । ५ स्व. °बिहाऽऽनीय ये° । ६ स्व. °सिद्धमश्व° । ७ स्व. पार्श्वस्थि तच्च सङ्ग-
वतीक्ष्ण° । ८ स्व. विधत्ते यो । ९ क. ग. °पतिप° ।

(बर्हिंराहरणम्)

श्रौषधीषु तत्तत्पवाभिज्ञत्वेन पर्वणोः संधौ छेतुं प्रवृत्तस्य पर्वभञ्जकत्वाभावेनाश्व-
पश्वा प्रजापतिरूपया दर्भच्छेदे हिंसा न भवतीति । द्रव्यान्तरपरित्यागेनाश्वपशु-
स्वीकारस्तद्योनिभूतप्रजापतिसाहित्यार्थम् । अस्ति च तत्साहित्यं कारणस्य का-
र्येऽनुगतत्वात् । तस्मात्प्रजापतिद्वारेण कर्तुर्हिंसादोषाभाव उपपद्यते ।

यज्ञस्येति । अश्वपश्वाभिमन्त्रणे प्रथममन्त्रं विनियुङ्क्ते बौधायनः—“ आदा-
याभिमन्त्रयते यज्ञस्य घोषदसीति ” इति ।

आपस्तम्बस्तु ब्रूते—“ यज्ञस्य घोषदसीति गार्हपत्यमभिमन्त्र्य ” इति ।

घोषदिति धनस्य नाम । भो अश्वपशो त्वं यज्ञस्य साधनं द्रव्यमसि । भो
गार्हपत्येति वा योजनीयम् । अत्र ब्राह्मणम्—“ यज्ञस्य घोषदसीत्याह । यज-
मान एव रयिं दधाति ” [ब्रा० का० ३ प्र० २ अ० २] इति । रयिं धनम् ।

प्रत्युष्टमिति । बौधायनः—“ गार्हपत्ये प्रतितपति प्रत्युष्टः रक्षः प्रत्युष्टा
अरातय इति ” इति ।

आपस्तम्बस्तु “ प्रत्युष्टः रक्षः प्रत्युष्टा अरातय इत्याहवनीये गार्हपत्ये वाऽ-
सिदं प्रतितपांत न पशुम् ” इति ।

अस्मिह्वनसाधने निगूढं रक्षसामथ वैरिणां च स्वरूपमत्यन्तं दग्धं भवतु ।
मन्त्रप्रयोजनमाह—“ प्रत्युष्टः रक्षः प्रत्युष्टा अरातय इत्याह । रक्षसामपहत्यै । ”
[ब्रा० का० ३ प्र० २ अ० २] इति ।

प्रेयमगादिति । बौधायनः—“ आहवनीयमभिप्रेति प्रेयमगाद्विषणा बर्हि-
रच्छ मनुना कृता स्वधया वितृष्टा त आहवन्ति कवयः पुरस्ताद्देवभ्यो जुष्टमिति ”
इति । स एव मन्त्रशेषं पृथग्विनियुङ्क्ते—“ इह बर्हिरासद इति वेदिं प्रत्यवेक्ष-
ते ” इति ।

आपस्तम्बस्तु कृत्स्नमन्त्रस्यैकमेव विनियोगमाह—“ प्रेयमगादित्युक्त्वोर्वन्तरि-
क्षमन्विहीति प्राचीमुदीचीं वा दिशमभिप्रव्रज्य यतः कुतश्चिदर्भमयं बर्हिराहरति ”
इति ।

इयमश्वपशुर्विद्यारूपत्वेनाभिज्ञानवती बर्हिगर्ध्वं गच्छति । कीदृशी सा ।
प्रजापतिरूपेण मनुना स्वचक्षुषो निर्मिता । अश्वभक्षितान्नलक्षणया स्वधया
विशेषेण तीक्ष्णीकृता । यस्मात्ते पूर्वं कवयो विद्वांसोऽनुष्ठातारः पूर्वस्या दिशो
बर्हिरानयन्ति तस्मादियं प्रागगच्छति । हविर्भुग्भ्यः प्रियं बर्हिरिह वेद्यामासा-

मपा० १ अनु० २]

कृष्णयजुर्वेदीयतैत्तिरीयसंहिता ।

३७

(बर्हिराहरणम्)

दयितव्यम् । अस्य मन्त्रस्य प्रथमभागे पदार्थं तात्पर्यं चाऽऽह—“ प्रथमगाद्धि-
षणा बर्हिरच्छेत्याह । विद्या वै धिषणा । विद्ययैवैनदच्छैति ” [ब्रा० का०
३ प्र० २ अ० ३] इति । द्वितीयभागस्यार्थे श्रुत्यन्तरप्रसिद्धिमनुमानप्रसिद्धिं
चाऽऽह—“ मनुना कृता स्वधया वितष्टेत्याह । मानवी हि पशुः स्वधाकृता ”
[ब्रा० का० ३ प्र० २ अ० २] इति । अन्नेनास्थ्याद्युपचयोऽन्वयव्यतिरे-
कसिद्धः । तृतीयभागे पदार्थं पुरस्ताच्छब्दतात्पर्यं चाऽऽह—“ त आवहन्ति
कवयः पुरस्तादित्याह । शुश्रुवांसो वै कवयः । यज्ञः पुरस्तात् । मुखत एव
यज्ञमारभते ” [ब्रा० का० ३ प्र० २ अ० २] इति । होमाधारस्याऽऽहव-
नीयस्य पूर्वदिक्स्थत्वाद्यज्ञः पुरस्ताद्वर्तत इत्युच्यते । तच्छब्दपाठेन पुरस्तादेव
यज्ञ आरब्धो भवति । अपि च तत्पाठे दिगन्तरप्रयुक्तं वैकल्यं नास्तीत्याह—
“ अथो यदेतदुक्त्वा यतः कुतश्चाऽऽहरति । तत्पाच्या एव दिशो भवति ”
[ब्रा० का० ३ प्र० २ अ० २] इति । चतुर्थभाग आसद् इत्यस्य तात्पर्य-
माह—“ देवभ्यो जुष्टमिह बर्हिरासद् इत्याह । बर्हिषः समृद्धयै । कर्मणोऽनप-
राधाय ” [ब्रा० का० ३ प्र० २ अ० २] इति । आसादयितव्यमित्युक्ते
यावद्वेद्यास्तरणस्य युक्तं पर्याप्तं तावतः सूचितत्वादेतत्पदोच्चारणं समृद्धयै संप-
द्यते । ततो न्यूनत्वलक्षणः कर्मणोऽपराधो न भविष्यति ।

देवानामिति । बोधायनः—“ दर्भस्तम्बं गृह्णीते यावन्तमलं प्रस्तरणाय
भन्यते देवानां परिषूतमसीत्यथैनमूर्ध्वमुन्माष्टि वर्षवृद्धमसीति ” इति ।

आपस्तम्बस्तु द्वयोरेकमन्त्रत्वमभिप्रेत्यैकमेव विनियोगमाह—“ देवानां परि-
षूतमसि वर्षवृद्धमसीति दर्भान्परिषौति ” इति ।

भो दर्भजात त्वं देवानामर्थे परिगृहीतमसि न तु मया स्वगृहाच्छादना-
द्यर्थमतो न मे लवनदोषोऽस्ति । वर्षेण पुनर्वृद्धिसंभवात्तवापि न हानिः । परि-
गृहीतस्य सर्वस्य देवार्थत्वं न त्वेकदेशस्येत्येवं मन्त्राभिप्रायं दर्शयति—“ देवानां
परिषूतमसीत्याह । यद्वा इदं किंच । तद्देवानां परिषूतम् ” [ब्रा० का० ३
प्र० २ अ० २] इति । अपि च यथा लोके कश्चिद्भृत्यो राजनियोगाद्ग्रामेषु
गत्वा बलाद्गृह्यमाणं दधिक्षीरादिद्रव्यं वसुमत्तमाय राज्ञे न तु मदर्थमिति प्रजा
नामग्रे प्रतिप्रोच्य निर्भयः सर्वथेदं हरिष्यामीति ब्रूते तद्वदिदमित्यभिप्रायान्तर-

(बर्हिर्ग्राहणम्)

माह—“ अथो यथा वस्यसे प्रतिप्रोच्याऽऽहेदं करिष्यामीति । एवमेव तदध्व-
युर्देवेभ्यः प्रतिप्रोच्य बर्हिर्दाति । आत्मनोऽहिंसायै ” (ब्रा० का० ३ प्र०
२ अ० २) इति । स्तम्बस्य स्वीकार्यस्यैकत्वं कृत्स्नलवनं च विधत्ते—
“यावतः स्तम्बान्परिदिशेत् । यत्तेषामुच्छिंश्यात् । अति तद्यज्ञस्य रेचयेत् ।
एकं स्तम्बं परिदिशेत् । तं सर्वं दायात् । यज्ञस्यानतिरेकाय ” (ब्रा०
का० ३ प्र० २ अ० २) इति । यज्ञस्य संबन्धि यद्व्यं तस्य यज्ञाद्ब-
हिर्भावेऽतिरेकः स त्वयुक्तः । अंकुष्टपच्यानां दग्धादीनां तटाकाद्युदकमनपेक्ष्य द-
र्शेण वृद्धिः प्रसिद्धेत्याह—“ वर्षवृद्धमसीत्याह । वर्षवृद्धा वा ओषधयः ” [ब्रा०
का० ३ प्र० २ अ० २] इति ॥

देवबर्हिरिति । बौधायनः—“ असिदेनोपयच्छति देवबर्हिर्मा त्वाऽन्वङ्मा
तिर्यक्पर्वं ते राध्यासामिति ” इति ॥

विनियोगद्वयमाहाऽऽपस्तम्बः—“ देवबर्हिर्मा त्वाऽन्वङ्मा तिर्यगिति संयच्छति
पर्वं ते राध्यासमित्यासिदमधिनिदधाति ” इति ।

हे देवबर्हिस्त्वाऽन्वगपि मा हिंसिषं तिर्यगपि मा हिंसिषं किंतु ते तव
पर्वं पुनःपरोहस्थानमाविनष्टं यथा स्यात्तथा संपादयामि । हिंसाया अन्वक्तृत्वं
दैर्घ्येण द्वैधीभावः । तिर्यक्त्वं हस्वानां खण्डानां सादनम् । बर्हिषो देवसंबन्ध-
स्तादर्थ्यरूप इत्यभिप्रायमाह—“ देवबर्हिरित्याह । देवेभ्य एवैनत्करोति ” [ब्रा०
का० ३ प्र० २ अ० २] इति । निषेधो दोषपरिहारायेत्याह—“ मा त्वाऽन्व-
ङ्मा तिर्यगित्याहाहिंसायै ” [ब्रा० का० ३ प्र० २ अ० २] इति
पुनःपरोहसमृद्धचर्थं पर्वसादनमित्याह—“ पर्वं ते राध्यासमित्याहर्द्धे ” [ब्रा०
का० ३ प्र० २ अ० २] इति ॥

आच्छेत्तेति । बौधायनः—“ आच्छिन्नानि आच्छेत्ता ते मा रिषमिति
इति ।

तद्वदापस्तम्बोऽपि । इत ऊर्ध्वं यत्र द्वयोर्विशेषाभावस्तत्रान्यतरस्यैव विधि-
योग उदाहरिष्यते । हे देवबर्हिस्त्वहमाच्छेत्ताऽपि मन्त्रसामर्थ्यान्मा हिंसिषम्
अत्र मा रिषमित्येतं मन्त्रं पठतस्तदर्थोभिज्ञस्य च स्वकीयं किमपि न विनश्यत्
त्याह—“ आच्छेत्ता ते मा रिषमित्याह । नास्याऽऽत्मनो मीयते । य एवं वेद
[ब्रा० का० ३ प्र० २ अ० २] इति ॥

(बर्हिःहरणम्)

देवबर्हिः शतेति । कल्पसूत्रम्—“ देवबर्हिः शतवल्शं विरोहेत्यालवानभिमु-
शति ” इति ।

लूनावशिष्टमूलान्यालवाः । शतवल्शमनन्तशाखम् । बर्हिषः पुत्रादिवदुपका-
रकत्वात्तत्परोहार्थं यत्नः पुत्रोत्पत्त्यै भवतीति व्याचष्टे—“ देवबर्हिः शतवल्शं वि-
रोहेत्याह । पजा वै बर्हिः । पजानां पजननाय ” [ब्रा० का० ३ प्र० २
अ० २] इति ॥

सहस्रवल्शा इति । कल्पः—“ सहस्रवल्शा वि वयः रुहेमेत्यात्मानं प्रत्य-
भिमुशति ” इति ।

मन्त्रास्याऽऽशीः परत्वं स्पष्टमित्याह—“ सहस्रवल्शा वि वयः रुहेमेत्याह ।
आशिषमेवैतामाशास्ते ” [ब्रा० का० ३ प्र० २ अ० २] इति ।

पृथिव्या इति । कल्पः “ पृथिव्याः संपृचः पाहीत्यनधो निदधाति ” इति ।

भोस्तृणकाष्ठाद्याधार पृथिव्या संपर्कादिमं दर्भं रक्ष । द्रव्यान्तरस्योपरि स्था-
पने प्रयोजनमाह—“ पृथिव्याः संपृचः पाहीत्याह प्रतिष्ठित्यै ” [ब्रा० का० ३
प्र० २ अ० २] इति । यदि लूनमिमं दर्भं पृथिव्यां निदध्यात्तदानीमुच्छिष्टा-
दिस्पर्शेन त्याज्यत्वे सति दर्भोऽप्रतिष्ठितः स्यात् । पूर्वं प्रस्तराख्यस्य दर्भमुष्टेः
समन्त्रकलवनं प्रपञ्चितम् । इदानीं मुष्ट्यन्तराणां मन्त्रमन्तरेणैव लवनं
विधत्ते—“ अयुङ्गनायुङ्गान्मुष्टील्लैनाति । मिथुनत्वाय प्रजात्यै ” [ब्रा० का० ३ प्र०
२ अ० २] इति । अयुङ्गत्वं युग्मरूपसमसंख्याराहित्यम् । अत्र विषमसंख्यापक्षाणां
बहुविधत्वादशेषार्थसंग्रहार्था वीप्सा, तान्पक्षान्दशयति बौधायनः—“ तूष्णीमत
ऊर्ध्वमयुजो मुष्टील्लैनाति त्रीन्वा पञ्च वा सप्त वा नवैकादश वा ” इति । अमन्त्रक-
लवने ब्राह्मणान्तरमुदाजहाराऽऽपरतन्त्रः—प्रस्तरमेव मन्त्रेण दाति तूष्णीमितरदिति
वाजसनेयकम् ” इति । समन्त्रकामन्त्रकयोश्च लवनयोर्द्वित्वेन मिथुनत्वं तेन च
लौकिकस्त्रीपुरुषरूपमिथुनस्मरणान्तद्द्वाराऽऽत्मप्रजोत्पत्तये लवनद्वयं संपद्यते ।

सुसंभृतेति । अथ दर्भमयं शुल्वं भूपौ प्रसार्य तस्मिन्नल्लैना मुष्टयो निधात-
व्याः । तत्र षाठ्कमादर्थक्रमो बलीयादिति न्यायेन मन्त्रद्वयस्य व्यत्यासेन विनि-
योगः कल्पे दर्शितः—

“ अदित्यै रास्नाऽसीत्युदगग्रं वितत्य सुसंभृता त्वा संभरापीति तस्मिन्निध-
नाति संभृत्य ” इति ।

(बर्हिःराहरणम्)

हे रज्जो त्वं भूमेः काञ्ची गुणस्थानीया रशनाऽसि । हे दर्भमुष्टिसमुदाय
त्वां सुष्ठु संग्रहीतुं योग्यया रशनया संगृह्णामि । ब्राह्मणं तु पाठक्रमेणैव व्या-
चष्टे—“ सुसंभृता त्वा संभरामीत्याह । ब्रह्मणेवैनत्संभरति । अदित्यै
रास्नाऽऽसीत्याह । इयं वा अदितिः । अस्या एवैनद्रास्नां करोति ” [ब्रा०
का० ३ प्र० २ अ० २] इति । दर्भमयत्वेन प्रशस्तत्वाद्ब्रह्मणो ब्रह्मत्वम् । एन-
दर्भजातम् । एनदेनां रशनाम् ।

इन्द्राण्या इति । कल्पः—“ इन्द्राण्यै संनहनमिति संनहति ” इति^१ ।

शुल्वमूलाग्रयोर्मैखलारूपं बन्धनं संनहनम् । तस्येन्द्राणीप्रियत्वं विशदयति—
“ इन्द्राण्यै संनहनमित्याह । इन्द्राणी वा अग्रे देवतानां समनहन्त । साऽऽ-
धर्मात् । ऋद्धयै संनहति ” [ब्रा० का० ३ प्र० २ अ० २] इति । येय-
मिदानीमिन्द्राणीन्द्रपत्नी देवतानां मध्ये श्रेष्ठा वर्तते सा पूर्वस्मिञ्छन्मनि शतसं-
ख्याकान्कतूननुतिष्ठता यजमानेन तत्तत्कृतौ योक्त्रेण बद्धाऽभूत्तद्वन्धनसामर्थ्या-
दिन्द्राणीत्वरूपां समृद्धिं प्राप्तवती । तस्मात्समृद्धयर्थमेवाध्वर्युर्दर्भैः संनहन् । किं-
च बर्हिषः प्रजारूपत्वादिदं संनहनं प्रजानामपरावापाय भवति । तस्माद्ब्रह्मसृ-
ष्टावपि प्रजा धमनीभिर्व्याप्ता जायन्त इत्याह—“ प्रजा वै बर्हिः । प्रजानामप-
रावापाय । तस्मात्स्नावसंतताः प्रजा जायन्ते ” [ब्रा० का० ३ प्र० २ अ०
२] इति ।

पूषा त इति । कल्पः—“ पूषा ते ग्रन्थिं ग्रथ्नात्विति ग्रन्थिं करोति ”
इति ।

हे संनद्धरज्जो तव ग्रन्थिं पोषको देवः करोतु । हे दर्भेति वा योज्यम् । देव-
ताविवक्षायां पूषशब्दस्यैव प्रयोगेऽभिप्रायमाह—“ पूषा ते ग्रन्थिं ग्रथ्नात्वि-
त्याह । पुष्टिमेव यजमाने दधाति ” [ब्रा० का० ३ प्र० २ अ० २] इति ।

स ते मेति । कल्पः—“ स ते माऽऽस्थादिति पुरस्तात्प्रत्यञ्चं ग्रन्थिमुपगूहति
पश्चात्प्राञ्चं वा ” इति ।

हे दर्भ तव निर्वन्धकारी स रज्जुग्रन्थिश्चिरं मा तिष्ठतु । दर्भोपद्रवपरि-
हाररूपनिषेधफलमाह—“ स ते माऽऽस्थादित्याहाहिःसायै ” [ब्रा० का०
३ प्र० २ अ० २] इति । गूहनं विधत्ते—“ पश्चात्प्राञ्चामुपगूहति । पश्चाद्वै

[बर्हिंराहरणम्]

प्राचीनः रेतो धीयते । पश्चादेवास्मै प्राचीनः रेतो दधाति ” [ब्रा० का० ३ प्र० २ अ० २] इति । तं ग्रन्थिशेषं रज्जोऽग्रतो द्विगुणीकृत्य रज्जुवेष्टन-
स्थानात्पश्चादाकृष्य यथा प्रागग्रं भवति तथोपगृहेत् । पुरुषोऽपि पश्चादवस्थाय
प्राचीनः रेतः सिञ्चति । तस्मादीदृशं गूहनमपत्यार्थयजमानार्थं रेतःसिञ्चन-
रूपेण पर्यवस्यति ।

इन्द्रस्येति । कल्पः—“इन्द्रस्य त्वा बाहुभ्यामुद्यच्छ इत्युद्यच्छते” इति ।

इन्द्रशब्दप्रयोगेणैन्द्रदत्तस्य सामर्थ्यस्य सिद्धिं दर्शयति—“इन्द्रस्य त्वा बाहु-
भ्यामुद्यच्छ इत्याह । इन्द्रियमेव यजमाने दधाति ” [ब्रा० का० ३ प्र० २ अ० २] इति ।

बृहस्पतेरिति । कल्पः—“बृहस्पतेर्मूर्ध्ना हरामीति शीर्षन्नाधिनिधत्ते” इति ।

प्राशस्त्याद्ब्रह्मत्वेन बृहस्पतिं स्तौति—“बृहस्पतेर्मूर्ध्ना हरामीत्याह । ब्रह्म वै
देवानां बृहस्पतिः । ब्रह्मणैवैनद्धरति ” [ब्रा० का० ३ प्र० २ अ० २] इति ।

उर्वन्तरिक्षमिति । कल्पः—“एतुर्वन्तरिक्षमन्विहीति ” इति ।

एत्यागच्छेदित्यर्थः । हे दर्भं विस्तीर्णत्वादन्तरिक्षं गमनायानुकूलमतत्त्वं
गच्छ । इहीत्यस्य शब्दस्य विवक्षां दर्शयति—“उर्वन्तरिक्षमन्विहीत्याह गत्यै ”
[ब्रा० का० ३ प्र० २ अ० २] इति ।

देवंगममिति । कल्पः—“एत्योत्तरेण गार्हपत्यमनधः सादयाति देवंगममसी-
ति०” इति ।

असीत्यस्याभिप्रायमाह—“देवंगममसीत्याह । देवानेवैनद्गमयति ” [ब्रा०
का० ३ प्र० २ अ० २] इति । पलाशशाखाया इव बर्हिषो भूमौ स्थापनं
निषिध्योच्चप्रदेशस्थापनं विधत्ते—“अनधः सादयाति । गर्भाणां धृत्या अप्रपा-
दाय । तस्माद्गर्भाः प्रजानामप्रपादुकाः । उपरीव निदधाति । उपरीव हि सुवर्गो
लोकः । सुवर्गस्य लोकस्य समष्ट्यै ” [ब्रा० का० ३ प्र० २ अ० २]
इति ।

अत्र विनियोगसंग्रहः—

यज्ञस्येत्यग्निमामन्व्य प्रत्यु दात्रस्य तापनम् ।

प्रेयं जपति देवानां दर्भसीमाऽथ मुष्टितः ॥

(बाहिराहरणम्)

देवेति दर्भान्संशम्य पर्वं संस्थाप्य दात्रकम् ।
 आच्छेच्छिन्द्याद्देव मूलं स्पृशेत्स्वं च सहेत्यतः ॥
 पृथिव्युपर्यवस्थाप्यादित्यै रज्जुं प्रसारयेत् ।
 सुसंभृद्दर्भाः संभार्या इन्द्राण्या इति बन्धनम् ॥
 पूषा ग्रन्थिः स ते गूह इन्द्रोद्यम्य बृहस्पतेः ।
 मूध्न्याधार्योर्वेत्य चोर्ध्वं स्थापयेद्देवमित्यतः ।
 अनुवाके द्वितीयेऽस्मिन्नुक्ता एकोनविंशतिः ॥

अथ मीमांसा—

तत्र पाठस्यानुक्रमे प्रामाण्यमित्ययमर्थः पञ्चमाध्यायस्य प्रथमपादे विचारितः—

“ प्रयाजेषु क्रमो नास्ति विद्यते वा न विद्यते ।

श्रुत्यर्थाभावतो मैवं क्रमः पाठान्नियम्यते ” इति ।

यथा “अध्वर्युर्गृहपतिं दीक्षयित्वा ब्रह्माणं दीक्षयति । तत उद्गातारं ततो हो-
 तारम् ” इत्यत्र क्त्वाश्रुत्या पञ्चमीश्रुत्या च क्रमः प्रतीयते । न तथा प्रयाजेषु
 श्रुतिरस्ति । “ समिधो यजति ” “ तनूनपातं यजति ” इत्यत्र समिद्यागतनून-
 पाद्यागयोः क्रमवाचिनः शब्दस्यादर्शनात् । यथा वा “ अग्निहोत्रं जुहोति ”
 “ यवागूं पचति ” इत्यत्र यवाग्वा होमसाधनत्वेन पूर्वभावित्वमार्थिकं न
 तथा समिद्यागस्येतस्यागसाधनत्वमस्ति । अतोऽर्थपत्तेरप्यभावात्नास्ति क्रमः
 इति चेत् । मैवम् । वाक्यपाठेन प्रतीयमानस्य क्रमस्य बाधकाभावेनाभ्युपे-
 यत्वात् । अनेनैव न्यायेन प्रथमद्वितीयाभ्यामनुवाकाभ्यामुक्तयोर्विन्सापाकर-
 णवर्हिःसंपादनयोः क्रमो द्रष्टव्यः ।

पाठार्थक्रमो बलीयानित्येतदपि तत्रैव विचारितम्—

“अग्निहोत्रं जुहोतीति यवागूं पचतीति च ।

क्रमः पाठार्थतो वा पाठात्सर्वत्र दर्शनात् ॥

होमद्रव्यसमुत्पत्त्यै पूर्वं पाकोऽवगम्यते ।

यवाग्वेति श्रुता होमद्रव्यताऽनोऽर्थतः क्रमः ॥ इति ।

“ यवाग्वाग्निहोत्रं जुहोति ” इति होमद्रव्यत्वं श्रुतम् । अनेनैव न्यायेन
 “ अदित्यै ररुनाऽग्निम् ” इति मन्त्रेण रज्जुप्रसारणं पूर्वभावि “ सुसंभृता त्वा
 संभरामि ” इति मन्त्रेण दर्भसंभरणं पश्चाद्भावीति द्रष्टव्यम् ।

धिषणा बर्हिरच्छेत्यादौ बर्हिःशब्दार्थो विचारितः प्रथमाध्यायस्य चतुर्थ-
पादे—

“ बर्हिराज्यपुरोडाशशब्दाः संस्कारवाचिनः ।

जात्यर्था वा शास्त्ररूढेस्ते स्युः संस्कारवाचिनः ॥

जातिं त्यक्त्वा न संस्कारं प्रयुक्ता लोके वेदयोः ।

विनाऽपि संस्कारं लोके दृष्टत्वाज्जातिवाचिनः ” ॥ इति ।

. दर्शपूर्णमासयोः श्रूयते—“ बर्हिर्देनात्याज्यं विलापयति पुरोडाशं पर्यग्नि
करोति ” इति । तत्र बर्हिराज्यादिशब्दानां शास्त्रे सर्वत्र संस्कृतेष्वेव तृणादिषु
प्रयोगात्पीत्वादिशब्देषु शास्त्रीयरूढिप्रायत्यस्योक्तत्वाद्युपाहवनीयादिशब्दवत्संस्कार-
वाचिनो बर्हिरादिशब्दा इति चेत् । मैवम् । अन्वयव्यतिरेकाभ्यां जातिवाचि-
त्वात् । यत्र यत्र बर्हिरादिशब्दप्रयोगस्तत्र तत्र जातिरित्यस्या व्याप्तेर्लोके वेदे
च नास्ति व्यभिचारः । संस्कारव्याप्तेस्तु लौकिकप्रयोगे व्यभिचारे दृश्यते ।
क्वचिद्देशविशेषे लौकिकव्यवहारे जातिमात्रमुपजीव्य विना संस्कारं ते शब्दाः
प्रयुज्यन्ते । बर्हिरादाय गावो गताः, गव्यमाज्यं, पुरोडाशेन मे माता प्रहेलकं
ददातीति । तस्माज्जातिवाचिनः । विचारप्रयोजनं तु बर्हिषा यूगावटमवस्तृणाती-
त्यत्र विना संस्कारेणाऽऽस्तरणसिद्धिः ।

अथ व्याकरणम्—

. यज्ञस्येत्यत्र फिट्स्वरशेषानुदात्तमुचनुदात्तस्वरिताः । घोषदित्यत्र फिट्स्व-
रानुदात्तसन्नतराः । असीत्यत्र निवातस्वरितप्रचयसन्नतराः । अथ विशेषमेव
वदामः—प्रत्युष्टमित्यत्र “ समासस्य ” [पा० ६ । १ । २२३] इत्यन्तो-
दात्तत्वे प्राप्ते तदपवादेनाव्ययपूर्वपदप्रकृतिस्वरत्वं प्राप्तम् । तस्याप्यपवादः “ गति-
कारकोपपदाकृत् ” [पा० ६ । २ । १३९] तत्पुरुषसमासे गतेः कारका-
दुपपदाच्चोत्तरं कृत्प्रत्ययान्ते पदं प्रकृतिस्वरं भवतीत्युत्तरपदप्रकृतिस्वरत्वे प्राप्ते
तस्याप्यपवादः “ गतिरनन्तरः ” [पा० ६ । २ । ९] कर्मवाचिनि कान्त
उत्तरपदे परतः प्रत्यासन्नः पूर्वभाविगतिसंज्ञकः शब्दः प्रकृतिस्वरो भवतीति ।
प्रतिशब्दभ्योपसर्गाश्चाभिवर्जमित्याद्युदात्तः प्रकृतिस्वरः । रक्ष इत्यत्र नव्विषयस्ये-
त्याद्युदात्तः । रातयो धनस्य दातारस्तद्विपरीता अरातयो धनापहारिणः शत्रवः ।
“ तत्पुरुषे तुल्यार्थतृतीयासप्तम्युपमानाव्ययद्वितीयाकृत्याः ” (पा० ६ । २ ।

(बर्हिःहरणम्)

२] तत्पुरुषसमासे तुल्यार्थतृतीयान्तं सप्तम्यन्तमुपमानवाचकमव्ययं द्वितीयान्तं कृत्यप्रत्ययान्तं च यत्पूर्वपदं तत्प्रकृतिस्वरं भवतीति पूर्वपदस्य प्रकृतिस्वरत्वम् । तच्च समासस्वरस्थापवादः । नञश्च निपाता आद्युदात्ता इति आद्युदात्तः । धिषणेत्यत्र “ पृषोदरादीनि यथोपदिष्टम् ” [पा० ६-३-१०९] इति मध्योदात्तत्वम् । बर्हिःशब्दस्येसन्तत्वेन नपुंसकस्वराभावेन फिट्स्वर एव । अच्छेति निपातस्वरः । मनुनाशब्दो “ वृषादीनां च ” [पा० ६-१-२०३] इत्याद्युदात्तः । वितष्टेति प्रत्युष्टवत् । पुरस्तादित्यत्र “ आद्युदात्तश्च ” [पा० ३-१-३] यः प्रत्ययः स आद्युदात्तो भवतीत्यस्तातिप्रत्ययस्याऽऽदिरुदात्तः । जुष्टशब्दस्य “ नित्यं मन्त्रे ” [पा० ६-१-२१०] इति मन्त्रविषये “ जुष्टार्पिते च च्छन्दसि ” [पा० ६-१-२०९] इति जुष्टार्पितशब्दौ नित्यमाद्युदात्तौ भवत इत्याद्युदात्तत्वम् । इहशब्दे हप्रत्यय उदात्तः । आसद् इत्यत्र आसादयितव्यमित्यस्मिन्कृत्यप्रत्ययस्यार्थे विहितस्य केन्प्रत्ययस्य निच्चात्सद् इत्येतत्पदमाद्युदात्तम् । ततः समासान्तोदात्तत्वं वाधित्वा तत्पुरुषे पूर्वपदप्रकृतिस्वरत्वे प्राप्ते तदपोद्य गतेरुत्तरस्य रुदन्तस्य प्रकृतिस्वरत्वम् । परिपूनामित्यत्र परिशब्दो निपातत्वादाद्युदात्तः । पूतशब्दः “ पू प्रेण्णे ” इत्यतो धातोरुत्पन्नः कप्रत्ययान्तः । “ धातोः ” [पा० ६-१-१६२] धातोरन्त उदात्तः । कप्रत्ययोऽपि “ आद्युदात्तश्च ” [पा० ३-१-३] इत्याद्युदात्तः । सति शिष्टत्वादयमेव शिष्यते । ततः “ समासस्य ” [पा० ६-१-२२३] इत्यन्तोदात्तत्वे प्राप्ते तदपवादत्वेन तत्पुरुषे तुल्यार्थेति सूत्रेणाव्ययपूर्वपदप्रकृतिस्वरत्वं प्राप्तं तदपोद्य गतिकारकेति सूत्रेण रुदन्तप्रकृतिस्वरत्वं प्राप्ते तन्निवार्य “ गतिरन्तरः ” [पा० ६-२-४९] इति पूर्वपदप्रकृतिस्वरत्वे प्राप्ते तदपवादः “ परेरभिन्नोभावि मण्डलम् ” [पा० ६-२-१८२] परिशब्दादभिन्नोभाव्यर्थवाचकं पदं मण्डलपदं चान्तोदात्तं स्यात् [इति] । परिशब्दोऽभिन्नः सर्वतः सूतं स्वीकृतमिति हि तस्य पदस्यार्थ इति । वर्षवृद्धमित्यत्र कारकादुत्तरस्य रुदन्तस्य प्रकृतिस्वरत्वे प्राप्ते तदपवादः “ तृतीया कर्माणि ” [पा० ६-२-४८] कर्मवाचिनि कान्त उत्तरपदे तृतीयान्तं पूर्वपदं प्रकृतिस्वरं स्यात् [इति] । देवबर्हिःइत्यत्र षष्ठाध्यायोक्तेन “ आमन्त्रितस्य च ” [पा० ६-१-१९८] इति सूत्रेणाऽऽद्युदात्तः । पूर्वानुवाकगनस्याग्निः इत्यस्य पदात्परत्वेनाष्टमाध्यायोक्तेन

(दोहनार्था मन्त्राः)

“ आमन्त्रितस्य च ” [पा० ८-१-१९] इति सूत्रेण निघातः । इह तु वाक्यादित्वाच्च पदात्परत्वम् । आच्छेत्तेति कृदुत्तरपदप्रकृतिस्वरः । शतवल्श-
 “ मित्यत्र ” बहुव्रीहौ प्रकृत्या पूर्वपदम् ” [पा० ६-२-१] इति पूर्वपदप्र-
 कृतिस्वरत्वम् । शतशब्दस्य फिट्स्वरः । सहस्रशब्दः षष्ठीदरादित्वान्मध्योदात्तः ।
 पृथिवीशब्दे डीपः प्रत्ययस्वरः । “ उदात्तयणो हल्पूर्वात् ” [पा० ६-१-१७४]
 उदात्तस्य स्थाने यो यणहल्पूर्वस्तस्मादुत्तरस्य नदीसंज्ञकस्य प्रत्ययस्याजादिवि-
 भक्तेश्चोदात्तस्वरत्वं स्यात् । संपृच इत्यत्र क्तिप्प्रत्ययान्तत्वेन कृदुत्तरपदप्रकृतिस्व-
 रत्वम् । तद्वत्सुसंभूतेति शब्देऽपि । दितिः खण्डिता न दितिर्दितिः । तत्पुरुषे
 तुल्यार्थेत्यव्ययपूर्वपदप्रकृतिस्वरः । रास्त्राशब्दो वृषादिः । इन्द्राण्या इत्यत्रोदात्तयण
 इति विभक्तिरुदात्ता । संनहनमित्यत्र “ लिति ” [पा० ६-१-१९३]
 इत्संज्ञकलकारोपेते प्रत्यये परतः पूर्वमुदात्तं स्यात् । नह्यतिधातोरुपरि ल्युट्प्रत्यय-
 स्यानादेशोऽपि लिङ्भवति । ततः कृदुत्तरपदप्रकृतिस्वरत्वम् । इन्द्रशब्दो वृषादिः ।
 बृहस्पतेरित्यत्र “ उभे वनस्पत्यादिषु युगपत् ” (पा० ६-२-१४०) वनस्प-
 त्यादिषु समासेषु पूर्वोत्तरपदे युगपत्प्रकृतिस्वरे भवतः । बृहच्छब्दः पतिशब्दश्च
 वृषादिः । मूर्ध्नेत्यत्र “ अनुदात्तस्य च यत्रोदात्तलोपः ” (पा० ६-१-१६१)
 इति विभक्तिरुदात्ता । अन्तरिक्षशब्दः षष्ठीदरादिः । सर्वत्रागतिक आद्युदात्तो
 वृषादिः । अगतिकमध्येदात्तः षष्ठीदरादिरिति द्रष्टव्यम् । देवंगममित्यत्र प्रातिप-
 दिकत्वात्समासत्वात्कृदुत्तरपदत्वाद्वाऽन्तोदात्तत्वम् ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे प्रथमप्रपाठके

द्वितीयोऽनुवाकः ॥ २ ॥

[अथ प्रथमाष्टके प्रथमप्रपाठके तृतीयोऽनुवाकः] ।

शुन्धध्वं देव्याय कर्मणे देवयज्यायै मात-
 रिश्वनो घर्माऽमि द्यौरासि पृथिव्यसि विश्व-
 धाया अमि परमेण धाम्ना दृहस्व मा ह्वार्व-
 सूनां पवित्रमसि शतधारं वसूनां पवित्रमसि

सहस्रधारः५ हुतः स्तोको हुतो द्रुप्तोऽमये
 बृहते नाकाय स्वाहा द्यावाथिवीभ्याः५ सा
 विश्वायुः सा विश्वव्यचाः सा विश्वकर्मा सं
 पृच्यध्वमृतावरिरुर्मिणीर्मधुमत्तमा मन्द्रा धनस्य
 सातये सोमेन त्वाऽऽ तनच्मिन्द्राय दधि
 विष्णो हव्यः५ रक्षस्व ॥

(सोमेनाष्टौ च) ।

इति कृष्णयजुर्वेदीयतैत्तिरीयमंहितायां प्रथमाष्टके
 प्रथमप्रपाठके तृतीयोऽनुवाकः ॥ ३ ॥

(अथ प्रथमकाण्डे प्रथमप्रपाठके तृतीयोऽनुवाकः ।)

द्वाभ्यामनुवाकाभ्याममावास्यायामहनि यत्कर्तव्यं तदुक्तम् । तृतीयेन गौत्रौ
 कर्तव्यो दोह उच्यते । आदौ तावद्ब्राह्मणेन बर्हिषः काशो विधीयते—“ पूर्व-
 द्युरिध्मावर्हिः करोति । यज्ञमेवाऽऽरभ्य गृहीत्वोपवसति ” [अ० का० ३,
 प्र० २ अ० ३] इति । यद्यपि दर्शपूर्णमासष्टिः प्रतिपदि कर्तव्या तथाऽपि
 पर्वण्येवेधं बर्हिश्च संपादयेत् । तावता यज्ञः प्रारब्ध एव भवति । न केवलं
 प्रारब्धः किंतु देवताश्च गृहीत्वा तासां सर्वाणि निवासः कृते भवति । अनेन
 देवतापरिग्रहस्यापि पूर्वद्युगेव काल इति सूच्यते । तत्प्रकारम्तु धातमानकाण्डे
 वक्ष्यते । इधमन्वास्तु “ यत्कृष्णा रूप कृत्वा ” इत्यवमादयः । न ज्ञान्य-
 त्वाऽऽम्नातत्वात्तत्रैव व्याख्यास्यन्ते । अथ दोहनार्थं कुर्म इत्यं विधेयं—“ प्रजाप-
 तिर्यज्ञममृजत । तस्याख अस्रः सताम् । यज्ञा व प्रजापतिः । यन्मानायांस्व
 भवनः । यज्ञस्यैव तदुखे उपदधात्यपस्रः साय ” [अ० का० ३ प्र० २ अ०
 ३] इति । यज्ञो दर्शष्टिः । सांनाय्यमिति दधिपयसोर्नाम । यज्ञसंवन्धिन्याः
 कुम्भ्योर्नाम यज्ञस्य नष्टत्वात्सप्तदुः प्रजापतेरपि नाशः । कुम्भ्योः संग्राहने यज्ञस्य
 संपादितत्वात्प्रजापतेरेवाविनाशयितुं संपद्यते । यदुखं भवन इति यदस्ति तने-
 नोखासंपादनेनेति बोध्यम् ।

(दोहनार्था मन्त्राः)

शुन्धध्वामिति । बौधायनः—“ उत्तरेण गार्हपत्यं तृणानि सस्त्रीर्यं तेषु चतुष्टयं संसादयति दोहनं पवित्रं सांनार्यतपन्यौ स्थात्याविति, अथैनान्यद्भिः प्रोक्षति शुन्धध्वं देव्याय कर्मणे देवयज्याया इति त्रिः । इति ।

आपस्तम्बः—सांनार्यपात्राणि प्रक्षाल्योत्तरेण गार्हपत्यं दर्भान्सस्त्रीर्यं द्वंद्वं न्यश्चि पात्राणि पशुनक्ति कुम्भीः शाखापवित्रमभिधानीं निदाने दारुपात्रं दोहनमयस्पात्रं दारुपात्रं वा पिधानार्थमग्निहोत्रहवणीमुपवेष्टं पर्णवल्कं च तृणं च, शुन्धध्वं देव्याय कर्मणे इति त्रिः प्रोक्षति ” इति ।

हे पात्राणि देवयज्यात्मने देव्याय कर्मणे शुन्धध्वं शुद्धानि भवत । विष्णे-
“पण प्रयोजनमाह—“ शुन्धध्वं देव्याय कर्मणे देवयज्याया इत्याह । देवयज्या-
या एवैनानि शुन्धति ” [ब्रा० का० ३ । प्र० २ । अ० ३] इति ।
शोधयतीत्यर्थः । तेन दानवनादिरूपं स्मार्तमपि कर्म दैविकमस्ति तन्मा भुदिति
विशेषणम् ।

मातरिश्चन इति । बौधायनः—“ अथ जवनेन गार्हपत्यमुपविश्योपवे-
पेणादीचोऽङ्गान्गिरुहति मातरिश्चनो घर्मोऽसीति तेषु सांनार्यतपनीमधिभ्रयति
द्यौरसि पृथिव्यसि विश्ववाया असि परमेण धाम्ना दृश्हस्व मा ह्यारिति ” इति ।

आपस्तम्बस्त्वेकमन्त्रमाश्रित्याह—“ मातरिश्चनो घर्मोऽसीति तेषु कुम्भी-
मधिभ्रयति ” इति ।

हे कुम्भ वायाः संचारस्थानप्रदानेन दीपको योऽन्तरिक्षलोकस्तद्वप-
स्त्वमसि । ततो देवोऽप्यन्तरिक्षमद्गावान् । किंच द्युलोकजन्मवृष्ट्युदकाद्भूलोकस्थ-
भृत्तृकायाश्च संसादित्वेन लोकद्वयरूपोऽसि । किंच विश्वदेन बहुक्षीरधारण-
सामर्थ्येन विश्वधारकवृष्टिरूपोऽसि । ततो दृष्टो भव भग्नो मा भूः । यथोक्तार्थां
ब्राह्मणेन विश्वदी क्रियते—मातरिश्चनो घर्मोऽसीत्याह । अन्तरिक्षं वै मातरिश्चनो
घर्मः । एषां लोकानां विश्वस्य । द्यौरसि पृथिव्यसीत्याह । दिवश्च तेषां पृथि-
व्याश्च संभृता । यदुखा । तस्मादेवमाह । विश्ववाया असि परमेण धाम्नेत्याह ।
वृष्टिर्देव विश्ववायाः । वृष्टिमेवावस्तुं । दृश्हस्व मा ह्यारित्याह धृत्यै ” [ब्रा०
का० ३ प्र० २ अ० ३] इति । द्यौरसि पृथिव्यसीति द्वयोर्लोकयोर्वाचक-
शब्देनोपात्तत्वात्साहचर्येण घर्मशब्देऽन्तरिक्षपरं सति कुम्भे त्रयाणां लोकानां

विशेषेण धारणं सिध्यति । विश्वधाया इत्युच्चारणाद्वृष्टेरवरोधः स्वाधीनता भवति ।

वसूनामिति । कल्पः—“ तस्यां प्राचीनाग्रं शाखापवित्रं निदधाति वसूनां पवित्रमसि शतधारं वसूनां पवित्रमसि सहस्रधारमिति ” इति ।

भोः शाखापवित्रं कुम्भीमुखेऽवस्थापितं त्वं प्राणनिवासहेतूनां वसूनां पवित्रं शोधकमसि । त्वद्व्यवधानेन तृणपर्णादीनां क्षीरेण सह कुम्भ्यां पततां प्रतिबध्यमानत्वात् । न च क्षीरमप्येवं प्रतिबध्येतेति शङ्कनीयम् । सूक्ष्मैः पवित्रच्छिद्रैः कुम्भ्यां पतन्तीनां शतसहस्रसंख्यानां क्षीरधाराणां सद्भावात् । शोधकत्वमादर्तुं वसूनां पवित्रमसीति द्विरुक्तिः । वसुशब्दार्थं पृथग्यभिप्रेतं संबन्धविशेषं चाऽऽह—“ वसूनां पवित्रमसीत्याह । प्राणा वै वसवः । तेषां वा एतद्भागधेयम् । यत्पवित्रम् । तेभ्य एवैतत्करोति ” [ब्रा० का० ३ प्र० २ अ० ३] इति । धनवाचिना वसुशब्देनैव विवक्षितानां क्षीरावयवानां प्राणनिवासलक्षणजीवनहेतुत्वात्प्राणरूपत्वम् । शोधकं पवित्रमिति यदस्ति तत्प्राणानामेव संबन्धि । कुतः । प्राणार्थमेव हि सर्वो जनः पिपीलिकामक्षिकाद्यपनयनेन क्षीरशोधनं करोति । शतसहस्रशब्दसूचितमर्थमाह—“ शतधारः सहस्रधारमित्याह । प्राणेष्वेवाऽऽयुर्दधाति सर्वत्राय ” [ब्रा० का० ३ प्र० २ अ० ३] इति । शतायुर्भवे सहस्रायुर्भवेत्येवमाशीर्वादेशो लोके प्रसिद्धः । स चापमृत्युपरिहारेणाऽऽयुषः काम्ब्याय संपद्यते । गुणत्रयविशिष्टं पवित्रं विद्वत्ते—“ त्रिवृत्पलाशशाखायां दर्भमयं भवति ” [ब्रा० का० ३ प्र० २ अ० ३] इति । क्रमेण त्रीनर्थवादानाह—“ त्रिवृद्वै प्राणः । त्रिवृतमेव प्राणं मध्यतो यजमाने दधाति । सौम्यः पर्णः सयोनित्वाय । साक्षात्पवित्रं दर्भाः ” [ब्रा० का० ३ प्र० २ अ० ३] इति । प्राणापानध्याननामकैरुर्ध्वाधोमध्यवृत्तिलक्षणैरवान्तरर्भदैः प्राणवायोऽन्निवृत्त्यम् । कार्ये पलाशे कारणस्य सोमस्यानुगतियोंनिसहितत्वम् । तदर्थमेवात्र पलाशशाखायामादरः । दर्भास्तु साक्षादेव शुद्धिहेतवो न तु द्रव्यान्तरसंपादनेन । एतच्च संख्यावन्दनादिशान्त्रेषु प्रसिद्धम् । शाखापवित्रस्य निर्माणप्रकारः सूत्रे दर्शितः—“ त्रिवृदर्भमयं पवित्रं कृत्वा वसूनां पवित्रमसीति शाखायाः शिथिलमवसृजति मूले मूला-

[दोहनार्था मन्त्राः]

न्यग्रेऽग्राणि न ग्रन्थि करोति ” इति । तस्य शाखापवित्रस्य कालभेदेन कुम्भीमुखे स्थापनप्रकारभेदं विधत्ते—“ प्राक्सायमग्निनिदध्याति । तत्प्राणापानयो रूपम् । तिर्यक्प्रातः । तद्दर्शस्य रूपम् । दार्श्याः २ स्रोतदहः । अन्नं वै चन्द्रमाः । अन्नं प्राणाः । उभयमेवोपैत्यजामित्वाय । तस्मादयः २ सर्वतः पवते ” [ब्रा० का० ३ प्र० २ अ० ३] इति । अमावास्यादिने सायंदेशे कुम्भ्या उपरि शाखापवित्रं प्रागग्रं पश्चान्मूलं निदध्यात् । तथा सति प्राणापानसदृशं भवति । प्राणवायुः पूर्वरूपे मुखद्वारं निःसारयति । अपानवायुः पश्चिरूपेऽधोद्वारे मलं निःसारयति । तस्मादस्ति सादृश्यम् । प्रतिपदि प्रातर्देशे तिर्यङ्गनिदध्यात् । प्रागग्रत्वंस्य दीर्घत्वादुदगग्रत्वं तिर्यक्त्यम् । तच्च दर्शनविषयेण चन्द्रेण सदृशम् । दृश्यते हि शुक्लपक्षे द्वितीयादिषु दक्षिणोत्तरवर्तिशृङ्गद्वयोपेतश्चन्द्रमाः । यद्यपि प्रतिपदि न दृश्यते तथाऽप्येकस्या कल्या चन्द्रेत्युक्तेः शास्त्रसिद्धत्वेन दर्शनयोग्यत्वादेतदहश्चन्द्रदर्शनसंबन्धि भवति । न च चन्द्रप्राणरूपत्वे प्रयोजनाभावः । तयोरन्तरूपत्वेन सप्रयोजनत्वात् । आपधीरनुगृह्णानश्चन्द्रमास्तद्द्वारेणान्नं भवति । प्राणस्याप्यन्नोपचीयमानत्वाद्भक्ष्यत्वम् । तर्ह्युभयोरपि कालयोः प्रागग्रत्वेमवास्तु तावतैवान्नत्वसिद्धेरिति चेत् । भैयम् । अनालस्याय विलक्षणयोः प्रागग्रत्वोदगग्रत्वयोः कर्तव्यत्वात् । यस्मादालस्यमवश्यं त्याज्यं तस्मादेवायं वायुरनलसः सर्वेषु देशेषु सर्वेषु कालेषु पवते ।

हुत इति । बोधायनः—“ दीक्षमानामनुमन्त्रयते हुतः स्तोको हुतो द्रप्सोऽग्नये बृहते नाकाय स्वाहा द्यावापृथिवीभ्यामपि ” इति ।

आपस्तम्बस्तु दुग्धस्य क्षीरस्य कुम्भ्यां शाखापवित्रे सेचनकाले बहिः पततां बिन्दूनामभिमन्त्रणे मन्त्रं विनियुङ्क्ते—“ हुतः स्तोको हुतो द्रप्स इति विष्णोऽनुमन्त्रयते ” इति ।

अल्पो बिन्दुः स्तोकः प्रौढो बिन्दुर्द्रप्सः । तदुभयं नाकनाम्ने स्वर्गवासिने प्रौढायाग्नये हुतमस्तु । तथा द्यावापृथिवीभ्यामपि स्वाहा हुतमस्तु । अत्र हुतशब्दप्रयोगाद्भविष्यत्वं प्रतीतिरिति । ततः स्कन्देशो न भवतीत्याह—“ हुतः स्तोको हुतो द्रप्स इत्याह प्रतीष्टित्यै । हविषोऽस्कन्दाय । न हि हुतः स्वाहाकृतः स्कन्दति ” [ब्रा० का० ३ प्र० २ अ० ३] इति । हविषोऽग्नौ प्रक्षिप्तत्वं

(दोहनार्था मन्त्राः)

हुतत्वम् । देवतोद्देशपूर्वकत्यागवाचकस्वाहाशब्दप्रयोगेण विषयीकृतत्वं स्वाहाकृतत्वम् । न च स्वाहाकारमन्तरेण हविष्प्रक्षेपो नास्तीति शङ्कनीयम् । वषट्काररेणापि तत्प्रक्षेपात् । अत एव वाजसनेयिनो वाग्धेनोरुपास्तौ समामनन्ति—“तस्यै द्वौ स्तनौ देवा उपजीवन्ति स्वाहाकारं च वषट्कारं च ” [बृ० ५-८-१] इति । विकल्पश्च तयोः शास्त्रे चिन्तितः । एवं च सति द्विधाऽपि देवतानामुपयुक्तयोर्हुतस्वाहाकृतयोर्नास्ति नाशदोषः । न खलु लोके कश्चिदपि भुक्तमन्नं नष्टमिति ब्रूते । नाकीयविष्णुषां होममुपपादयति—“दिवि नाको नामाग्निः । तस्य विष्णो भागधेयम् । अग्नये बृहेत नाकायेत्याह । नाकमेवाग्निं भागधेयेन समर्धयति ” [ब्रा० का० ३ प्र० २ अ० ३] इति । नाकस्य भागः कथं द्यावापृथिवीभ्यां दत्त इत्याशङ्क्य न तयोर्नाकवद्भोक्तृत्वं किंतु स्थित्याधारत्वेन पालकत्वमित्याह—“ स्वाहा द्यावापृथिवीभ्यामित्याह । द्यावापृथ्वोरैवैनत्पतिष्ठापयति ” [ब्रा० का० ३ प्र० २ अ० ३] इति । सपवित्रे कुम्भे क्षीरसेचनं विधत्ते—“ पवित्रवत्यानयति । अपां चैवौषधीनां च रसां सः सृजति । अथो ओषधीष्वेव पशून्प्रतिष्ठापयति ” [ब्रा० का० ३ प्र० २ अ० ३] इति । वर्षधाराभिरागतानामपां रसो दर्भः । गोभिर्भक्षितानामोषधीनां रसः क्षीरम् । तदुभेयमत्र संसृष्टं भवत्येव । किंच दर्भोपलक्षितास्वोषधीषु क्षीरोपलक्षितान्पशून्प्रतिष्ठापयत्येव । दोहनकाले कुम्भीस्पर्शनपूर्वकं मौनं विधत्ते—“ अन्वारभ्य वाचं यच्छति । यज्ञस्य धृत्यै ” [ब्रा० का० ३ प्र० २ अ० ३] इति । पवित्रधारणं विधत्ते—“ धारयन्नास्ते । धारयन्त इव हि दुहन्ति ? ” [ब्रा० का० ३ प्र० २ अ० ३] इति । लोके दोग्धारो वामहस्तेन वा जानुभ्यां वा पात्रं धारयन्त एव दुहन्ति । तथा पवित्रं धारयन्नेवाऽऽसीत । कुम्भीस्पर्शपवित्रधारणयोर्विकल्पः सूत्रे दर्शितः—“कुम्भीमन्वारभ्य वाचं यच्छति । पवित्रं वा धारयन्नास्ते ” इति । गां दुग्ध्वा कुम्भीं प्रति क्षीरमानयन्तं दोग्धारं पृच्छेदिति विधत्ते—“ कामधुक्ष इत्याहाऽऽतृतीयस्यै । त्रय इमे लोकाः । इमानेव लोकान्यजमानो दुहे ” [ब्रा० का० ३ प्र० २ अ० ३] इति । विद्यमानानां गवां मध्ये कां गां दुग्धवानसि । सोऽयं ग्रश्नस्तृतीयैर्लोकपर्यन्तः । गोभूरादिलोकरूपत्वाद्गवां त्रित्वेन लोकत्रयदोहो लभ्यते । दोग्धुरुत्तरं विधत्ते—

(दोहनार्था मन्त्राः)

“ अमूमिति नाम गृह्णाति । भद्रमेवाऽऽसां कर्माऽऽविष्करोति ” [ब्रा० का० ३ प्र० २ अ० ३] इति । अमूमित्यङ्गुल्या निर्दिश्य तदीयं व्यावहारिकं नाम गृह्णीयात् । सन्ति हि गवां व्यवहाराय तत्तत्स्वामिभिः संकेतितानि गङ्गा-यमुनासरस्वतीत्यादीनि नामानि । तत्तन्नामग्रहणाद्बहुक्षीरप्रदानलक्षणमासां भद्रं कर्माऽऽविष्कृतं भवति । अथवा मन्त्रद्वयमच्छिद्रकाण्डे समाम्नातम्—“ कामधुक्षः प्र णो ब्रूहीन्द्राय हविरिन्द्रियम् ” इति । “ अमूं यस्यां देवानां मनुष्याणां पयो हितम् ” इति च । तयोरत्र प्रश्नोत्तरवाक्याभ्यां प्रतीकग्रहणमस्तु । आपस्तम्बेन तयोः पठितत्वात् ।

•सा विश्वायुरांते । कल्पः “ अथ पुरस्तात्प्रत्यगानयन्तं पृच्छति कामधुक्ष इति । अमूमितीतरः प्रत्याह । तामनुमन्त्रयते सा विश्वायुरिति । द्वितीयमानयन्तं पृच्छति कामधुक्ष इति । अमूमित्येवेतरः प्रत्याह । तामनुमन्त्रयते सा विश्वव्यचा इति । तृतीयमानयन्तं पृच्छति कामधुक्ष इति । अमूमित्येवेतरः प्रत्याह । तामनुमन्त्रयते सा विश्वकर्मेति ” इति ।

विश्वं कृत्स्नमायुर्यस्याः सा विश्वायुः । विश्वस्य व्यचो व्याप्तिर्यस्याः सा विश्वव्यचाः । विश्वानि कर्माणि यस्याः सा विश्वकर्मा । पृथिव्यन्तरिक्षद्युलोक-कृष्णानिदेवतानां क्रमेणोक्तगुणोपेतत्वात्तदभेदेन गावः स्तूपन्त इत्यमुं मन्त्राभिप्रायं दर्शयति—“ सा विश्वायुः सा विश्वव्यचाः सा विश्वकर्मेत्याह । इयं वै विश्वायुः । अन्तरिक्षं विश्वव्यचाः । असौ विश्वकर्मा । इमानेवैतामिलोकान्यथापूर्वं दुहे ” [ब्रा० का० ३ प्र० २ अ० ३] इति । दुग्ध इत्यर्थः । किंच बहुक्षीरप्रदानेन संतुष्टो विश्वायुष्ट्वादिकमाशीर्वाद् प्रयुङ्क्त इत्यभिप्रायान्तरमाह—“ अथो यथा प्रदात्रे पुण्यमाशास्ते । एवमेवैना एतदुपस्तौति । तस्मात्प्रादादित्युन्नीय वन्दमाना उपस्तुवन्तः पशून्दुहन्ति ” [ब्रा० का० ३ प्र० २ अ० ३] इति । यथा लोके प्रभूतं धनं दत्तवते राज्ञे चिरं जीवेत्याशीर्वाद् पुरोधः करोति । एवमेवैतेन मन्त्रेण गाः स्तौति । यस्माच्छास्त्रीयदोहने स्तुतिराम्नायते तस्माल्लौकिकदोहनेऽपि प्रभूतं क्षीरं पूर्वद्युरदादिति निश्चित्य हस्तेन वन्दमाना वाचा मम माता मम भगिनीत्येवं गाँः स्तुवन्तो दुहन्ति । एतत्काण्ड-

(दोहनार्था मन्त्राः)

गतेषु मन्त्रेष्वनाम्नातं कंचिन्मन्त्रमुत्पाद्य विनियुङ्क्ते—“ बहु दुग्धीन्द्राय देवेभ्यो हविरिति वाचं विसृजेत । यथादेवतमेव प्रसौति । दैव्यस्य च मानुषस्य च व्यावृत्त्यै ” [ब्रा० का० ३ प्र० २ अ० ३] इति । हे दोग्धस्त्वमिन्द्राय तदनुचरेभ्यश्च देवेभ्यः पर्याप्तं बहु क्षीरं संपादयितुं तिसृभ्य उत्तरा गा दुग्धि । तत्र समन्त्रकं गोत्रयदोहनमिन्द्रार्थममन्त्रकमितरगोदोहनं तदीयानुचरेभ्य इति यथादेवतत्वं प्रभूतत्वेन मानुषदोहनाव्यावृत्तिः । कल्पे त्वच्छिद्रकाण्डोक्त एव तत्समानार्था मन्त्रो विनियुक्तः—“ बहु दुग्धीन्द्राय देवेभ्यो हव्यमाप्यामतां पुनः । वत्सेभ्यो मनुष्येभ्यः पुनर्दोहाय कल्पतामिति त्रिर्वाचं विसृजेत् ” इति । ब्राह्मणेऽप्येतस्यैव मन्त्रस्य प्रतीकमस्तु । अर्थतो निर्देशान्दविरिति पदं पाठभेदः । मन्त्रावृत्तिं विधत्ते—“ त्रिराह । त्रिपत्या हि देवाः ” [ब्रा० का० ३ प्र० २ अ० ३] इति । त्रिरुक्ते सत्यत्वबुद्धिर्येषां ते त्रिपत्याः । मौनं कुम्भीस्पर्शनं च विनैव तिसृभ्योऽधिका गा दोहयेदिति विधत्ते—“ अवतचंयमोऽनन्वारभ्यो-त्तराः । अपरिमितमेवावरुन्धे ” [ब्रा० का० ३ प्र० २ अ० ३] इति । उत्तरासामपि गवां दोहने बहुदेवसहितायेन्द्रायापरिमितं क्षीरं संपादितं भवति । तूष्णीमुत्तरा दोहयित्वेत्यमन्त्रकदोहनं कल्पे दर्शितम् । पूर्वपक्षत्वेन दारुपात्रं निषेधति—“ न दारुपात्रेण दुह्यात् । अग्निवद्वै दारुपात्रम् । यद्दारुपात्रेण दुह्यात् । यातयाम्ना हविषा यजेत ” [ब्रा० का० ३ प्र० २ अ० ३] इति । मन्थनेनाभिव्यञ्जमानोऽग्निः पूर्वं गूढो दारुणि वर्तत इत्यग्निसहितं दारुपात्रं तन्न-त्येनाग्निना क्षीरस्य स्वीकृतत्वाद्दविषो गतरसत्वम् । सिद्धान्तरूपत्वेन तत्पात्रं विधत्ते—“ अथो खल्वाहुः । पुरोडाशमुखानि वै हवींषि । नेत इतः पुरोडा-शश्च हविषो यामोऽस्तीति । काममेव दारुपात्रेण दुह्यात् ” [ब्रा० का० ३ प्र० २ अ० ३] इति । पूर्वं निषेधवादिनो हविषस्तत्त्वं न जानन्ति । अतस्तद्व्या-वृत्त्यर्थमथोशब्दः । अभिज्ञास्त्वेवमाहुः । लोके तावदूपौदेनादीनां क्षुच्चिवर्तकत्वेन प्राधान्यं दृष्टं दधिक्षीरादीनां तु सहकारित्वमेव । ततो यागेष्वपि पुरोडाशचरुमां-सान्येव सारवन्ति हवींषि न तु पुरोडाशादर्वाचीनस्य क्षीरादिहविषः कश्चित्सा-रोऽस्ति योऽग्निना स्वी क्रियेत । तस्माद्दारुपात्रदोहनं न विरुध्यत इति । “ यदु-पर्युपरि शिरो हरेत् । प्राणान्विच्छिन्वात् । अधोऽधः शिरो हरति ” इत्यादा-व, नेत इतः पुरोडाशमिति वीप्सा द्वितीया च चरुपुरोडाशादत्यन्तमर्वाचीनस्ये-

(दोहनाथार्थं मन्त्राः)

त्यर्थे । पुनरप्यन्यं पूर्वपक्षमाह—शूद्र एव न दुह्यात् । असतो वा एष संभूतः । यच्छूद्रः । अहविरेव तदित्याहुः । यच्छूद्रो दोग्धीति ” [ब्रा० का० ३ प्र० २ अ० ३] इति । असतोऽधमावयवात्पादाज्जातः । राक्षान्तमाह—“ अग्निहोत्रमेव न दुह्याच्छूद्रः । तद्धि नोत्पुनन्ति । यदा खलु वै पवित्रमत्येति । अथ तद्धविरिति ” [ब्रा० का० ३ प्र० २ अ० ३] इति । अग्निहोत्रहविष उत्पवनाभावान्नास्ति शूद्रस्पर्शशुद्धिः । इदं तु हविरुत्पवनस्य त्रिरावृत्त्या पवित्रमतिशयेन प्राप्नोतीति शुद्धमेव ।

संपृच्यध्वामिति । कल्पः—दोहनेऽप आनीय संक्षालनमानयाति संपृच्यध्वमृतावरीरुर्मिणीर्मधुमत्तमा मन्द्रा धनस्य सातये ” इति ।

ऋतशब्देन सत्यवाचिना जलेऽवश्यं भाविक्षालनसामर्थ्यमुपलक्ष्यते । हे सामर्ष्यवत्य आपो यूयं कुम्भीगतन क्षीरेण संपृक्ता भवत । कीदृश्यो यूयम् । ऊर्मि-मत्वेनात्यन्तमाधुर्येण हर्षहेतुत्वेन च क्षीरसदृश्यः । किमर्थः संपर्कः, सांनाय्यलक्षणधनलभार्थः । सामर्थ्योर्मिमाधुर्यगुणोपन्यासादत्र रससंपर्को विवक्षितः । न तु द्रव्यसंपर्कमात्रमित्याह—“ संपृच्यध्वमृतावरीरित्याह । अपां चैवौषधीनां च रसः ससृजति । तस्मादपां चौषधीनां च रसमुपजीवामः ” [ब्रा० का० ३ प्र० २ अ० ३] इति । दोहपात्रक्षालनेन स्वादुतमोऽपां रसः । कुम्भीगतक्षीरस्वरूपमेव गोभिर्भक्षितानामौषधीनां रसः । तद्रसद्वयं कुम्भ्यां संसृष्टम् । यस्मादुभयमेलनं प्रशस्तं तस्माद्वयं सर्वं तदुभयमुपजीवामः । एतच्च लोकप्रसिद्धम् । छन्दोगास्तूभययोपजीवनं विशदीकृत्याऽऽप्नन्ति—“ अन्नमशितं त्रेधा विधीयते तस्य यः स्थविष्ठो धातुस्तत्पुरीषं भवति यो मध्यमस्तन्मांसं योऽणिष्ठस्तन्मनः । आपः पीतास्त्रेधा विधीयन्ते तासां यः स्थविष्ठो धातुस्तन्मूत्रं भवति यो मध्यमस्तल्लोहितं योऽणिष्ठः स प्राणः ” [छा० ६ । ५ । १] इति । धनलभोक्तिप्रयोजनं दर्शयति—“ मन्द्रा धनस्य सातय इत्याह । पुष्टिमेव यजमाने दधाति ” [ब्रा० का० ३ प्र० २ अ० ३] इति ।

सोमेनेति । कल्पः—“ अथैनत्तप्तवोदगुद्वास्य शीतं कृत्वा तिरःपवित्रं दध्नाऽऽदनक्ति सोमेन त्वाऽऽतनच्चीन्द्राय दधीति ” इति ।

हे क्षीर दधिरूपेण सोमेन त्वामातनच्मि । तेनाऽऽतश्चनेन निष्पन्नं दधीन्द्राय होष्यते । नन्वत्र सोमशब्देन मुख्यं सोमं परित्यज्य कुतो दध्युपलक्ष्यते । ब्राह्म-

णान्तरबलादिति ब्रूमः । तत्र स्यातश्चनद्रव्यविशेषैर्देवताविशेषाणां प्रीतिं ब्रुवती श्रुतिर्दध्न इन्द्रप्रियत्वं दर्शयति—“ यत्पूतीकैर्वा पर्णवल्कैर्वाऽऽतञ्च्यात्सौम्यं तद्यत्कलै राक्षसं तद्यत्तण्डुलैर्वैश्वदेवं तद्यदातश्चनेन मानुषं तद्यद्दध्ना तत्सेन्द्रं तद्दध्नाऽऽतनक्ति सेन्द्रत्वाय ” इति । अत्राऽऽतश्चने मुख्यं दधिशब्दं परित्यज्य गौणस्य सोमशब्दस्योपादाने प्रयोजनमाह—“ सोमेन त्वाऽऽतनच्चीन्द्राय दधीत्याह । सोममेवैनत्करोति ” [ब्रा० का० ३ प्र० २ अ० ३] इति । सांनाय्यस्य सोमीकरणं प्रयोजनं तस्यापि प्रयोजनमाह—“ यो वै सोमं भक्षयित्वा संवत्सरं सोमं न पिबति । पुनर्भक्ष्योऽस्य सोमपीथो भवति । सोमः खलु वै सांनाय्यम् । य एवं विद्वान्सांनाय्यं पिबति । अपुनर्भक्ष्योऽस्य सोमपीथो भवति ” [ब्रा० का० ३ प्र० २ अ० ३] इति । सोमपीथः पातव्यत्वेन विहितः सोम इत्यर्थः । अग्निष्टोममनुष्ठाय संवत्सरमतिवाह्य यः सोमयागं न करोति तेनावश्यमसौ कर्तव्यः । “ वसन्ते वसन्ते ज्योतिषा यजेत ” इति तद्विधानात् । यदि द्रव्याभावादिनिमित्तेन न प्रतिपद्येत तदा तद्भावनया सोमीकृतं सांनाय्यं पिबतस्तु द्वैकल्यं परिह्रियते । अस्ति ह्यनुष्ठानमशक्तस्य सर्वत्र भावनया तत्पूर्तिः । अत एव बृहदारण्यके सृष्टिप्रकरणे ब्रह्मचारिणो गार्हस्थ्यधर्मं वाञ्छतस्तदसंभवे सत्युपासनया तत्पूर्तिराम्नायते—“ एकाकी कामयेते जाया मे स्यादथ प्रजायेयाथ वित्तं मे स्यादथ कर्म कुर्वीयेति स यावदप्येतेषामेकैकं न प्राप्नोत्यकृत्स्न एव तावन्मन्यते तस्यो कृत्स्नता मन एवास्याऽऽत्मा वाग्जाया प्राणः प्रजा चक्षुर्मानुषं वित्तं चक्षुषा हि तद्विन्दते श्रोत्रं दैवम् श्रोत्रेण हि तच्छृणोत्यात्मैवास्य कूर्माऽऽत्मना हि कर्म करोति ” [बृ० १-४-१७] इति । आत्मा देहः । वेदगम्यं मन्त्रादिकं दैवं वित्तम् । अतः सोमभावनया वैकल्यपरिहारो युज्यते । कुम्भ्याः पिधानाय पात्रविशेषं विधत्ते—“ न मृन्मयेनापिदध्यात् । यन्मृन्मयेनापिदध्यात् । पितृदेवत्यं स्यात् । अयस्पात्रेण वा दारुपात्रेण वाऽपिदधाति । तद्धि सदेवम् ” [ब्रा० का० ३ प्र० २ अ० ३] इति । पितृणां मृत्पात्रमुदकुम्भश्चादौ सिद्धम् । दारुपात्रस्य सदेवत्वं दोहनपात्रावगतं मन्त्रान्तराद्वा । तत्रैवमाम्नायते—“ अमुन्मयं देवपात्रं यज्ञस्याऽऽयुषि प्रयुज्यताम् ” इति । अयस्पात्रस्याप्येतद्द्रष्टव्यम् । पिधानपात्रस्य सोदकत्वं विधत्ते—“ उदन्वद्भवति । आपो वै रक्षोघ्नीः । रक्ष-

(दोहनार्था मन्त्राः)

सामपहत्यै ” [ब्रा० का० ३ प्र० २ अ० ३] इति । स्वाभिमानिदेवतामु-
खेनापां रक्षोघ्नत्वम् । पिधानाय मन्त्रमुत्पाद्य व्याचष्टे—“ अदस्तमसि विष्णवे
तेत्याह । यज्ञो वै विष्णुः । यज्ञायैवैनददस्तं करोति ” [ब्रा० का० ३ प्र०
२ अ० ३] इति । अदस्तमनुपक्षिणम् । कल्पे तु प्रतीकमिदमित्यभिप्रेत्याच्छि-
द्रकाण्डमन्त्रो विनियुक्तः—“ अथैनदुदन्वता कश्सेन चमसन वाऽपिदधाति ।
अदस्तमसि विष्णवे त्वा यज्ञायापिदधाम्यहम् । अद्भिररिक्तेन पात्रेण याः पूताः
परिशेरते ” इति । प्रथमपक्षे हे सांनाय्य विष्णवे त्वाऽपिदधामित्यध्याहारः ।

विष्णो इति । कल्पः—“ अथैतदुपरीव निदधाति यत्र गुप्तं मन्यते विष्णो
हव्यं रक्षस्वेति ” इति ।

अत्र रक्षणार्थमेव विष्णुसंबोधनं न त्विन्द्रवज्रविःस्वीकारयेत्यमुमभिप्रायं
विशदयति—“ विष्णो हव्यं रक्षस्वेत्याह गुप्त्यै ” [ब्रा० का० ३ प्र० २
अ० ३] इति । शाखाबर्हिषोरिव सांनाय्येऽपि विधत्ते—“ अनधः सादयति ।
गर्भुणां धृत्या अपपादाय । तस्माद्गर्भाः प्रजानामपपादुकाः । उपरीव निदधाति ।
उपरीव हि सुवर्गो लोकः । सुवर्गस्य लोकस्य समष्ट्यै ” [ब्रा० का० ३ प्र०
२ अ० ३] इति ।

अत्र विनियोगसंग्रहः—

“ शुन्ध सांनाय्यपात्राणि प्रोक्ष्य मातेति कुम्भिकाम् ।
संस्थाप्याग्नौ वसू शाखापवित्रं तत्र निक्षिपेत् ॥ १ ॥
हुत बिन्दुंसेति गात्र्य दुग्धास्तिस्रोऽभिमन्त्रयेत् ।
संपृ संक्षालनं क्षिप्त्वा सोमे दध्नाऽऽतनक्ति हि ।
विष्णोऽनधो दधात्यस्मिंस्तृतीये दश वर्णिताः ॥ २ ॥

अथ भीमांसा—

तत्र तृतीयाध्यायस्य तृतीयपादे विचारितम्—

“ शुन्धध्वमिति मन्त्रोऽयं पौरोडाशिकशोधने ।
सांनाय्यपात्रशुद्धौ वा प्रथमोऽस्तु समाख्यया ॥
पौरोडाशिकमित्यत्र प्रकृत्या तद्धितेन वा ।

संनिध्यनुकितः कल्प्यः क्लृप्तत्वाच्चरमः क्रमात् ” इति ।

“ शुन्धध्वं दैव्याय कर्मणे ” इत्ययं मन्त्रः पौरोडाशिकमिति याज्ञिकैः
समाख्याते काण्डे पठितत्वात्समाख्यया पुरोडाशकाण्डोक्तानामुलूखलजुद्धादीनां

(दोहनार्था मन्त्राः)

शोधनेऽङ्गमिति चेत् । मैवम् । पौरोडाशिकमिति समाख्यायां प्रकृतिः पुरोडा-
शमात्रमभिधत्ते । तद्धितप्रत्ययश्च तत्संबन्धिकाण्डम् । न चैतावता पुरोडाशपा-
त्राणां मन्त्रसंनिधिः प्रत्यक्षो भवति, किंतुर्थापत्त्या कल्प्यते । यद्युक्तः संनि-
धिर्न स्यात्तदा मन्त्रग्रन्थस्य पौरोडाशिकसमाख्या न स्यात् । न ह्यग्रावसंहि-
तानामिषे त्वादिमन्त्राणामाग्नेयकाण्डसमाख्या भवति । संनिहितानां तु “युञ्जानः
प्रथमम् ” इत्यादिमन्त्राणां भवत्येषा समाख्या । तस्मात्काण्डसमाख्यया संनिधिं
परिकल्प्य तत्संनिध्यन्यथानुपपत्त्या परस्पराकाङ्क्षारूपं पौरोडाशिकपात्रप्रकरणं
कल्पयित्वा तद्द्वारा वाक्यलिङ्गश्रुतीः कल्पयित्वा तथा श्रुत्या विनियोग इति
समाख्याया विप्रकर्षः । सांन्यायपात्राणां शोधनमन्त्रसंनिधिस्तु प्रत्यक्षः । इध्मा-
बर्हिःसंपादनस्य मुष्टिनिर्वापस्य चान्तरालं सांन्यायपात्राणां देशः । उक्तमन्त्रश्चे-
ध्माबर्हिर्निर्वापविषययोर्मन्त्रानुवाकयोर्मध्यमेऽनुवाके पठ्यते । तेन च प्रत्यक्षसं-
निधिना प्रकरणादीनां चतुर्णामिव कल्पनात्संनिधिः संनिरूप्यते । तस्मात्क्रमेण
समाख्यां बाधित्वा सांन्यायपात्रशोधनशेषो मन्त्र इत्ययं चरमः पक्षोऽभ्यु-
पेतव्यः । तस्मिन्नेवाध्याये षष्ठपादे विचारितम्—

“ शाखाछेदादयो दोहधर्माः सायं व्यवस्थिताः ।

प्रातश्च सन्ति वा सायं स्थानान्ते पूर्ववत्स्थिताः ॥

आनर्थक्यप्रतिहतिः पूर्ववच्चैव विद्यते ।

बलिनोऽतः प्रकरणात्प्रातर्दोहोऽपि सन्ति ते ” इति ।

दर्शपूर्णमासप्रकरणे पलाशशाखाछेदनं तथा शाखया वत्सापाकरणमित्या-
दयो दोहधर्माः समाप्ताः । दोहौ च द्वौ विद्येते । अमावास्यायां रात्रौवेको
दोहः । प्रतिपदि प्रातरपरो दोहः । तत्र पूर्वव्यायेन स्थानबलात्प्राथमिके सायं-
दोहे प्रथमश्रुतास्ते धर्मा व्यवतिष्ठन्त इति चेत् । मैवम् । वैषम्यात् । पूर्वत्र हि
सोमे विशसनादिधर्माणामनन्वयात्प्रकरणमानर्थक्यप्रतिहतम् । अतोऽग्नीषोमीय-
पक्षौ स्थानबलात्ते धर्मा व्यवस्थिताः । इह तु नास्त्यानर्थक्यप्रतिहतिः । ततः
प्रकरणेन स्थानं बाधित्वा द्वयोर्दोहयोस्ते धर्मा अभ्युपेयाः ।

दशमाध्यायस्याष्टमे पादे विचारितम्—

“ स्वाहेत्युक्तिर्दर्विहोमे संहारः स्थानं वाऽग्निमः ।

पूर्वव्यायान्न तन्मन्त्रे स्वाहाकाराविधित्वतः ॥

(दोहनार्था मन्त्राः)

विधित्वेऽपि नियतै स्यान् व्यत्यासवषट्कृती ।

होमान्तरे वषट्कारस्वाहाकारविकल्पनम् ” इति ॥

अनारभ्य श्रूयते—“वषट्कारेण स्वाहाकारेण वा देवेभ्योऽन्नं प्रदीयते” इति ।
 दर्विहोमविशेषे श्रूयते—“ पृथिव्यै स्वाहाऽन्तरिक्षाय स्वाहा ” इति । तत्र पूर्वा-
 धिकरणे यथाऽनारभ्यविहितस्य साप्तदश्यस्य प्राकरणिकेन साप्तदश्यविधिनोप-
 संहारे सति विस्मृत्यन्तरे साप्तदश्यं नास्ति तथेहाप्यनारभ्यवादेन विहितस्य स्वाहा-
 कारस्य दर्विहोमप्रकरणपठितमन्त्रगृतेन स्वाहाशब्देनोपसंहारे सति होमान्तरेषु
 नास्ति स्वाहाकार इति प्राप्ते ब्रूमः—“ पृथिव्यै स्वाहा ” इति मन्त्रपाठोऽयम् ।
 न त्वत्र स्वाहाकारोऽनारभ्याधीतब्राह्मणवाक्येनैव विधीयते । न खलु “ यमा-
 दित्या अशुमाप्यायन्ति ” इत्यादियाज्यामन्त्रगतादित्यादिशब्दाः कस्यचि-
 दर्थस्य विधायका दृष्टाः । यथा सिद्धार्थवाचकादित्यशब्दो न विधत्ते यथा
 वा क्रियावाचित्वेऽपि वर्तमानार्थं आप्याययन्तीति न विधायकस्तथा वैदिकह-
 विर्विषयो देवस्य दत्तमित्यस्मिन्नर्थे वर्तमानः स्वाहाशब्दो नोच्चारणं विदधाति ।
 तथा सत्युपसंहार्योपसंहारकयोरेकविषयत्वशङ्काया अप्यभावान्नास्त्येवात्र पूर्व-
 न्यायः । ननु प्रकरणादिना मन्त्रस्य होमे विनियुक्तत्वात्स्वाहाकारविधिरर्था-
 लभ्यत इति चेत्, एवमपि ब्राह्मणवाक्येन पक्षे प्राप्तः स्वाहाकारो नियम्यते—
 अस्मिन्नप्युपहोमे स्वाहाकारेणैवान्नं प्रदीयत इति । ततः पाक्षिको वषट्कारोऽर्था-
 न्निवर्तते । किंच पुरस्तात्स्वाहाकारा वा अन्ये देवा उपरिष्ठात्स्वाहाकारा अन्य
 इति ब्राह्मणोक्तन्यायेन स्वाहा पृथिव्या इत्यपि पाठः पक्षे प्राप्नोति । तत्र
 “ पृथिव्यै स्वाहा ” इत्येव पठेदिति नियम्यते । अर्थाद्व्यत्यासो निवर्तते ।
 तस्माद्विधित्वविधित्वयोरुपसंहाराभावेन होमान्तरेष्वनारभ्य विहितो वषट्कार-
 स्वाहाकारविकल्पः सुस्थितो भवति । एवं च सति “ हुतः स्तोकः ” “ स्वाहा
 द्यावापृथिवीभ्याम् ” इति मन्त्रांशभ्यां सूचितस्य स्वाहाकारविकल्पस्य न कदा-
 चिदप्यनुपपत्तिः ।

प्रथमाध्यायस्य द्वितीयपादे किंचिद्विचारितम्—

“ तेन ह्यन्नमिति प्रोक्तो वादो हेतुरुत स्तुतिः

हिना श्रुता हेतुताऽतः शूर्पादन्यच्च साधनम् ॥

शूर्पसाधनता श्रौती नाश्रौतैः सा विकल्प्यते ।

अतो निरर्थको हेतुः स्तुतिस्तु स्यात्प्रवर्तिका ” इति ॥

(दोहनार्था मन्त्राः)

इदमाम्नायतं—“ शूर्पेण जुहोति तेन ह्यन्नं क्रियते ” इति । अयमर्थवादो विधेयशूर्पे हेतुत्वेनान्वेति । हिशब्दस्य हेतुवाचित्वात् । यस्मादन्नसाधनं तस्माच्छूर्पेण होतव्यमित्युक्ते यद्यदन्नसाधनं दर्वीपिठरादिकं तेन सर्वेण होतव्यमिति लभ्यते । ततः पिठगदयः शूर्पेण सह विकल्प्यन्त इति प्राप्ते ब्रूमः—शूर्पस्य होमसाधनत्वं श्रौतं तृतीयया तदवगमात्पिठरादीनां त्वानुमानिकमतोऽसमानबलत्वाच्च विकल्पा युक्तस्ततो हेतुर्व्यर्थः । स्तुतिस्तु परोचनायोपयुक्ता । तस्मात्स्तुतित्वेनान्वयः । अनेनैव न्यायेन प्रकृतेऽपि “ अग्निहोत्रमेव न दुसाच्छुद्रः । तद्धि नात्पुनन्ति ” इत्यत्र हिशब्दस्य हेतुत्वाद्यत्र यत्र नास्त्युत्पवनं तत्र तत्र शूद्रस्पर्शो निषिद्ध इति व्याप्तेः सत्यामुत्पवनरहितानां ग्रीहियवादीनां कदाचिच्छुद्रेण स्पर्ष्टानां यागयोग्यत्वं न स्यादिति पूर्वः पक्षः । तद्धि नोत्पुनन्तीत्यस्यार्थाद्वादस्य स्तावकत्वेन हेतुप्रतिपादकत्वाभावाच्चेको दोष इति राखान्तः ।

अथ व्याकरणम्—

शुन्धध्वमित्यत्र धातुरुदात्तः । शप्प्रत्ययः पिच्चादनुदात्तः । अदुपदेशादुत्तरं लसार्वधातुकमप्यनुदात्तम् । दैव्यशब्दो यत्रन्तत्वेन ज्जित्यादिरित्याद्युदात्तः । मातरिश्चशब्दो धिपणेतिवन्मध्योदात्तः । घर्मोऽसीत्योकारस्योदात्तानुदात्तयोरोक्काराकारयोः स्थाने पणितत्वादेकोदेशस्वरेण नित्यमुदात्तत्वे प्राप्ते तदपवादः “ स्वरितो वाऽनुदात्तेऽपदादौ ” [पा० ८-२-६] उत्तरपदस्याऽऽवावनुदात्ते परत उदात्तानुदानयोर्य एकादेशः स विकल्पेन स्वरितः स्यादित्योकारः स्वरितः । पृथिव्यसीत्यत्र “ उदात्तस्वरितयोर्यणः स्वरितोऽनुदात्तस्य ” [पा० ८-२-४] उदात्तस्य वा स्वरितस्य वा स्थाने यो यणतस्मादुत्तरस्यानुदात्तस्य स्वरितः स्यादित्यकारः स्वरितः । विश्वस्य धायो धारणं यस्या वृष्टेः सा विश्वधायाः । तत्र पूर्वपदप्रकृतिस्वरः प्राप्तः । विश्वशब्दश्च स्वत आद्युदात्तः । विश्वे देवा कृतावृध इत्यादौ दर्शनात् । इह तु “ बहुव्रीहौ विश्वं संज्ञायाम् ” [पा० ६-२-१०६] इति विश्वमित्येतत्पूर्वपदमन्तोदात्तम् । परमशब्दो नपुंसकलिङ्गोऽपि नित्यनपुंसकत्वाभावात्किट्स्वरेणान्तोदात्तः । दृहस्वेत्यत्र पृथग्वाक्यत्वेन पदात्परत्वाभावाच्च निघातः । किंतु धातुस्वरशप्स्वरलसार्वधातुकस्वराः । परमेण धाम्ना दृहस्वेत्येकवाक्यत्वेऽपि दृहस्व मा ह्याश्चेति समुच्चयविवक्षया चकारस्य लुप्तत्वेन “ चादि-

[देहनाथं मन्त्राः]

लोपे विभाषा ” [पा० ८-१-६३] इति निघातस्य विकल्पो द्रष्टव्यः । वसु-
शब्दो वृषादिः । पवित्रमित्यत्र “ पुवः संज्ञायाम् ” [पा० ३ २-१८५] इति
पूङ्धातोश्चिप्रत्यये सतीकार उदात्तः । शतधारशब्दः शतवन्शब्दवत् । द्रप्सोऽ-
ग्नय इत्यत्र घर्मोऽसीतिवदोकारः स्वरितः । बृहन्महतोरुपसंख्यानमिति बृहच्छ-
ब्दादुत्तरस्या अजादिविभक्तेरुदात्तत्वम् । कं सुखमकं दुःखं तच्च विद्येत यस्यामो
नाकः पूर्वपदप्रकृतिस्वरः । स्वाहाशब्दो निघातः । द्यावापृथिवीशब्दस्य “ देव-
ताद्वन्द्वे च ” [पा० ६ २-१४१] इत्युभयपदप्रकृतिस्वरत्वादायन्तावुदात्तौ ।
विश्वंधाया इतिवद्विधायुरित्यादयः । कृतावरीरोमन्त्रितत्वादिघातः । ऊर्मिशब्दस्य
फिट्स्वरः । डीबनुदात्तः । मधुशब्दो वृषादिः । मतुपसंख्यानमुदात्तौ । धनशब्दो
नपुंसकस्वरः । सोमेन्द्रविष्णुशब्दा वृषादिगताः । हवस्य होमस्य योग्यं हव्यं
प्रत्ययस्वरः ॥

इति श्रीमत्सायणाचार्यविरचिते माधवीये वेदार्थप्रकाशे ऋणयजुर्वे-

दीयतैत्तिरीयसंहिताभाष्ये प्रथमकाण्डे प्रथमप्रपाठके

तृतीयाऽनुवाकः ॥ ३ ॥

[अथ प्रथमाष्टके प्रथमप्रपाठके चतुर्थोऽनुवाकः] ।

कर्मणे वां देवेभ्यः शकेयं वेषाय त्वा प्रत्यु-
ष्ट१ रक्षः प्रत्युष्टा अरातयो धूरमि धूर्व धूर्वन्तं
धूर्व तं योऽस्मान्धूर्वीति तं धूर्वयं वयं धूर्वा-
मस्त्वं देवानामसि सस्त्रितमं पप्रितमं जुष्टतमं
वह्नितमं देवहूतममहनुतमसि हविर्धानं दृ१-
हंस्व मा ह्वामित्रस्य त्वा चक्षुषा प्रेक्षे मा भर्मा
सं विक्था मा त्वा (१) हि१सिषमुरु वाताय
देवस्य त्वा सवितुः प्रसवैऽश्विनोर्वाहुभ्यां पूष्णा
हस्ताभ्यामग्नये जुष्टं निर्वपाम्यग्नीषोमाभ्याग्निं

देवाना॑मिदमु॑ नः सह॒ स्फा॒त्यै त्वा॒ नारा॑त्यै सु-
 वर॑भि वि॒ स्व्येषं॑ वैश्वान॒रं ज्योति॑र्द॒हन्तां॑ दुर्या
 द्यावा॑पृथिव्यो॒रुर्वन्तरि॑क्षमन्वि॒ह्यदित्या॑स्त्वोप॒स्थे
 साद॑याम्य॒ग्ने हव्य॑ रक्ष॒स्व (२) ॥

(मा त्वा षट्चत्वारिंशच्च)

इति ऋण्यजुर्वेदीयतैत्तिरीयसंहितायां प्रथमाष्टके
 प्रथमप्रपाठके चतुर्थोऽनुवाकः ॥ ४ ॥

(अथ प्रथमकाण्डे प्रथमप्रपाठके चतुर्थोऽनुवाकः) ।

अनुवाकत्रयेण पर्वदिनकर्तव्यं समापितमुत्तरैर्दशभिर्नुवाकैः प्रतिपदिनकर्तव्य-
 मभिधातव्यम् । तत्र प्रथमं तावदस्मिंश्चतुर्थेऽनुवाके हविर्निर्वापोऽभिधीयते ।

कर्मण इति । बोधायनः—“ अथ प्रातर्हुतेऽग्निहोत्रे हस्तौ संमृशते कर्मणे
 वां देवेभ्यः शकेयमिति ” इति ।

आपस्तम्बः—“ कर्मणे वां देवेभ्यः शकेयमिति हस्ताववनिज्य ” इति ।

हे हस्तौ देवानां संबन्धिने कर्मणे प्रक्षालितौ युवां प्रयोक्तुं शक्तौ भूयासम् ।
 विनाऽपि प्रक्षालनं लौकिकशक्तेः सद्भावाच्छास्त्रीयशक्त्यर्थो मन्त्रः प्रक्षालनहे-
 तुरित्यभिप्रेत्याऽऽह—“ कर्मणे वां देवेभ्यः शकेयमित्याह शक्त्यै ” [ब्रा० का०
 ३ प्र० २ अ० ४] इति । कंचिन्मन्त्रमुत्पाद्य तृणास्तरणे विनियुङ्क्ते—“ यज्ञस्य
 वै संततिमनु प्रजाः पशवो यजमानस्य संतायन्ते । यज्ञस्य विच्छित्तिमनु प्रजाः
 पशवो यजमानस्य विच्छिद्यन्ते । यज्ञस्य संततिरसि यज्ञस्य त्वा संतत्यै स्तृणामि
 संतत्यै त्वा यज्ञस्येत्याहवनीयात्संतनोति । यजमानस्य प्रजायै पशूनां संत-
 त्यै ” [ब्रा० का० ३ प्र० २ अ० ४] इति । यज्ञस्य त्वा संतत्या इत्येषां
 पदानामादिरार्थेन द्विरभ्यासेन भूमिर्यथा न दृश्यते तथा स्तरणीयमिति सूच्यते ।
 अत एवान्यत्राऽऽम्नातम्—“ अनतिदृश्च स्तृणाति ” इति । स्तरणप्रदेशस्याऽऽ-
 द्यन्तौ कल्पे दर्शितौ—“ गार्हपत्यात्प्रक्रम्य संततामुलपराजीं स्तृणात्पाहवनीयात् ”
 इति । उलपराजिस्तृणविशेषः । प्रणयनं विधत्ते—“ अपः प्रणयति ” [ब्रा०
 का० ३ प्र० २ अ० ४] इति । तत्प्रकारः कल्पे दर्शितः—“ अथोत्तरेण

[हविर्निर्वपिथी मन्त्राः]

गार्हपत्यमुपविश्य कःसं वा चमसं वा प्रणीताप्रणयनमानीय तस्मिन् स्तिरःपवित्र-
मप आनयन्नाह ब्रह्मन्पः प्रणेण्यामि यजमान वाचं यच्छेति प्रसूतः समं प्राणै-
र्धारयमाणो विपिञ्चन्हत्वोत्तरेणाऽऽहवनीयं दर्भेषु सादयित्वा ” इति । प्रणयन-
विधेरर्थवादमाह—“ श्रद्धा वा आपः । श्रद्धामेवाऽऽरभ्य प्रणीय प्रचरति ” [ब्रा०
का० ३ प्र० २ अ० ४] इति । अपां श्रद्धाजनकत्वेन श्रद्धारूपत्वमुपचर्यते ।
तज्जनकत्वं च श्रुत्यन्तरे समाम्नातम्—“ आपो हास्मै श्रद्धां संनमन्ते पुण्याय
कर्मणे ” इति । दृश्यते च स्नानाचमनोपेतस्य श्रद्धातिशयः । पूर्वोक्तमेव प्रणयन-
विधिं पुनः पुनरनूद्य बहुधा स्तोति—“ अपः प्रणयति । यज्ञो वा आपः । यज्ञ-
मेवाऽऽरभ्य प्रणीय प्रचरति । अपः प्रणयति । वज्रो वा आपः । वज्रमेव
भ्रातृव्येभ्यः प्रहृत्य प्रणीय प्रचरति । अपः प्रणयति । आपो वै रक्षोघ्नीः ।
रक्षसामपहत्यै । अपः प्रणयति । आपो वै देवानां प्रियं धाम । देवानामेव प्रियं
धाम प्रणीय प्रचरति । अपः प्रणयति । आपो वै सर्वा देवताः । देवता एवाऽऽ-
रभ्य प्रणीय प्रचरति ” [ब्रा० का० ३ प्र० २ अ० ४] इति । यज्ञो
यथाऽभीष्टस्वर्गसाधनं तद्वदपामभीष्टप्रीत्यादिसाधनत्वाद्यज्ञत्वम् । प्रणीताभिरग्निः
पिष्टस्य संयवनं प्रचरणम् । यथा वज्रो वैरिणं वारयति तद्वदापः शत्रुं वारयन्ति ।
रक्षोघ्नीत्वं पुरैवोक्तम् । वृष्ट्युदकस्य देवप्रियधाम्नो द्युलोकादुत्पन्नत्वादपां तद्धा-
मत्वम् । देवास्तावदाग्निं प्रविश्य तद्धावं प्राप्ताः । तथा च श्रूयते—“ देवासुराः
संयत्ता आसन् । ते देवा बिभ्यतोऽग्निं प्राविशन् । तस्मादाहुरग्निः सर्वा देवता
इति ” इति । स चाग्निरप्सु प्रविष्टः । “ स निलायत । सोऽपः प्राविशत् ”
इति श्रुतेः । तस्मादपां सर्वदेवतात्वम् । ब्राह्मणान्तराद्वा तथात्वं द्रष्टव्यम् ।

वैपायेति । कल्पः—“ आदत्ते दक्षिणेनाग्निहोत्रहवणीं सव्येन शूर्पं वैपाय
त्वेति ” इति ।

तदेतदुभयं यज्ञायुधमध्यपाति । तानि यज्ञायुधान्यत्रैवमाप्नोतानि—स्फ्यश्च
कपालानि चाग्निहोत्रहवणी च शूर्पं च ऋणाजिनं च शम्या चोत्सृज्य च
मुसलं च दृष्ट्योपला चैतानि वै दश यज्ञायुधानि ” इति । तेषां प्रयोगप्रकार-
स्तत्रैव दर्शितः—“ उत्तरेण गार्हपत्याहवनीयौ दर्भान्संस्तीर्य द्वंद्वं न्यश्च पात्राणि
प्रयुनक्ति दशापराणि दश पूर्वाणि स्फ्यश्च कपालानि चेति यथासमाप्नोतमप-

[हविर्निर्वाणार्था मन्त्राः]

राणि प्रयुज्य स्रुवं जुहुमुपभृतं ध्रुवां वेदं पात्रीमाज्यस्थालीं प्राशिन्नहरणमिडापात्रं
 प्रणीताप्रणयनमिति पूर्वाणि तान्युत्तरेणावशिष्टान्यन्वाहार्यस्थालीं मदन्तीमुपवेशं
 प्रातर्दोहिपात्राणीति प्रणीताप्रणयनं पात्रसंसादनात्पूर्वमेके समामनन्ति ” इति ।
 तत्राग्निहोत्रहवण्यादौ शाखान्तरमन्त्र उदाहृतः—“ वानस्पत्याऽसि दक्षाय
 त्वेत्यग्निहोत्रहवणीमादत्ते ” इति । तस्माद्वेषाय त्वेति मन्त्रेण शूर्पमादत्ते । वेषो
 व्याप्तिमान्यज्ञस्तदर्थं भोः शूर्पं त्वामाददे । अत्रार्थावबोधकाल एव वाक्यपूर्तये
 पदाध्याहारः । अनुष्ठानकाले तु न लौकिकं पदमध्याहर्तव्यम् । अनाम्नातस्यो-
 हादिवदमन्त्रत्वात् । अवबुद्धस्यार्थस्य वाक्यैकदेशेनापि संस्कारोद्धोधे सति
 स्मृत्युत्पत्तेः । अमन्त्रत्वादेव तद्द्वारकस्मृत्या नास्त्यदृष्टं किञ्चित् । सूर्याय जुष्टं
 निर्वपामित्यूहादीनमन्त्रानपि प्रयुज्यते । अन्यथाऽग्नये जुष्टमित्येवाम्नातस्यैव
 प्रयोगे सौम्यकर्मसमवेतस्यार्थस्य स्मृत्यभावप्रसङ्गात् । शूर्पस्य यज्ञार्थत्वं निर्वप-
 पावघातादौ प्रसिद्धमित्याह—“ वेषाय त्वेत्याह । वेषाय स्नेनादत्ते ” [ब्रा०
 का० ३ प्र० २ अ० ४] इति ।

प्रत्युष्टमिति । कल्पः—“ प्रत्युष्टः रक्षः प्रत्युष्टा अरातय इत्याहवनाये
 गार्हपत्ये वा प्रतितप्य ” इति ।

व्याचष्टे—“ प्रत्युष्टः रक्षः प्रत्युष्टा अरातय इत्याह । रक्षसामपहत्यै ”
 [ब्रा० का० ३ प्र० २ अ० ४] इति ।

धूरसीति । कल्पः—“ जघनेन गार्हपत्यमग्निष्ठमनो भवति तस्यैत्योत्तरां
 युगधुरमभिमृशति धूरसि धूर्वं धूर्वन्तं धूर्वं तं योऽस्मान्धूर्वति तं धूर्वं यं वयं
 धूर्वाम इति ” इति ।

ब्रीहिरूपहविर्धारकशकटसंबन्धिनो युगस्य बलीवर्दवहनप्रदेशे कश्चिद्धिस-
 कोऽग्निः शास्त्रदृष्टोऽस्ति तं प्रार्थयते—भो बह्वे त्वं हिंसकोऽसि । ततः पापरूपं
 हिंसकं विनाशय । किञ्च यो राक्षसादिर्यागविघ्नेनास्माञ्जिघांसति तमपि
 विनाशय । यं वाऽऽलस्यादिरूपं वैरिणं वयं धूर्वामो जिघांसामस्तमपि विना-
 शय । बह्वचाधारभूताया युगधुरः संस्पर्शं विधत्ते—“ धुरसीत्यह । एष वै
 धुर्योऽग्निः । तं यदनुपस्पृश्यातीयात् । अध्वर्युं च यजमानं च प्रदहेत् । उपस्पृ-
 श्यात्येति । अध्वर्योश्च यजमानस्य चाप्रदाहाय ” [ब्रा० का० ३ प्र० २

[हविर्निर्वीपार्था मन्त्राः]

अ० ४] इति । तं धूर्वेति वाक्ययोः पौनरुक्त्यभ्रमं निवारयति—“ धूर्वं तं योऽस्मान्धूर्वति तं धूर्वं ये वयं धूर्वाम इत्याह । द्वा वाव पुरुषौ । यं चैव धूर्वति । यश्चैनं धूर्वति । तावुभौ शुचाऽर्पयति ” [ब्रा० का० ३ प्र० २ अ० ४] इति । शोकेन योजयतीत्यर्थः ।

त्वं देवानामिति । कल्पः—“अनोऽभिमन्त्रयते त्वं देवानामसि सस्मितं पप्रितमं जुष्टतमं वद्वितमं देवहूतममहूरुतमसि हविर्धानं दृ॒ह्रस्व मा ह्यारिति ” इति । भोः शकटं त्वं देवानां संबन्धि भवसि । ततः शुद्धतमं व्रीहिभिः पूर्णतमं प्रियतमं हविषो वाहकतमं देवानामाह्वातृतमं चासि । किंच व्रीहिभारापादितव-
 ऋत्वरहितं हविषो धारकमस्यतो दृढं भव भग्नं मा भूः । मन्त्रस्य प्रथमभागे स्पष्टार्थत्वं दर्शयति—“ त्वं देवानामसि सस्मितं पप्रितमं जुष्टतमं वद्वितमं देवहूतम-
 मित्याह । यथायजुरेवैतप् ” [ब्रा० का० ३ प्र० २ अ० ४] इति । मन्त्रपदैर्गोष्ठ्या यथा प्रतीयते स तथैव न त्वत्र कांश्चाद्वक्ष्याविशेषोऽस्ति । द्वितीयभागे व्रीहि-
 भारमयुक्तं शैथिल्यं वार्यत इत्याह—“ अहूरुतमसि हविर्धानमित्याहानार्त्ये ” [ब्रा० का० ३ प्र० २ अ० ४] इति । तृतीयभागे स्वयमप्यारोहं शकटस्य धैर्यं संपाद्यत इत्याह—“ दृ॒ह्रस्व मा ह्यारित्याह धृत्यै ” [ब्रा० का० ३ प्र० २ अ० ४] इति । अत एवाऽऽपस्तम्ब उत्तरस्य भागस्य मन्त्रान्तरत्वमभिप्रेत्याऽह—“ अहूरुतमसि हविर्धानमित्यारोहति ” इति ।

मित्रस्येति । कल्पः—“ अथ पुरोडाशीयान्प्रेक्षते मित्रस्य त्वा चक्षुषा प्रेक्षे मा भेर्मा संविकथा मा त्वा हि॒सिषमिति ” इति ।

हे व्रीहिसमूह जगन्मित्रस्य सूर्यस्य चक्षुषा त्वामवलोकयामि न तु वैरिचक्षुषा । ततो मा भैषीर्मात्रं कम्पिष्ठाः । अहं तु त्वां न मारयामि । अनुकूलोऽयमिति बुद्ध्युत्पादनाय मित्रशब्दप्रयोग इत्याह—“ मित्रस्य त्वा चक्षुषा प्रेक्ष इत्याह मित्रत्वाय ” [ब्रा० का० ३ प्र० २ अ० ४] इति । भयकम्पयोरपि हिंसा-
 वान्तरभेदत्वमित्याभिप्रेत्याऽह—“ मा भेर्मा संविकथा मा त्वा हि॒सिषमित्याह हि॒सायै ? ” [ब्रा० का० ३ प्र० २ अ० ४] इति ।

उर्विति । कल्पः—“ उरु वातायेति परिणाहमपेच्छाद्य ” इति ।

हे करिष्यमाणद्वार त्वमेतेन पिधानभूततृणाद्यपनयनेन वायुप्रवेशार्थं विस्तीर्णी

(हविर्निर्वापार्था मन्त्राः)

भव । वायुमवेशे प्रयोजनमाह—“ यद्वै किंच वातो नाभिवाति । तत्सर्वं वरुण-
दयत्यम् । उरु वातायेत्याह । अवारुणमेवैनत्करोति ” [ब्रा० का० ३ प्र० २
अ० ४] इति । यदद्रव्यमावृतत्वेन वायुर्न स्पृशति तस्य सर्वस्याऽऽवरको वरुणः
स्वामी । तच्च स्वामित्वं वायुना निवर्त्यते ।

देवस्येति । कल्पः—“ अथ निर्वपति । देवस्य त्वा सावितुः प्रसवेऽश्विनो-
वाहुभ्या पूष्णा हस्ताभ्यामग्नय जुष्टं निर्वपामीति ” इति ।

तत्प्रकारः सूत्रे दर्शितः—“ शूर्पे पवित्रे • निधाय तस्मिन्निहोत्रहवण्या
हवींषि निर्वपति तथा वा पवित्रवत्या ” इति

व्याचष्ट—“ देवस्य त्वा सावितुः प्रसव इत्याह प्रसूत्ये । अश्विनावाहुभ्या-
मित्याह । अश्विनौ हि देवानामध्वर्यु आस्ताम् । पूष्णो हस्ताभ्यामित्याह यत्त्वै ।
अग्नय जुष्टं निर्वपामीत्याह । अग्नय एवैनाञ्जुष्टं निर्वपति ” [ब्रा० का०
३ प्र० २ अ० ४] इति । एनान्वीहीन्प्रियं हविर्यथा भवति तथा निर्वपति ।
आवृत्तिं विधत्ते—“ त्रिर्यजुषा । त्रय इमे लोकाः । एषां लोकानामाप्त्यै ।
तूष्णीं चतुर्थम् । अपरिमितमेवावरुन्धे ” [ब्रा० का० ३ प्र० २ अ० ४]
इति ।

अग्नीषोमाभ्यामिति । आपस्तम्बः—“ एवमुत्तरं यथादेवतमग्नीषोमाभ्या-
मिति पौर्णमास्याम् ” इति ।

तदिदं स्पष्टी चकार बौधायनः—“ एतामेव प्रतिपदं कृत्वाऽग्नीषोमाभ्यामिति
पौर्णमास्यामिन्द्राय वैमृधायेति चेन्द्राग्निभ्यामित्यमावास्यायामसंनयत इन्द्रायेति
संनयतो महेन्द्रायेति वा यदि महेन्द्रयाजी भवति ” इति ।

देवस्य त्वेत्येतमेव भागमुपक्रमं कृत्वा जुष्टं निर्वपामीत्युपसंहारं कृत्वा तया-
मध्येऽग्नीषोमाभ्यामिति प्रयोक्तव्यम् । एतत्सर्वमभिप्रेत्याऽऽह—“ स एवमेवानु-
पूर्वं हवींषि निर्वपति ” [ब्रा० का० ३ प्र० २ अ० ४] इति ।

इदमिति । कल्पः—“ इदं देवानामिति निरुक्तानभिमृशतीदमु नः सहेत्यव-
शिष्टान् ” इति ।

शूर्पे निरुक्तमिदं देवानामेव स्वमिदं तु शकटस्थं देवैः सहितानामस्माकं स्वं
यागान्तराणामस्माभिः करिष्यमाणत्वाद्भोक्ष्यमाणत्वाच्च । भागयोरसांकर्षाय मन्त्र-

प्रपा० १ अनु० ४] कृष्णयजुर्वेदीयतैत्तिरीयसंहिता ।

६५

[हविर्निर्वापार्था मन्त्राः]

द्वयमित्याह—“ इदं देवानामिदमु नः सहेत्याह व्यावृत्तयै ” [ब्रा० का० ३ प्र० २ अ० ४] इति ।

स्फात्या इति । कल्पः—“स्फात्यै त्वा नारात्या इति निरुप्तानेवाभिमन्त्र्य ” इति ।

हे हविर्भिवृद्धयै त्वामभिमन्त्रयामि । तत्रामिवर्धनमदानाय न भवति किंतु देवेभ्यो दातुमेव । सोऽयं मन्त्रो हविषोऽवस्कन्दनेन क्षयो मा भूदित्येवं रक्षार्थं इत्याह—“ स्फात्यै त्वा नारात्या इत्याह गुप्त्यै ” [ब्रा० का० ३ प्र० २ अ० ४] इति ।

सुवरिति । बौधायनः—“ अथाऽऽहवनीयमीक्षते सुवरमि विख्येषं वैश्वानरं ज्योतिरिति ” इति ।

आपस्तम्बस्तु मन्त्रभेदमभिप्रेत्याऽऽह—“ सुवरमि विख्येषमिति सर्वं विहारमनुवीक्षते वैश्वानरं ज्योतिरित्याहवनीयम् ” इति ।

स्वर्गसाधनत्वेन स्वर्गरूपं सर्वधामप्रदेशमभितो विशेषेण पश्यामि । आहवनीयार्थं स्वर्गप्रकाशकज्योतिःस्वरूपं पश्यामि । शकटस्योपरिभागे परितः कटवेष्टिते तमसिनि प्रदेशेऽवस्थितस्य बहिरवलोकनमप्यपेक्षितमित्याह—“ तमसीव वा एषोऽन्तश्चरति । यः परीणाहि । सुवरमि विख्येषं वैश्वानरं ज्योतिरित्याह । सुवरेवाभि विपश्यति वैश्वानरं ज्योतिः ” [ब्रा० का० ३ प्र० २ अ० ४] इति ।

दृःहन्तामिति । बौधायनः—“ अथ गृहानन्वीक्षते दृःहन्तां दुर्या द्यावापृथिव्योरिति ” इति । आपस्तम्बः—“ दृःहन्तां दुर्या द्यावापृथिव्योरिति प्रत्यवैरुह्य ” इति ।

इहलोकपरलोकयोरस्मद्गृहा दृढी भवन्तु । अदाढ्यैशङ्कायाः सद्भावादाढ्यमाशंसनायामित्याह—“ द्यावापृथिवी हविषि गृहीत उदवपताम् । दृःहन्तां दुर्या द्यावापृथिव्योरित्याह । गृहाणां द्यावापृथिव्योर्धृत्यै ” [ब्रा० का० ३ प्र० २ अ० ४०] इति । गृहीतहविष्कः किंवादिश्य यक्ष्यतीत्यज्ञानाल्लोकयोर्भयेन कम्पः प्राप्तः । दृःहन्तामित्युक्ते सत्येतद्विनाश उद्देश्यो न भवतीति निश्चयाद्धैर्यं भवति ।

उर्वति । कल्पः “ उर्वन्तरिक्षमन्विहीति हरति ” इति ।

व्याचष्टे—“ उर्वन्तरिक्षमन्विहीत्याह गत्यै ” [ब्रा० का० ३ प्र० २ अ० ४] इति ।

अदित्या इति । कल्पः—“ एत्योत्तरेण गार्हपत्यमुपसादयत्यदित्यास्त्वोपस्थे सादयामीति ” इति ।

अदितिशब्दस्य भूमिरर्थ इत्याह—“ अदित्यास्त्वोपस्थे सादयामीत्याह । इयं वा अदितिः । अस्या एवैनदुपस्थे सादयति ” [ब्रा० का० ३ प्र० २ अ० ४] इति ।

अग्न इति । कल्पः—“ गार्हपत्यमभिमन्त्रयते—अग्ने हव्यः रक्षस्वेति ” इति ।

अत्र हविषो रक्षामात्रं विवक्षितमित्याह—“ अग्ने हव्यः रक्षस्वेत्याह गुप्त्यै ” [ब्रा० का० ३ प्र० २ अ० ४] इति ।

अत्र विनियोगसंग्रहः—

कर्मणे हस्तयोः शुद्धिर्वेषा शूर्पपरिग्रहः ।

प्रत्युष्टमिति संतप्य धूः स्पृशेच्छकटे धुरम् ॥ १ ॥

त्वमीषां संस्पृशेद्दृष्ट्वा शकटं त्वधिरोहति ।

उर्वन्तर्धिमपच्छाद्य मित्रेति हविरिक्षते ॥ २ ॥

देवेति निर्वपेदग्नीत्यपि पूर्वानुषञ्जनात् ।

इदं निरुप्ततच्छेषौ स्पृशेत्स्फात्यभिमन्त्रणम् ।

सुवर्बिहारं वीक्ष्याथ वैश्वा पूर्वाग्निवीक्षणम् ।

दृष्ट्वावरुह्योरु गच्छेददि भूमौ हि सादयेत् ।

अग्नेऽभिमन्त्रणं मन्त्रा उक्ता एकोनविंशतिः ॥ ४ ॥

अथ मांसांसा—

तत्र केचित्सामान्यविचारा उच्यन्ते । यद्यपीषे त्वेत्यत्रैवैते कृत्स्नव्यास्तथाऽपि सर्वत्र संचारव्युत्पत्तये तत्तदनुवाकेषु वर्ण्यन्ते ।

द्वादशाध्यायस्य तृतीयपादे विचारितम्—

“ अनध्याये मन्त्रपाठः क्रतौ नास्त्यस्ति वा न सः ।

तत्पाठस्य निषिद्धत्वादस्ति तत्रानिषेधतः ” इति ॥

[हविर्निर्वापार्था मन्त्राः]

“ पर्वणि नाध्येतव्यम् ” इति निषिद्धत्वादनध्यायेषु क्रतुप्रयोगे मन्त्रपाठो नास्तीति चेत्, मैवम् । निषेधस्य ग्रहणार्थाध्ययनविषयत्वात्क्रतुप्रयोगे तदभावात् । अन्यथा प्रतिपद्येष्टेर्विहितत्वेन मन्त्रपाठाभावे तदध्ययनमनर्थकं स्यात् । तस्मात्प्रतिपदि “ कर्मणे वाम् ” इत्यादयो मन्त्राः पठितव्याः ।

तत्रैवान्यद्विचारितम्—

“ स्वरो मन्त्रे भाषिकः किं स्यात्प्रावचनिकोऽथवा ।

ब्राह्मणोक्तेरादिमोऽन्यस्तदुक्तेर्लक्षणत्वतः ” इति ॥

तत्तद्देशीयब्राह्मणस्वरो भाषिक इत्युच्यते । तदुक्तमाचार्यैः—

“ छन्दोगा बह्वृचाश्चैव तथा वाजसनेयिनः ।

उच्चनीचस्वरं प्राहुः स वै भाषिक उच्यते ” इति ।

सोऽयं भाषिकः क्रतौ मन्त्रेषु प्रयोक्तव्यः । कुतः । ब्राह्मणोक्तत्वात् । मन्त्रस्य लिङ्गविनियोज्यतया स्वरविशेषविधानायैव ब्राह्मणे मन्त्र उपादीयत इति प्राप्ते ब्रूमः—न हि ब्राह्मणे मन्त्रः पठ्यते, किंतु प्रवचनप्रसिद्धस्वराद्युपेतं मन्त्रकाण्डोत्पन्नं मन्त्रमुपलक्षयितुं तदुपलक्षणसमर्थानि मन्त्रोपक्रमसदृशानि कानिचिदक्षराण्युच्चार्यन्ते, यथा—“ इमामगृभ्णन् रशनामृतस्येत्यध्वाभिधानीमादत्ते ” इति । एतमेव अभिप्रायं द्योतयितुं कचिच्छब्दान्तरेणोपलक्ष्यते, यथा—“ सावित्राणि जुहोति प्रसूत्यै ” इति । यत्र लिङ्गसिद्धौ विनियोगस्तत्र ब्राह्मणमनुवादक्रमस्तु । तस्मात्प्रावचनिकः स्वरः क्रतौ कर्मणे वामित्यादिमन्त्राणां प्रयोक्तव्यः ।

तत्रैवान्यद्विचारितम्—

“ ब्राह्मणोत्पन्नमन्त्रस्य त्रैस्वर्यं भाषिकोऽथवा ।

आद्योऽन्यमन्त्रवन्मैवं स्वरान्तरविवर्जनात् ” इति ॥

“ वानस्पत्योऽसि ” इत्ययं मन्त्रो ब्राह्मण एवोत्पन्नः । तस्याप्यन्यमन्त्रवत्प्रावचनिकस्वर इति चेत् । मैवम् । मन्त्रकाण्डे तदपाठेन तत्स्वराभावात् । तस्माद्भाषिकस्वरः । यद्यपि “ यज्ञस्य संततिः ” इति तैत्तिरीयब्राह्मणोत्पन्नो मन्त्रस्त्रैस्वर्येणाऽऽम्नायते तथाऽपि “ सोमाय राज्ञे कीताय प्रोक्षमाणायानुब्रूहि ” इत्येवमादीनां बह्वृचब्राह्मणोत्पन्नमन्त्राणामयं भाषिकः स्वरः ।

अन्यदपि तत्रैव चिन्तितम्—

“ यदा कदाचिन्मन्त्रान्ते वा कर्मानियमाद्भवेत् ।

आद्यो मैवं छत्स्नजन्यस्मृतेरङ्गत्वतोऽन्तिमः ” इति ।

(हविर्निर्वापार्था मन्त्राः)

“ इषे त्वा ” इति मन्त्रः शाखाछेदे करणम् । “ इमामगृभ्णन् ” इति रशनादाने । तत्र संशयः—किं मन्त्रादौ कर्म कर्तव्यं किंवाऽगृभ्णन् रशनामित्येवं-विधस्य कर्मप्रकाशकमन्त्रस्योच्चारणकाले किंवा यस्य कस्यचित्पदस्योच्चारण-काल आहोस्विन्मन्त्रान्तेऽथवा ततोऽपि किञ्चिद्विलम्बेनेति । तत्र नियामकाभा-वाद्यदा कदाचिदिति प्राप्ते ब्रूमः—छत्स्नमन्त्रजन्यमर्थस्मरणं कर्मणोऽङ्गम् । तच्च मन्त्रसमाप्तेः पूर्वं नोदेति । विलम्बे तूत्पन्नं स्मरणं विनश्यतीति परिशेषात् “ क-र्मणे वाम् ” इत्यादिमन्त्राते कर्म संनिपतेत् ।

तृतीयाध्यायस्य प्रथमपादे विचारितम्—

“ हस्तौ द्वाववनेनिके स्तृणात्युलपराजिकाम् ।

दर्भास्तरण एवाङ्गं हस्तशुद्धिरुताखिले ॥

तन्मात्राङ्गत्वमत्र स्यादानन्तर्यात्मकात्क्रमात् ।

लिङ्गप्रकरणाभ्यां तु सर्वानुष्ठानशेषता ” इति ॥

दर्शपूर्णमासयोः श्रूयते—“ हस्ताववनेनिके । उलपराजीः स्तृणाति ” इति । वेद्यामास्तरितुं संपादितः स्तम्भ उलपराजी । तत्र हस्तशुद्धिदर्भास्तरणवाक्ययोर्नै-रन्तर्येण पाठात्क्रमप्रमाणेन हस्तशुद्धिरास्तरणमात्रस्याङ्गमिति चेन्मैवम् । अवने-जनं हस्तसंस्कारः । संस्क्रुतौ च हस्तौ सर्वानुष्ठानश्रेय्यावित्येतादृशं सामर्थ्यं लि-ङ्गम् । प्रकरणं च दर्शपूर्णमासयोः स्फुटम् । अतः प्रबलाभ्यां लिङ्गप्रकरणाभ्यां क्रमबाधात्सर्वशेषो हस्तशुद्धिः । अयं न्यायो वाग्यमेऽपि द्रष्टव्यः ।

चतुर्थाध्यायस्य तृतीयपादे चिन्तितम्—

“ मृन्मये प्रणयेत्कामी नित्येऽप्येतदुत्तेतरत् ।

आकाङ्क्षा सानाधश्चांस्त तस्मान्नित्येऽपि मृन्मयम् ॥

कामार्थत्वादयोग्यत्वं सामान्यविहितेन च ।

आकाङ्क्षाया निवृत्तत्वान्नित्यार्थमितरद्भवेत् ” इति ॥

अपः प्रणयतीति प्रकृत्य श्रूयते—“ मृन्मयेन प्रतिष्ठाकामस्य प्रणयेत् ” इति । तत्रापां प्रणयनस्य नित्येऽपि प्रयोगे मृन्मयपात्रमेव साधनम् । कुतः । नित्येऽपि पात्रस्याऽऽकाङ्क्षितत्वात् । न च लोकसिद्धं किञ्चित्पात्रमुपादीयत इति वाच्यम् । श्रौते कर्मण्यश्रुताच्छ्रुतस्य संनिहितत्वादिति प्राप्ते ब्रूमः—

[हविर्निर्वापार्था मन्त्राः]

कामार्थं मृन्मयमान्नातम् । तच्च सति कामे योग्यम् । न हि पाक्षिकं कामं निमित्तीकृत्य प्रवृत्तं नित्यस्य योग्यं भवति । पात्राकाङ्क्षा तु सामान्यतो विहितेन निर्वर्तते । “अपः प्रणयति ” इति हि पात्रमनुपन्यस्य विहितम् । तच्चान्यथाऽनुपपत्त्या पात्रं सामान्येनाऽऽक्षिपति । तस्मान्नित्यप्रयोगे तत्काम्यं मृन्मयं नान्वेति । किंत्वितरत्पात्रं किंचिदुपादेयम् । “चमसेनापः प्रणयेत् ” इति नित्ये पात्रं विधीयत इति चेत्तर्हि कृत्वाचिन्ताऽस्तु ।

द्वितीयाध्यायस्य प्रथमपादे चिन्तितम्—

“देवस्य त्वेति मन्त्रस्य भिन्नत्वमथैकता ।

ऐक्यप्रयोजकस्यात्र दुर्बोधत्वेन भिन्नता ॥

विभागे सति साकाङ्क्षस्यैकार्थत्वं प्रयोजकम् ।

तस्माद्वाक्यैक्यमेतेन यजुरन्तोऽवधार्यते ” इति ॥

दर्शपूर्णमासयोराम्नायते—“देवस्य त्वा सवितुः प्रसवेऽश्विनोवाहुभ्यां पूष्णो हस्ताभ्यामग्नये जुष्टं निर्वपाभि ” इति । तत्र वाक्यानि भिन्नानि भवितुमर्हन्ति । कुतः । एकत्वनियामकस्य दुर्बोधत्वात् । अर्थैक्यं वाक्यैक्ये प्रयोजकमिति चेन्न । एकस्मिन्पदेऽतिव्याप्तेः । पदसमूहस्य वाक्यत्वे समूहानामत्र बहूनां संभवाद्वाक्यं नावधार्यत इति प्राप्ते ब्रूमः—यद्विभागे साकाङ्क्षमाविभागे चैकार्थं तदेकं वाक्यमिति नियामकम् । विभागे साकाङ्क्षमित्येवोक्तेऽतिव्याप्तिः स्यात् । “स्योनं ते सदनं करोमि घृतस्य धारया सुशेवं कल्पयामि तस्मिन्त्सीदामृते प्रतितिष्ठ व्रीहीणां मेध सुमनस्यमानः ” इत्यत्र तस्मिन्त्सीदित्यादि-पदसमूहस्य साकाङ्क्षत्वमस्त्यतस्तद्व्यवच्छेत्तुमेकार्थमित्युक्तम् । न हि तत्रैकार्थत्वमस्ति । पूर्वसमूहस्य सदनकरणमर्थः । उत्तरसमूहस्य पुरोडाशप्रतिष्ठापनमर्थः । स्योनं समीचीनं सुशेवं सुष्ठु सेवितुं योग्यमिति प्रथमवाक्यस्यार्थः । व्रीहीणां मेध व्रीहिसारभूत पुरोडाशेत्यर्थः । अत्र द्वयोः समूहयोर्वाक्यद्वयत्वमुभयवादि-सिद्धं तदेकार्थमित्यनेन वार्यते । एकार्थमित्युक्तेऽतिव्याप्तिः । भगो वां विभजतु पूषा वां विभजत्वित्यनयोर्भिन्नमन्त्रत्वेन संमतयोः पदसमूहयोस्तात्पर्याविषयस्य द्रव्यविभागरूपस्यार्थस्यैकत्वात्तद्व्यवच्छेत्तुं विभागे साकाङ्क्षमित्युक्तम् । प्रकृतेऽग्नये जुष्टमित्यादिसमूहे पृथक्कृते पूर्वा देवस्य त्वेति समूहो न निराकाङ्क्षः । एकीकृते तु कृत्स्नस्यैक एवार्थो निर्वापः । एतेनैकवाक्यत्वनिर्णयेनानियतपारिणामस्य यजुषोऽवसानं निश्चेतुं शक्यम् ।

तत्रैवान्यद्विचारितम्—

“ या ते अग्ने रजेत्यध्याहारो यद्वाऽनुषञ्जनम् ।

तनूरित्यन्यशेषत्वादध्याहारोऽत्र लौकिकः ॥

वेदाकाङ्क्षा पूरणीया वेदेनेत्यनुषञ्जनम् ।

अन्यशेषोऽपि बुद्धिस्थो लौकिकस्तु न तादृशः ” इति ॥

ज्योतिष्ठोम उपसद्धोमेष्वेवाम्नायते—“ या ते अग्नेऽयाशया तनूर्वर्षिष्ठा गह्वरेष्ठोऽग्रं वचो अपावधीं त्वेषं वचो अपावधीः स्वाहा । या ते अग्ने रजाशया । या ते अग्ने हराशया ” इति । अयमर्थः—अयसा रजतेन हिरण्येन च निर्मिता अग्नेस्तिस्नस्तनवः । तास्वाद्या येयमुक्ता साऽतिशयेन प्रवृद्धा गह्वरे तीक्ष्णद्रव्ये लोहेऽवस्थिता तया तन्वा क्षुत्पिपासे गोवधाद्युपपातकं वीरहत्यादिकं च महापातकं हतवानस्मीति । तथा च ब्राह्मणम्—“ उग्रं वचो अपावधीं त्वेषं वचो अपावधीः स्वाहेति । अशनयापिपासे ह वा उग्रं वचः । एनश्च वैरहत्यं च त्वेषं वचः ” इति । तत्र स्वाहान्तः प्रथमो मन्त्रः संपूर्णवाक्यत्वान्निराकाङ्क्षः । द्वितीयतृतीयमन्त्रयोराकाङ्क्षां पूरयितुमुचितो लौकिको वाक्यशेषोऽध्याहर्तव्यः । न हि तनूर्वर्षिष्ठेत्यादिभागस्तयोरन्वेतुं योग्यः । तस्य प्रथममन्त्रशेषत्वादिति प्राप्ते ब्रूमः—वैदिकयोर्मन्त्रयोराकाङ्क्षा वैदिकेनैव वाक्यशेषेण पूरणीया । ततस्तनूर्वर्षिष्ठेत्यादिभाग उत्तरयोर्मन्त्रयोरनुषज्यते । यद्यप्यसावन्यशेषस्तथाऽपि बुद्धिस्थः सन्कल्पनीयादध्याहारात्संनिरूप्यते । तस्मादनुषङ्गः कर्तव्यः । एवं च सति प्रकृतेऽप्यग्नीषोमाम्नामित्यस्मिन्मन्त्रे देवस्य त्वेत्यादिपूर्वभागो जुष्टमित्याद्युत्तरभागश्चानुषञ्जनीयः ।

नवमाध्यायस्य प्रथमपादे चिन्तितम्—

“ सवित्रश्व्याद्यूहनीयं न वाऽर्थः संगतस्ततः ।

ऊहो नाविकृतस्यैव निर्वापान्वयसंभवात् ” इति ॥

“ देवस्य त्वा सवितुः प्रसवे ” इत्यस्मिन्नेव मन्त्रे सवित्रश्विषूषशब्दाः कर्मसंगतं देवतारूपमर्थमभिधातुमर्हन्ति । तथा सति दृष्टप्रयोजनलाभात् । ‘अग्निश्च कर्मसमवेता देवता । ततः कयाचिदपि व्युत्पत्त्या सवित्रादिशब्दैरग्निरभिधीयताम् । अथोच्यतेऽग्निशब्देनैवाग्निरभिधानात्पुनस्तदाभिधानं व्यर्थम् । किंच देवतान्तरेषु रूढास्ते शब्दा नाग्निमभिदध्युरिति । एवं तर्हि तास्तिस्नो

(हविर्निर्वापार्था मन्त्राः)

देवता अग्निना सह कर्मणि विकल्प्यन्ताम् । ततः प्राकृतस्य मन्त्रस्य विकृति-
ष्वतिदेशे सति सवित्रादिशब्दस्थाने तत्तद्देवतावाचकशब्द ऊहनीय इति प्राप्ते
ब्रूमः—नात्रोहः कर्तव्यः । कुतः । अविकृतस्यैव मन्त्रस्य निर्वापशेषत्वेनान्व-
यसंभवात् । न हि प्रकृतावग्निना सह सवित्रादिदेवतानां विकल्पो वाक्यभेदा-
दिदोषप्रसङ्गात् । तस्मान्निर्वापस्तावकानां सवित्रादिशब्दानां कर्मण्यसमवेतार्थ-
त्वान्नास्त्यूहः ।

तत्रैवान्यच्चिन्तितम्—

“ तत्राग्निशब्दो नोहः स्यादूहो वा स्तावकत्वतः ।

सवित्रादिवदाद्यो नो समवेतार्थवर्णनात् ” इति ॥

तस्मिन्पूर्वोक्त एव मन्त्रेऽग्नये जुष्टमित्ययमग्निशब्दो विकृतिषु नोहनीयः ।
कुतः । देवतान्तरवाचिसवित्रादिशब्दवदग्निशब्दस्याप्यत्र निर्वापस्तावकत्वेन पाठा-
दिति प्राप्ते ब्रूमः—विषमो दृष्टान्तः । कर्मण्यसमवेतार्थाः सवित्रादिशब्दाः ।
अग्निशब्दस्त्वग्नेये कर्मणि समवेतमर्थं ब्रूते । नन्वत्र जुष्टशब्दोऽसमवेतार्थः ।
निर्वापात्पूर्वं हविषो जुष्टत्वाभावात् । तद्योगादग्निशब्दोऽपि तथा स्यादिति
चेत् । मैवम् । जुष्टं यथा भवति तथा निर्वपामीति क्रियाविशेषणत्वेन भविष्य-
ज्ज्ञोषणपरत्वे सति समवेतार्थत्वात् । तस्मात्सूर्ययागे सूर्याय जुष्टं निर्वपामीत्ये-
वमूहनीयम् । एवं च सति प्रकृतेऽपीन्द्राय वैमृधायेत्याद्यूहः कर्तव्यः ।

द्वितीयाध्यायस्य प्रथमपादे चिन्तितम्—

“ ऊहप्रवरनाम्नां किं मन्त्रताऽस्त्यथवा न हि ।

मन्त्रास्तदेकवाक्यत्वान्न तल्लक्षणवर्जनात् ” इति ॥

“ अग्नये जुष्टं निर्वपामि ” इत्यस्य सौर्यचरौ सूर्याय जुष्टमित्येवं पदान्तर-
प्रक्षेप ऊहः । अदीक्षिष्टायं ब्राह्मण इत्यस्य मन्त्रस्य शेषत्वेन प्रयोगकाले देव-
दत्तोऽयमिति ब्राह्मणनामधेयविशेषं पठन्ति । तथा वरणमन्त्रेषु—आङ्गिरसबार्हस्प-
त्यभारद्वाजगोत्रं ब्राह्मणं त्वा वृणीमह इति प्रवरं पठन्ति । एतेषामूहप्रवरनामधेया-
नां मन्त्रन्वमस्ति । कुतः । मन्त्रेण सहैकवाक्यत्वात्, इति चेन्मैवम् । याज्ञिकप्र-
सिद्धिरूपस्य मन्त्रलक्षणस्योहादावभावात् । न ह्यध्येतार ऊहादीन्मन्त्रकाण्डेऽधी-
यते । तस्मान्नास्ति मन्त्रत्वम् । तथा सतीन्द्राय वैमृधाय जुष्टमित्याद्यूहस्य मन्त्र-
त्वाभावात्स्वरवैकल्येऽपि मन्त्रो हीन इत्यादिनोक्तो दोषो न भविष्यति । तदेवं
मन्त्रसंभावितानि विचारा दर्शिताः ॥

अथ व्याकरणम्—

कर्मणे वामित्यादिशब्देषु नञ्विषयस्येत्यादिकं पूर्वोक्तं यथायोगमनुसंधेयम् ।
 वेषशब्दो वृषादिः । प्रथमद्वितीययोर्धूर्वशब्दयोर्वाक्यादित्वेन पदात्परत्वं नास्तीति
 निघाताभावः । तृतीयस्य तं धूर्वत्येवं पदादुत्तरत्वादस्ति निघातः । योऽस्मान्धूर्व-
 ति यं धूर्वाम् इत्यनयोर्यच्छब्दयोगान्निघातो निषिद्धः । “ निपातैर्यद्यदिहन्तकु-
 विन्नेच्चेच्चण्कच्चिद्यत्रयुक्तम् ” [पा० ८-१-३] एतैर्यदादिभिर्भुक्तं न निहन्त-
 ते । सस्त्रिपमिशब्दयोः किन्प्रत्यस्य निच्चादाद्युदात्तः । जुष्टशब्दो गतः । वद्धि-
 शब्दो वृषादिः । देवानाह्वयतीति देवहूरित्यत्र तत्पुरुषे तुल्यार्थेति द्वितीयान्तपूर्व-
 पदप्रकृतिस्वरः प्राप्तः । स च छदुत्तरपदप्रकृतिस्वरेण बाध्यते । अहूरुतमित्यव्य-
 यपूर्वपदप्रकृतिस्वरः । हविर्धानमित्यत्र ल्युट्प्रत्ययात्पूर्वस्य धाशब्दस्योदात्तत्वात्स-
 मासे छदुत्तरपदप्रकृतिस्वरः । दृःहस्वेति गतम् । प्रेक्ष इत्यत्रोत्तरपदादेशेनुदात्तत्वेऽ-
 पि स्वरितो वाऽनुदात्त इत्यस्य विकल्पितत्वादेकादेश इत्युदात्तः । मा भेरित्यत्र
 चादिलोपसूत्रेण निघातस्य विकल्पितत्वाद्धातुस्वरः । वातशब्दो वृषादिः । सवि-
 तुरित्यत्र प्रातिपदिकान्तोदात्तस्य विभक्त्या सहैकादेशे सत्युकार उदात्तः । प्रसव
 इत्यत्र सुधातोरप्प्रत्यये सति तस्य पिच्चाद्धातुस्वर एव शिष्यते । ततः समासे
 छदुत्तरपदप्रकृतिस्वरे प्राप्ते तदपवादः “ थाथघञ्काजवित्रकरणां ” [पा० ६-
 २-१४४] गतेः कारकादुपपदाच्चोत्तरेषां थादीनामष्टानां प्रत्ययानामन्त उदात्तः
 स्यात् । पूषण इत्यत्रानुदात्तस्य च यत्रेति विभक्तिरुदात्ता । अग्नीषोमाम्यामित्य-
 मिशब्दस्यान्तोदात्तत्वात्सोमशब्दस्य चाऽऽद्युदात्तत्वात्समासे देवताद्वन्द्वे चेति युगप-
 दुभयोः प्रकृतिस्वरत्वम् । उशब्दस्यानुदात्तत्वं स्वरादिपाठे निपातितम् । सहशब्द-
 स्य निपातत्वाभावेन फिट्स्वरः । स्फात्या इत्यत्र स्फापीघातोर्ण्यन्तादुत्तरस्य कि-
 न्प्रत्ययस्य निच्चेन स्फाशब्दस्योदात्तत्वप्राप्तावप्युदात्तस्य णिचो लुप्तत्वादुदात्तनि-
 वृत्तिस्वरेण किञ्जुदात्त इति उदात्तयण इति विभक्तिरुदात्ता । अरातिशब्दस्य
 नञ्तत्पुरुषत्वादव्ययपूर्वपदप्रकृतिस्वरत्वम् । सुवरिति वृषादिः । अभीति फिट्स्वरः ।
 वीत्युपसर्गस्वरः । दृःहन्तामित्यत्र वाक्यादित्वान्निघाताभावः । द्यावापृथिव्योरि-
 त्यत्रोदात्तयण इति विभक्तिरुदात्ता । उपस्थशब्दः पृषोदरादिः ॥

(ब्रह्मवधातार्था मन्त्राः)

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीयसंहिताभाष्ये प्रथमकाण्डे प्रथमप्रपाठके चतुर्थोऽनुवाकः ॥ ४ ॥

[अथ प्रथमाष्टके प्रथमप्रपाठके पञ्चमोऽनुवाकः] ।

दे॒वो वः स॒वि॒तोत्पु॒ना॒त्वाच्छि॒द्रेण॒ प॒वि॒त्रेण॒ वसोः॑
सूर्य॑स्य र॒श्मि॒भिरा॒पो दे॒वरि॒ग्रेषु॒वो अ॒ग्रेगु॒वोऽ-
ग्रं इ॒मं य॒ज्ञं न॑य॒ताग्रे॑ य॒ज्ञप॑तिं ध॒त्त यु॒ष्मानि॒-
न्द्रोऽवृ॑णीत वृ॒त्रतू॒र्ये यू॒यमि॒न्द्रम॑वृणीध्वं वृ॒त्र-
तू॒र्ये प्रो॑क्षिताः स्था॒ग्नये॑ वो जुष्टं प्रोक्षा॒म्यग्नी॒-
षोमा॑भ्याः शुन्ध॒ध्वं दे॒व्याय॑ क॒र्मणे॑ दे॒वय॑ज्या-
या अव॑धूतः रक्षोऽव॑धूता अ॒रात॑योऽदि॒त्या-
स्त्वर्ग॑सि प्रति॒ त्वा (१) पृ॒थि॒वी वै॒त्त्वधि॑प-
व॒णमा॑सि वान॒स्पत्यं॑ प्रति॒ त्वाऽदि॒त्यास्त्वर्ग॑वै॒त्त्व-
ग्नेस्त॑नूर॒सि वा॒चो वि॑सर्जनं दे॒ववी॑तये त्वा गृ॒-
ह्ना॒म्यद्रि॑रांसं वान॒स्पत्यः॑ स इ॒दं द॒वभ्यां॑ ह॒व्यः
सु॒शमि॑ श॒मिष्वे॑य॒मा व॒दोर्ज॑मा व॒दद्यु॑मद्व॒दत॑
व॒यः सं॒घातं॑ जेष॒म वर्ष॑वृद्ध॒मसि॑ प्रति॒ त्वा वर्ष॑-
वृद्धं वे॒त्तु परा॑पूतः रक्षः परा॑पूता अ॒रात॑यो
रक्ष॑सां भा॒गोऽसि॑ वा॒युर्वो॑ वि वि॒नक्तु॑ दे॒वो वः॑
स॒वि॒ता हि॒र॑ण्यपा॒णिः प्रति॑ गृह्णातु (२) ।

(त्वा भाग एकादश च) ।

इति कृष्णयजुर्वेदीयतैत्तिरीयसंहितायां प्रथमाष्टके प्रथमप्रपाठके पञ्चमोऽनुवाकः ॥ ५ ॥

(अथ प्रथमकाण्डे प्रथमप्रपाठके पञ्चमोऽनुवाकः) ।

चतुर्थानुवाके ब्रीहिनिर्वापः प्रोक्तो निरुते तुषस्य रक्षोभागत्वात्तदपनयनार्थोऽवघातः पञ्चमोऽनुवाकेऽभिधीयते । प्रोक्षितानामेव ब्रीहीणामत्रावघातयोग्यत्वात्प्रोक्षणस्य चोत्पूतोदकसाध्यत्वादुत्पवनमन्त्रस्य चाङ्गभूतस्याङ्गिन्युत्पवने साकाङ्क्षत्वादुत्पवनमन्त्रव्याख्यानात्प्रागेवोत्पवनं विधत्ते—“ इन्द्रो वृत्रमहन् । सोऽपः । अभ्यन्त्रियत् । तासां यन्मेध्यं यज्ञियं सदेवमाप्सीत् । तदपोदकामत् । ते दर्भा अभवन् । यद्दैर्भरप उत्पुनाति । या एव मेध्या यज्ञियाः सदेवा आपः । तामिरेवैना उत्पुनाति ” [ब्रा० का० ३ प्र० २ अ० ५] इति । इन्द्रेण हतस्य वृत्तस्योदकाभिमुख्येन मृतत्वादुदकस्य सारं निर्गतम् । तच्च सारं द्विविधं दैवं मानुषं च । तत्र मलप्रक्षालनोपयुक्तं मानुषम् । दैवं च द्विविधं स्नानादिना पापशोधकं प्रोक्षणादिना द्रव्यशोधकं च । तदुभयमत्र मेध्ययज्ञियशब्दाभ्यां विवक्षितम् । तच्च निर्गत्य भूमौ दर्भरूपेणाऽऽविर्बभूव । तस्माद्दैर्भरुत्पुनीयात् । दर्भसंख्यां विधत्ते—“ द्वाभ्यामुत्पुनाति । द्विपाद्यजमानः प्रतिष्ठित्यै ” [ब्रा० का० ३ प्र० २ अ० ५] इति । अनेन विधीयमानद्वित्वेन विरोधात्पूर्वस्मिन्वाक्ये दर्भैरिति बहुवचनं जात्यभिप्रायं व्याख्येयम् । यजमानो ह्येकेन पादेनोत्तिष्ठन्प्रतिष्ठां न लभेत । द्वाभ्यां तु लभेत । ततो दर्भद्वित्वमपि प्रतिष्ठित्यै भवति* ।

देव इति । कल्पः—अथैतस्यामेव स्तुतिं तिरःपवित्रमप आनीयोदीचीन्नाग्राभ्यां पवित्राभ्यां त्रिरुत्पुनाति देवो वः सवितोत्पुनात्वच्छिद्रेण पवित्रेण वसोः सूर्यस्य रश्मिभिरिति पच्छः ” इति ।

अत्र स्तुक्शब्देन निर्वापहेतुरग्निहोत्रहवणी विवाक्षिता । सशूकायामग्निहोत्रहवण्यामप आनीयेत्यन्यत्राभिधानात् । हे आपोऽध्वर्युहृदयेऽवस्थितः प्रेरकोऽन्तर्यामी युष्मानूर्ध्वं पुनातु । केन साधनेन । आदित्यरूपत्वभावनाचलादच्छिद्रेण दर्भपवित्रेण । पुनरपि केन । जगन्निवासहेतोः सूर्यस्य रश्मित्वेन भावितैर्दर्भावयवैः । यथोक्तं मन्त्रार्थं विशदयति—“ देवो वः सवितोत्पुनात्वित्याह । सवितृप्रसूत एवैना उत्पुनाति । अच्छिद्रेण पवित्रेणेत्याह । असौ वा आदित्योऽच्छिद्रे पवित्रम् । तनैवैना उत्पुनाति । वसोः सूर्यस्य रश्मिभिरित्याह । प्राणा वा आपः । प्राणा वसवः । प्राणा रश्मयः । प्राणैरेव प्राणान्त्संपृणक्ति ” [ब्रा० का० ३ प्र० २ अ० ५] इति । उदकेनाऽऽप्यायिताः प्राणा इत्यपां

[वीह्यवघातार्था मन्त्राः]

प्राणत्वम् । आदित्याद्यधिष्ठातृदेवतानुग्रहैश्चक्षुरादीनां प्राणानां देहे वासितत्वाद्-
सुशब्दाभिधेयानां देवतानुग्रहाणां प्राणत्वम् । आदित्यरश्मिनां प्राणव्यवहारोप-
कारित्वात्प्राणत्वम् । ततः सूर्यरूपप्राणत्वेन भावितैर्दर्भप्राणैः सहोदकस्थाः प्राणा
उत्पवनकाले संपृक्ता भवन्ति । मन्त्रस्य सवितेत्यनेन लिङ्गेन यत्सावित्रत्वं यच्च
पादबद्धत्वादग्रूपत्वं तदुभयमत्र सप्रयोजनमित्याह—“ सावित्रियर्चा । सवितृ-
प्रसूतं मे कर्मासृदिति । सवितृप्रसूतमेवास्य कर्म भवति । पच्छो गायत्रिया त्रिष्व-
मृद्धत्वाय ” [ब्रा० का० ३ प्र० २ अ० ५] इति । ममेदं कर्म निखिलं
सावित्रा प्रेरितमस्त्वित्यभिप्रेत्य सावित्रमन्त्रेणोत्पुनीयात् । तेन तत्तथैव संपद्यते ।
ऋग्रूपत्वेन तत्रत्यं छन्दो ज्ञातुं शक्यते । छन्दसश्चात्र लक्षणतो गायत्रीत्वाद्वा-
यव्याश्च त्रिषाच्चात्पतिपादमुत्पवने सति त्रिरावृत्त्या शुध्यति । अतिशयेन कर्मफलं
समृद्धं भवति । आवृत्तिप्रकारः सूत्रे दर्शितः—“ देवो वः सवितोत्पुनात्विति
प्रथममाच्छिद्रेण पवित्रेणेति द्वितीयं वसोः सूर्यस्य रश्मिभिरिति तृतीयम् ” इति ।

आप इति । बौधायनः—“ अथैनौ उन्महयन्नुपोत्तिष्ठति आपो देवीरग्रेषुवो
अग्रेगुवोऽथ इमं यज्ञं नयताग्रे यज्ञपतिं धत्त युष्मानिन्द्रोऽवृणीत वृत्रतूर्यं यूयमि-
न्द्रमवृणीध्वं वृत्रतूर्यं इत्यङ्घ्रिरेवापः प्रोक्षति प्रोक्षिताः स्थेति त्रिः ” इति ।

• आपस्तम्बस्तु मन्त्रैक्यमभिप्रेत्याऽऽह—“ आपो देवीरग्रेषुव इत्यभि-
मन्त्र्य ” इति ।

.हे जलदेव्यो यूयमिमं यज्ञमविधेन परिसमाप्तिं नयत । यजमानं च स्वर्गं
प्रापयत । कीदृश्य, आपः । शुद्धिहेतूनां दर्भादीनामपि प्रोक्षणेन शोधकत्वादग्रे
पुनन्तीत्यग्रेषुवस्तेन यज्ञं समापयितुं समर्थाः । पुनः कीदृश्यः । प्रवाहरूपेण
शीघ्रगामित्वाद्गन्तृभ्यो मनुष्यादिभ्योऽप्यग्रे गच्छन्तीत्यग्रेगुवः । तेन यजमानं
स्वर्गं नेतुं समर्थाः । किंच वृत्रासुरवधे युष्माकमिन्द्रस्य च परस्परमपेक्षा
जाता । तत इन्द्रसमाना यूयं किं नाम कर्तुमसमर्थाः । अस्य मन्त्रस्य पूर्वभागे
तत्रत्यशब्दस्वरूपमेवापां महिमानमभिधावृत्त्या स्पष्टयति । ततोऽत्र किंचिद्व्या-
ख्येयं नास्तीत्याह—“ आपो देवीरग्रेषुवो अग्रेगुव इत्याह । रूपमेवाऽऽसा-
मेतन्महिमानं व्याचष्टे ” [ब्रा० का० ३ प्र० २ अ० ५] इति । मध्य-
मभागे प्रार्थितं कार्यमापो नोपेक्षन्त इत्याह—“ अथ इमं यज्ञं नयताग्रे यज्ञप-

[व्रीह्यवघातार्था मन्त्राः)

तिमित्याह । अग्न एव यज्ञं नयन्ति । अग्ने यज्ञपतिम् ” [ब्रा० का० ३ प्र० २ अ० ५] इति । ब्राह्मणान्तरप्रसिद्धं परस्परसपेक्षत्वमेव तृतीयभागे दर्शयतीत्याह—“ युष्मानिन्द्रोऽवृणीत वृत्रतूर्यं यूयमिन्द्रमवृणीध्वं वृत्रतूर्यं इत्याह । वृत्रं ह हनिष्यन्निन्द्र आपो वत्र । आपो हेन्द्रं वव्रिरे । संज्ञामेवाऽऽसमेतत्सामानं व्याचष्टे ” [ब्रा० का० ३ प्र० २ अ० ५] इति । आपो वव्र इति च्छान्दसो दीर्घः । वृत्राद्धीतायेन्द्राय प्रजापतिर्वज्रमग्निः प्रक्षाल्य ददावित्प्रसाविन्द्रस्योदकापेक्षत्वप्रसिद्धिर्वृत्रं हेतिशब्देन सूच्यते । अत एव श्रूयते—“ तस्मादिन्द्रोऽबिभेत्स प्रजापतिमुपाधावच्छत्रुर्मेऽजनीति तस्मै वज्रं सिकत्वा प्रायच्छदेतेन जहीति तेनाभ्यायत ” इति । प्रक्षालितस्यापि वज्रस्येन्द्रेण प्रयोज्यत्वादपामिन्द्रोपेक्षेत्येषा प्रसिद्धिरापो हेत्यत्र हशब्देन सूच्यते । आपो मम सहकारिण्य इत्येतदिन्द्रस्य सम्यग्ज्ञानम् । इन्द्रोऽस्माकं सहकारीत्येतदुक्तदेवतानां सम्यग्ज्ञानम् । तामेतामपां संज्ञामिन्द्रेण समानां मन्त्रः प्रख्यापयति । दीर्घव्यत्यासश्छान्दसः । मन्त्रपाठ एवापां प्रोक्षणमित्याह—“ प्रोक्षिताः स्थेत्याह । तेनाऽऽपः प्रोक्षिताः ” [ब्रा० का० ३ प्र० २ अ० ५] इति । अग्निर्देवहवींषि प्रोक्षति । ब्रह्मणाऽप इध्मावर्हिः प्रोक्षति ” इति श्रुत्यन्तरम् । ब्रह्मणाऽभिमन्त्रणमन्त्रेणेत्यर्थः ।

अग्नय इति । अग्नये वो जुष्टं प्रोक्षाम्यग्नीषोमाभ्यामित्यस्य शेषं पूरयित्वा विनियोगः कल्पे दर्शितः—“ अथ पुरोडाशीयान्प्रोक्षति देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्यामग्नये वो जुष्टं प्रोक्षाम्यग्नीषोमाभ्याममुष्मा अमुष्मा इति यथादेवतं त्रिः ” इति ।

इदमेव तात्पर्यं दर्शयति—“ अग्नये वो जुष्टं प्रोक्षाम्यग्नीषोमाभ्यामित्याह । यथादेवतमेवैनान्प्रोक्षति [ब्रा० का० ३ प्र० २ अ० ५] इति । आवृत्तिविधत्ते—“ त्रिः प्रोक्षति । व्यावृद्धि यज्ञः । अथो रक्षसामपहत्यै ” [ब्रा० का० ३ प्र० २ अ० ५] इति । तिस्र आवृत्तयो यस्य यज्ञस्यासौ व्यावृत् । त्रिः प्रथमामन्वाह त्रिरुत्तमामित्यादिश्रौतप्रसिद्धिं हिशब्दो द्योतयति । रक्षोघ्नत्वमपामसरुदुक्तम् ।

शुन्धध्वमिति । कल्पः—“ उत्तानानि पात्राणि कृत्वा प्रोक्षति शुन्धध्वं दैव्याय कर्मणे देवयज्याया इति त्रिः ” इति ।

(ब्रीह्यवघातार्था मन्त्राः)

पूर्ववद्ब्याचष्टे—“ शुन्धध्वं दैव्याय कर्मणे देवयज्याया इत्याह । देवयज्याया
एवैनानि शुन्धति । त्रिः प्रोक्षति । त्र्यावृद्धि यज्ञः । अथो मेध्यत्वाय ”
[ब्रा० का० ३ प्र० २ अ० ५] इति । मेध्यत्वं यज्ञार्हत्वम् ।

अवधूतमिति । कल्पः—“ ऋणाजिनमादायावधूतः रक्षोऽवधूता अरातय
इत्युत्करे त्रिरवधूनोति ” इति ।

‘अवधूतं’ विनाशितम् । प्रत्युष्टमितिवद्व्याचष्टे—“ अवधूतः रक्षोऽवधूता अरा-
तय इत्याह । रक्षसामपहत्यै ” [ब्रा० का० ३ प्र० २ अ० ५] इति ।

अदित्य इति । कल्पः—“ अथ हैनत्पुरस्तात्प्रतीचीनग्रीवमुत्तरलोमोपस्तृणा-
त्यदित्यास्त्वगसि प्रति त्वा पृथिवी वेत्त्विति ” इति ।

हे ऋणाजिन त्वं भूदेवतायास्त्वक्स्वरूपमसि । ततो भूमिस्त्वां प्रतिगृह्य मदी-
येयं त्वगित्येवं जानातु । मन्त्रस्योक्तार्थपरत्वं दर्शयति—“ अदित्यास्त्वगसीत्याह ।
इयं वा अदितिः । अस्या एवैनच्चवं करोति । प्रति त्वा पृथिवी वेत्त्वित्याह
प्रतिष्ठित्यै ” [ब्रा० का० ३ प्र० २ अ० ५] इति । यदि स्वकीयत्वगस्त्व-
पेण न स्वी कुर्यात्तदानीमपसारयेत् । ततो न प्रतितिष्ठेत् । अतः प्रतिष्ठार्थोऽयं
स्वीकारः । देशादिगुणविशिष्टमास्तरणं विधत्ते—“ पुरस्तात्प्रतीचीनग्रीवमुत्तरलो-
मोपस्तृणाति मेध्यत्वाय । तस्मात्पुरस्तात्प्रत्यञ्चः पशवो मेधमुपतिष्ठन्ते । तस्मात्प्र-
जा मृगंश्चाहुकाः ” [ब्रा० का० ३ प्र० २ अ० ५] इति । यस्मादाहवनी-
घस्य पूर्वभागे ऋणाजिनं पश्चिमशिरस्कमूर्ध्वलोमकमास्तृतं तस्मात्तादृशा एव सन्तो
यूपे बद्धाः पशवो यज्ञं सेवन्ते । यस्मादयं पशुभिः सेव्यो यज्ञस्तस्मादेव प्रत्यवा-
यभयरहिताः सत्यः प्रजा यज्ञार्थं मृगग्रहणशीला भवन्ति । ऋणाजिनस्याऽऽद-
रे हेतुं ब्रुवंस्तद्विशिष्टमवघातं विधत्ते—“ यज्ञो देवेभ्यो निलायन । ऋणो रूपं
कृत्वा । यत्ऋणाजिने हविरध्यवहन्ति । यज्ञादेव तद्यज्ञं प्रयुङ्क्ते । हविषोऽस्कन्दाय ”
[ब्रा० का० ३ प्र० २ अ० ५] इति । यज्ञपुरुषः केनापि निमित्तन देवे-
भ्यो विमुखोऽगात्तदा तिरोर्धाय स्वयं ऋणमृगो भूत्वा तदीयरूपमात्मनः संपूर्णं
कृतवान् । ततः ऋणाजिनस्योपरि हविरध्यवहन्तीति यदस्ति तेन यज्ञशरीरा-
त्ऋणाजिनादादाय हवीरूपो यज्ञः प्रयुक्तो भवति । किञ्चिदधः पतितमपि विहि-
तत्वात्ऋणाजिनेनावरुद्धत्वाद्धविरस्कन्तमेव भवति ।

अधिषवणमिति । कल्पः—“ तस्मिन्नुलूखलमधिर्वर्तयत्यधिषवणमसि वानस्पत्यं प्रति त्वाऽदित्यास्त्वग्वेत्विति ” इति ।

हे उलूखल त्वमधिषवणस्यावघातस्याऽऽधारभूतं वनस्पतिजन्यं चासि । तादृशं त्वां कृष्णाजिनरूपेयं भूमेस्त्वक्प्रतिगृह्य मदीयमिति जानातु । अवघाताधारं कर्तुमधिषवणविशेषणमित्याह—“ अधिषवणमसि वानस्पत्यमित्याह । अधिषवणमेवैनत्करोति ” [ब्रा० का० ३ प्र० २ अ० ५] इति । अविरोधेन संबन्धायमाशीरित्याह—“ प्रति त्वाऽदित्यास्त्वग्वेत्वित्याह सयत्वाय ” [ब्रा० का० ३ प्र० २ अ० ५] इति । सयः संबन्धवान् । षिञ्बन्धन इत्यस्माद्धातोरुत्पन्नत्वात् ।

अग्नेरिति । कल्पः—“ तस्मिन्पुरोडाशीयानावापत्यग्नेस्तनूरसि वाचो विसर्जनं देववीतये त्वा गृह्णामीति ” इति ।

भोः पुरोडाशीयव्रीहिसमूह त्वमग्नेः शरीरमसि । यतो दाहं काष्ठमिव त्वां स्वीकृत्योदराग्निराहवनीयाग्निश्चोपचितवपुर्भवति । किंच, वाचः प्रवृत्तिकारणमसि । त्वदीयरसेनोपचिताया वाचः शब्दोच्चारणे प्रवृत्तत्वात् । अत ईदृशं त्वां देवभक्षणायोऽलूखले प्रक्षिपामि । यथोक्तं मन्त्रार्थं दर्शयति—“ अग्नेस्तनूरसीत्याह । अग्नेर्वा एषा तनूः । यदोषधयः । वाचो विसर्जनमित्याह । यदा हि प्रजा ओषधीनामश्नन्ति । अथ वाचं विसृजन्ते । देववीतये त्वा गृह्णामीत्याह । देवताभिरैवैनत्समर्धयति ” [ब्रा० का० ३ प्र० २ अ० ५] इति । देवैर्भक्षितत्वे सति “ यावदेका देववा कामयते यावदेका । तावदाहुतिः प्रथते ” इति न्यायेनाभिवृद्धिः ।

अद्विरिति । कल्पः—“ मुसलमवदध्वात्यद्विरसि वानस्पत्यः स इदं देवेभ्यो हव्यं सुशमि शमिष्वेति ” इति ।

हे मुसलपदार्थं त्वं वनस्पतिजन्योऽपि दाढ्येन पाषाणोऽसि स त्वं देवार्थमिदं हव्यं भक्षणविरोधयुग्ननुषापनयनेन सुष्ठु शान्तं यथा भवति तथा शमय । एतदेवाभिप्रेत्याऽऽह—“ अद्विरसि वानस्पत्य इत्याह । ग्रावाणमेवैनत्करोति । स इदं देवेभ्यो हव्यं सुशमि शमिष्वेत्याह शान्त्यै ” [ब्रा० का० ३ प्र० २ अ० ५] इति । मन्त्रमुत्पाद्य लिङ्गसूचितं विनियोगं प्रकटयति—“ हविष्कृदेहीत्याह । य एव देवानां हविष्कृतः । तान्हयति । त्रिह्वयति । त्रिषत्या हि देवाः ” [ब्रा० का० ३ प्र० २ अ० ५] इति ।

[व्रीह्यवघातार्था मन्त्राः]

इषमिति । कल्पः—“ अथ दृषदुपले वृषारवेणोच्चैः समाहन्ति—इषमा वदोर्जमा वद द्युमद्वदत वयं संघातं जेष्येति ” इति ।

तत्प्रकारोऽन्यत्र स्पष्टीकृतः—“ आग्नीध्रोऽश्मानमादायेषमावदेति दृषदुपले समाहन्ति द्विर्दृषदि सकृदुपलायां त्रिः संचारयन्वकृत्वः संपादयति ” इति ।

हे पाषाण हविःस्वरूपमिदमन्नं तदीयं स्वादुतरं रसं च यजमान आनेष्यतीति देवेभ्यो वद । हे यज्ञायुधानि सर्वाणि यूयं रसाभिव्यक्तिमदिदं हविरिति देवेभ्यो वदत । वयं त्वनेन पाषाणघोषेणाविनीतं वैरिसंघातं जेष्य । अनेन मन्त्रेणोष्ठप्राप्तिमनिष्ठपरिहारं च दर्शयति—“ इषमा वदोर्जमा वदेत्याह । इषमेवोर्जं यजमाने दधाति । द्युमद्वदत वयं संघातं जेष्येत्याह । भ्रातृव्याभिभूत्यै ” [ब्रा० का० ३ प्र० २ अ० ५] इति । उपाख्यानेन भ्रातृव्याभिभूतिं द्रढयति—“ मनोः श्रद्धा देवस्य यजमानस्यासुरघ्नी वाक् । यज्ञायुधेषु प्रविष्टाऽऽसीत् । तेऽसुरा यावन्तो यज्ञायुधानामुद्वदतामुपाशृण्वन् । ते पराभवन् । तस्मात्स्वानां मध्येऽवसाय यजेत । यावन्तोऽस्य भ्रातृव्या यज्ञायुधानामुद्वदतामुपशृण्वन्ति । ते पराभवन्ति ” [ब्रा० का० ३ प्र० २ अ० ५] इति । श्रद्धालुत्वेन यागं कुर्वतो मनोः प्रभावादिदं सर्वं संपन्नम् । ततो ज्ञातीनामनुकूलानां प्रतिकूलानां च मध्ये य इमं वृत्तान्तं निश्चित्य श्रद्धालुर्यजेत तस्य भ्रातृव्याः पराभवन्ति । प्रैषमन्त्रमुत्पाद्य विनियोगं तात्पर्यं च दर्शयति—“ उच्चैः समाहन्त वा आह विजित्यै । वृङ्क्त एषामिन्द्रियं वीर्यम् । श्रेष्ठ एषां भवति ” [ब्रा० का० ३ प्र० २ अ० ५] इति । हे आग्नीध्र त्वदीयहस्तगतेन पाषाणेन दृषदुपलायुग्ममुच्चैस्ताडनीयमिति मन्त्रार्थः । तं मन्त्रमध्वर्युः पठेत् । स च पाषाणध्वनिर्विजयाय भवति । यजमानश्चैषां वैरिणामिन्द्रियं बलं च विनाशयति । स्वयं चैषां ज्ञातीनां मध्ये श्रेष्ठो भवति ।

वषवृद्धां मातं । कल्पः—“ अवहत्य विनुषान्कृत्वोत्तरतः शूर्पमुपयच्छति वर्षवृद्धमसीति ” इति ।

हे शूर्पं वर्षवृद्धं वेणुनिष्पन्नतया त्वमपि वर्षवृद्धमासि ।

प्रतांतां । कल्पः—“ तस्मिन्पुरोडाशायानुद्वपति प्रति त्वा वर्षवृद्धं वेत्तिवति ” इति ।

हे व्रीहिसमूह वर्षवृद्धं त्वां स्वकीयत्वेन शूर्पं प्रतिमन्यताम् । मन्त्रद्वये वृद्ध-

शब्देन समृद्धिर्द्योत्यत इत्याह—“ वर्षवृद्धमसि प्रति त्वा वर्षवृद्धं वेत्त्वित्याह । वर्षवृद्धा वा ओषधयः । वर्षवृद्धा इषीकाः समृद्ध्यै ” [ब्रा० का० ३ प्र० २ अ० ५] इति । इषीका वेणवः ।

परापूतमिति । कल्पः—“ अथोदङ्पर्यावृत्य परापुनाति परापूतः रक्षः परापूता अरातय इति ” इति ।

रक्षसोऽत्र प्रसङ्गमुपन्यस्य मन्त्रं व्याचष्टे—“ यज्ञः रक्षाःस्यनुप्राविशन् । तान्यस्ना पशुभ्यो निरवादयन्त तुषैरोषधीभ्यः । परापूतः रक्षः परापूता अरातय इत्याह । रक्षसामपहत्यै ” [ब्रा० का० ३ प्र० २ अ० ५] इति । देवाः पशुयोगेषु रुधिरं तद्भागत्वेन बहिस्त्यक्त्वा पशुयोगेभ्यो रक्षांसि निष्कासितवन्तस्तुषत्यागेन चौषध्युपलक्षितेभ्यः ।

रक्षसामिति । कल्पः—“ मध्यमे पुरोडाशकपाले तुषानोप्य रक्षसां भागोऽसीत्यधस्तात्कृष्णाजिनस्योपवपत्युत्तरमपरमवान्तरदेशं हस्तेनोपवपतीति बह्वृचब्राह्मणम् ” इति ।

निष्कासनार्थं भागप्रदानमिति दर्शयति—“ रक्षसां भागोऽसीत्याह । तुषैरेव रक्षांसि निरवादयते ” [ब्रा० का० ३ प्र० २ अ० ५] इति । विधत्ते—“ अप उपस्पृशति मेध्यत्वाय ” [ब्रा० का० ३ प्र० २ अ० ५] इति ।

वायुरांते । कल्पः—“ वायुर्वा वि विनाक्त्वाति विंवच्य ” इति ।

हे तण्डुला वो युष्मान्वायुः कणेभ्यः पृथक्करोतु शुद्धचापादकत्वेन वा वायावादर इत्याह “ वायुर्वो वि विनक्तित्याह । पवित्रं वै वायुः । पुनात्येवैनान् ” [ब्रा० का० ३ प्र० २ अ० ५] इति ।

देव इति । कल्पः—“ देवो वः सविता हिरण्यपाणिः प्रतिगृह्णात्विति पात्र्यां तण्डुलान्प्रस्कन्दयित्वा ” इति ।

हिरण्यमङ्गुलीयकं पाणौ यस्यासौ हिरण्यपाणिः । अन्तरिक्षात्पततां वर्षोपलादीनामिवोच्चस्थानस्थिताच्छूर्पात्पततां तण्डुलानामितस्ततः पाते सत्यप्रतिष्ठितत्वेन हविर्विनाशो मा भूदित्यभिप्रेत्य सवितुः प्रतिग्रह इत्याह—“ अन्तरिक्षादिव वा एते प्रस्कन्दन्ति ये शूर्पात् । देवो वः सविता हिरण्यपाणिः प्रतिगृह्णात्वित्याह प्रतिष्ठित्यै । हविषोऽवस्कन्दाय ” [ब्रा० का० ३ प्र० २ अ० ५]

[वीह्यवघातार्था मन्त्राः]

इति । प्रैषमन्त्रमुत्पादयति—“ त्रिष्फली कर्तव्या आह । व्यावृद्धि यज्ञः । अथो मेध्यत्वाय ” [ब्रा० का० ३ प्र० २ अ० ५] इति । हे यजमानपत्नि त्वया तण्डुलास्त्रिवारं फलीकर्तव्याः । श्वेत्याच्छादकतुषापनयनं फलीकरणम् ।

अत्र विनियोगसंग्रहः—

देवो व उत्पुनात्यंशैस्त्रिभिरापोऽनुमन्त्रयेत् ।
अग्नयेऽग्नी हविः प्रोक्ष्य शुन्धोक्षेद्यागपात्रकम् ॥ १ ॥
अव चर्मोत्करे भुत्वा हृदित्याश्चर्मसंस्तृतिः ।
अध्युलूखलमादध्यादग्नेस्तत्र हविः क्षिपेत् ॥ २ ॥
अद्रिर्मुसलमादत्त इपं दृषदि वादनम् ।
वर्षशूर्पमुपोऽस्यात्र प्रति त्वा हविरावपेत् ॥ ३ ॥
परा व्रीहीन्परापूथ रक्षसामिति चर्मणः ।
अधस्तुपं कपालेन क्षिपिद्वायुर्विविच्यते ॥
देवः क्षिपेद्धविः पात्र्यां मन्त्राः सप्तदशेरिताः ॥ ४ ॥

अथ मीमांसा ।

तृतांयाध्यायस्य द्वितांयपादे चिन्तितम्—
“ हविष्कृदेहीति मन्त्रात्त्रिरवघ्नन्समाह्वयेत् ।
विनियोगोऽवघाते स्यादाहवाने वाऽवघातके ।
ऐन्द्रीवन्मान्त्रमाह्वानं गौणं हन्तिर्वृथाऽन्यथा ॥
पाठेन प्रापितं त्रित्वं ह्वयतेरुपचारगीः ॥
त्रिरभ्यासो विधातव्यो नित्यप्राप्तेरभावतः ।
हन्तिना लक्ष्यते कालः प्राप्ताऽसौ ह्वयतिस्तथा ।
विनियोगे वाक्यभेदो लिङ्गदाहानशेषता ।
नैन्द्रीन्यायः श्रुत्यभावाद्धर्हिर्न्यायेन मुख्यगः ” इति ॥

दर्शपूर्णमासप्रोः श्रूयते—“ हविष्कृदेहीति त्रिरवघ्नन्नाह्वयति ” इति । देवा-
नामर्थे या हविः संपादयति सा हविष्कृत्, तामेनां संवोध्याध्वर्युरेहीति ब्रूते ।
तथा चायं मन्त्रो ब्राह्मणेन व्याख्यायते—“ हविष्कृदेहीत्याह । य एव देवानां
हविष्कृतः । तान्ह्वयति ” इति । तमिमं मन्त्रमुच्चार्याध्वर्युस्त्रिवारमवघातं कुर्वन्ना-
यह्वतीत्यर्थः । अनेन वाक्येन मन्त्रोऽवघाते विनियुज्यते न त्वाह्वाने । एहीत्ये-

तन्मन्त्रगतं पदमाह्वाने समर्थं न त्ववघात इति चेत् । न । तस्यावघातलक्षक-
त्वात् । यथा पूर्वोदात्ततायामेन्द्रामृचीन्द्रशब्दो गौणस्तद्वेदेहीति पदं मन्त्रगतत्वे-
नावघाते गौणं भविष्यति । अन्यथा मन्त्रब्राह्मणयोराह्वानपरत्वाच्छ्रूयमाणमवघ-
न्निति पदमनर्थकं स्यात् । प्राप्तमवघातमुद्दिश्य तत्र मन्त्रस्य त्रित्वस्य च विधौ
वाक्यभेद इति चेत् । न । त्रित्वस्य प्राप्तत्वेनानुवादकत्वात् । कस्यांचिच्छाखा-
यामयं मन्त्रो मन्त्रकाण्डे त्रिवारमभ्यस्याऽऽम्नातः । ह्यतिपदं त्वेहीतिवदवघा-
तपरतयोपचारेण नेयमिति प्राप्ते ब्रूमः—त्रिरभ्यासस्य नित्यवत्प्राप्तिः पाठमात्रेण
न सिध्यति । कस्यांचिच्छाखायां द्विःपाठात्कस्यांचित्सकृत्पाठात् । अतोऽसौ
नित्यवाद्विधीयते । न चावघातित्यस्य वैयर्थ्यं तस्य काललक्षकत्वात् । काल-
स्यापि विधौ वाक्यभेद इति चेन्न । प्राप्तत्वात् । न ह्यवघाते सहायाह्वानमन्य-
स्मिन्काले भवति । ततोऽर्थप्राप्तः कालः । आह्वानमपि मन्त्रसामर्थ्यादेव प्राप्त-
त्वान्न विधेयम् । न हेहीति मन्त्रपाठ आह्वानमन्तरेणोपपद्यते । मन्त्रव्याख्यानं
चोदाहृतम् । तत्रायं वाक्यार्थः संपन्नः—अवघातकाले यदाह्वानं तस्य त्रिर-
भ्यासः कर्तव्य इति । अत एव शास्त्रान्तरे विस्पष्टमाह्वानानुवादेनाभ्यासो विधी-
यते—“ त्रिहर्वयति । त्रिपत्या हि देवाः ” इति । एवं सति मन्त्रस्यापि विनि-
योगे वाक्यभेदः स्यात् । लिङ्गेन त्वाह्वाने विनियुज्यते नावघाते । न चैन्द्री-
न्यायोऽत्र प्रसरति । तृतीयाश्रुत्यभावात् । बर्हिर्देवसदनं दामीत्यत्रोक्तेन तु न्यायेन
मुख्य एवाऽऽह्वाने लिङ्गेन मन्त्रविनियोगो न त्ववघातरूपे गौणाह्वाने । तस्मा-
न्नावघातशेषोऽयं मन्त्रः ।

द्वादशाध्यायस्य द्वितीयपादे चिन्तितम्—

“ सवनीये पुरोडाशे स्यादाहूतिर्हविष्कृतः ।

न वाऽतिदेशात्स्यान्मैवं पथाह्वानात्प्रसक्तितः ” इति ॥

सवनीयपुरोडाशस्याऽऽग्नेयपुरोडाशविकृतित्वात्प्रकृतिवद्विकृतिः कर्तव्येत्यति-
देशेन हविष्कृदाह्वानं तत्र कर्तव्यमिति चेत् । मैवम् । पशौ कृतेन हविष्कृदा-
ह्वानेन तत्कालीने पुरोडाशेऽपि प्रसङ्गसिद्धत्वात् । यद्यप्यौषधार्थं हविष्कृदा-
ह्वानं पशौ नास्ति तथाऽप्येषा कृत्वाचिन्ता ।

तत्रैवान्यच्चिन्तितम्—

“ अस्त्याहूतिश्चरौ सौम्ये नास्ति वा पशुपाकतः ।

निवृत्तत्वादस्ति मैवमनिवृत्तेः पुरोत्थितेः ” इति ॥

[व्रीह्यवघातार्था मन्त्राः]

तृतीयसवनीये सौम्यचर्वादयस्तेषु हविष्कृदाह्वानं पुनः कर्तव्यं पशावाहूता-
यास्तस्याः पशुपाके निवृत्तत्वात्, इति चेत् । मैवम् । प्रकृतौ पत्नीसंयाजेभ्य
ऊर्ध्वं हविष्कृतः पत्न्या उत्थानकालत्वेन पशावपि ततः पूर्वं निवृत्त्यभावात् ।
तस्मात्तत्कालीनेषु सौम्यचर्वादिषु नास्ति पुनराह्वानम् ।

एकादशाध्यायस्य प्रथमपादे चिन्तितम्—

“ अवघातः सकृद्भूयो वा सकृद्विधिसिद्धितः ।

दृष्टा तण्डुलनिष्पत्तिस्तदन्तोऽभ्यस्यतामयम् ” इति ॥

व्रीहीनवहन्तित्यत्र सकृन्मुसलघातमात्रेण विधिप्रयुक्तस्यापूर्वस्य सिद्धेर्नास्त्या-
वृत्तिरिति चेत् । मैवम् । तण्डुलनिष्पत्तेर्दृष्टप्रयोजनत्वेन तत्पर्यन्तस्याभ्यासस्या-
श्रुतस्यापि कल्पनीयत्वात् । एवं तण्डुलपेषणादावपि द्रष्टव्यम् ।

तत्रैवान्यच्चिन्तितम् ।

“ सर्वौषधावघातः किमावर्त्यः सकृदेव वा ।

आवृत्तिः पूर्ववन्मैवं दृष्टार्थस्यात्र वर्जनात् ” इति ॥

अग्निचयने श्रूयते—“ औदुम्बरमुखलः सर्वौषधस्य पूरयित्वाऽवहन्त्यथैनदु-
पद्धाति ” इति । अत्रादृष्टमात्रप्रयोजनत्वात्सकृदेवावघातः ।

एकादशाध्यायस्य चतुर्थपादे चिन्तितम्—

“ अवघातार्थमन्त्रः किमसकृत्सकृदेव वा ।

प्रहारभेदादावृत्तिः कर्मैक्येन (ण) सकृद्भवेत् ” इति ।

अवरक्षो दिवः सपत्नं वध्यासमित्यवहन्तीत्यवघाते विहितो मन्त्र आवर्त-
नीयः । कुतः । अवघातस्य प्रहाररूपत्वात् । प्रहाराणां च भिन्नत्वात्, इति प्राप्ते
ब्रूमः—तण्डुलनिष्पत्तिपर्यन्तत्वेनाऽऽक्षिप्तप्रहाराभ्यासयुक्तस्यावघातस्यैकत्वान्न वि-
नियुक्तस्यावघातोपक्रमे सकृदेव पाठः ।

तत्रैवान्यच्चिन्तितम्—

“ नानाबीजेषु तन्मन्त्रः सकृद्भूयोऽथवा सकृत् ।

चिकीर्षैक्यात्मयोगाणां भिन्नत्वादसकृद्भवेत् ” इति ॥

राजसूये नानाबीजेष्विष्टसमुदाये श्रूयते—“ अग्नये गृहपतये पुरोडाशमष्टाकपा-
लं निर्वपति कृष्णानां व्रीहीणां सोमाय वनस्पतये श्यामाकं चरुम् ” इत्यादि ।
तत्र सोऽवघातमन्त्रः सकृदेव वक्तव्यः । कुतः । सर्वावघातविषयायामेकस्यां चि-

कीर्षायां प्रवृत्तत्वात्, इति प्राप्ते ब्रूमः—समन्त्रोऽवघातश्चोदकातिदेशेन बीजेषु युज्यते । तत्तद्धीजेषु तण्डुलनिष्पत्तौ स कृतार्थः संपन्नः । पुनर्बीजान्तरे तण्डुलनिष्पत्तये समन्त्रस्यावघातस्य प्रयोक्तव्यत्वादसकृन्मन्त्रपाठः ।

दशमाध्यायस्य प्रथमपादे चिन्तितम्—

“ अवघातः कृष्णलानामस्ति नो वाऽस्ति पाकवत् ।

प्रत्यक्षोक्त्या चरेत्पाकमवघाते तु नास्ति सा ” इति ॥

विकृतिरूपाणां काम्येष्टीनां काण्डे पठ्यते—“ प्राजापत्यं घृते चरुं निर्वपेच्छ-
तकृष्णलमायुष्कामः ” इति । कृष्णलशब्दः सुवर्णशकलवाची । प्रकृतौ ब्रीही-
नवहन्तीति पुरोडाशहेतूनां ब्रीहीणामवघातो विहितः । सोऽत्र चरुहेतूनां कृष्ण-
लानां चोदकवशादस्ति नो वेति संशयः । अस्तीति पूर्वपक्षप्रतिज्ञा । वितुषीक-
रणं तत्कृतचरूपकारः । लुप्तेऽप्युपकारे तत्सत्तायां पाकवदिति निदर्शनम् । लु-
प्तेऽपि विकलेदनोपकारे पाकः प्रतिवादिनोऽभिमतः । तद्वदवघातोऽप्यस्तु । घृते
श्रपयतीति प्रत्यक्षोक्त्या पाकोऽभ्युपगतः । अवघाते तु सोक्तिर्नास्तीति वैष-
म्यादवघातो नास्ति ।

नवमाध्यायस्य प्रथमपादे चिन्तितम्—

“ अवघाते ब्रीहिरूपाविवक्षोत न वा श्रुतेः ।

आद्यः साधनतामात्रमवर्ज्यत्वाद्विवक्ष्यते ” इति ॥

ब्रीहीनवहन्तीत्यत्र ब्रीहीणां स्वरूपं श्रूयमाणत्वाद्विवक्षितम् । तथा सति नै-
वारश्चरुर्भवतीत्यत्र नीवाराणामब्रीहित्वादवघातो नास्तीत्यूहो नाऽऽरभ्येत । प्राकृ-
तानामवघातविषयाणां ब्रीहीणां परित्यागेन ब्रीहिस्थानेऽवघातविषयत्वेन नीवा-
राणां प्रयोग ऊहः । यदा ब्रीहिष्वेव नियतोऽवघातो ब्रीहिनिवृत्तौ निधर्तते तदा
कुत ऊहावसर इति प्राप्ते ब्रूमः—ब्रीहिस्वरूपविवक्षायामपि ब्रीहिगतोऽपूर्वसाधन-
त्वाकारो न वर्जयितुं शक्यः । अन्यथाऽवघातवैयर्थ्यापत्तेः । ततोऽपूर्वसाधन-
त्वाकारोऽवश्यं विवक्षितव्यः । तत्र ब्रीहिरूपस्यापि विवक्षायां गौरवं स्यात् ।
तदविवक्षायां तु नीवाराणामपि विहितत्वेनापूर्वसाधनत्वाकारसद्भावादवघातविष-
यत्वेनोहः सिध्यति ।

तत्रैवान्यच्चिन्तितम्—

“ मुसलाद्युक्षणं हत्यै स्यादपूर्वाय वोक्तितः ।

आद्यः प्रकरणादन्त्यो व्यर्थं तत्स्यादिहान्यथा ” इति ॥

(ब्रीह्यवातार्था मन्त्राः)

“ प्रोक्षिताभ्यामुलूखलमुसलाभ्यामवहन्ति ” इति श्रूयते । तत्र प्रोक्षणमुलू-
खलमुसलद्रव्यद्वाराऽवघातार्थम् । कुतः । वाक्येन तच्छेषत्वप्रतीतेरिति चेत् । भैव-
म् । प्रकरणेनापूर्वशेषत्वावगमात् । न च वाक्यं प्रकरणाद्गुलीय इति वाच्यम् ।
अपूर्वशेषत्वाभावे वैयर्थ्यपसङ्गत् । पूर्वपक्षे यत्रावघातस्तत्रैव प्रोक्षणम् । तथा
सति नैर्ऋतचरौ कृष्णानां ब्रीहिणां नखनिर्मिन्नानामिति श्रुतेषु नखेषु प्राक्षणे
नोक्षते । सिद्धान्ते त्वपूर्वस्य प्रयोजकत्वादास्ति तत्रोहः । तदेवमवघातसंबन्धा वि-
कारा उदाहृताः ।

अथ व्याकरणम्—

देवो व इत्यादिषु स्वरो गतः । अच्छिद्रेणेत्यत्र बहुव्रीहिपक्षे “नञ्सुभ्याम्”
[पा० ६-२-१७२] इत्युत्तरपदान्तोदात्तः प्राप्नोति । ततस्तत्पुरुष एव कर्तव्यः ।
छिद्रं छेदनोपेतं न भवतीत्यच्छिद्रं तत्राव्ययपूर्वपदप्रकृतिस्वरत्वम् । पवित्रशब्दे
प्रत्ययस्वरः । वसुसूर्यशब्दौ वृषादी । आप इत्यत्र वाक्यादित्वान्नाऽऽमन्त्रितानि-
घातः । देवीरित्यादीनां सोऽस्ति । यज्ञपतिमित्यत्र “पत्यवैश्वर्ये” [पा० ६-
२-१८] इति पूर्वपदप्रकृतिस्वरः । वृत्रस्तूर्यते हिंस्येतस्मिन्निति वृत्रतूर्यं यु-
द्धम् । तूरीघातोः स्वार्थण्यन्तस्याजन्तत्वेन “अचो यत्” [पा० ३-१-९७]
इति न्यत्प्रत्यये सति प्रत्ययस्वरं बाधित्वा “तित्स्वारितम्” [पा० ६-१-८५]
इति स्वरिते प्राप्ते तदपवादः “यतोऽनावः” [पा० ६-१-२१३] नौगवद्-
व्यतिरिक्तस्य यत्प्रयान्तस्याऽऽदिरुदात्तो भवति । ततो वृत्रेत्युपपदसद्भावात्समासा-
न्तोदात्तत्वं बाधित्वा “गतिकारकोपपदात्कत्” [पा० ६-२-१३९] इत्युत्त-
रपदप्रकृतिस्वरत्वम् । प्रोक्षिता इत्यत्र “गतिरनन्तरः” [पा० ६-२-४९]
इति पूर्वपदप्रकृतिस्वरत्वम् । अवधूतमित्यत्रापि तद्वत् । अधिषवणमित्यत्र सवन-
शब्दस्य ल्युट्प्रत्ययान्तत्वेन “लिति” [पा० ६-१-१९३] इति प्रत्ययात्पूर्-
वपदस्योदात्तत्वे सति समासे कृदुत्तरपदप्रकृतिस्वरत्वम् । वानस्पत्यामित्यत्र वनस्प-
तोर्विकार इत्यस्मिन्नर्थे विहितस्ताद्धितप्रत्यय उदात्तः । वाव इत्यत्र “सावेकाचः”
[पा० ६-१-१६८] इति विभक्तिरुदात्ता । अधिषवणवादिसर्जनम् । देववी-
तय इत्यत्र दासीभारादित्वात् “दासीभाराणां च” [पा० ६-२-४२] इति
सूत्रांशेन पूर्वपदप्रकृतिस्वरे सति समासस्वरो बाध्यते । सुशमीत्यत्रोत्तरपदस्य प्र-
त्ययस्वरेणान्तोदात्तत्वात्कृदुत्तरपदत्वेनापि तथैव प्राप्तौ “परादिश्छन्दसि बहुल-

(तण्डुलपेषणार्था मन्त्राः)

म् ” [पा० ६-२-१९९] इत्युत्तरपदाद्युदात्तत्वम् । द्युमदित्यत्र मतुपः पि-
त्त्वादनुदात्तत्वे प्राप्ते तदपवादः “ ह्रस्वनुङ्भ्यां मतुप् ” [पा० ६-१-१७६] ह्र-
स्वान्तादन्तोदात्ताच्चुडागमाच्चोत्तरो मतुबुदात्तः स्यात् । अवधूतवत्परापूतम् । हिर-
ण्यपाणिरित्यत्र बहुव्रीहित्वात्पूर्वपदस्वरः । हिरण्यशब्दश्चाद्युदात्तेषु निपातितः ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदी-

यतैत्तिरीयसंहिताभाष्ये प्रथमकाण्डे प्रथमप्रपाठके •

पञ्चमोऽनुवाकः ॥ ५ ॥

(अथ प्रथमाष्टके प्रथमप्रपाठके षष्ठोऽनुवाकः) ।

अवधूत॑ रक्षोऽवधूता॑ अरा॑तयोऽदित्या॑स्त्व-
ग॑सि प्रति॑ त्वा पृथि॒वी वै॒तु दि॒वः स्क॑म्भनि-
र॑सि प्रति॑ त्वाऽदित्या॑स्त्वग्वै॒तु धिष॑णाऽसि
पर्व॑त्या प्रति॑ त्वा दि॒वः स्क॑म्भनिर्वै॒तु धिष॑-
णाऽसि पार्व॑तेयी प्रति॑ त्वा पर्व॑तिर्वै॒तु दे॒वस्य॑
त्वा सवि॑तुः प्र॑सवैऽश्विनो॑र्वाहु॒भ्यां पू॒ष्णो
हस्ता॑भ्यामधि॒ वपा॑मि धान्य॑मसि धिनु॒हि
दे॒वान्प्रा॑णाय॒ त्वाऽपा॑नाय॒ त्वा व्या॑नाय॒ त्वा
दीर्घा॑मनु प्र॑सितिमायुषे धां दे॒वो वः सवि॑ता
हिर॑ण्यपाणिः प्रति॑ गृह्णातु ॥ १ ॥

(प्राणाय॒ त्वा पञ्च॑दश च) ।

इति कृष्णयजुर्वेदीयतैत्तिरीयसंहितायां प्रथमाष्टके

प्रथमप्रपाठके षष्ठोऽनुवाकः ॥ ६ ॥

(अथ प्रथमाष्टके प्रथमप्रपाठके षष्ठोऽनुवाकः) ।

पञ्चमेऽनुवाके ब्रीहवघात उक्तः । अवहतानां च तण्डुलानां पेषणात्पूर्वं
कपालोपधानस्य निष्प्रयोजनत्वेन तदुपधानात्पूर्वं षष्ठे पेषणमभिधीयते ।

प्रा० १ अनु० ६] कृष्णयजुर्वेदीयतैत्तिरीयसंहिता ।

८७

(तण्डुलपेषणार्था मन्त्राः)

अवधूतमिति । कल्पः—“ अथ प्रोक्षितेषु त्रिष्फलीकृतेषु तथैव कृष्णाजि-
नमवधूनोत्पूध्वग्रीवमुदगावृत्त्यावधूतः रक्षोऽवधूता अरातय इति त्रिरथैनत्पुरस्ता-
त्पतीचीनग्रीवमुत्तरलोमोपस्तृणात्यदित्यास्त्वगसि प्रति त्वा पृथिवी वेत्त्विति ”
इति ।

पूर्वद्वयाचष्टे—“ अवधूतः रक्षोऽवधूता अरातय इत्याह । रक्षसामपहत्यै ।
अदित्यास्त्वगंसीत्याह । इयं वा अदितिः । अस्या एवैनत्त्वचं करोति । प्रति
त्वां पृथिवी वेत्त्वित्याह प्रतिष्ठित्यै । पुरस्तात्पतीचीनग्रीवमुत्तरलोमोपस्तृणाति मे-
ध्यत्वाय । तस्मात्पुरस्तात्पत्यञ्चः पशवो मेधमुपतिष्ठन्ते । तस्मात्प्रजा मृगग्राहकाः ।
यंज्ञो देवेभ्यो निलायत । कृष्णो रूपं कृत्वा । यत्कृष्णाजिने हविरधिपिनष्टि ।
यज्ञादेव तद्यज्ञं प्रयुञ्जे । हविषोऽस्कन्दाय ” [ब्रा० का० ३ प्र० २ अ०
६] इति । अवघातस्येवात्र पेषणस्य विशिष्टविधिः ।

दिव इति । कल्पः—“ तस्मिन्नुदीचीनकुम्भाः शम्यां निदधाति दिवः स्क-
म्भनिरसि प्रति त्वाऽदित्यास्त्वग्वेत्त्विति ” इति ।

गद्या समानाकारो व्यामार्धपारिमितः काष्ठविशेषः शम्या । तां कृष्णाजि-
नस्योपर्युदीचीनशिरस्कां निदध्यात् । सा च पेषणहेतोर्दृषदः पश्चाद्भागधारणेन
तद्भागस्यौन्नत्यं करोति । हे शम्ये त्वं द्युलोकस्य धारयिष्यसि । तस्मात्कृष्णा-
जिनरूपाया भूमेस्त्वगियं त्वामभिमन्यताम् । शम्याया द्युलोकाधारत्वमुपपादयति—
“ द्यावापृथिवी सहाऽऽस्ताम् । ते शम्यामात्रमेकमहर्व्येताः शम्यामात्रमेकमहः ।
दिवः स्कम्भनिरसि प्रति त्वाऽदित्यास्त्वग्वेत्त्वित्याह । द्यावापृथिव्योर्वीत्यै ” [ब्रा०
का० ३ प्र० २ अ० ६] इति । प्रजापतिना सृष्टे द्यावापृथिव्यौ पूर्वं जनु-
काष्ठवत्परस्परं संच्छिष्टे अभूताम् । ते पश्चादेकस्मिन्दिने शम्याप्रमाणेन परस्परं वि-
युक्ते अभूताम् । प्रतिदिनं तथ्यति विवक्षया वीप्सोक्ता । तयोः पुनः संच्छेप-
यागस्यावकाशो न स्यात् । ततो विच्छेपार्थं दिवः स्कम्भनिरित्युच्यते ।

धिषणेति—कल्पः—तस्यां प्राचीं दृषदमध्यूहति धिषणाऽसि पर्वत्या प्रति
त्वा दितः स्कम्भनिर्वेत्त्विति ” इति ।

हे पेषणसाधनभूते दृषद्रूपे त्वं पेषुमभिज्ञतया धिषणाऽसि दृढतया
पर्वतावस्थानमर्हसि । तादृशीं त्वां द्युलोकधारिका शम्याऽभिमन्यताम् । सेयं

(तण्डुलपेषणार्था मन्त्राः)

दृषद्दृढतया लोकद्वयधारणाय कल्पत इत्याह—“ धिषणाऽसि पर्वत्या प्रति त्वा दिवः स्मृमन्निर्वोचित्याह । द्यावापृथिव्योर्विधृत्यै ” [ब्रा० का० ३ प्र० २ अ० ६] इति ।

धिषणेति । कल्पः—“ दृषद्युपलमध्यूहति धिषणाऽसि पर्वतेयी प्रति त्वा पर्वतिर्वोचित्यै ” इति ।

पर्वयन् । पर्वतिः पर्वतसंचन्विनी दृषत् । तथैव व्याचष्टे—“ धिषणाऽसि पर्वतेयी प्रति त्वा पर्वतिर्वोचित्याह । द्यावापृथिव्योर्विधृत्यै ” [ब्रा० का० ३ प्र० २ अ० ६] इति ।

देवस्येति । बौधायनः—“ तस्यां पुरोडाशीयानुद्वपति देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्यामग्नये जुष्टमधिवपाम्यग्नीषोमाभ्याममुष्मा अमुष्मा इति यथादेवतमधिवपति धान्यमसि धिनुहि देवानिति ” इति ।

आपस्तम्बस्तु धान्यमसीत्यनेन सहैकमन्त्रतामाश्रित्याऽऽह—“ देवस्य त्वेत्यनु-
द्वत्याग्नये जुष्टमधिवपामीति यथादेवतं दृषदि तण्डुलानधिवपति त्रिर्यजुषा तूष्णीं
चतुर्थम् ” इति ।

अत्र वाक्यपूरणायाम्नय इत्यादिकमध्याहृतमतो यथाम्नातमेवानूद्य व्याचष्टे—
“ देवस्य त्वा सवितुः प्रसव इत्याह प्रसूत्यै । अश्विनोर्बाहुभ्यामित्याह । अश्वि-
नो हि देवानामध्वर्यू आस्ताम् । पूष्णो हस्ताभ्यामित्याह यत्तै । अधिवपामी-
त्याह । यथादेवतमेवैनानधिवपति ” [ब्रा० का० ३ प्र० २ अ० ६] इति ।
देवान्प्रीणयेति यदुक्तं तस्य नास्त्यनुपपत्तिः, आहुतीरूपस्य धान्यस्याल्पत्वेऽपि
मन्त्रसामर्थ्येन तदभिवृद्धेरित्याह—“ धान्यमसि धिनुहि देवानित्याह । एतस्य य-
जुषो वीर्येण । यावदेका देवता कामयते यावदेका । तावदाहुतिः प्रथते । न हि
तदास्ति । यत्तावदेव स्थात् । यावज्जुहोति ” [ब्रा० का० ३ प्र० २ अ० ६]
इति । वीप्सा सर्वत्रानुगमार्था । यदि द्रव्यं यावज्जुहोति तावदेव देवान्प्राप्नुयात्,
तदा कथमिदमल्पं देवान्प्रीणेत्यदित्याशङ्क्येत, न तु तावदेवेति नियमोऽस्ति ।
किंतु यावत्काम्यते तावत्प्रवर्धते । ततः संभवत्येव प्रीणनम् ।

प्राणायोति । बौधायनः—“ पिषति प्राणाय त्वाऽपानाय त्वा व्यानाय त्वेति ”
इति ।

(तण्डुलेषणार्था मन्त्राः)

आपस्तम्बः—“ प्राणाय त्वेति प्राचीमुपलां मोहत्यपानाय त्वेति प्रतीचीं व्यानाय त्वेति मध्यदेशे व्यवधारयति प्राणाय त्वाऽपानाय त्वा व्यानाय त्वेति संततं पिनाष्टि ” इति ।

उच्छ्वासनिःश्वासतत्संधिगता वृत्तयः प्राणापानव्यानाः । अथ यः प्राणापानयोः संधिः स व्यान इति श्रुत्यन्तरात् । हे हविर्वृत्तित्रयं यजमाने चिरं स्यापयितुं त्वां पिनाष्टिम् । एतदेव दर्शयति—“ प्राणाय त्वाऽपानाय त्वेत्याह । प्राणानेव यंजमाने दधाति ” [ब्रा० का० ३ प्र० २ अ० ६] इति ।

दीर्घामिति । बौधायनः—“ अथ बाहू अन्ववेक्षते दीर्घामनु प्रसितिमायुषे धामिति ” इति ।

आपस्तम्बः—“ प्राचीमन्ततोऽनुप्रोह्य ” इति ।

प्रसितिः प्रबन्धः कर्मसंतानः । यजमानस्याऽऽयुरभिवृद्धयर्थमिमामविच्छिन्नकर्मसंततिहेतुरूपांमुपलां धारितवानस्मि । तदेतदाह—दीर्घामनु प्रसितिमायुषे धामित्याह । आयुरेवैस्मिन्दधाति ” [ब्रा० का० ३ प्र० २ अ० ६] इति ।

देव इति । कल्पः—देवो वः सविता हिरण्यपाणिः प्रति गृह्णात्विति ऋणाजिने पिष्टानि प्रस्कन्दयति ” इति ।

पूर्वद्व्याचष्टे—“ अन्तरिक्षादिव वा एतानि प्रस्कन्दन्ति । यानि दृषदः । देवो वः सविता हिरण्यपाणिः प्रति गृह्णात्वित्याह प्रतिष्ठित्यै । हविषोऽस्कन्दाय ” [ब्रा० का० ३ प्र० २ अ० ६] इति । पत्नीं दासीं वा प्रति पैषमन्त्रमुत्पाद्य व्याचष्टे—“ असंवपन्ती पिष्पाणानि कुरुतादित्याह मेध्यत्वाय ” [ब्रा० का० ३ प्र० २ अ० ६] इति । तथा च सूत्रितम्—असंवपन्तीं पिष्पाणूनि कुरुतादिति संप्रेष्यति दासीं पिनाष्टिं पत्नीं वाऽपि वा पत्न्यवहन्ति सूद्रा पिनाष्टिम् ” इति । हे दासी तण्डुलेष्वन्यद्रव्यं किमप्यप्रवेशयन्ती पेषणं कुरु । तानि च पिष्टानि सूक्ष्माणि कुरु । तमिमं प्रैषमध्वर्युः पठेत् । पिष्टस्य सूक्ष्मत्वे पुरोडाशद्वारा यज्ञयोग्यता भवति ।

अथ विनियोगसंग्रहः—

“ अवेति पूर्ववत्तत्र शम्यां स्थापयते दिवः ।

धिषणा द्वे तथाऽश्मानौ देवेत्याधिवेद्धविः ॥ १ ॥

(तण्डुलपेषणार्था मन्त्राः)

पाणायेति विधिः पिष्ट्वा दीर्घित्यन्त उपोहति ।

देवोऽजिने स्कन्दयेत प्रोक्ता एकादश त्विह ॥ २ ॥ इति ।

अथ मीमांसा ।

यद्यप्यत्र विशेषाकारेण विचारा बहवो नोपलभ्यन्ते तथाऽपि सामान्यविचाराः पूर्वोक्ता अनुसंधेयाः । इषे त्वेत्यत्र वाक्यपूर्वये यथाऽध्याहारस्तथैवाधिवपा-
मीत्यत्राप्यग्रेण जुष्टमित्यादिकमध्याहर्तव्यम् । अध्याहतस्य चानाम्नातत्वेनामन्त्र-
त्वादृहादिष्विव स्वराद्यपराधो नास्ति । किंच नवमाध्यायस्य प्रथमपादे चि-
न्तितम्—

“ नोह्य ऊह्योऽथवा धान्यशब्दो नासङ्गतोक्तिः ।

ऊह्यो लक्षणयाऽर्थस्य गोपानस्येव संगतेः ” इति ॥

दृषदि पेषणाय तण्डुलावापेऽयं मन्त्रो विहितः—धान्यमसि धिनुहि देवानिति ।
सोऽयं धान्यशब्दोऽसमवेतार्थं ब्रूते निस्तुपाणां तण्डुलानां धान्यशब्दार्थत्वाभा-
वात् । तदयं सवित्रादिशब्दवन्नोहनीय इति चेत् । भैवम् । लक्षणावृत्त्या धान्यश-
ब्दस्य तण्डुलरूपेऽर्थे समवेतत्वात् । यथा गावः पीयन्त इत्यत्र मुख्यवृत्त्यभावेऽपि
नासमवेतार्थत्वं लोका वर्णयन्ति किंतु पयो लक्षयित्वाऽर्थे समवेतमेव प्रतीयन्ति
तद्वत् । तस्माच्छाक्यानामयने षट्त्रिंशत्संवत्सरे धान्यशब्द ऊहनीयः । तत्र
ह्येवमाम्नायते—संस्थितेऽहनि गृहपतिर्मृगयां याति, स तत्र यान्मृगान्हन्ति, तेषां
तरसा सवनीयाः पुरोडाशा भवन्तीति । तत्र दृषदि पेषणाय मांसमावपन्मांसमसि
धिनुहि देवानित्येवं मन्त्रभूहेत् । न च धान्यशब्दवल्लक्षको मृगशब्द ऊहे प्रयो-
क्तव्य इति वाच्यं, लक्षणावृत्तेः प्रकृतावार्थिकत्वेनातिदेशानर्हत्वात् । तस्मान्मां-
समित्येव धान्यशब्दस्योहः ।

अथ व्याकरणम्—

अवधूतमित्यादयो गताः । पर्वत्येत्यस्य पर्वतमर्हतीत्यस्मिन्नर्थे छन्दोविषये
तकाररहितस्य यप्रत्ययस्य विधानात्प्रत्ययस्वरः । पार्वतेयीत्यत्र डीषुदात्तः । पर्व-
तिरित्यत्र तदर्हतीत्यस्मिन्नर्थे छान्दस इकारप्रत्ययोऽप्युदात्तः । धान्यशब्दस्य
तित्यशिक्ष्यमर्त्यकाश्मर्यधान्यकन्याराजन्यमनुष्याणामित्यन्तस्वरितत्वम् । धिनु-
हीत्यत्र “ सेर्हपिच्च ” [पा० ३-४-८७] इति सिपः स्थान आदि-

(कपालोपधानार्था मन्त्राः)

ष्टस्य हिशब्दस्य पित्वनिषेधात्प्रत्ययस्वरः । यद्यपि विकरणप्रत्ययस्योकारस्य स्वरः सतिशिष्टस्तथाऽपि व्यत्ययो द्रष्टव्यः । प्रसितिभित्यत्र कृदुत्तरपदप्रकृति-
स्वरे प्राप्ते तदपवादः “ तादौ च निति कृत्यतौ ” [पा० ६-२-५०] तुप्र-
त्ययव्यतिरिक्ते तकारादौ निति कृति प्रत्यये परतः पूर्वपदं प्रकृतिस्वरं भवति ।
इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतै-
त्तिरीयसंहिताभाष्ये प्रथमकाण्डे प्रथमप्रपाठके षष्ठोऽनुवाकः ॥ ६ ॥

(अथ प्रथमाष्टके प्रथमप्रपाठके सप्तमोऽनुवाकः) ।

धृष्टिरसि ब्रह्मं यच्छापाग्नेऽग्निमामादं जहि
निष्क्रव्यादं संधाऽऽ देवयजं वह निर्दग्धं
रक्षो निर्दग्धा अरांतयो ध्रुवमग्निं पृथिवीं
दृहःऽऽयुर्दृहं प्रजां दृहं सजातानस्मै यज-
मानाय पर्यूह धर्मस्यन्तरिक्षं दृहं प्राणं
दृहं हापानं दृहं सजातानस्मै यजमानाय पर्यूह
धरुणमसि दिवं दृहं चक्षुः (१) दृहं श्रोत्रं
दृहं सजातानस्मै यजमानाय पर्यूह धर्माभि-
दिशो दृहं योनिं दृहं प्रजां दृहं सजाता-
नस्मै यजमानाय पर्यूह चितः स्थ प्रजामस्मै-
रयिमस्मै सजातानस्मै यजमानाय पर्यूह भृगू-
णामङ्गिरसां तपसा तप्यध्वं यानि धर्मं कपा-
लान्युपचिन्वन्ति वेधसः । पूष्णस्तान्यपि व्रत
इन्द्रवायू वि मुञ्चताम् (२) ॥

(चक्षुरष्टाचत्वारिंशच्च) ।

इति कृष्णयजुर्वेदीयतैत्तिरीयसंहितायां प्रथमाष्टके
प्रथमप्रपाठके सप्तमोऽनुवाकः ॥ ७ ॥

(अथ प्रथमकाण्डे प्रथमप्रपाठके सप्तमोऽनुवाकः) ।

षष्ठानुवाके पेषणमुक्तम् । यद्यप्यनन्तरं पुरोडाशो निष्पादनीयस्तथाऽप्यत-
पेषु कपालेषु पुरोडाशस्य श्रपयितुमशक्यत्वात्सप्तमे कपालोपधानमभिधीयते ।

धृष्टिरिति । कल्पः—“ धृष्टिरसि ब्रह्म यच्छेत्युपवेषमादाय ” इति ।

पलाशशाखामूले छिन्नः प्रादेशपरिमित उपवेषः । हे उपवेष त्वमङ्गाराणां
धर्षणे समर्थोऽसि । अतो ब्रह्मशब्दादितं पुरोडाशरूपं देवान्नं श्रयच्छ । धृष्टि-
शब्दो धैर्यद्योतनायेत्याह—“ धृष्टिरसि ब्रह्म यच्छेत्याह धृत्यै ” [ब्रा० का०
३ प्र० २ अ० ७] इति ।

अपाग्न इति । कल्पः—“ अपाग्नेऽग्निमामादं जहीति गार्हपत्यादाहवनी-
याद्वा प्रत्यश्चावङ्गारौ निर्वर्त्य निष्कृव्यादं सेधेति तयोरन्यतरमुत्तरमपरमवान्त-
रदेशं वा निरस्याऽऽदेवयजं बहेति इक्षिणमवस्थाप्य ” इति ।

हे गार्हपत्याग्ने योऽग्निः शास्त्रीयं पाकमन्तरेणाऽऽमं द्रव्यमस्ति न तु पाकार्थ-
स्थापितस्य पाकं करोति तमपनय मारय । यश्च लौकिकं मांसमस्ति तमपि
निषेधय । यस्तु देवान्यजति तमावह । यथोक्तस्याग्न्यानयनस्य कपालोपधा-
नार्थतां दर्शयन्प्रशंसति—“ अपाग्नेऽग्निमामादं जहि निष्कृव्यादं सेधाऽऽदेव-
यजं बहेत्याह । य एवाऽऽमात्कव्यात् । तमपहत्य । मध्येऽग्नौ कपालमुपद-
धाति ” [ब्रा० का० ३ प्र० २ अ० ७] इति ।

निर्दग्धमिति । निर्दग्धः रक्षो निर्दग्धा अरातयो ध्रुवमसि पृथिवीं
दृ०हाऽऽयुर्दृ०ह प्रजां दृ०ह सजातानस्मै यजमानाय पर्यहेत्येतयोर्मन्त्रयोरर्थक्रमेण
विनियोगः कल्पे दर्शितः—“ ध्रुवमसीति तस्मिन्मध्यमं पुरोडाशकपालमुपदधाति
निर्दग्धः रक्षो निर्दग्धा अरातय इति कपालेऽङ्गारमत्याधाय ” इति ।

हे कपाल त्वं दृढमस्यतः पृथिव्यादीन्दृढी कुरु । अस्य यजमानस्य ज्ञाती-
न्परितः सेवकान्कुरु । अस्मिन्कपालेऽवस्थितं रक्षो निःशेषेण दग्धम् । आम्ना-
नक्रमेण निर्दग्धमन्त्रमादौ व्यावष्टे—“ निर्दग्धः रक्षो निर्दग्धा अरातय इत्याह ।
रक्षाःस्येव निर्दहति ” [ब्रा० का० ३ प्र० २ अ० ७] इति । कपाला-
नामुपधानं विधत्ते—“ अग्निवत्युपदधाति । अस्मिन्नेव लोके त्र्येतिर्धत्ते ”
[ब्रा० का० ३ प्र० २ अ० ७] इति । ययोक्ताङ्गारयुक्ते प्रदेशे कपा-
लमुपदध्यात् । कपालोपर्यन्यस्याङ्गारस्य स्थापनं विधत्ते—“ अङ्गारमधिवर्त-

(कपालोपधानार्था मन्त्राः)

यति । अन्तरिक्ष एव ज्योतिर्वत्ते ” [ब्रा० का० ३ प्र० २ अ० ७]
इति । कपालस्याध ऊर्ध्वं च स्थिताभ्यामङ्गाराभ्यां लोकद्वयस्य ज्योतिष्मत्त्वे
ततोऽप्यूर्ध्वमङ्गारस्य स्थापनासंभवादियो ज्योतिर्न स्यादिति न शङ्कनीयमि-
त्याह—“ आदित्यमेवामुष्मिँल्लोकं ज्योतिर्वत्ते ” [ब्रा० का० ३ प्र० २
अ० ७] इति । एतद्वृत्तान्तज्ञानं प्रशंसति—“ ज्योतिष्मन्तोऽस्मा इमे लोका
भवन्ति । य एवं वेद ” [ब्रा० का० ३ प्र० २ अ० ७] इति ।

• धर्त्रमिति । बौधायनः—“ अथ पूर्वार्ध्यमुपदधाति धर्त्रमस्यन्तरिक्षं दृश्ह
प्राणं दृश्हापानं दृश्ह सजातानस्मै यजमानाय पर्यूहेत्यथ परार्ध्यमुपदधाति
धरुणमासि दिवं दृश्ह चक्षुर्दृश्ह श्रोत्रं दृश्ह सजातानस्मै यजमानाय पर्यूहेत्यथ
दक्षिणार्ध्यमुपदधाति धर्मासि दृशो दृश्ह योनिं दृश्ह प्रजां दृश्ह सजातानस्मै
यजमानाय पर्यूहेत्यथ पूर्वार्ध्यमुपदधाति चितः स्थ प्रजामस्मै रयिमस्मै सजाता-
नस्मै यजमानाय पर्यूहेति ” इति ।

आपस्तम्बः—“ धर्त्रमसीति पूर्वं द्वितीयः सृष्टृष्टं धरुणमसीति पूर्वं तृती-
यमिति धर्मासीति सप्तमं चितः स्थेत्यष्टमम् ” इति ।

तत्र धर्त्रधर्मधरुणशब्दा धारकत्वं ब्रुवन्तो दृढत्वं लक्षयन्ति । हेऽष्टप्रकपाल
त्वमुपचितरूपोऽसि । ततो यजमानस्य प्रजादिकं परितः संपादय । प्रजादेः
प्रत्येकमुपचयविवक्षया पृथग्वाक्यत्वं द्योतयितुमस्मा इति पदस्याऽऽवृत्तिः । चितः
स्थेति बहुवचनमादरार्थम् । क्रमेण मन्त्रान्व्याचष्ट—“ धरुवमासि पृथिवीं दृश्हे-
त्याह । पृथिवीमेवैतेन दृश्हति । धर्त्रमस्यन्तरिक्षं दृश्हेत्याह । अन्तरिक्षमेवैतेन
दृश्हांत । धरुणमासि दिवं दृश्हेत्याह । दिवमवतन दृश्हांत । धर्मासि दिशा
दृश्हेत्याह । दिश एवैतेन दृश्हति ” [ब्रा० का० ३ प्र० २ अ० ७]
इति । उपसंहरति—“ इमानेवैतेल्लोकान्दृश्हति ” [ब्रा० का० ३ प्र० २
अ० ७] इति । एतद्वृत्तान्तं प्रशंसति—“ दृश्हन्तेऽस्मा इमे लोकाः प्रजया पशुभिः ।
य एवं वेद ” [ब्रा० का० ३ प्र० २ अ० ७] इति । सर्वत्र विधेयार्थं
केनापि प्रकारेण स्तुत्वा श्रद्धोत्पादनीयेति व्युत्पादयितुं कपालोपधानं बहुधा
स्तौति । तत्रायमेकः प्रकारः—“ व्रीण्यग्रे कपालान्युपदधाति । त्रय इमे लोकाः ।
एषां लोकानामाप्ल्यै ” [ब्रा० का० ३ प्र० २ अ० ७] इति । मध्यमपूर्वा-
परकपालगतं त्रित्वमापे प्रशस्तम् । अथापरः प्रकारः—“ एकमग्र कपालमुपद-

धाति । एकं वा अग्रे कपालं पुरुषस्य संभवति । अथ द्वे । अथ त्रीणि । अथ चत्वारि । अथाष्टौ । तस्मादष्टाकपालं पुरुषस्य शिरः ” [ब्रा० का० ३ प्र० २ अ० ७] इति । प्रथमं ध्रुवमसीत्येकं कपालमुपधीयते । ततो धर्वा-
मसीत्यनेन सह द्वे । धरुणमसीत्यनेन सह त्रीणि । धर्मासीत्यनेन सह चत्वारि । ततः केषांचिन्मते चितः स्थेत्यनेनैवोपरितनानि चत्वारित्यष्टौ भवन्ति । पुरुष-
स्यापि गर्भे प्रथमं शिरोरूपमखण्डं कपालमुत्पद्यते । पश्चात्क्रमेण रेखाभिरष्टधा भिद्येत । कपालेषु संख्यां स्तुत्वा तदुपधानं स्तौति—“ यदेवं कपालान्युपदधाति । यज्ञो वै प्रजापतिः । यज्ञमेव प्रजापतिः संस्करोति । आत्मानमेव तत्संस्क-
रोति । तं संस्कृतमात्मानम् । अमुष्मिँल्लोकेऽनुपैरति ” [ब्रा० का० ३ प्र० २ अ० ७] इति । उपधानेन कपालेषु संस्कृतेषु तद्द्वारा तत्साध्यो यागः संस्कियते । यज्ञद्वारा तत्सष्टुः प्रजापतेः संस्कारः । तेन कपालयज्ञप्रजा-
पतिसंस्कारेण तेषां संस्कृतत्वाद्यजमानः स्वयं संस्कृतो भवति । तं च संस्कृतं स्वर्गे लोके गच्छन्तमनु फलदानाय यज्ञः प्रजापतिरूपधारी कश्चिद्देवो गच्छति । अपरः प्रकारः—“ यदष्टावुपदधाति । गायत्रिया तत्संमितम् । यन्त्रव । त्रिवृता तत् । यदश । विराजा तत् । यदेकादश । त्रिष्टुभा तत् । यद्द्वादश । जगत्या तत् । छन्दःसंमितानि स उपदधत्कपालानि । इमौल्लोकाननुपूर्वं दिशो विधृत्यै दृश्यति । अथाऽऽयुः प्राणान्प्रजां पशून्यजमाने दधाति । सजातानस्मा अभितो बहुलान्करोति ” [ब्रा० का० ३ प्र० २ अ० ७] इति । त्रिवृच्छब्दः स्तोमवाची । स च स्तोम उपास्मै गायता नर इत्याद्यृग्भिर्नवभिः संपद्यते । छन्दःशब्दश्च स्तोममप्युपलक्षयति । गायत्रीविराट्त्रिष्टुब्जगतीनां चाष्टत्वाद्यक्षर-
संख्या प्रसिद्धा । तथा संख्यया छन्दःसादृश्यम् । नन्वत्राऽऽग्नेयस्याष्टौ कपा-
लान्यग्नीषोमीयस्य चैकादश न तु नवादिसंख्या लभ्यत इति चेद्वाढम् । तथाऽपि संख्याऽन्यत्र विद्यमाना प्रसङ्गादिह स्तूयते । त्रयोदशादिसंख्या न क्वाप्यस्ति । एकादिका सप्तपर्यन्ता संख्याऽन्यत्रास्तीति चेत्तर्हि तस्या अप्यनेन न्यायेन स्तुति-
रुज्येया । ईदृशानि कपालान्युपदधानोऽध्वर्युरनुक्रमेण पृथिव्यादिलोकान्प्रागादि-
दिशश्च दृढी करोति । लोकबुद्ध्या कपालानां स्थापितत्वात् । अत इदमुपधानं लोकवृद्धयै भवति । किंचाऽऽयुरादीन्भ्रातृपुत्रांश्च यजमाने संपादितवान्भवति ।

(कपालोपधानार्था मन्त्राः)

क्रमप्राप्ते मन्त्रे स्पष्टार्थत्वं दर्शयति—“ चितः स्थेत्याह । यथायजुरेवैतत् ”
[ब्रा० का० ३ प्र० २ अ० ७] इति ।

भृगूणामिति । कल्पः—“ भृगूणामङ्गिरसां तपसा तप्यध्वमिति वेदेन
कपालेष्वङ्गिरानध्युस ” इति ।

हे कपालानि देवतातपोरूपेणानेनाभिना तप्तानि भवत । इममेवार्थं दर्शयति—
“ भृगूणामङ्गिरसां तपसा तप्यध्वमित्याह । देवतानामेवैनानि तपसा तपति ”
[ब्रा० का० ३ प्र० २ अ० ७] इति ।

यानीति । अयं मन्त्रो यद्यपि यागसमाप्तौ पठनीयस्तथाऽपि कपालप्रसङ्ग-
दिहाऽऽम्नातः । तद्विनीयोगः सूत्रे दर्शितः—“ यानि घर्मे कपालानीति चतुष्प-
दयर्चा कपालानि विमुच्य संख्यायोद्वासयति संतिष्ठते दर्शपूर्णमासौ ” इति ।

अध्वर्युरूपा वेधसो यानि घर्मे कपालान्यादीप्ते वह्नौ ध्रुवमसीत्यादिमन्त्रैरुप-
स्थापितवन्तः । पूजार्थं बहुवचनम् । तादृशान्यपि कपालानि विमोक्तुं समर्थ्यावि-
न्द्रवार्यु पोषकस्य यजमानस्य यागरूपे व्रते समाप्ते सति विमुञ्चताम् । अनेकगुण-
विशिष्टं विमोकं विवक्षते—“ तानि ततः सःस्थिते । यानि घर्मे कपालान्युपचिन्त्य-
न्ति वेधस इति चतुष्पदयर्चा विमुञ्चति । चतुष्पादः पशवः । पशुष्वेवोपरिष्ठात्प्र-
तितिष्ठति ” [ब्रा० का० ३ प्र० २ अ० ७] इति ।

अत्र विनीयोगसंग्रहः—

“ धृष्टिरादायोपवेषमपाङ्गरौ वियोजयेत् ।

निष्क्रापसारथेदेकमा देवान्यं तु शेषयेत् ॥ १ ॥

ध्रुवं कपालमाधाय निर्दाङ्गिरं तथोपरि ।

धर्वं द्वितीयं धरुणं तृतीयं धर्मं सप्तमम् ॥ २ ॥

चितोऽष्टमं भृगू तेषु सर्वेष्वङ्गिरारोपणम् ।

यानि स्वकाले संप्राप्ते कपालानि विमुञ्चति ॥

अनुवाके सप्तमेऽस्मिन्नुक्ता द्वादश मन्त्रकाः ॥३॥ ” इति ।

अथ मीमांसा ।

चतुर्थाध्यायस्य प्रथमपादे चिन्तितम्—

“ श्रपणं तुषवापश्च कपालस्य प्रयोजकौ ।

उत श्रपणमेवाऽऽद्यो वापार्थत्वात्तृतीयया ॥

पुरोडाशकपालेति नाम्ना स्याच्छ्रपणार्थता ।

प्रयुक्तस्य प्रयुक्तिर्नो तस्य वापि प्रसङ्गानम् ” इति ॥

कपालेपु श्रपयतीति श्रपणं पुरोडाशस्य श्रुतम् । तथा पुरोडाशकपालेन तुषानुषवपतीति कपाले तुषधारणं श्रुतम् । ते च तुषाः सकपाला रक्षसां भागोऽसीति मन्त्रेण कृष्णाजिनस्याधस्तादवस्थापनीयाः । तत्र श्रपणं यथा कपालसंपादनस्य प्रयोजकं तथा तुषवापोऽपि प्रयोजकः । एकहायन्येति तृतीयया यथा गोः क्रयार्थत्वं तथा कपालेनेति तृतीयया कपालस्य तुषवापार्थत्वावगमादिति चेन्मैवम् । नात्र कपालमात्रस्य तुषोपवापसाधनत्वं श्रुतं किं तर्हि यत्कपालं पुरोडाशश्रपणायोपात्तमासादितं च तस्यैव कपालस्य साधनत्वम् । एतच्च पुरोडाशकपालेनेति सविशेषणनाम्ना तद्विधानादवगम्यते । तथा सति प्रथमं श्रपणेन कपालं प्रयुज्यते । न च प्रयुक्तस्य पुनस्तुषवापेन प्रयुक्तिः संभवति । तस्माच्छ्रपणेनैव प्रयुक्तं कपालं तुषोपवापेऽपि प्रसङ्गात्सिध्यति । ईदृशमेवाङ्गत्वं तृतीयाश्रुत्या बोध्यते ।

अथ व्याकरणम्—

वृष्टिशब्दः किन्प्रत्ययान्तत्वादाद्युदात्तः । आमाच्छब्दे कृत्स्वरः । तथैव देवयज्ञशब्दः । निर्दग्धमिति प्रत्युष्टवत् । सजातानित्यत्र समानं जातं, जन्म येषां ते सजाताः । “ वा जाते ” [पा० ६-२-१७१] जातशब्द उत्तरपदे बहुव्रीहौ समासे विकल्पेनान्तोदात्तो भवति । भृग्वङ्ङिरःशब्दौ वृषादी । उपचिन्वन्तीत्यत्र यानीत्यनेन यच्छब्दयोगाज्जिघाताभावः । विकरणप्रत्ययस्वरस्य सति शिष्टस्याप्यबलीयस्त्वेन “ उदात्तयणः ” [पा० ६-१-१७४] इत्युपरितनस्याकारस्योदात्तः । पूष्ण इत्यत्र “ अनुदात्तस्य च यत्रोदात्तलोपः ” [पा० ६-१-१६१] इति विभक्तिरुदात्ता । इन्द्रवायू इत्यत्र “ देवताद्वंद्वे च ” [पा० ६-२-१४१] इत्युभयपदप्रकृतिस्वरत्वे प्राप्ते तदपवादः—“ नोत्तरपदेऽनुदात्तादावपृथिवीरुद्रपूषमन्थिषु ” [पा० ६-२-१४२] अनुदात्तादौ पृथिव्यादिव्यतिरिक्त उत्तरपदे देवताद्वंद्वस्वरो न भवति । ततः समासस्येत्यन्तोदात्तः ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीयसंहिताभाष्ये प्रथमकाण्डे प्रथमप्रपाठके सप्तमोऽनुवाकः ॥ ७ ॥

[पुरोडाशनिष्पादनार्था मन्त्राः]

(अथ प्रथमाष्टके प्रथमप्रपाठकेऽष्टमोऽनुवाकः) ।

सं वंपामि समापौ अद्भिरंगमत समोषधयो
रसेन सः रेवतीर्जगतीभिर्मध्वमतीर्मध्वमतीभिः
सृज्यध्वमद्भ्यः परि प्रजाताः स्थ समाद्भः
मृच्यध्वं जनयत्यै त्वा सं यौम्यमयै त्वाऽग्नी-
पोमाभ्यां मस्रस्य शिरोऽसि घर्मोऽसि विश्वा-
युरु प्रथस्थोरु ते यज्ञपतिः प्रथतां त्वचं
गृह्णीष्वान्तरितं रक्षोऽन्तरिता अरांतयो देव-
स्त्वां सविता श्रपयतु वर्षिष्ठ अधि नाकेऽ-
भिस्ते तनुवं माऽति धागमै हव्यः रक्षस्व सं-
व्रह्मणा पृच्यस्वैकताय स्वाहा द्विताय स्वाहा
त्रिताय स्वाहा (१) ।

(सविता द्वाविंशतिश्च) ।

इति कृष्णयजुर्वेदीयतैत्तिरीयसंहितायां प्रथमाष्टके

प्रथमप्रपाठकेऽष्टमोऽनुवाकः ॥ ८ ॥

(अथ प्रथमकाण्डे प्रथमप्रपाठकेऽष्टमोऽनुवाकः) ।

सप्तमे कपालोपधानमुक्तं ततस्तप्तेषु कपालेषु लब्धायसरत्वादष्टमे पुरोडाश-
श्रपणमभिधीयते ।

समिति । संवपामितीत्यस्याऽऽम्नातरय मन्त्रस्य शेषं पूरयित्वा विनियोगः
कल्पे दर्शितः—“ अयोत्तरेण गार्हपत्यमुपविश्य वाचंयमंस्तिरःपवित्रं पात्र्यां
कृष्णाजिनात्पिष्टानि संवपति देवस्य त्वा सवितुः प्रसवेऽश्विनोर्बाहुभ्यां पृष्णा
हस्ताभ्यामग्नये जुष्टः संवपाम्यग्नीषोमाभ्याममुष्मा अमुष्मा इति ” इति ।

अपेक्षितस्थाने प्रयोक्तव्य इत्येतमर्थं दर्शयितुमेव निर्वापपणयोर्देवस्य त्वेति
मन्त्रो द्विराम्नातः । अत्रानाम्नातमप्यनेनैवाभिप्रायेण व्याचष्टे—“ देवस्य त्वा

[पुरोडाशनिष्पादनार्था मन्त्राः]

सवितुः प्रसव इत्याह प्रसूत्यै । अधिनोर्वाहुभ्यामित्याह । अधिनौ हि देवाना-
मध्वर्यु आस्ताम् । पूष्णो हस्ताभ्यामित्याह यत्यै । संवपामीत्याह । यथादे-
वतेमैवैनानि संवपति ” [ब्रा० का० ३ प्र० २ अ० ८] इति ।

समाप इति । बौधायनः—“ प्रणीताभ्यः सुवेणोपहत्य वेदेनोपयम्य पाणिं
चान्तर्धायैवं मदन्तीभ्यस्ता उभयीरानीयमानाः प्रतिमन्त्रयते समापो अद्भिरग्मत
समोषधयो रसेन सः रेवतीर्जगतीभिर्मधुमतीर्मधुमतीभिः सृज्यध्वमिति ” इति ।

पूर्वं चमसे संगृहीता आपः प्रणीताः । तत्रा आपो मदन्त्यः । आपस्तन्ध्वेन
तु प्रणीतामात्रेऽयं मन्त्रो विनियुक्तः—“ सुवेण प्रणीताभ्य आदाय वेदेनोपयम्य
समापो अद्भिरग्मतेति पिष्टेष्वावयति ” इति । प्रणीता आपो मदन्तीभिरद्भिः
संगच्छन्ताम् । पिष्टरूपा ओषधयो द्विविधोदकरसेन संगच्छन्ताम् । किंच हे
आपो यूयं सर्वसस्याभिवृद्धिहेतुत्वात्तद्वद्वारा धनवत्पदः स्वभावतो माधुर्यवत्यश्च ।
ओषधयोऽपि जङ्गमरूपपश्वभिर्वृद्धिहेतुतया पशुरूपधनयुक्ताः स्वभावसिद्धस्वा-
दुत्वेन माधुर्यवत्यश्च । ततः पिष्टरूपाभिस्तामिरोषधीभिः संसृष्टा भवत । मन्त्रस्य
पूर्वभागे जलापधिसंगमस्य फलमाह—“ समापो अद्भिरग्मत समोषधयो रसेने-
त्याह । आपो वा ओषधीर्जिन्वन्ति । ओषधयोऽपो जिन्वन्ति । अन्या वा
एतासामन्या जिन्वति । तस्मादेवमाह ” [ब्रा० का० ३ प्र० २ अ० ८]
इति । जिन्वन्ति प्रीणयन्ति । यद्यप्यचेतनानामपामोषधीनां च नास्ति प्रीति-
स्तथाऽपि पुरोडाशरूपेण देवाप्रयहेतुत्वात्तदुपचारः । न हि केवलेन जलेन
पिष्टेन वा पुरोडाशः संभवति किंत्वन्योन्यमेलनरूपेण प्रीणनेन । यस्मात्तासा-
मपामोषधीनां च मध्यंऽन्या आपोऽन्या ओषधीः प्रीणयन्ति । अन्याश्चौषध-
योऽन्या अपः प्रीणयन्ति । तस्मान्मन्त्रः समोषधयो रसेनेत्येवं ब्रूते । उत्तरभागे
माधुर्यसंपादनं फलमाह—“ सः रेवतीर्जगतीभिर्मधुमतीर्मधुमतीभिः सृज्यध्वमि-
त्याह । आपो वै रेवतीः । पशवो जगतीः । ओषधयो मधुमतीः । आप
ओषधीः पशून् । तानेवास्मा एकधा सःसृज्य । मधुमतः करोति [ब्रा० का०
३ प्र० २ अ० ८] इति ।

अद्भ्य इति । बौधायनः—“ अथानुपरिप्लावयत्यद्भ्यः परि प्रजाताः स्थ
समद्भिः पृच्यध्वमिति ” इति ।

[पुरोडाशनिष्पादनार्था मन्त्राः]

आपस्तम्बः—“ अद्भ्यः परि प्रजाता इति तप्ताभिरनुपरिप्लाव्य ” इति ।

परिप्लावनं पिष्टस्य सर्वत आर्द्रीकरणम् । हे पिष्टरूपा ओषधयो यूयं पूर्व-
मद्भ्य उत्पन्नाः स्थ । ततोऽद्याप्यद्भिः संपृक्ता भवत । मन्त्रेण परिप्लावनं
विधत्ते—“ अद्भ्यः परि प्रजाताः स्थ समद्भिः पृच्यध्वमिति पर्याप्लावयति ।
यथा सुवृष्ट इमामनुविसृत्य । आप ओषधीर्महयन्ति । तादृगेव तत् ” [ब्रा०
का० ३ प्र० २ अ० ८] इति । यथा पर्जन्ये सुवृष्टे सत्यापो भूमिमनुपवि-
श्यौषधीर्वर्धयन्ति तथाविधमिदं परिप्लावनं जलेन पिष्टे सर्वतः प्लाविते सति
पुरोडाशनिष्पत्तेः ॥

‘जनयत्या इति । कल्पः—“ सं यौति जनयत्यै त्वा सं यौमीति ” इति ।

हे परिप्लावित पिष्ट त्वां हस्ताङ्गुलिमर्दनेन सम्यङ्मिश्री करोमि । एतच्च
यजमानस्य शुक्रशोणितमिश्रणेनैव प्रजोत्पत्तये संपद्यते । एतदेव विशदयति—
“ जनयत्यै त्वा सं यौमीत्याह । प्रजा एवैतेन दाधार ” [ब्रा० का० ३ प्र०
२ अ० ८] इति ।

अग्नय इति । कल्पः—“ संयुत्य व्यू(व्यु)स्त्वाभिमृशत्यग्नेये त्वाऽग्नीषोमाभ्याम-
मुष्मा अमुष्मा इति यथादेवतम् ” इति ।

त्वामहं स्पृशामीति शेषः । असांकर्यं मन्त्रद्वयप्रयोजनमित्याह—“ अग्नये
त्वाऽग्नीषोमाभ्यामित्याह व्यावृत्त्यै ” [ब्रा० का० ३ प्र० २ अ० ८] इति ।

मखस्येति । कल्पः—“ पिण्डं करोति मखस्य शिरोऽसीति ” इति ।

विशदीकृत्य व्याचष्टे—“ मखस्य शिरोऽसीत्याह । यज्ञो वै मखः । तस्यैत-
च्छिरः । यत्पुरोडाशः । तस्मादेवमाह ” [ब्रा० का० ३ प्र० २ अ० ८]
इति ।

घर्म इति । कल्पः—“ घर्मोऽसि विश्वायुरित्याग्नेयं पुरोडाशमष्टासु कपाले-
ष्वधिश्रयत्येवमुत्तरमुत्तरेषु ” इति ।

हे पुरोडाश त्वं तप्तकपालावस्थानेन दीप्तिं देवतायोग्यत्वेन कृत्स्नायुःप्रद-
श्वासि । विश्वमार्युर्यस्येति बहुव्रीहेरायुष्प्रदस्त्वमित्येवात्रार्थ इत्याह—“ घर्मोऽसि
विश्वायुरित्याह । विश्वमेवाऽऽयुर्यजमाने दधाति ” [ब्रा० का० ३ प्र० २
अ० ८] इति ।

[पुरोडाशनिष्पादनार्था मन्त्राः]

उर्विति । कल्पः—“ उरु प्रथस्वोरु ते यज्ञपतिः प्रथतामिति पुरोडाशं प्रथ-
यन्सर्वाणि कपालान्यभिप्रथयत्यतुङ्गमनपूपाकृतं कर्मस्यैव प्रातंकृतंमश्वशफमात्र
करोति ” इति ।

हे पुरोडाश त्वं बहु यथा भवति तथा विस्तीर्णा भव । त्वदीयो यजमानोऽ-
पि प्रजादिभिः प्रथितोऽस्तु । यज्ञपतेर्विस्तारं दर्शयति—“ उरु प्रथस्वोरु ते यज्ञ-
पतिः प्रथतामित्याह । यजमानमेव प्रजया पशुभिः प्रथयति ” [ब्रा० का० ३
प० २ अ० ८] इति ।

त्वचमिति । कल्पः—“ त्वचं गृह्णीष्वेत्यद्भिः शृक्षणी करोत्यनभिक्षारय-
न् ” इति ।

हे पुरोडाश त्वमाद्भिः शृक्षणीभूतां त्वचं स्वी कुरु । निम्नोन्नतभावपरिहारेण
त्वक्सादृश्ये सति पुरोडाशः सदेहो भवतीत्याह—“ त्वचं गृह्णीष्वेत्याह । सर्वमेवैनं
सतनुं करोति ” [ब्रा० का० ३ प० २ अ० ८] इति । शृक्षणीकरणं वि-
धत्ते—“ अथाप आनीय परिमार्ष्टि । मांस एव तत्त्वचं दधाति । तस्मात्त्वचा
मांसं छन्नम् ” [ब्रा० का० ३ प० २ अ० ८] इति । तत्तेन मार्जनेन
पिष्टरूपे मांस एव शृक्षणत्वरूपत्वचं स्थापयति । ततो लोकं साऽपि तथा दृश्यते ।

अन्तरितमिति । कल्पः—“ अन्तरितं रक्षोऽन्तरिता अरातय इति सर्वाणि
हवींषि त्रिः पर्याग्निं कृत्वा ” इति ।

दर्भैर्दीप्तैः पुरोडाशस्य परितो रक्षसां संशोधनं पर्याग्निकरणम् । अनेन पर्या-
ग्निकरणेन राक्षसजातिर्व्यवहिता । शत्रवोऽपि व्यवहिताः । तदेतद्विधत्ते—“ घर्मा वा
एषोऽशान्तः । अर्धमासेऽर्धमासे प्रवृज्यते । यत्पुरोडाशः । स ईश्वरो यजमानं
शुचाऽपदहः । पर्याग्निं करोति । पशुमेवैनमकः । शान्त्या अप्रदाहाय ” [ब्रा०
का० ३ प० २ अ० ८] इति । पुरोडाशो योऽस्ति स एष दीप्यमानोऽग्नि-
भूत्वा कदाचिदपि न शाम्यति । प्रतिपक्षं तप्तकपालैः संतप्यमानत्वात् । स च
तापेन यजमानं प्रदग्धुं समर्थः । तेन पशुप्रचारेण पर्याग्निकरणेन पुरोडाशे पशौ
कृते सति प्रदीप्ताग्निरूपपरित्यागेन शान्तो भूत्वा यजमानं न प्रदहति । आवृत्तिं
विधत्ते—“ त्रिः पर्याग्निं करोति । व्यावृद्धिं यज्ञः । अथो रक्षसामपहत्यै ” [ब्रा०
का० ३ प० २ अ० ८] इति । मन्त्रं व्याचष्टे—“ अन्तरितं रक्षोऽन्तरिता

(पुरोडाशनिष्पादनार्था मन्त्राः)

अरातय इत्याह । रक्षसामन्तर्हित्यै ” [ब्रा० का० ३ प्र० २ अ० ८] इति ।

देव इति । बौधायनः—“ पुरोडाशः श्रपयति देवस्त्वा सविता श्रपयतु वर्षिष्ठे अधि नाकेऽग्निस्ते तनुवं माऽति धागिति ” इति ।

आपस्तम्बो मन्त्रभेदमाह—“ देवस्त्वा सविता श्रपयत्वित्युल्मुकैः प्रतितपत्य-
ग्निस्ते तनुवं माऽति धागिति दर्भैरभिज्वलयति ” इति ।

हे पुरोडाश प्रवृद्धे नाकनाम्न्यग्नौ त्वामधिश्रित्य सविता देवः पक्वं करोतु । अयमग्निस्तव शरीरस्य भस्मीभावरूपमतिदाहं मा करोतु । सवितृपदस्य नाक-
पदस्य माऽतिधागित्यस्य चाभिप्रायमाह—पुरोडाशं वा अधिश्रितः रक्षाः स्यजि-
वाः सन् । दिवि नाको नामाग्नी रक्षोहा । स एवास्मादक्षाः स्यपाहन् । देवस्त्वा
सविता श्रपयत्वित्याह । सवितृप्रसूत एवैनः श्रपयति । वर्षिष्ठे अधि नाक
इत्याह । रक्षसामपहत्यै । अग्निस्ते तनुवं माऽति धागित्याहानतिदाहाय ”
[ब्रा० का० ३ प्र० २ अ० ८] इति ।

अग्न इति । बौधायनः—“ गार्हपत्यमभिन्वयतेऽग्ने हव्यः रक्षस्वेति ” इति ।

आपस्तम्बस्तु पूर्वमन्त्रस्यैव शेषं मन्यते । पूर्ववद्व्याचष्टे—“ अग्ने हव्यः
रक्षस्वेत्याह गुप्त्यै ” [ब्रा० का० ३ प्र० २ अ० ८] इति । आग्नीध्रं
मति प्रैषमन्त्रमुत्पाद्य व्याचष्टे—“ आविदहन्तः श्रपयतेति वाचं विसृजते । यज्ञ-
मेवं हवीः ष्यभिव्याहृत्य प्रतनुते । पुरोरुचमाविदाहाय श्रुत्यै करोति ” [ब्रा०
का० ३ प्र० २ अ० ८] इति । संवपनकाले यो वाङ्मनियमस्तामिदानीं
परित्यजेत् । विशेषेण दाहो भस्मीभावस्तं परित्यज्य सम्यक्पाकं श्रपणं कुरुत ।
अत एवाऽऽम्नायते—“ यो विदग्धः स नैर्ऋतो योऽश्रुतः स रौद्रो यः श्रुतः स
सोऽवस्तस्मादविदहता श्रुतं कृत्यः सोऽवत्वाय ” इति । आविदहन्त इति बहु-
वचनं पूजार्थम् । अस्मिन्काले वाग्विमोके सति यज्ञमेवाभिलक्ष्य तत्रापि प्रधान-
भूतानि हवीः ष्यभिलक्ष्य वाचमुच्चार्य यज्ञं विस्तारितवान्भवति । किंच वि-
शेषेण दाहान्निवृत्त्यै सम्यक्पाकगुणसिद्धये चैनं प्रैषमुच्चारयन्हविःस्वीकारात्पुनरेव
देवभ्यो रुचिं कृतवान्भवति । पुरोडाशाच्छादनं विधत्ते—“ मस्तिष्को वै पुरो-
डाशः । तं यन्नाभिवासयेत् । आविर्मास्तिष्कः स्यात् । अभिवासयति । तस्मा-
द्बुहा मस्तिष्कः ” [ब्रा० का० ३ प्र० २ अ० ८] इति । मस्तिष्कः शिरस्यव-

(पुरोडाशनिष्पादनार्था मन्त्राः)

स्थितो भेदसः खण्डो गुहा गूढ आच्छादित इत्यर्थः । छादनयोग्यं द्रव्यं विधत्ते—
 “भस्मनाऽभिवासयति । तस्मान्मासेनास्थि छन्नम् ” [ब्रा० का० ३ प्र० २
 अ० ८] इति । यस्मान्भेदः स्थानीयः पुरोडाशो मांसस्थानीयेन भस्मनाऽऽ-
 च्छादितस्तस्माल्लोकेऽप्यस्थिसंश्लिष्टं भेदो मांसेन च्छन्नं भवति । पुरोडाशस्यो-
 परि भस्मनोऽध्यूहने साधनं विधत्ते—“वेदेनाभिवासयति । तस्मात्केशैः शिर-
 श्छन्नम् ” [ब्रा० का० ३ प्र० २ अ० ८] इति । दर्भमुष्टिर्निर्मितो वेदि-
 संमार्जनं हेतुर्वेदः । तस्मिन्दर्भाणां केशैः साम्यम् । एतद्वेदनं प्रशंसति—“अखल-
 तिभावुको भवति । य एवं वेद ” [ब्रा० का० ३ प्र० २ अ० ८] इति ।
 केशराहितशिरोयुक्तः खलतिस्तद्भवनशीलो न भवति ।

समिति । कल्पः—“सं ब्रह्मणा पृच्यस्वेति वेदेन पुरोडाशे साङ्गारं भस्मा-
 ध्यूहति ” इति ।

हे पुरोडाश मन्त्रेण संपृक्तो भव । समन्त्रकत्वप्रकाशकं मन्त्रमन्वयव्यतिरेका-
 काभ्यां व्याचष्टे—“पशवै प्रतिमा पुरोडाशः । स नायजुष्कमभिवस्यः । वृथैव
 स्यात् । ईश्वरा यजमानस्य पशवः प्रमेतोः । सं ब्रह्मणा पृच्यस्वेत्याह । प्राणा
 वै ब्रह्म । प्राणाः पशवः । प्राणैरेव पशून्तसंपृणक्ति । न प्रमायुका भवन्ति ”
 [ब्रा० का० ३ प्र० २ अ० ८] इति । पर्याश्रिकरणेन पुरोडाशस्य पशूक-
 तत्वात्पशोश्च मन्त्रसंस्कार्यत्वाद्यजुषा विनाऽभिवासनमनर्थकं स्यात् । न केवलं
 वैयर्थ्यं किंतु यजमानस्य पशवश्च मर्तुं समर्था भवन्ति । सोऽयं व्यतिरेकः । उ-
 क्तदोषपरिहाराय मन्त्रेण संपृच्यस्वेत्येवमयं मन्त्रो ब्रूते । तत्र संपर्कमतियोगी मन्त्रः
 पशून्मरणात्पालयतीति प्राणस्वरूपः । पशवश्च प्राणाधारत्वात्प्राणस्वरूपाः । अतो
 योग्यत्वात्संपर्के सति पशवो मरणशीला न भवन्ति । सोऽयमन्वयः । मन्त्रेण
 यथा संपर्कस्तथा भस्मनाऽपि संपर्को युक्त एवेत्याह—“यजमानो वै पुरोडाशः
 प्रजा पशवः पुरीषम् । यदेवमभिवासयति । यजमानमेव प्रजया पशुभिः समर्ध-
 यति ” [ब्रा० का० ३ प्र० २ अ० ८] इति । पुरीषं भस्म ।

एकतायेति । कल्पः—“अत्रैताव्रीसंशालनं गार्हपत्याङ्गारेणाभितप्य हत्वाऽ-
 न्तर्वेदि प्रतीचीनं तिसृषु लेखासु निनयत्येकताय स्वाहा द्विताय स्वाहा त्रिताय
 स्वाहेति ” इति ।

[पुरोडाशनिष्पादनार्था मन्त्राः]

तेभ्य इदं पात्रीप्रक्षालनोदकं हुतमस्तु । एकतादीनामुत्पत्तिप्रकारमाह—“ देवा वै हविर्भूत्वाऽब्रुवन् । कस्मिन्निदं प्रक्षयामह इति । सोऽग्निरब्रवीत् । मयि तनूः संनिधुध्वम् । अहं वस्तं जनयिष्यामि । यस्मिन्प्रक्षयध्व इति । ते देवा अग्नौ तनूः संन्यदधत । तस्मादाहुः । अग्निः सर्वा देवता इति । सोऽङ्गारेणापः । अभ्यपातयत् । तत एकतोऽजायत । स द्वितीयमभ्यपातयत् । ततो द्वितोऽजायत । स तृतीयमभ्यपातयत् । ततस्त्रितोऽजायत । यदद्भ्योऽजायन्त । तदाप्यानामाप्यत्वम् । यदात्मभ्योऽजायन्त । तदात्म्यानामात्म्यत्वम् ” [ब्रा० का० ३ प्र० २ अ० ८] इति । देवाः पूर्वं ब्रीहवधातादिना हविः संपाद्य ब्रीहवधादिषापलेपः कस्मिन्पुरुषे मार्जनीय इति विचार्याग्निरवचनेन स्ववीर्यमग्नौ स्थापितवन्तः । ततः सोऽग्निः सर्वदेववीर्यधारिणाऽङ्गारेणाव्देवतामभिलक्ष्य तद्वीर्यमपातयत् । तस्मादुत्पन्नानामेकतादीनामकानां देवविशेषाणामापो मातरो देवा आत्मानः पितर इत्याप्यनामकत्वमात्म्यनामकत्वं च युक्तम् । स च लेपः परम्परया ब्रीहवधातिनि पुरुषे पर्यवसित इत्याह—“ ते देवा आप्येष्वमृजत । आप्या अमृजत सूर्याभ्युदिते । सूर्याभ्युदितः सूर्याभिनिम्रुक्ते । सूर्याभिनिम्रुक्तः कुनस्विनि । कुनस्वी श्यावदति । श्यावदन्नग्नदिधिषौ । अग्नदिधिषुः परिवित्ते । परिवित्तो वीरहणि । वीरहा ब्रह्महणि । तद्ब्रह्महणं नात्यच्यवत ” [ब्रा० का० ३ प्र० २ अ० ८] इति । आप्या एकतादयः । उदयास्तमयकालयोः सुप्तौ पुरुषावभ्युदिताभिनिष्पुक्तौ । तथा चोक्तम्—

“ सुप्ते यस्मिन्नस्तमेति सुप्ते यस्मिन्नुदेति च ।

अंशुमानभिनिष्पुक्ताभ्युदितौ तौ यथाक्रमम् ” इति ।

नखवक्रत्वं दन्तमालिन्यं चात्र रोगविशेषकृतम् । ज्येष्ठायामनृद्धायां कनिष्ठा-मूढ्वाऽवस्थितोऽग्नदिधिषुः । ऊढवति कनिष्ठे सति विवाहरहितो ज्येष्ठः परिवित्तः । वीरस्य क्षत्रियस्य हन्ता वीरहा । ब्राह्मणस्य हन्ता ब्रह्महा । एतेष्वाप्यानामकतादीनां देवानां पापलेपमार्जनायैव सृष्टत्वात्तेषु तन्मार्जनमुचितम् । सूर्याभ्युदितादीनां ब्रह्महन्तानां पापप्रवणत्वान्निम्नगामिनो जलस्येव लेपस्यापि तेषु प्रवाहो युक्तः । ब्रह्महत्यायाः पापाधिक्यतारतम्यविश्रान्तिभूमित्वाल्लेपो ब्रह्महणं नातिक्रामति । प्रक्षालनोदकस्य लेखासु निनयनं विधत्ते—“ अन्तर्वेदि निनयत्यवरु-

[पुरोडाशनिष्पादनार्था मन्त्राः]

द्धये ” [ब्रा० का० ३ प्र० २ अ० ८] इति । एतेन निनयनेन कर्मफल-
प्रतिबन्धकपापलेपस्यापनीतत्वात्फलसंपादनायेदं निनयनं संपद्यते । तस्य जलस्य
वद्वितापं विधत्ते—“ उल्मुकेनाभिगृह्णाति शृतत्वाय । शृतकामा इव हि देवाः”
[ब्रा० का० ३ प्र० २ अ० ८] इति । शृतं पक्वम् । यः शृतः स सदेव
इति पूर्वमुदाहृतम् ।

अत्र विनियोगसंग्रहः—

“ संवपामि हविर्वापः समा तत्र जलं क्षिपेत् ।

अद्भ्यः संप्लाव्य तप्ताभिर्जलं(न) संयौत्यशेषतः ॥ १ ॥

अग्राग्नी निर्दिशेद्भागौ मख पिण्डं करोति हि ।

वर्मः कपाले निक्षिप्य प्रथमदुरुमन्त्रतः ॥ २ ॥

त्वचं शृङ्गणी करोत्यन्धिरन्तः पर्यभये रुतिः ।

श्रपयत्युल्मुकैर्देवाः सन्निस्तं ज्वालयते कुशैः ॥ ३ ॥

सं वेदेन च साङ्गनरमस्मनाऽऽच्छादयेद्धविः ।

एकान्तर्वेदि लेखासु क्षालनं निनयेत्त्रिभिः ॥

अनुवाकेऽष्टमे सप्तदश मन्त्राः प्रकीर्तिताः ॥ ४ ॥ ” इति ।

अत्राविदहन्तः श्रपयतोपि कश्चिन्मन्त्र उक्तः । शृतकामा इव हि देवा इत्यर्थ-
वादश्च । एतद्विषये ब्राह्मणान्तरवाक्यमपि यो विदग्ध इत्यादिकमुदाहृतम् ।

तत्र किञ्चित्तीयाध्यायस्य चतुर्थपादे चिन्तितम्—

“ परुषि च्छिन्नमित्युक्त्या बर्हिषस्तु समूलताम् ।

घृतं दैवं मस्तु पित्र्यमित्युक्त्या नवनीतकम् ॥

यो विदग्धः स इत्युक्त्या पुरोडाशस्य पक्वताम् ।

स्तौति पूर्वोत्तरौ पक्षौ योजनीयौ निवीतवत् ” इति ।

चातुर्मास्येषु महापितृयज्ञे श्रूयते—“ यत्परुषि दितं तद्देवानाम् । यदन्तरा
तन्मनुष्याणाम् । यत्समूलं तत्पितृणाम् । समूलं बर्हिर्भवति व्यावृत्त्यै ” इति ।
परुः पर्व । दितं खण्डितम् । ज्योतिष्टोमे दीक्षाभ्यङ्गे श्रूयते—“ घृतं देवानां
मस्तु पितृणां निष्पक्वं मनुष्याणां तद्वा एतत्सर्वदेवत्यं यन्नवनीतं यन्नवनीते-
नाभ्यङ्गे सर्वा एव देवताः प्रीणाति ” [सं० का० ६ प्र० १ अ० १]
इति । मस्तु दाधिभवं मण्डम् । निष्पक्वं शिरसि प्रक्षेप्तुमीषद्विलीनं नवनीतं
तक्रं वा । दर्शपूर्णमासयोः पुरोडाशश्रपणे श्रूयते—“ यो विदग्धः स नैर्ऋतो

[वेदिकरणार्था मन्त्राः]

योऽश्रुतः स रौद्रो यः श्रुतः स संदेवस्तस्मादविदहता श्रुतं कृत्यः संदेवत्वाय ”
इति । विदग्धोऽतिपक्वः । अश्रुतोऽपक्वः । तत्र बर्हिषि समूलच्छेदनस्याभ्यङ्गे-
नवनीतस्य पुरोडाशे यथोचितपातस्य च विधेयतया सर्वमवशिष्टं स्तावकम् ।
अत्र पूर्वोत्तरपक्षौ न प्रपञ्चितौ । अस्थैव पादस्य प्रथमाभिकरणे निवीतवाक्ये
प्रोक्तयोरेवान्नापि योजनीयत्वात् । तस्यैवाधिकरणस्योदाहरणबाहुल्यमनेनैवाधि-
करणेन प्रपञ्च्यते ।

अथ व्याकरणम्—

संवपामीत्यादौ स्वरा गताः । आप इत्यत्र फिट्स्वरः । अङ्गिरित्यत्र “ऊङि-
दंपदाद्यप्पुरैद्युभ्यः ” [पा० ६-१-१७१] ऊडादेशादिदंशब्दात्पद्विनित्याद्या-
देशेभ्योऽप्यशब्दात्पुंशब्दाद्वैशब्दाद्विशब्दाच्चोत्तरमसर्वनामस्थानमुदात्तं भवति ।
यद्यपि “सावेकाचस्तृतीयादिः ” [पा० ६-१-१६८] इति सूत्रेणैतत्सिद्धं
तथाऽपि द्वितीयाचद्वयचनार्थमस्य सूत्रस्य यत्कव्यत्वाद्देनेन विशेषसूत्रेणोदात्तो
विधेयः । रेवतीरित्यत्र ऐशब्दाच्चोपसंख्यानमिति मतुवाद्युदात्तः । प्रजाता इत्य-
त्रान्तर्भावितण्यर्थात्कर्मणि निष्ठायां “गतिरनन्तरः ” [पा० ६-२-४९]
इति पूर्वपदप्रकृतिस्वरत्वम् । जनयत्या इत्यत्र क्तिन्प्रत्ययान्तत्वेन “ज्जित्यादि-
नित्यम् ” [पा० ६-१-१९७] इत्याद्युदात्तः । उरुशब्दस्य नित्यनपुंसकत्वा-
भावात्फिट्स्वरः । यज्ञपतिरित्यत्र “पत्यादिभ्यः ” [पा० ६-२-१८] इति
पूर्वपदप्रकृतिस्वरत्वम् । अन्यरितमित्यत्रान्यःशब्दस्य गर्गात्त्वात् “गतिरनन्तरः ”
[पा० ६-२-४९] इति पूर्वपदप्रकृतिस्वरत्वम् । वर्षिष्ठ इत्यत्रेष्टप्रत्ययस्य
निच्वादाद्युदात्तः । एवं सर्वमुच्येयम् ॥

इति श्रीमत्सायणाचार्यविरचिते भाष्यीये वेदार्थप्रकाशे कृष्णयजुर्वेदी-

यतैत्तिरीयसंहिताभाष्ये प्रथमकाण्डे प्रथमप्रपाठकेऽ-

ष्टमोऽनुवाकः ॥ ८ ॥

(अथ प्रथमाष्टके प्रथमप्रपाठके नवमोऽनुवाकः) ।

आ दद इन्द्रस्य बाहुरासि दक्षिणः सहस्र-
भृष्टिः शततेजा वायुरसि तिग्मतैजाः पृथिवि

देवयज॒न्योप॑ध्यास्ते मूलं॒ मा हि॒सि॒षम॑प॒ह-
 तोऽरुः॑ पृथि॒व्यै व्रजं॑ गच्छ गो॒स्थानं॑ वर्ष॒तु
 ते द्यौर्व॑धान दे॒व स॒वितः॑ पर॒मस्यां॑ परा-
 वति॑ श॒तेन॑ पा॒शैर्योऽस्मान्द्वेष्टि॑ यं च॒ वयं॑
 द्विष्म॒स्तमतो॑ मा मोग॑प॒हतोऽरुः॑ पृथि॒व्यै
 देव॒यज॒न्यै व्रज॑म् (१) गच्छ गो॒स्थानं॑ वर्ष॒तु
 ते द्यौर्व॑धान दे॒व स॒वितः॑ पर॒मस्यां॑ परा॒वति॑
 श॒तेन॑ पा॒शैर्योऽस्मान्द्वेष्टि॑ यं च॒ वयं॑ द्विष्म-
 स्तमतो॑ मा मोग॑प॒हतोऽरुः॑ पृथि॒व्या अ॒देव-
 यज॒नो व्रजं॑ गच्छ गो॒स्थानं॑ वर्ष॒तु ते द्यौर्व॑-
 धान दे॒व स॒वितः॑ पर॒मस्यां॑ परा॒वति॑ श॒तेन॑
 पा॒शैर्योऽस्मान्द्वेष्टि॑ यं च॒ वयं॑ द्विष्म॒स्तमतो॑
 मा (२) मोग॑रु॒स्ते दि॒वं मा स्का॒न्वस-
 व॒स्त्वा परि॑ गृह्णन्तु गाय॒त्रेण॑ छन्द॑सा रुद्रा-
 स्त्वा परि॑ गृह्णन्तु त्रै॒ष्टुभेन॑ छन्द॑साऽऽदि-
 त्या॒स्त्वा परि॑ गृह्णन्तु जा॒गतेन॑ छन्द॑सा दे॒वस्य॑
 स॒वितुः॑ स॒वे क॒र्म कृ॒ण्वन्ति॑ वे॒धसं॑ ऋत॑म॒स्यृत॑सद॑-
 नम॒स्यृत॑श्रीरा॒सि धा अ॒सि स्व॒धा अ॒स्युर्वी॑ चा॒सि
 व॒स्वी चा॒सि पु॒रा क॒ुरस्य॑ वि॒सृपो॑ वि॒रि॒ञ्चि॒क्षुदा-
 दाय॑ पृथि॒वीं जी॒रदा॑नु॒र्यामै॑रयश्चन्द्र॑म॒सि स्व॒धा-
 मि॒स्तां धी॒रांसो॑ अनु॒दृश्य॑ यजन्ते (३) ॥

(देवयजन्यै व्रजं तमतो मा विरिञ्चिन्नेकादश च) ।

इति कृष्णयजुर्वेदीयतैत्तिरीयसंहितायां प्रथमाष्टके
 प्रथमप्रपाठके नवमोऽनुवाकः ॥ ९ ॥

[वेदिकरणार्थी मन्त्राः]

[अथ प्रथमकाण्डे प्रथमप्रपाठके नवमोऽनुवाकः]

अष्टमे पुरोडाश्रपणमुक्तम् । अथ पक्कस्य हविषो वेद्यामासादनीयत्वान्नवमे वेदिरुच्येत ।

आदद इति । आदद इत्याम्नातस्य मन्त्रस्य शेषं पूरयित्वा विनियोगः कल्पे दर्शितः—“ अथ जघनेन वेद्यास्तिष्ठन्स्फयमादत्ते देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्यामादद इति ” इति ।

यथोक्तमादानं विधत्ते—“ देवस्य त्वा सवितुः प्रसव इति स्फयमादत्ते प्रसूत्यै । अश्विनोर्बाहुभ्यामित्याह । अश्विनौ हि देवानामध्वर्यु आस्ताम् । पूष्णो हस्ताभ्यामित्याह यत्यै ” [ब्रा० का० ३ प्र० २ अ० ९] इति ।

इन्द्रस्येति । बौधायनः—“ आदायाभिमन्त्रयत इन्द्रस्य बाहुरसि दक्षिणः सहस्रभृष्टिः शततेजा इत्युथैनं बर्हिषा संश्रयति वायुरसि तिग्मतेजा इति ” इति । संश्रयति सम्यक्तनू करोति ।

एकमन्त्रत्वमाहाऽऽपस्तम्बः—“ इन्द्रस्य बाहुरसि दक्षिण इत्यभिमन्त्रयते ” इति ।

हे स्फय त्वमिन्द्रस्य दक्षिणो बाहुरिव समर्थोऽसि । कीदृशो बाहुः । सहस्रसंख्यानां शत्रूणां भृष्टिः पाको मारणं यस्यासौ सहस्रभृष्टिः । पुनः कीदृशः । शतसंख्याकान्यायुधानि तेजोयुक्तानि यस्यासौ शततेजाः । न केवलमिन्द्रबाहुसदृशः किंतु वायुसदृशोऽप्यसि । यथा वायुस्तीक्ष्णामग्निज्वालामुत्पादयंस्तिग्मतेजास्तथा स्फयोऽपि दक्ष्यमाणस्तन्वच्छेदरूपं तीव्रं कर्म कुर्वंस्तिग्मतेजा इत्युच्यते । मन्त्रस्य प्रथमभाग इन्द्रशब्दविवक्षामाह—“ आदद इन्द्रस्य बाहुरसि दक्षिण इत्याह । इन्द्रियमेव यजमाने दधाति ” [ब्रा० का० ३ प्र० २ अ० ९] इति । अत्राऽऽदद इति पदं पूर्वमन्त्रस्वरूपम् । तच्च स्पष्टार्थम् । इन्द्रस्येति मन्त्रादिः । द्वितीयभागे मन्त्रगतशब्दस्वरूपमेव बाहुसदृशस्य स्फयस्य महिमानं ख्यापयतीत्याह—“ सहस्रभृष्टिः शततेजा इत्याह । रूपमेवास्यैतन्महिमानं व्याचष्टे ” [ब्रा० का० ३ प्र० २ अ० ९] इति । तृतीयभागे तेजोजनकतया तेजोरूपेण वायुना स्फयरूप उषमिते सति यजमाने तेजो भवतीत्याह—“ वायुरसि तिग्मतेजा इत्याह । तेजो वै वायुः । तेज एवास्मिन्दधाति ” [ब्रा० का० ३ प्र० २ अ० ९] इति ।

(वेदिकरणार्था मन्त्राः)

पृथिवीति । कल्पः—“ अथान्तर्वेद्युदीचीनाग्रं दध्मं निधाय तस्मिन्स्फयेन प्रहरति पृथिवि देवयजन्योषध्यास्ते मूलं मा हिंसीममिति ” इति ।

हे देवयागाश्रयभूते पृथिवि त्वदीयाया ओषध्या मूलं मा विनाशयामि । अत्र देवयजनीति विशेषणेन वान्तिलोहिताभ्यामापादितमशुचित्वं निवारयतीत्याह—“ विषाद्वै नामासुर आसीत् । सोऽविभेत् । । यज्ञेन मा देवा अभिभविष्यन्तीति । स पृथिवीमभ्यवमीत् । साऽमेध्याऽभवत् । अथो यदिन्द्रो वृत्रमहन् । तस्य लोहितं पृथिवीमनु व्यधावत् । साऽमेध्याऽभवत् । पृथिवि देवयजनीत्याह । मेध्यामवैनां देवयजनीं करोति ” [ब्रा० का० ३ प्र० २ अ० ९] इति । विषमस्तीति विषात् । इतरभागप्रयोजनमाह—“ ओषध्यास्ते मूलं मा हिंसीममित्याह । ओषधीनामहिंसायै ” [ब्रा० का० ३ प्र० २ अ० ९] इति ।

अपहत इति । कल्पः—“ अपहतोऽररुः पृथिव्या इति स्फयेन सतृणा-
न्याःसूनपादाय ” इति ।

अररुर्नामकोऽसुरः । सोऽत्र रजोपनयनेन पृथिव्याः सकाशादपहतः ।

व्रजमिति । कल्पः—“ व्रजं गच्छ गोस्थानमिति हरति ” इति ।

अस्तु श्रौषडित्यनेन मन्त्रेणाऽऽशीघ्रः प्रत्याश्रावणं वक्ति । सेयं वागत्र गोशब्देन विवक्षिता । तस्या दाचः स्थानभूत उत्करदेशो व्रजः । हे तृणसहितपांसो तं व्रजं गच्छ । अपहतोऽररुः पृथिव्या इत्येवं पूर्वं मन्त्रं स्पष्टार्थत्वादुपेक्ष्योत्तरं मन्त्रं व्याचष्टे—“ व्रजं गच्छ गोस्थानमित्याह । छन्दांसि वै व्रजो गोस्थानः । छन्दांस्येवासमै व्रजं गोस्थानं करोति ” [ब्रा० का० ३ प्र० २ अ० ९] इति । गायत्र्यादीनि छन्दांस्येव गोशब्दाभिधेयानां वाचाप्रवस्थानयोग्यो व्रजशब्दाभिधेयो देशविशेषः । तत्रार्थद्वयसाधारणशब्दोपेतं मन्त्रं पठन्नुत्करदेशं छन्दोरूपं संपादितवान्भवति ।

वर्षत्विति । कल्पः—“ वर्षतु ते द्यौरिति वेदिं प्रत्यवेक्षते ” इति ।

हे वेदे तवाऽऽप्यायनाय द्युशब्दोपलक्षितः पर्जन्यो वर्षतु । पर्जन्याधारतया तद्रूपत्वोपचारो दिव इत्याह—“ वर्षतु ते द्यौरित्याह । वृष्टिर्वा द्यौः । वृष्टिमेवावरुन्धे ” [ब्रा० का० ३ प्र० २ अ० ९] इति । वर्षतीति वृष्टिः पर्जन्यः ।

बधानेति । कल्पः—“ हत्वोत्करे निवपति बधान देव सवितः परमस्यां परावति शतेन पाशैर्योऽस्मान्द्वेष्टि यं च वयं द्विष्मस्तमतो मा मौगिति ” इति ।

[वेदिकरणार्थं मन्त्राः)

हे सवितर्देवानेन सतृणपांसुरूपेणावस्थितं द्वेष्टारं द्वेष्यं च पाशशतेनात्यन्त-
दूरदेशे बधान तं पुरुषद्वयमतो बन्धनान्मा मुञ्च । अत्र योऽस्मान्यं चेति न
पुनरुक्तिर्द्वेषं मति कर्तृत्वेन कर्मत्वेन च पुरुषभेदादित्याह—“ बधान देव सवितः
परमस्यां परावतीत्याह । द्वौ वाय पुरुषौ । यं चैव द्वेष्टि । यश्चैनं द्वेष्टि । तावमौ
बध्नाति । परमस्यां परावति शतेन पाशैः । योऽस्मान्द्वेष्टि यं च वयं द्विष्मस्त-
मतो मा मौगित्याहानिष्क्रुत्यै ” [ब्रा० का० ३ प्र० २ अ० ९] इति ।
परावति दूरभूमौ । अनिष्क्रुक्तिरनिर्माक्षः । व्याख्यातान्मन्त्रत्रयात्पूर्वभावी यो मन्त्रः
स्पष्टार्थबुद्ध्योपेक्षितस्तं पुनः सिंहावलोकनन्यायेन स्मृत्वा व्याचष्टे—“ अररुर्वै
न्मयासुर आसीत् । स पृथिव्यामुपम्लुप्तोऽशयत् । तं देवा अपहतोऽररुः पृथि-
व्या इति पृथिव्या अपाघ्नन् । भ्रातृव्यो वा अररुः । अपहतोऽररुः पृथिव्या
इति यदाह । भ्रातृव्यमेव पृथिव्या अपहन्ति ” [ब्रा० का० ३ प्र० २
९] इति । उपम्लुप्तस्तिरोहितः । यज्ञविघाताय गूढरूपेण भूमौ शयानत्वात् ।
अत एवायं भ्रातृव्यः शत्रुः । तं च देववन्मन्त्रोच्चारणपूर्वकेण सतृणानां पांसूना-
मपनयनेनापहन्ति ।

अपहत इति । कल्पः—“ द्वितीयं प्रहरति पृथिवि देवयजन्योषध्यास्ते मूलं
मा हिंसिषामित्यपहतोऽररुः पृथिव्यै देवयजन्या इत्यादत्ते व्रजं गच्छ गोस्थान-
मिति हरति वेदिं प्रत्यवेक्षते वर्षतु ते द्यौरिति हत्वोत्करे निवपति बधान देव
सवितः परमस्यां परावति शतेन पाशैर्योऽस्मान्द्वेष्टि यं च वयं द्विष्मस्तमतो मा
मौगिति तृतीयं प्रहरति पृथिवि देवयजन्योषध्यास्ते मूलं मा हिंसिषामित्यपहतोऽ-
ररुः पृथिव्या अदेवयजन इत्यादत्ते व्रजं गच्छ गोस्थानमिति हरति वेदिं प्रत्य-
वेक्षते वर्षतु ते द्यौरिति हत्वोत्करे निवपति बधान देव सवितः परमस्यां परावति
शतेन पाशैर्योऽस्मान्द्वेष्टि यं च वयं द्विष्मस्तमतो मा मौगिति ” इति ।

यद्यप्यपहत इत्यनयोर्द्वितीयतृतीययोः पृथिवि देवयजनीत्ययमाद्यमन्त्रो नाऽऽ-
म्नातस्तथाऽपि प्रथमपर्यायादानुषञ्जनीयः । यथा वाक्यस्य परिपूर्तये शब्दान्तर-
मनुषज्यन्ते तथा प्रयोगपरिसमाप्त्यर्थं मन्त्रानुषङ्गो न्याय्यः । अररुशयनेनोपह-
तवेदिभूमिपांसवः कियन्तोऽपि प्रथमपर्यायेऽपनीतास्तावता वेदिभूम्येकदेशो
यागयोग्यः संपन्नः । अनेनैवाभिप्रायेण द्वितीयपर्यायेऽपहतोऽररुः पृथिव्यै
देवयजन्या इति पृथिवी विशेष्यते । तृतीयपर्याये तु—अदेवयजन इत्यररुवि-

शेषणम् । तदेवमुपहतास्तृणपांसवो यज्ञभूमेरुद्धृत्य यस्मिन्नुदग्देशे निरस्यन्ते स उत्कर उच्यते ।

अररुरिति । कल्पः—“ अररुस्ते दिवं मा स्कानिति व्युत्तमाग्नीध्रोऽञ्जलिनाऽभिगृह्णाति ” इति ।

हे पांसुसमूहरूपोत्कर तव संबन्धी योऽररुः स स्वर्गं मा गच्छतु । द्वितीयतृतीयपर्याययोः प्रथमव्याख्यायाऽवबोधं शक्यतया तावुपेक्ष्य मन्त्रेणेतं व्याचष्टे— “ तेऽमन्यन्ते । दिवं वा अयमितः पतिष्यतीति । तमररुस्ते दिवं मा स्कानिति दिवः पर्यबाधन्त । भ्रातृव्यो वा अररुः । अररुस्ते दिवं मा स्कानिति यदाह । भ्रातृव्यमेव दिवः परिबाधते ” [ब्रा० का० ३ प्र० २ अ० ९] इति । ते देवाः केनाप्युपायेनाररुर्वन्धं छित्त्वा फलविघाताय स्वर्गं गमिष्यतीति मत्वा मन्त्रेण बन्धनं दृढीकृत्य दिवः सकाशाद्यथा परितो बाधितो भवति तथा यत्नं कृतवन्तः । तस्मादाग्नीध्राञ्जलिना पांसुराशौ निरुद्धे सति भ्रातृव्यः स्वर्गबाधितो भवति । मन्त्रान्व्याख्यायानुष्ठानं विधत्ते—“ स्तम्बयजुर्हरति पृथिव्या एव भ्रातृव्यमपहन्ति । द्वितीयः हरति । अन्तरिक्षादेवैनमपहन्ति । तृतीयः हरति । दिव एवैनमपहन्ति । तूष्णीं चतुर्थः हरति । अपरिमितादेवैनमपहन्ति ” [ब्रा० का० ३ प्र० २ अ० ९] इति । यजुर्मन्त्रेण छिन्नो दर्भः स्तम्बयजुः । तच्च स्तम्बरूपं स्फ्येन छित्त्वोत्करदेशे हरेत् । त्रिवारमेवं हरणेन लोकेभ्यो भ्रातृव्यो हतो भवति । अमन्त्रकेण चतुर्थहरणेनापरिमिताद्ब्रह्माण्डात्सर्वस्माद्भ्रातृव्यावघातः ।

वसव इति । कल्पः—अथ पूर्वं परिग्राहं परिगृह्णाति वसवस्त्वा परि गृह्णन्तु गायत्रेण छन्दसेति दक्षिणतो रुद्रास्त्वा परि गृह्णन्तु वैष्टुभेन छन्दसेति पश्चादादित्यास्त्वा परि गृह्णन्तु जागतेन छन्दसेत्युत्तरतः ” इति ।

आहवनीयगार्हपत्ययोर्मध्ये वेदिं खनितुं वेदिमानाय स्फ्येन दिक्त्रये रेखात्रयं कर्तव्यम् । सोऽयं वेदः परिग्राहः । परिग्रहीताऽध्वर्युर्दिक्त्रये क्रमेण भावनया वस्वादिरूपः । परिग्रहसाधनभूतः स्फ्यश्च च्छन्दस्वरूपः । तमिमं परिग्राहं विधत्ते—“ असुराणां वा इयमग्र आसीत् । यावदासीनः परापश्यति । तावद्देवानाम् । ते देवा अब्रुवन् । अस्त्वेव नोऽस्यामपीति । क्यन्नो दास्यथेति । यावत्स्वयं परिगृह्णीथेति । ते वसवस्त्वेति दक्षिणतः पर्यगृह्णन् । रुद्रास्त्वेति

(वेदिकरणार्था मन्त्राः)

पश्चात् । आदित्यास्वेत्युत्तरतः । तेऽग्निना प्राञ्चोऽजघन् । वसुभिर्दक्षिणा । रुद्रैः प्रत्यञ्चः । आदित्यैरुदञ्चः । यस्यैवं विदुषो वेदिं प्रतिगृह्णन्ति । भवत्यात्मना । पराऽस्य भ्रातृव्यो भवति ” [ब्रा० का० ३ प्र० २ अ० ९] इति । पुरा कदाचिदसुराणां विजये सति एषा पृथिवी कृत्स्नाऽपि तेषामेव स्वभूताऽऽसीत् । देवानां कोऽपि भूष्यंशभूतो नाभूत् । किंतु यो देवो यत्र यदोपविष्टो यावदेशं पश्यति तत्र वावान्देशस्तस्य देवस्य तदा स्वाधीनोऽभवत् । ततो देवा असुरानयाचन्त युष्मदधीनायामस्यां पृथिव्यां कोप्यंशोऽस्माकं नियतोऽपेक्षितस्तत्र किमद्भ्यस्थानमस्मभ्यं दास्यथेति । ततोऽसुरैरनुज्ञाता देवा मन्त्रैर्वेदिं स्वकीयत्वेन स्वीकृतवन्तः । तस्याश्च वेदेः प्राच्यामाहवनीयोऽग्निः पालको दक्षिणादिषु वस्त्रादयः । ततश्चतुर्दिक्ष्ववस्थितानां देवानामग्न्यादिमुखेन विजंय एव । तस्मादेवं विदुषो यस्य यजमानस्याध्वर्यवो यथोक्तमन्त्रैर्वेदिं परिगृह्णीयुः स यजमानः स्वनैव रूपेणाभिप्रख्यातो भवति । तस्य भ्रातृव्यः पराभवति । परिगृह्णन्तीति बहुवचनं पूजार्थं प्रयोगभेदाभिप्रायेण वा ।

देवंस्येति । बौधायनः—“ अथ प्राचीं स्फ्येन वेदिमुद्धन्ति । देवस्य सवितुः सवे कर्म कृण्वन्ति वेधस इति ” इति ।

• आपस्तम्बस्तु शाखान्तरमन्त्रेण भूमेरुपरिभागावस्थितायास्तृणसहिताया मृद उद्धनन्मभिधाय ब्रूते—“ देवस्य सवितुः सव इति खनति ” इति ।

• परमेश्वरस्यानुज्ञायां सत्यां वेधसः समाना अध्वर्यव इदमुद्धननरूपं खननरूपं वा कर्म कुर्वन्ति । ईश्वरानुज्ञया सर्वैर्जनैः स्वाभीष्टं कर्म क्रियत इत्येतद्विदुषां प्रसिद्धमित्याह—“ देवस्य सवितुः सव इत्याह प्रसूत्यै । कर्म कृण्वन्ति वेधस इत्याह । इषितं हि कर्म क्रियते ” [ब्रा० का० ३ प्र० २ अ० ९] इति । वेदेर्दिग्द्वये निम्नतां विधत्ते—“ पृथिव्यै मेध्यं चामेध्यं च व्युदक्रामताम् । प्राचीनमुदीचीनं मेध्यम् । प्रतीचीनं दक्षिणा मेध्यम् । प्राचीमुदीचीं प्रवणां करोति । मेध्यामेवैनं देवयजनीं करोति ” [ब्रा० का० ३ प्र० २ अ० ९] इति । व्युदक्रामतां विभागमाप्नुताम् । अंसाकारेण श्रोण्याकारेण च कोणेषु धनुष्वैर्ज्ञित्यं विधत्ते—प्राञ्चौ वेद्यंसावुच्ययति । आहवनीयस्य परिगृहीत्यै । प्रतीची श्रोणी । गार्हपत्यस्य परिगृहीत्यै । अथो मिथुनत्वाय ” [ब्रा० का० ३ प्र० २ अ० ९] इति । अंसयोः श्रोण्योश्च प्रत्येकं युग्म-

[वेदिकरणार्था मन्त्राः]

तथा मिथुनत्वम् । यद्वा पुमानंसो योषिच्छ्रोणिरिति मिथुनत्वम् । भूमेरूर्ध्ववा-
 गस्य त्वक्स्थानीयस्य स्फयेनापसारणं विधत्ते—“ उद्धन्ति । यदेवास्या अमे-
 ध्यम् । तदपहन्ति ” [ब्रा० का० ३ प्र० २ अ० ९] इति । तमेव
 विधिमनूयार्थवादान्तरमाह—“ उद्धन्ति । तस्मादोषधयः पराभवन्ति ” [ब्रा०
 का० ३ प्र० २ अ० ९] इति । तस्मादुद्धननाद्भूमिष्ठास्तृणस्तम्बा बर्हिःरास्त-
 रणहविरासादनविरोधिनो विनश्यन्ति । भूमावत्यन्तं निरूढानां तृणमूलानामुद्ध-
 ननमात्रेणापगमाभावात्पृथग्यत्नेन च्छेदनं विधत्ते—“ मूलं छिनत्ति । भ्रातृव्यस्यैव
 मूलं छिनत्ति । मूलं वा अतितिष्ठद्रक्षाऽस्यनूत्पिपते ” [ब्रा० का० ३ प्र० २
 अ० ९] इति । वैरिणो मूलं निवासाधिकरणं गृहादिकम् । यदि तृणमूलं
 भूमिमतीत्य किञ्चिदवतिष्ठेत तदा तदनु रक्षाऽस्युद्भवेयुः । तस्मान्मूलं छेदनीयम् ।
 छेदनसाधनं विधत्ते—“ यद्धस्तेन छिन्द्यात् । कुनखिनीः प्रजाः स्युः । स्फयेन
 छिनत्ति । वज्रो वै स्फयः । वज्रेणैव यज्ञाद्रक्षाऽस्यपहन्ति ” [ब्रा० का० ३
 प्र० २ अ० ९] इति । स्फयस्य वज्रत्वमन्यत्र स्पष्टमाघ्रातम्—“ इन्द्रो वृत्राय
 वज्रं प्राहरत् । स त्रेधा व्यभवेत् । स्फयस्तृतीयम् । रथस्तृतीयम् । यूपस्तृतीयम् ”
 इति । प्रादेशपरिमितं वेदिखननं विधत्ते—“ पितृदेवत्याऽतिस्वाता । इयतीं
 खनति । प्रजापतिना यज्ञमुखेन संमिताम् ” [ब्रा० का० ३ प्र० २ अ० ९]
 इति । यदेयं वेदिः प्रादेशपरिमाणमतीत्य स्वाता स्यात्तदा पितृदेवत्वत्वादियं
 दैविकी न भवेत् । इयतीमिति प्रादेशपरिमाणाभिनयः । प्रजापतिसृष्टतया तद्रूपं
 यज्ञपुरुषस्य मुखम् । तच्च प्रादेशपरिमितम् । अतस्तत्संमितां वेदिं खनेत् । पक्षा-
 न्तरं विधत्ते—“ वेदिर्देवेभ्यो निलायत । तां चतुरङ्गुलेऽन्वविन्दन् । तस्माच्च-
 तुरङ्गुलं खेया ” [ब्रा० का० ३ प्र० २ अ० ९] इति । केनापि नेमि-
 तेन देवेभ्यो विमुखीभूता वेदिदेवता भूमौ निलीना सती चतुरङ्गुलमात्रं खन-
 नेन लब्धा । तस्माच्चतुरङ्गुलं खनेत् । तं विधिमनूयार्थवादान्तरमाह—“ चतुर-
 ङ्गुलं खनति । चतुरङ्गुले होषधयः प्रतितिष्ठन्ति ” [ब्रा० का० ३ प्र० २
 अ० ९] इति । ओषधिमूले भूमेरन्तश्चतुरङ्गुलं प्रसृते सति ता ओषधयो
 वायुना नोन्मूल्यन्ते । पक्षान्तरं विधत्ते—“ आ प्रतिष्ठायै खनति । यजमान-
 भेव प्रतिष्ठां गमयति ” [ब्रा० का० ३ प्र० २ अ० ९] इति । यदि चतुर-
 ङ्गुलप्रमाणेन प्रादेशप्रमाणेन वा सिकतादिप्रयुक्तशैथिल्याद्भूमिर्न लभ्येत तदा

(वेदिकरणार्थं मन्त्राः)

तल्लभपर्यन्तं खनेत् । दक्षिणस्यां दिक्ष्यौज्यत्वं विधत्ते—“ दक्षिणतो वर्षीयसीं करोति । देवयजनस्यैव रूपमकः ” [ब्रा० का० ३ प्र० २ अ० ९] इति । प्राचीमुदीचीं प्रवणां करोतीत्यनेनैव सिद्धेऽप्यौज्यत्वे पुनरपि कुड्याकरेण मृत्ति-कापक्षोपोऽत्र विधीयते । अकः हविषात्मकः । लोष्टभावरहितां सिकतया स-दृशीं मृदं वेद्यां सर्वत्र विधिरिति आह—“ पुरीषवतीं करोति । प्रजा वै पशवः पुरीषम् । प्रजयैवैनं पशुभिः पुरीषवतीं करोति ” [ब्रा० का० ३ प्र० २ अ० ९] इति ।

ऋतमिति । कल्पः—“ उत्तरं परिब्राह्मं परिगृह्णाति ऋतमसीति दक्षिणतः ऋतसदनमसीति पश्चाद्वत्श्रीरसीत्युक्तम् ” इति ।

ऋतं सत्यम् । तच्च सत्यत्वं विप्रसितं वेद्यां हविषि फले च । असुरदाना-त्पूर्वमासीनो देवा यावन्तं भूदिशं पश्यन्ति न तत्त्वं देवयजनत्वं नियतम् । अतोऽ-नुतत्वम् । वेदरदत्तत्वात्तत्र पुनः पशवतीं इत्युक्तत्वम् । ततो हे वेदे त्वमृतमसि । हविषः फलहेतुत्वं न कदाचिद्व्यामिश्रणीयत्वं सत्यत्वं । तच्च सत्यं हवि-रस्यां वेद्यां सीदति । ततो हे वेदे त्वमृतमसि । फलस्त्वावश्यमावित्वादस्त्यु-तत्वम् । तच्च फलं हविर्दक्षिणं वेद्यां नीज्ये । ततो हे वेदे त्वमृतश्रीरसि । वि-धत्ते—“ उत्तरं परिब्राह्मं परिगृह्णाति । एतावती वै पृथिवी । यावती वेदिः । तस्या एतावत् एव भ्रातृत्वं निमित्तम् । यावत् एव उत्तरं परिब्राह्मं परिगृह्णाति ” [ब्रा० का० ३ प्र० २ अ० ९] इति । वेदिर्व्याप्तिरकाया भूमरागुरत्येन कर्मण्यनुपयोगादुपयुक्ता भूमिर्वेदि । यतो यमि पूर्वपरिब्राहेण महामूर्धः संव-न्धिनो वेदिरूपादेव तावतः प्रदेवाद्वाग्यं निग्राह्यं स्वार्थमुत्तरपरिब्राह्मं कुर्यात् । मन्त्रार्थो मन्त्रपदेष्वेवामिव्यक्त इत्याह—“ ऋतमस्त्युतसदनमस्युतश्रीरसित्याह । यथायजुरेवैतत् ” [ब्रा० का० ३ प्र० २ अ० ९] इति ।

धा इति । बोधायनः—“ अथ प्रतीतिः स्फुटत वेदिं योयुष्यते धा अस्ति स्वधा अस्युर्वी चास्ति वस्वी चास्ति पुरा कूरत्य विसृपो विरप्तिश्चुदादाय पृथिवीं जीरदानुर्थुभैरुयञ्च-द्रमसि स्वधामिस्तां धीराणां अनुद्दश्य यजन्त इति ” इति ।

आपस्तम्बो मन्त्रवेदनाह—“ धा अस्ति स्वधा असीति प्रतीचीं वेदिं स्फुटेन योयुष्यते, उदादाय पृथिवीं जीरदापुरिमि वेदिं नुवीक्षते ” इति ।

[वेदिकरणार्था मन्त्राः]

यांयुष्यते समी करोति । विविधं रपणं शब्दनमुच्चैरुपांशुत्वादिभेदेन मन्त्रो-
च्चारणं विरप् । तद्वन्त ऋत्विजो विरप्शाः । लोमशशब्दवद्द्रष्टव्यम् । विर-
प्शा ऋत्विजो यस्यां वेद्यां सा वेदिर्विरप्शिनी । तस्याः संबोधनं छान्दसं विर-
प्शिनिति । हे वेदे क्रूरस्योत्करे पादैर्बद्धस्याररोर्विसर्पणान्निर्गमात्पुरा त्वं
दैविकहविषां धारयिष्यसि । स्वधाशब्देनैतत्ते तत् ये च त्वामन्वित्यादिनोक्तं
पैतृकापिण्डादिकमुपलक्ष्यते । तेनापि युक्ताऽसि । अत एव कृत्स्नधारणाद्वि-
स्तीर्णा चासि । पुरोडाशादिरूपधनवत्त्वाद्ब्रह्मी चासि । द्रव्यवत्यसि । जीरा
जीवनशीला दानयो हविषां दातारो यावज्जीवादिशारूपेयिता यजमाना
यस्यां पृथिव्यां सा पृथिवी जीरदानुः । द्वितीयार्थे प्रथमा । यद्वा जीरःश्च
ते दानवश्च । छान्दसो वचनव्यत्ययः । तादृशाः पूर्वे यजमाना वेदिरूपां यां पृ-
थिवीं कृत्स्नभूमरानुर्याः सकाशादूर्ध्वमादाय चन्द्रमस्यपृतकिरणैः सार्वं स्थापित-
वन्तः, इदानीं तानाशु धीमन्तस्तामिमां वेदिं मनसाऽनुचिन्त्य तस्यां यजन्ते ।
समीकरणं विधत्ते—“ क्रूरमिव वा एतत्करोति । यद्वेदिं करोति । धा आसि
स्वधा आसीति योयुष्यते आन्त्यै ” [ब्रा० का० ३ प्र० २ अ० ९] इति ।
विशेषणद्वयं कृत्स्नभूमिरूपत्वमशेषधनोपेतत्वं च संपाद्यत इत्याह—“ उर्वी
चासि ब्रह्मी चासीत्याह । उर्वीमेवैनौ ब्रह्मी करोति ” [ब्रा० का० ३ प्र०
२ अ० ९] इति । विसृपः पुरेत्युक्त्याऽरुपयुक्तमशुचित्वं निवार्यत इत्याह—
“ पुरा क्रूरस्य विसृपो विरप्शिनित्याह मेध्यत्वाय ” [ब्रा० का० ३ प्र० २
अ० ९] इति । चन्द्रमस्यैरयन्नित्यनुसंधानस्य प्रयोजनमाह—“ उदादाय
पृथिवीं जीरदानुर्यामैरयश्चन्द्रमसि स्वधाभिरित्याह । यदेवास्या अमेध्यम् ।
तदपहत्य । मेध्यां देवयजनीं कृत्वा । यददश्चन्द्रमसि मेध्यम् । तदस्यामेरयति ”
[ब्रा० का० ३ प्र० २ अ० ९] इति । एरयति—आनयतीत्यर्थः । अनुदृ-
श्येति पदस्याभिप्रायमाह—“ तां धीरासो अनुदृश्य यजन्त इत्याहानुरूपात्यै ”
[ब्रा० का० ३ प्र० २ अ० ९] इति । अनुसंधानायेत्यर्थः । आग्नीध्रं प्रति
प्रैषमुत्पादयति—प्रोक्षणीरासादय । इध्माबर्हिरुपसादय । सुवं च सुचश्च
संभृङ्ङि पत्नी संतस्र । आज्येनोदेहीत्याहानुपूर्वतायै ” [ब्रा० का० ३
प्र० २ अ० ९] इति । बल्लार्थविषयप्रैषोऽनुक्रमेणानुष्ठानायोगपुज्यते । आग्नी-
ध्रस्यानुष्ठानं विधत्ते—“ प्रोक्षणीरासादयति । आपो वै रक्षोघ्नीः । रक्षसाम-
पहत्यै । स्फ्यस्थ वर्त्मन्तादयति यज्ञस्य संतत्यै ” [ब्रा० का० ३ प्र० २

अ० ९] इति । प्रोक्षणीनामपां बाहुल्यं विधत्ते—“ उवाच हासितो दैवलः । एतावतीर्वा अमुष्मिँल्लोक आप आसन् । यावतीः प्रोक्षणीरिति । तस्माद्ब्रह्मी-
रासाद्याः ” [ब्रा० का० ३ प्र० २ अ० ९] इति । अस्मिन्मागे यावत्थः
प्रोक्षण्य आसाद्यन्ते तावत्थ एवामुष्मिँल्लोक आपो भवन्तीति देवलेनोक्तत्वाद्वा-
हुल्यमत्र कर्तव्यम् । उत्करे स्फ्यस्य परित्यागं ध्यानविशिष्टं विधत्ते—“ स्फ्य-
मुदस्यन् । यं द्विष्यात्तं ध्यायेत् । शुचैवैनमर्पयति ” [ब्रा० का० ३ प्र०
२ अ० ९] इति । यथोक्तपैषकाले स्फ्यस्य तिर्यग्धारणं विधत्ते—“ वज्रो
वै स्फ्यः । यदन्वञ्चं धारयेत् । वज्रेऽध्वर्युः क्षण्वीत । पुरस्तात्तिर्यञ्चं धारयति ।
वज्रो वै स्फ्यः । वज्रैणैव यज्ञस्य दक्षिणतो रक्षाऽस्यपहन्ति । अग्निभ्यां
प्राचश्च प्रतीचश्च । स्फ्येनोदीचश्चाधराचश्च । स्फ्येन वा एष वज्रेणास्ये पाप्मानं
प्रातृव्यमपहत्य । उत्करेऽधि प्रवृश्चति । यथोपधाय वृश्चन्त्येवम् ” [ब्रा०
का० ३ प्र० २ अ० १०] इति । स्फ्यस्य वज्रत्वप्रतिपादकं श्रुत्यन्तरं
पूर्वमुदाहृतम् । अन्वञ्चमभिमुखम् । क्षण्वीत ध्रियेत । तत्पारिहाराय वेद्यां पूर्वभागे
तिर्यञ्चं धारयेत् । तथा सति दक्षिणाम्रत्वेन वेदेर्दक्षिणदिश्ववस्थितानि रक्षांसि
हतानि भवन्ति । आहवनीयाग्निना पूर्वदिगवस्थितानसुरान्हन्ति । गार्हपत्याग्निना
पश्चिमादिगवस्थितान् । स्फ्यस्य मूलेनोत्तरदिगवस्थितानसुरान्हन्ति । स्फ्यस्याधो-
धारणयाऽधस्तनान् । ऊर्ध्वधारणयोपरितनानित्यपि द्रष्टव्यम् । एवं तिर्यञ्चं धारय-
न् अध्वर्युः पापरूपं वैरिणमस्या वेदेरपहत्योत्करे छिनत्ति । यथा काष्ठं कस्मिंश्चि-
दाधारेऽवस्थाप्य लोकाश्छिन्दन्ति तद्वत् । हस्तप्रक्षालनं विधत्ते—“ हस्ताववने-
नित्के । आत्मानमेव पवयते ” [ब्रा० का० ३ प्र० २ अ० १०] इति ।
स्फ्यस्यापि तद्विधत्ते—“ स्फ्यं प्रक्षालयति मेध्यत्वाय । अथो पाप्मन एव भातृ-
व्यस्य न्यङ्गं छिनत्ति ” [ब्रा० का० ३ प्र० २ अ० १०] इति । प्रक्षालितः
स्फ्यो यज्ञयोग्यो भवति । किंचानेन पापरूपस्य वैरिणः शरीरं छिन्नं भवति ।
आग्नीध्रस्यानुष्ठानं विधत्ते—“ इध्माबर्हिर्रुपसादयति युक्त्यै । यज्ञस्य मिथुनत्वाय ।
अथो पुरो कृचंभैवां दधाति । उत्तरस्य कर्मणोऽनुरुपात्यै ” [ब्रा० का ३ प्र २
अ० १०] इति । इध्मस्य बर्हिषश्चोभयोः सहैव सादनं परस्परं योगाय । तेन च
योगेन यज्ञसंबन्धि मिथुनं भवति । किंचैतामुपसादनरूपां दीप्तिं पुरः करोति । तथा
दीप्त्योत्तरं कर्तव्यं रूपापितं भवति । तयोरुपसादने प्रागग्रत्वं विधत्ते—“ न

पुरस्तात्प्रत्यगुपसादयेत् । यत्पुरस्तात्प्रत्यगुपसादयेत् । अन्यत्राऽऽहुतिपथा-
दिध्मं प्रतिपादयेत् । प्रजा वै बर्हिः । अपराध्नुयाद्बर्हिषा प्रजानां प्रजननम् ।
पश्चात्प्रागुपसादयति । आहुतिपथेनेध्मं प्रतिपादयति । संप्रत्येव बर्हिषा प्रजानां
प्रजननमुपैति ” [ब्रा० का० ३ प्र० २ अ० १०] इति । इध्मस्याऽऽहु-
तिपथः प्रागग्रत्वम् । प्रत्यगग्रेण बर्हिषा प्रजानामुत्पत्तिर्विनश्येत् । ततः स्वयं
पश्चादवस्थायोभयं प्रागग्रमुपसादयेत् । तथा सतीध्मस्याऽऽहुतिपथो नापैति ।
संप्रत्येव समीचीनेन बर्हिषा प्रजोत्पत्तिं प्राप्नोति । इध्माबर्हिषोः परस्परं द्विगमेदं
विधत्ते—“ दक्षिणमिध्मम् । उत्तरं बर्हिः । आत्मा वा इध्मः । प्रजा बर्हिः ।
प्रजा ह्यात्मन उत्तरतरा तीर्थं । ततो मेऽगुपधीय । यथादेवतमेवैनत्प्रतिष्ठाप-
यति । प्रतितिष्ठति प्रजया पशुभिर्नृपयामः ” [ब्रा० का० ३ प्र० २ अ०
१०] इति । पितुर्यजमानस्य दक्षिणध्मस्यो युक्तः । प्रजाया उत्तरभागः । तथा
सत्युभयं तीर्थं योग्यस्थाने संपद्येत । ततस्तदुभयं यज्ञं नीत्वा तत्तद्देवतामनति-
क्रम्य स्थापितवान्भवति । एतन्न यजमानस्य प्रजापशुसमृद्धिर्भवति ।

अत्र विनियोगसंग्रहः—

“ आददे स्फ्यं समादत्त इन्द्रस्येत्यभिमन्त्रयेत् ।

पृथिवि स्तम्बयजुश्छिन्वा ह्यपगृह्णाति भूरजः ॥ १ ॥

व्रजं गच्छेदुदगदेशं वर्षं वेदिं समीक्षते ।

बधा धूर्तिं शिगेदिधं पुनः स्तम्बहतिद्वयम् ॥ २ ॥

अथात्र पूर्ववन्मन्त्रा अराऽऽशीघ्रोऽञ्जलौ धरेत् ।

वसत्रिभिर्ग्रहो वेदेर्देव वेदिं खनेदमूम् ॥ ३ ॥

ऋतोत्तरपरिग्राहो वा असीति राशीकृतिः ।

उदादायेति वेदीक्षा मन्त्रोक्ताः पञ्चविंशतिः ” ॥ ४ ॥ इति ।

अथ मीमांसा ।

तृतीयाध्यायस्य सप्तमपादे चिन्तितम्—

“ मुख्याङ्गन्तैव वेद्यादेः प्रयाजाद्यङ्गन्ताऽपि वा :

तद्वाक्यं प्रक्रियायुक्तं मुख्याङ्गत्वस्य बोधकम् ॥

मुख्याङ्गस्यापि वेद्यादेः प्रयाजादिषु चाङ्गता ।

मुख्यार्थत्वात्प्रयाजादेश्चापूर्वव्यवधानतः ” इति ॥

दर्शपूर्णमासयोः श्रूयते—वेद्यां हवींष्यासादयति बर्हिषि हवींष्यासादयतीति । तथा तद्धर्माः श्रूयन्ते “ वेदिं खनति बर्हिर्लुनाति ” इत्यादयः । मुख्यानि हवींष्याग्नेयपुरोडाशादीनि । अमुख्यहवींषि तु प्रयाजाद्यर्थानि । तत्र स्वस्व-धर्मसंहितानि वेद्यादीनि प्रकरणवृत्तान्मुख्यहविषामेवाङ्गानि । वेद्यां हवींष्यासादयतीति वाक्यात्सर्वहविरङ्गतेति चेन्न । प्रकरणेन वाक्यस्य संकोचनीयत्वात् । यदि वाक्यं प्रकरणनैरेपेक्षेण स्वतन्त्रं स्यात्, तदा सादनमात्रपर्यवसानेन यागाभावे वैयर्थ्यं स्यात् । सौमिकहविषापप्येतद्वेद्यासादनं प्रसज्येत । तस्मान्मुख्यं हविरङ्गं वेद्यादिकमिति प्राप्ते ब्रूमः—अस्तु वैयर्थ्यातिप्रसङ्गपरिहारणप्रकृतापूर्वसाधनभूतहविःषु वेद्यादेरङ्गत्वम् । प्रयाजादिहवींष्यपि स्वकीयावान्तरापूर्वद्वारा मुख्यापूर्वसाधनान्येवेति तदङ्गत्वमपि वेद्यादिर्युक्तम् । एवं सति वाक्यस्थात्यन्तसंकोचो न भविष्यति । पञ्चमाध्यायस्य प्रथमपादे चिन्तितम्—

“ पुरोडाशाभिवासान्स्यापकर्षोऽस्ति दर्शके ।

न वाऽऽद्योऽस्त्वपकृधाय वेदेर्वैगुण्यहानयं ॥

अभिवासात्परा वेदिरिति तत्क्रमबोधतः ।

प्रागेव विहिता दर्शं वेदिर्नातोऽपकर्षणम् ” इति ।

दर्शपूर्णमासयोः पुरोडाशस्य कपालेषु श्रपितस्याऽऽच्छादनमाम्नातम्—भस्म-न्नाभिवासयतीति । तत् उर्ध्वं वेदिराम्नाता । तेनैव क्रमेण पौर्णमासीयागे प्रतिपद्यनुष्ठानं कृतम् । दर्शयागे तु वेदेरपकर्ष आम्नातः—“ पूर्वद्युरमावास्यायां वेदिं करोति ” इति । तत्र वेदेः पूर्वभाषिनोऽभिवासनान्तस्याङ्गसमूहस्यापकर्षः कर्तव्योऽन्यथा वेदेर्वैगुण्यप्रसङ्गादिति प्राप्ते ब्रूमः—“ यदि दर्शः पूर्णमासीविकारः स्यात्तदा पौर्णमास्यां क्लृप्तः क्रमो दर्शोऽतिदिश्येत । न त्वसौ विकारः । तस्मात्कश्चित्क्रमोऽत्र स्वातन्त्र्येणोच्येयः । क्रमोचयनं च सर्वेषु धर्मेष्वाम्नातेषु पश्चात्पाठादिभिः संपद्यते । वेदिपदार्थश्चाभिवासनादूर्ध्वं दर्शपूर्णमाससाधारण्येनाऽऽम्नातः । विशेषतस्तु दर्शयागे पूर्वद्युरेवाऽऽम्नायते । तथा सत्यभिवासनवेद्योः क्रमबोधात्प्रागेव दार्शिकवेदेः पूर्वदिनसंबन्धावगमात्तदेव तस्याः स्थानमिति वेदेरपि तावन्नापकर्षः । तत्कुतोऽभिवासनान्तस्याङ्गसमूहस्यापकर्षः ।

प्रथममाध्यायस्य चतुर्थपादे चिन्तितम्—

“ प्रोक्षणीः संस्कृतिर्जातिर्योगो वा सर्वभूमिषु ।

तथोक्तेः संस्कृतिर्जातिः स्याद्ब्रूढेः प्रबलत्वतः ॥

अन्योन्याश्रयतो नाऽऽद्यो न जातिः कल्प्यशक्तिः ।

योगः स्यात्कलुप्तशक्तिवात्कलुप्तिर्व्याकरणाद्भवेत् ” इति ॥

दर्शपूर्णमासयोः श्रूयते—“ प्रोक्षणीरासादयति ” इति । तत्र प्रोक्षणीशब्दस्या-
भिमन्त्रणासादनादिसंस्कृतिः प्रवृत्तिनिमित्तम् । कुतः । सर्वेषु वैदिकप्रयोगप्रदे-
शेषु संस्कृतानामेवापां प्रोक्षणीशब्देनोच्यमानत्वादित्येकः पक्षः । लोके जलक्री-
डायां प्रोक्षणीभिरुद्वेजिताः स्म इत्यसंस्कृतास्वप्सु प्रयोगाद्बर्हिषादिशब्दवज्जातौ
रूढत्वादुदकत्वजातिः प्रवृत्तिनिमित्तम् । न च प्रकर्षेणोक्ष्यते सिच्यत आभिरिति
योगोऽत्र शङ्कनीयो रूढेः प्रबलत्वादिति पक्षान्तरम् । तत्र न तावत्संस्कारो
युक्तोऽन्योन्याश्रयत्वात् । विहितेष्वभिमन्त्रणादिसंस्कारेष्वनुष्ठितेषु पश्चात्संस्कृता-
स्वप्सु प्रोक्षणीशब्दप्रवृत्तिः । तत्प्रवृत्तौ सत्यां प्रोक्षणीशब्देनापोऽनूद्याभिमन्त्रणां-
दिविधिरित्यन्योन्याश्रयत्वम् । नापि जातिपक्षो युक्तः । उदकजातौ प्रोक्षणी-
शब्दस्य वृद्धव्यवहारे पूर्वमकलुप्तत्वेनेतः परं कल्पनीयत्वात् । ततो गोशब्दव-
दश्वकर्णशब्दवच्च रूढो न भवति । योगस्तु व्याकरणेन कलुप्तः सोपसर्गाद्धातोः
करणे ल्युट्प्रत्ययेन व्युत्पादनात् । तस्मात्प्रोक्षणीशब्दो यौगिकः । घृतादेः प्रो-
क्षणीत्वं प्रयोजनम् ।

द्वितीयाध्यायस्य प्रथमपादे चिन्तितम्—

“ प्रोक्षणीरासादयेति निगदस्त्रिविधाद्बर्हिः ।

यजुर्वोच्चैस्त्वधर्मस्य भेदादस्य चतुर्थता ॥

परप्रत्यायनार्थत्वादुच्चैस्त्वं यजुरेव सः ।

तल्लक्षणेन युक्तत्वाच्चैविध्यमिति सुस्थितम् ” इति ॥

प्रोक्षणीरासादयेध्माबर्हिरुपसादयाग्नीदग्नीन्विहर बर्हिः स्तृणीहीत्यादयो-निगदा
आम्नाताः । परसंबोधनार्था मन्त्रा निगदाः । ते च पूर्वैभ्य ऋग्यजुःसामभ्यो
बहिर्भूताश्चतुर्थप्रकाराः । कुतः । पादगीत्योर्ऋक्सामलक्षणयोरभावात्प्रश्निष्ठपा-
ठस्य यजुर्लक्षणस्य सत्त्वेऽपि धर्मभेदेन यजुष्यन्तर्भावानुपपत्तेः । उपांशु यजुषो-
च्चैर्निगदेनेति हि धर्मभेद इति प्राप्ते ब्रूमः—बहिर्ब्राह्मणा भोज्यन्तां परिव्राजका-
स्त्वन्तरित्यत्र सत्येव परिव्राजकानां ब्राह्मण्ये पूजानिमित्तो विशेषो यथा तथा
निगदानां यजुर्लक्षणोपेतत्वाद्यजुषामेव सतां परप्रत्यायननिमित्त उच्चैस्त्वं धर्मः ।
ततो मन्त्राणां त्रैविध्यं सुस्थितम् ।

[आज्यादिहविर्गृहणार्था मन्त्राः]

अथ व्याकरणम्—

आदद इत्यादौ स्वराः प्रसिद्धाः । दक्षिण इत्यत्र स्वाङ्गाख्यायामादिर्वे-
त्याद्युदात्तः । पृथिवीत्यत्र वाक्यादित्वेन षाष्ठिकामन्त्रिताद्युदात्तत्वम् । अररुरि-
त्यत्रार्तिधातोरुपप्रत्यय आद्युदात्तः । गोस्थानमित्यत्र कृदुत्तरपदप्रकृतिस्वरत्वे
प्राप्ते तदपवादे “ मन्त्रिन्व्याख्यानशयनासनस्थानयाजकादिक्रीताः ” [पा०
६-२-१५१] मन्त्रन्तं किञ्चन्तं व्याख्यानादिचतुष्टयं याजकादिगणः क्रीतश-
ब्दश्चोत्तरपदमन्तोदात्तं भवतीत्यन्वोदात्तत्वे प्राप्ते “ परादिश्छन्दसि बहुलम् ”
[पा० ६-२-१९९] इत्युत्तरपदाद्युदात्तः । वर्षात्विति वाक्यादिः । तथा
वधानेत्यपि । तत्र शानजदेशस्य चित्त्वादन्तोदात्तः । पाशशब्दो घञन्तः ।
द्वेष्टीत्यत्र यच्छब्दयोगाच्च निघातः । गायत्रशब्दस्य तुच्प्रत्ययान्तत्वात्प्रत्ययस्वरः ।
त्रैष्टुभजागतशब्दयोरञ्जप्रत्यये सत्याद्युदात्तः । उर्वीशब्दो ङीष्न्तः । वस्वीशब्दो
वृषादिः । पुराशब्दस्य निपातत्वाभावादन्तोदात्तः । विसृप इत्यत्रोत्तरपदस्य कसृ-
न्प्रत्ययान्तत्वादाद्युदात्तः । उदादायेत्यत्र ल्यप्ः पित्त्वाद्धातुस्वरावशेषे कृत्स्वरः ।
जीरदानुशब्दो दासीभारादिः । परयन्त्रित्यत्र यच्छब्दयोगान्निघाताभावे सति,
आडागमस्य विहितमुदात्तत्वं सति शिष्टम् । चन्द्रमसीति पृषोदरादिः । अनुद-
शेति कृत्स्वरः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यसंहिताभाष्ये प्रथमकाण्डे प्रथमप्रपाठके नवमोऽनुवाकः ॥ ९ ॥

(अथ प्रथमाष्टके प्रथमप्रपाठके दशमोऽनुवाकः) ।

प्रत्युष्टं रक्षः प्रत्युष्टा अरातयोऽग्नेर्वस्तेर्जि-
ष्ठेन तेजसा निष्टपामि गोष्ठं मा निर्भृक्षं
वाजिनं त्वा सपत्नसाहं सं मांज्मि वाचं
प्राणं चक्षुःश्रोत्रं प्रजां योनिं मां निर्भृक्षं वाजि-
नीं त्वा सपत्नसाहं सं मांज्म्याशासाना
सौमनसं प्रजां सौभाग्यं तनूम् । अग्नेरनु-
व्रता भूत्वा सं नद्ये सुकृताय कम् । सुप्रज-

संस्त्वा वयं सुपत्नीरुप (१) सेदिम । अग्ने
 सपत्नदम्भेनमदब्धासौ अदाभ्यम् । इमं वि
 ष्यामि वरुणस्य पाशं यमबन्धीत सविता
 सुकेतः । धातुश्च योनौ सुकृतस्य लोके स्योनं
 मे सह पत्या करोमि । समायुषा सं प्रजया
 समग्ने वर्चसा पुनः । सं पत्नी प्रत्याऽहं गच्छे
 समात्मा तनुवा मम । महीनां पयोऽस्थोषधी-
 नां रसस्तस्य तेऽक्षीयमाणस्य निः (२)
 वषामि महीनां पयोऽस्थोषधीनां रसोऽद-
 ब्धेन त्वा चक्षुषाऽर्वेक्षे सुप्रजास्त्वाय तेजोऽसि
 तेजोऽनु प्रेह्यऽग्निस्ते तेजो भावि नैदमोर्जिह्वाऽ-
 सि सुभूदेवानां धाम्नेधाम्ने देवेभ्यो यजुषेयजुषे
 भव शुक्रमांसि ज्योतिरसि तेजोऽसि देवा वः
 सवितात्पुनात्वाच्छिद्रेण पवित्रेण वसोः सूर्यस्य
 रश्मिभिः शुक्रं त्वा शुक्रायां धाम्नेधाम्ने देवेभ्यो
 यजुषेयजुषे गृह्णामि ज्योतिस्त्वा ज्योतिष्यर्चि-
 स्त्वाऽर्चिषि धाम्नेधाम्ने देवेभ्यो यजुषेयजुषे
 गृह्णामि (३) ॥

(उपनी रश्मिभिः शुक्रं षोडश च) ।

इति कृष्णयजुर्वेदीयतैत्तिरीयसंहितायां प्रथमाष्टके
 प्रथमप्रपाठके दशमोऽनुवाकः ॥ १० ॥

(अथ प्रथमकाण्डे प्रथमप्रपाठके दशमोऽनुवाकः) ।

नवमे वेदिरुक्ता । दशमे वेद्यामासादनीयस्याऽऽज्यादिहविषो ग्रहणमभि-
 धीयते ।

(आज्यादिहविर्ग्रहणार्था मन्त्राः)

प्रत्युष्टमिति । बौधायनः—“ अथैताः सुचः समादत्ते दक्षिणेन सुवं जुहूपभृतौ सव्येन ध्रुवां प्राशित्रहरणं वेदपरिवासनानीति गार्हपत्ये प्रतितपति प्रत्युष्टं रक्षः प्रत्युष्टा अरातयोऽग्नेर्वस्तेजिष्ठेन तेजसा निष्टपामीति ” इति ।

आपस्तम्बस्य मते प्रत्युष्टमग्नेर्व इत्येतौ द्वौ मन्त्रौ । तौ च संमार्जनात्पाक्प-
श्चाच्च क्रमेण सूचां तापने विनियुज्येते । प्रत्युष्टमन्त्रो व्याख्यातः । हे सुचो
युष्मन्प्रतितिक्षणेनाग्नेस्तेजसा निःशेषेण तपामि । अनिष्टपरिहारायेष्टसिद्धये चोभौ
मन्त्रावित्याह—“ प्रत्युष्टं रक्षः प्रत्युष्टा अरातय इत्याह । रक्षसामपहत्यै । अग्ने-
र्वस्तेजिष्ठेन तेजसा निष्टपामीत्याह मध्यत्वाय ” [ब्रा० का० ३ प्र० ३ अ०
१] इति ।

गोष्ठमिति । कल्पः—अथ सुवं संमार्ष्टि गोष्ठं मा निर्मृक्षं वाजिनं त्वा सप-
त्नसाहं संमार्ज्मीत्यथ जुहूं संमार्ष्टि वाचं प्राणं मा निर्मृक्षं वाजिनीं त्वा सप-
त्नसाहीं संमार्ज्मीत्यथोपभृतं संमार्ष्टि चक्षुः श्रोत्रं मा निर्मृक्षं वाणि त्वा सप-
त्नसाहं संमार्ज्मीत्यथ ध्रुवां संमार्ष्टि प्रजां योनिं मा निर्मृक्षं वाजिनीं त्वा सप-
त्नसाहीं संमार्ज्मीति ” इति ।

हे सुव गवां स्थानं मा विनाशयामीत्यभिप्रेत्यान्ववन्तं वैरिणमभिभवितारं त्वां
सम्यक्शोधयामि । एवमन्येषु योज्यम् । द्वितीयतृतीयमन्त्रयोर्मा निर्मृक्ष-
मित्यादिरनुषज्यते । मन्त्राणां स्पष्टार्थत्वमभिप्रेत्य तद्व्याख्यानमुपेक्ष्यानुष्ठानं
विधत्ते—“ सुचः संमार्ष्टि ” [ब्रा० का० ३ प्र० ३ अ० १] इति । तत्र
क्रमं विधत्ते—“ सुवंमग्ने । पुमांस्तेमेवाऽऽभ्यः सःश्यति मिथुनत्वाय ” [ब्रा०
का० ३ प्र० ३ अ० १] इति । सुवः पुमाञ्जुह्वाद्याः स्त्रियः । ततस्ताभ्यः
पूर्वभाधित्वं सुवस्य युक्तम् । सःश्यति सम्यक्कनू करोति विवाहार्थं संस्करोतीत्यर्थः ।
जुह्वादीनां पौर्वापर्यं विधत्ते—“ अथ जुहूम् । अथोपभृतम् । अथ ध्रुवाम् ”
[ब्रा० का० ३ प्र० ३ अ० १] इति । “प्रशंसति—“ असौ वै जुहूः ।
अन्तरिक्षमुपभृत् । पृथिवी ध्रुवा । इमे वै लोकाः सुचः । वृष्टिः संमार्जनानि ।
वृष्टिर्वा इमाञ्छोकाननुपूर्वं कल्पयति । ते ततः कल्पाः समेधन्ते ” [ब्रा० का०
३ प्र० ३ अ० १] इति । क्रमावस्थानसाम्येन सूचां लोकत्वम् । संमृ-
ज्यन्ते सूचो यैर्वेदाग्रैस्तानि संमार्जनानि । पूर्वं ईर्ष्वेदं कृत्वा तदग्राणि परि-

[आज्यादिहविर्ग्रहणार्था मन्त्राः]

वास्थ तानि वेदपरिवासनानि सुचां संमार्जनाय स्थापितानि । तेषां वृष्टिजन्यतया वृष्टिरूपत्वम् । वृष्टिरूपेवेदाग्रैर्लोकरूपाणां जुह्वादीनां क्रमेण संमार्जने सति वृष्टिरेवानुक्रमवर्तिनो लोकान्वाच्यादिसंपन्नान्करोति । ततस्ते लोकाः संपन्नाः सम्यग्गमिवर्धन्ते । वेदनं प्रशंसति—“ समेधन्तेऽस्मा इमे लोकाः प्रजया पशुभिः । य एवं वेद ” [ब्रा० का० ३ प्र० ३ अ० १] इति । वेदपरिवासनानामग्रमूलावयवमोर्व्यवस्थां दर्शयति—“ यदि कामयेत वर्षुकः पर्जन्यः स्यादिति । अग्रतः संमृज्यात् । वृष्टिमेव नियच्छति । अवाचीनाग्रा हि वृष्टिः । यदि कामयेतावर्षुकः स्वादिनि । मूलतः संमृज्यात् । वृष्टिमेवोद्यच्छति ” [ब्रा० का० ३ प्र० ३ अ० १] इति । नियच्छति न्यग्भावेन प्रवर्तयति । उद्यच्छत्यूर्ध्वोक्कारेण धारयति । तस्मिन्नेव विषये संप्रदायविदां मतमाह—“ तदु वा आहुः । अग्रत एवोपरिष्ठात्संमृज्यात् । मूलतोऽधस्तात् । तदनुपूर्वं कल्पते । वर्षुको भवतीति ” [ब्रा० का० ३ प्र० ३ अ० १] इति । उपरिष्ठादिति सुचां विलभासः । अधस्तादिति तदण्डभागः । एवं सति परिवासनानां सुवस्तुचां चाग्रमग्रेण संबध्यते मूलं मूलेनेत्यानुपूर्वी समा भवति । पर्जन्यश्च वर्षति । विलभागे विशेषमाह—“ प्राचीमभ्याकारम् । अग्रैरन्तरतः । एवमिव रत्नमग्रतः । अथो अग्राद्वा ओषधीनामूर्जे प्रजा उपजीवन्ति । ऊर्ज एवान्वाद्यस्यावरुद्धये ” [ब्रा० का० ३ प्र० ३ अ० १] इति । विलभागे पश्चिमोपक्रमां प्रागवसानां सुक्तसंमार्जनक्रियां कृत्वा विलस्याभ्यन्तरे सर्वत आलुप्याऽऽलुप्य संमृज्यात् । यथा भुञ्जानः पुमान्हस्तं पुरतः पात्रे प्रसार्याभितो भोज्यान्वालुप्याऽऽलुप्य मुखविले प्रक्षिपति तद्वत् । किंच प्रजा ओषधीनामग्रमामादानीय उपजीवन्ति तद्वत् । अत्र परिवासनाग्रैः संमार्जनं रसरूपस्थानं योग्यस्यावश्यं प्रापये भवति । दण्डभागे विशेषमाह—“ अधस्तात्प्रीचीम । दण्डमुत्तमतः । मूलेन मूलं प्रतिष्ठित्यै ” [ब्रा० का० ३ प्र० ३ अ० १] इति । अधस्तादवस्थितं दण्डं प्रति प्रागुपक्रमां पश्चिमावसानां संमार्जनक्रियापुनरेव दर्भभागिन(ण) कुर्यात् । तथा सति दर्भमूलेन सुचो मूलं संबध्यते । तच्च प्रतिष्ठित्यै भवति । विलदण्डयोरुक्तां व्यवस्थां लौकिकलिङ्गेन ब्रूयति—“ तस्मादरत्नो प्राञ्च्युपरिष्ठाहोमानि । प्रत्यञ्च्यधस्तात् । सुगव्येषा ” [ब्रा० का० ३ प्र० ३ अ० १] इति । मणिबन्धादूर्ध्वं

[आज्यादिहविर्ग्रहणार्था मन्त्राः]

सूक्ष्मरोमाणि प्राङ्मुखान्यधस्तात् प्रत्यङ्मुखानि । एषा हि तैत्तिकी स्रक्तद्रष्टा-
न्तेन वैदिक्यामपि स्रुचि यथोक्तप्रकारो द्रष्टव्यः । अत्र केचिदाहुः—ऊर्ध्ववि-
लत्वेन हस्तधृतायाः स्रुच ऊर्ध्वाधोभागौ कृत्स्नावप्युपगतादधस्ताच्छब्दाभ्यां
विवक्षितौ न तु बिलभागदण्डभागौ । एवं धारकहस्तेऽप्यूर्ध्वाधोदेशौ । तथा
सत्युकं डोमलिङ्गमनुकूलमिति । तर्हि तथैवास्तु । सुवस्य प्रथमतः संमार्जनं
रूपककल्पनावोपपादयति—“प्राणो वै सुवः । जुहूर्दक्षिणो हरतः । उपभृत्यभ्यः ।
आत्मा ध्रुवा । अन्त्रं संमार्जनानि । मुखतो वै प्राणोऽपानो भूत्वा । आत्मान-
मन्त्रं प्रविश्य । बाह्यतस्तनुवन् शुभयति । तस्मात्सुवमेवाग्रे संमार्ष्टि । मुखतो हि
प्राणोऽपानो भूत्वा । आत्मानमन्त्रमाविशति ” [ब्रा० का० ३ प्र० ३ अ०
१] इति । आत्मा हस्तयोर्मध्यवर्तिशरीरम् । मुखसंचारिणो वायोः प्राणापाना-
भिधेये द्वे वृत्तौ । उच्छ्वासरूपेण बहिर्निर्गच्छन्ती प्राणवृत्तिः । निःश्वामरूपे-
णान्तः प्रविश्येत्पानवृत्तिः । तत्र प्राणरूपो वायुः प्राणतो परित्यज्य स्वयमपानो
भूत्वा मुखे प्रक्षिप्तमन्त्रासं मध्यशरीरे प्रवेश्य बाह्यं हस्तादिरूपं शरीरे पुष्ट्या
शोभितं करोति । तस्मादन्तरूपैर्वेदैः प्राणरूपस्य सुवस्याऽऽदेः संमार्जनं कर्त-
व्यम् । तथा कृते सति प्रथमतोऽन्त्रप्रवेशः पश्चाद्बाह्यहस्तस्वरूपस्य जुहोदेः संम-
त्येतदुपपन्नम् । प्रसङ्गान्प्राणापानवेदनं प्रशंसति—“ तौ प्राणापानौ । अन्यभूतः
प्राणापानाभ्यां भवति । य एवं वेद ” [ब्रा० का० ३ प्र० ३ अ० १]
इति । प्रकर्षेण बहिरनितीति प्राणः । अपकर्षेणान्तरांतीत्यपानः । इत्येवं वृ-
त्तिभेदात्तौ प्राणापानौ संपन्नाविति वेदितुरकाले प्राणापानाभ्यां वियोगो भृत्यस्त्व-
पो न भवति । मन्त्रमुत्पाद्य विनियुङ्क्ते—“ दिवः शिल्पमवतमम् । पृथिव्याः क-
कृभि श्रितम् । तेन वयं सहस्रवल्शेन । सपत्नं नाशयामसि स्वाहेति । मृक्यं-
मार्जनान्यग्नौ प्रहरति ” [ब्रा० का० ३ प्र० ३ अ० २] इति । दिवः स-
काशाद्वृष्टिरूपेणाधः प्रसृतमिदं दर्भरूपं चित्रं वस्तु भूमेरुपर्याश्रितं अतश्चास्त्रेण
तेन दर्भेण वयं वैरिणं नाशयामः । इदं दर्भरूपं हृतमस्तु । अनेन मन्त्रेण वेदप-
रिवासनाच्यग्नौ प्रक्षिपेत् । अस्मिन्मन्त्रे संमार्जनानि न प्रतीयेन्त इति शङ्कां
वारयति—“ आपो वै दर्भाः । रूपमेवैषामेतन्माहिमानं व्याचष्टे ” [ब्रा० का०
३ प्र० ३ अ० २] इति । दिवोऽवततमित्यनेन वृष्टिरूपा आपः प्रतीयेन्ते ।

(आज्यादिहविर्ग्रहणार्था मन्त्राः)

आपश्च दर्भरूपाः । दर्भरूपेणोत्पत्तिः पूर्वमेवोत्पन्नब्राह्मणे दर्शिता । तस्मादेत-
न्मन्त्रगतशब्दस्वरूपमेवैषां दर्भाणां दिवः शिल्पत्वादिलक्षणं महिमानं प्रख्याप-
यति । अस्य मन्त्रस्यानुष्टुप्छन्दस्त्वमृग्यत्वं चानुसंधेयमित्याह—“ अनुष्टुभर्चा ”
[ब्रा० का० ३ प्र० ३ अ० २] इति । समृज्यादिति शेषः । विधेयमनुष्टु-
प्त्वं स्तौति—“ आनुष्टुभः प्रजापतिः । प्राजापत्यो वेदः । वेदस्याग्रं सुक्संमार्ज-
नानि । स्वनैवैनानि छन्दसा । स्वया देवतया समर्धयति ” [ब्रा० का० ३
प्र० ३ अ० २] इति । जगत्सृष्टौ प्रजापतेरनुष्टुप्सहकारिणीति तापनीयोपनि-
षदि श्रूयते—“ स एतं मन्त्रराजं नारसिंहमानुष्टुभमपश्यत् । तेन वै
सर्वमिदमसृजत ” इति । तस्मात्प्रजापतेरानुष्टुभत्वम् । “ प्रजापतेर्वा एतानि
श्मश्राणि । यद्वेदः ” इति वक्ष्यति । तस्माद्वेदस्य प्राजापत्यत्वम् ।
तथा सति वेदाग्रस्य स्वकीयं छन्दः स्वकीया च देवतेत्युभयं समृद्धिहेतुर्भवति ।
न केवलं छन्दसः प्राशस्त्यं किंतु ऋचोऽपीत्याह—“ अथो ऋग्वाव योषा ।
दर्भा वृषा । तन्मिथुनम् । मिथुनमेवारय तद्यज्ञं करोति प्रजननाय । प्रजायते
प्रजया पशुभिर्यजमानः ” [ब्रा० का० ३ प्र० ३ अ० २] इति । वृषा
सेचनसमर्थः पुमान् । अत्र सुक्संमार्जनानामुक्तमन्त्रेणामौ प्रक्षेप इत्येकः पक्षः ।
आद्भिः प्रक्षाल्योत्करे परित्यजेदित्यपरः पक्षः । अत एव सूत्रकारोऽग्नौ प्रहरवी-
त्युक्त्वा पुनरप्याहोत्करे वा न्यस्यतीति । तमिमं पक्षं विधत्ते—“ तान्येके वृथै-
वापास्यन्ति । तत्तथा न कार्यम् । आरब्धस्य यज्ञियस्य कर्मणः स विदोहः ।
यद्येनानि पशवोऽभितिष्ठेयुः । न तत्पशुभ्यः कम् । आद्भिर्मार्जयित्वोत्करे न्यस्ये-
त् । यद्वै यज्ञियस्य कर्मणोऽन्यत्राऽऽहुतीभ्यः संतिष्ठते । उत्करो वाव तस्य प्र-
तिष्ठा । एतां हि तस्मै प्रतिष्ठां देवाः समभरन् । यदद्भिर्मार्जयति । तेन शान्त-
म् । यदुत्करे न्यस्यति । प्रतिष्ठामेवैनानि तद्गमयति । प्रतितिष्ठति प्रजया पशु-
भिर्यजमानः ” [ब्रा० का० ३ प्र० ३ अ० २] इति । केचिदद्भिः प्रक्षा-
लनमकृत्वैव यत्र कापि परित्यज्यन्ति । तदयुक्तम् । य एषोऽनुष्ठानप्रकारः स क-
र्मणो विपरीतं फलं दोग्धि । अप्रक्षालितदर्भाक्रमणेन पशूनां रोगोत्पत्त्या सुखं
न भवेत् । मार्जनेन तच्छान्तं भवति । आहुतिव्यतिरिक्तस्य यज्ञियद्रव्यस्योत्करः
समाप्तिस्थानमिति देवैः संपादितत्वात्तत्रैव परित्यागे प्रतिष्ठा भवति । अग्निप्रहर-
णपक्षमेव द्रढयितुमुत्करे परित्यागं दूषयति—“ अथो स्तम्बस्य वा एतद्रूपम् ।

[आज्यादिहविर्ग्रहणार्था मन्त्राः]

यत्स्रुक्संमार्जनानि । स्तम्बशो वा ओषधयः । तासां जरत्कक्षे पशवो न रमन्ते । अप्रियो ह्येषां जरत्कक्षः । यावदप्रियो ह वै जरत्कक्षः पशूनाम् । तावदप्रियः पशूनां भवति । यस्यैतान्यन्यत्राग्नेर्ददति ” [ब्रा० का० ३ प्र० ३ अ० २] इति । अथोशब्द उत्करपक्षव्यावृत्त्यर्थः । ओषधयो द्विविधाः । स्तम्बरूपा न-
वदाव्यरूपाश्च । कोमलवृणाभावादस्वादुर्जरत्कक्षः स्तम्बः । दावाग्निदग्धप्रदेशे वृष्ट्या समुत्पन्नः कोमलस्वादुतृणसमूहो नवदाव्यः । तत्र स्रुक्संमार्जनानि स्तम्ब-
छूनतया स्तम्बरूपाणि । यद्येतादृशेभ्योऽन्त्येत्करे त्यजे(ज्ये)रंस्तदा तत्र तत्र वि-
कीर्णानि तानि बहुस्तम्बा ओषधयः संपद्यन्ते । तासामोषधीनां संबन्धिनि जर-
त्कक्षे प्रीत्यभावज्जरत्कक्षवद्यजमानोऽपि पशूनामप्रिय इत्यपशुरेव स्यात् । अ-
ग्निप्रहरणपक्षं द्रढयति—“ नवदाव्यासु वा ओषधीषु पशवो रमन्ते । नवदावो
ह्येषां प्रियः । यावात्प्रियो ह वै नवदावः पशूनाम् । तावात्प्रियः पशूनां भवति ।
यस्यैतान्यग्नौ प्रहरन्ति । तस्मादेतान्यग्नाथेव प्रहरेत् । यतरस्मिन्तसंभृज्यात् ।
पशूनां धृत्यै ” [ब्रा० का० ३ प्र० ३ अ० २] इति । नवः प्रत्यासन्नपू-
र्वकालभावी दावाग्निर्यस्य कोमलस्यौषधिसमूहस्य सोऽयं नवदावः । तादृशौषधि-
वद्यजमानोऽपि संमार्जनानामग्नौ प्रहरणे पशूनां प्रियो भवति । तस्मादाहवनीये
गार्हपत्ये वा यस्मिन्त्राग्नेः स्रुचः प्रतितप्य संमृष्टारतस्मिन्नेव प्रहरणं यजमानगृहे
पशूनां बहूनां धारणाय भवति । स्रुक्संमार्जनप्रसङ्गनादग्निसंमार्जनानामपि कंचि-
न्मन्त्रमुत्पाद्य विनियुङ्क्ते—“ यो भूतानामधिपतिः । रुद्रस्तान्तिचरो वृषा । पशूना-
स्माकं मा हिंसीः । एतदस्तु हुतं तव स्वाहेत्यग्निसंमार्जनान्यग्नौ प्रहरति ”
[ब्रा० का० ३ प्र० ३ अ० २] इति । तन्तिः कर्मसंतानं तत्र चरतीति
तन्तिचरः । वृषा देवेषु श्रेष्ठः । हे रुद्र स त्वमस्माकं पशून्मा हिंसीः । एतद-
ग्निसंमार्जनद्रव्यं तव हुतमस्तु । तस्यैवाथस्यानुवादकः स्वाहातशब्दः । यैर्दर्भै-
रिध्मः संनद्धस्तैरेवाग्निं संभृज्य स्वकाले संप्राप्ते तानि संमार्जनान्यग्नौ प्रहरेत् ।
प्रथमतोऽग्नौ संभृष्टे प्रधानमागादूर्ध्वमन्वाहार्यरूपायां दक्षिणायामृत्विग्भ्यो दत्ता-
यामनूयजहोमात्पूर्वं द्वितीयमग्नौ संभृष्टे सति तत्प्रहरणकालः । अग्निदग्धप्रदेशे
पुनरुत्पद्य सम्यग्वर्धमानत्वादग्नौ दर्भाणां प्रहरणं युक्तमित्याह—“ एषा वा एतेषां
योनिः । एषा प्रतिष्ठा । स्वामेवैनानि योनिम् । स्वां प्रतिष्ठां गमयति । प्रति-
तिष्ठति प्रजया पशूभिर्यजमानः ” [ब्रा० का० ३ प्र० ३ अ० २] इति ।

(आज्यादिहविर्ग्रहणार्था मन्त्राः)

एषा वह्निरूपा । न चाग्निप्रहरणे रुद्रविषयो मन्त्रो व्यधिकरण इति वाच्यम् । अग्नेरेवात्र रुद्रत्वात् । “ रुद्रो वा एषः । यदग्निः । स एतर्हि जातः ” इति श्रुत्यन्तरात् । यदरोदीत्तद्रुद्रस्य रुद्रत्वमिति निर्वचनाच्च ।

आशासानेति । कल्पः—“ अथैनां पत्नीमन्तरेण वेद्युत्करौ प्रपाद्य जघनेन दक्षिणेन गार्हपत्यमुदीचीमुपवेश्य योक्त्रेण संनहति आशासाना सौमनसं प्रजाः सौभाग्यं तनूम् । अग्नेरनुव्रता भूत्वा सं नह्ये सुकृताय कमिति ” इति ।

या पत्नी वह्नेरनुसारिणी भूत्वा सौमनस्याद्याशासाना वर्तते तामेतां शोभन-
कर्मणे सुखं यथा भवति तथा बध्नामि । योक्त्रबन्धनाय गार्हपत्यसमीपे पत्न्या उपवेशनं विधत्ते—“ अयज्ञो वा एषः । योऽपत्नीकः । न प्रजाः प्रजायेरन् । पत्न्यन्वास्ते । यज्ञमेवाकः । प्रजानां प्रजननाय ” [ब्रा० का० ३ प्र० ३ अ० ३] इति । अकः कृतवान्भवति । बन्धनकालेऽप्युपवेशनमेव न तूत्थानमित्याह—“यत्तिष्ठन्ती संनह्येत । प्रियं ज्ञातिः रुन्ध्यात् । आसीना संनह्येत । आसीना ह्येषा वीर्यं करोति” [ब्रा० का० ३ प्र० ३ अ० ३] इति । रुन्ध्यान्नाशयेत् । चिरमप्यवस्थातुं शक्यत्वादासीनायाः सामर्थ्यमस्ति । दिग्देशौ विधत्ते—“ यत्पश्चात्प्राच्यन्वासीत । अनया समदं दधीत । देवानां पत्निया समदं दधीत । देशादक्षिणत उदीच्यन्वास्ते । आत्मनो गोपीथाय ” [ब्रा० का० ३ प्र० ३ अ० ३] इति । समदः कलहः । गार्हपत्यस्य पश्चाद्भागे प्राङ्मुखत्वे सति प्राचीनप्रवणया वेदिरूपया पृथिव्या सह कलहः स्यात् । पत्नीसंयाजहेमेषु तृतीयाहुतेर्या देवता देवपत्नी तस्या अपि तदेव स्थानमिति तयाऽपि सह कलहं कुर्यात् । अतो दक्षिणदेशे स्वरक्षार्थमुदङ्मुखी तिष्ठेत् । ननु सर्वा अपि योषितः सौमनस्यादिकामानाशासते तत्र को विशेषोऽस्या इत्याशङ्क्य मन्त्रे पूर्वार्धस्याभिप्रायमाह—“ आशासाना सौमनसमित्याह । मेध्यामेवैनां केवलीं कृत्वा । आशिषा समर्धयति ” [ब्रा० का० ३ प्र० ३ अ० ३] इति । देवयजनप्रवेशेन यज्ञयोग्यां पापक्षयेण केवलीं कृत्वाऽऽशासानेति ब्रुवन्सत्ययाऽऽशिषा समृद्धां करोति । अनुव्रतसूचितमर्थमाह—“ अग्नेरनुव्रता भूत्वा संनह्ये सुकृताय कमित्याह । एतद्वै पत्न्यै व्रतोपनयनम् । तेनैवैनां व्रतमुपनयति ” [ब्रा० का० ३ प्र० ३ अ० ३] इति । पत्न्याः स्वातन्त्र्येण कर्माधिकाराभावात्पत्न्या सह तदधिकारे सत्येतदेव योक्त्रं तस्या अनुव्रतस्वीकरणलिङ्गम् । यथा विवाहे

(आज्यादिहविर्ग्रहणार्था मन्त्राः)

स्त्रियाः कण्ठे मङ्गलसूत्रं लिङ्गं तद्वत् । अस्मिन्नर्थे लौकिकवैदिकप्रसिद्धिं दर्शयति—“ तस्मादाहुः । यश्चैवं वेद यश्च न । योक्त्रमेव युते । यमन्वास्ते । तस्यामुष्मिह्लोके भवतीति योक्त्रेण ” [ब्रा० का० ३ प्र० ३ अ० ३] इति । यस्मात्सूत्रधारणं लोकवेदयोर्नियमस्वीकारे लिङ्गम् । लोके हि दूरदेशवर्तिदेवतादर्शनं संकल्पयन्तः सूत्रं बध्नन्ति । वेदेऽप्युपनयनव्रते मौञ्जीं बध्नन्ति । तस्माद्यो यागं जानाति यश्च न जानाति तादृशाः सर्वेऽप्येवमाहुः । इयं पत्नी योक्त्रमवश्यं युते मिश्रयति बध्नाति यं पतिमन्वेशा व्रतं स्वीकृत्याऽऽस्ते तस्य संबन्धिना मङ्गलसूत्रेणामुष्मिह्लोके युक्ता भवति । प्रकारान्तरेण योक्त्रं स्तौति—“ यद्योक्त्रम् । स योगः । यदास्ते । स क्षेमः । योगक्षेमस्य कष्टप्यै ” [ब्रा० का० ३ प्र० ३ अ० ३] इति । अप्राप्तस्य वस्तुनः प्राप्तिर्योगः । प्राप्तस्य रक्षणं क्षेमः । अतो योक्त्रबन्धनमुदङ्मुखासनं चोभयसिद्धये भवति । मनसि किमभिप्रेत्यासौ बध्यत इत्याशङ्क्याऽऽह—“ युक्तं क्रियाता आशीः कामे मुज्याता इति । आशिषः समृद्धयै ” [ब्रा० का० ३ प्र० ३ अ० ३] इति । मया शास्त्रीयं कर्म क्रियतेऽतः सौमनस्यादिरूपा ममेयमाशीः फले युज्यताम् । अनेनाभिप्रेयणाऽऽशीः समृद्धा भवति । विधत्—“ ग्रन्थि ग्रन्थिनाति । आशिष एवास्यां परिगृह्णाति । पुमान्वै ग्रन्थिः । स्त्री पत्नी । तन्मिथुनम् । मिथुनमेवास्य तद्यज्ञं करोति प्रजननाय । प्रजायते प्रजया पशुभिर्यजमानः । अथो अर्धो वा एष आत्मनः । यत्पत्नी । यज्ञस्य धृत्या अशिथिलंभावाय ” [ब्रा० का० ३ प्र० ३ अ० ३] इति । सौमनस्याद्याशिषः सर्वा अपि योक्त्रग्रन्थिना तस्यां परिगृहीता भवन्ति । यज्ञकर्तृर्धस्वरूपभूता पत्नी । ततस्तदीयग्रन्थिना यज्ञो ध्रियते न तु शिथिलो भवति ।

सुप्रजस इति । कल्पः—“ जघनेन गार्हपत्यमुपसीदति सुप्रजसस्त्वा वयं सुपत्नीरुपसेदिम । अग्रे सपत्नदम्भनमदब्धासो अदाभ्यमिति ” इति ।

हेऽग्ने वयं त्वामुपसीदामः । कीदृशो वयं सुप्रजसः शोभनप्रजोपेताः । शोभनः पत्निर्यासां ताः सुपत्न्यः । त्वत्प्रसादाददब्धासः केनाप्यतिरस्कृताः । कीदृशं त्वां सपत्नदम्भनं वैरिविनाशिनमदाभ्यं केनाप्यतिरस्कार्यम् । पत्न्या उपसी(स)दने प्रयोजनं दर्शयति—“ सुप्रजसस्त्वा वयं सुपत्नीरुपसेदिमेत्याह ।

(आज्यादिहविर्ग्रहणार्था मन्त्राः)

यज्ञमेव तन्मिथुनी करोति । ऊनेऽतिरिक्तं धीयाता इति प्रजात्यै ” [ब्रा० का० ३ प्र० ३ अ० ३] इति । शोभनः पतिर्यस्या इत्यभिधानाद्यज्ञं मिथुन-
वन्तं करोति । तस्मिन्मिथुने पत्या कर्मण्यनुष्ठीयमाने सति यज्ञाङ्गं तेनाननुष्ठितं
सदूनं भवति । तत्रोनप्रदेशे तदङ्गमतिरिक्तं तेनाननुष्ठितमनया पत्या ध्रियतेऽनु-
ष्ठीयेत । अत एव पत्नीकर्तव्यं पूर्णपात्रनिनयनसाम्नायते—“ अञ्जलौ पूर्णपात्र-
मानयति । रेत एवास्यां प्रजां दधाति ” इति । एवमन्यदपि तत्कर्तव्यमुदाहा-
र्यम् । अत ऊनं पत्नी परिपूरयतीति प्रयोजनेन पत्याः प्रवेशने सति तन्मिथुनं
प्रजननाय संपद्यते ।

यथा सप्तमेऽनुवाके कपालोपधानप्रसङ्गेन तद्विद्योचनमन्त्रोऽप्याम्नात एवम-
त्रापि योक्त्रबन्धनप्रसङ्गेन योक्त्रविमोकमन्त्र आम्नायते—

इममिति । विष्यामि विमुञ्चामि । सुकेतः सुज्ञानः । सवित्रा बद्धेऽस्मि-
न्योक्त्रस्तेषु वरुणपाशे विमुक्ते सति धातुर्ब्रह्मणा योनौ स्थानेऽनुष्ठितस्य कर्मणः
फलभूतं लोके पत्या सह मे सुखं करोमि ।

अस्य च योक्त्रस्य विमोक्षः स्वकाले कर्तव्यः । पिष्टलेपफलीकरणहोमा-
भ्यामूर्ध्वं प्रायश्चित्तहेमिभ्यः पूर्वमस्य स्वकालः । अत एव कल्पसूत्रकारस्तस्मि-
न्प्रदेशे पठति—“ इमं विष्यामीति पत्नी योक्त्रवाजं मुञ्चते तस्याः सयोक्त्रेऽ-
ञ्जलौ पूर्णपात्रमानयति समायुषा संप्रजयेत्यानीयमाने जपति ” इति ।

साऽपि मन्त्रोऽत्रैवानन्तरसाम्नातः—

समायुषेति । हेऽग्नेऽहमायुषा संगच्छे प्रजया संगच्छे, प्रातिव्रत्यलक्षणेन
वर्चसा संगच्छे । अनेन पत्या पुनः पुनः पत्नी भूत्वा संगच्छे । विद्योगः कदाचिदपि
मा भूदित्यर्थः । मम शरीरेण जीवात्वा विरं संगच्छताम् ।

महीनामिति । कल्पः—महीनां पयोऽस्थोपधीनां रसस्तस्य तेऽक्षीय-
माणस्थ निर्वपामि देवयज्याया इति तस्यां पवित्रान्तर्हितायां माज्यं निरुप्य ”
इति ।

यद्यप्यत्र मन्त्रकाण्डे देवयज्याया इति पदं नाऽऽम्नातं तथाऽपि ब्राह्मणानु-
सारेण तत्पठितव्यम् । महीशब्दस्य गौरित्यर्थः । अत एव सप्तमकाण्डे गां
प्रस्तुत्याऽऽम्नायते—“ तस्या उपोत्थाय कर्णमाजपेदिडे रन्तेऽदिते सरस्वति
प्रिये प्रेयसि महि विश्रुत्येतानि ते अग्निye नामानि ” इति । हे आज्य त्वं

(आज्याद्विहविर्ग्रहणार्था मन्त्राः)

महीनां गवां पयोऽसि साक्षात्तज्जन्यत्वात् । ओषधीनां रसश्चासि परम्परया तज्जन्यत्वात् । तादृशस्य क्षयेण रहितस्य तत्र स्वरूपं देवयागार्थं पात्र्यां निर्वपामि । इमं वि ष्यामि समाधुषेत्यस्य मन्त्रद्वयस्यात्रापासङ्गिकत्वात्तद्व्याख्यानमुपेक्ष्यानन्तरस्य मन्त्रस्य पूर्वभागे स्पष्टार्थतां दर्शयति—“ महीनां पयोऽस्योषधीनां रस इत्याह । रूपमेवास्यैतन्महिमां व्यचष्टे ” [ब्रा० का० ३ प्र० ३ अ० ३] इति । उत्तरभागस्य तेऽक्षीयमाणस्येतिपदस्याभिप्रायमाह—“ तस्य तेऽक्षीयमाणस्य निर्वपामि देवयज्यात्वा इत्याह । आशिषमथैतामाशास्ते ” [ब्रा० का० ३ प्र० ३ अ० ३] इति । आज्यभागान्कृतां विधत्ते—“ घृतं च वै मधु च प्रजापतिरासीत् । यतो मध्वारात् । ततः प्रजा असृजत । तस्मान्मधुपि प्रजननमिवास्ति । तस्मान्मधुषा न प्रचरन्ति । यातधाम हि । आज्येन प्रचरन्ति । यज्ञो वा आज्यम् । यज्ञेनैव यज्ञं प्रचरन्त्यवाप्तयामत्वाय ” [ब्रा० का० ३ प्र० ३ अ० ४] इति । प्रजापतिः पूर्वं यागसाधनं सृष्टिसाधनं चाभिप्रेत्य स्वयमेव सत्यसंकल्पतया घृतमधुस्त्वेषां परिणतोऽभूत् । यस्मादुत्पत्तिबीजत्वमभिप्रेत्य मध्यमूलतस्मान्मधुबीजेन प्रजा असृजत । अत एव मधुना नानाबीजोत्पादनं विद्यते । ततोत्पादनेन यतो गतसारं यतो मधुना यागं न कुर्वन्ति । सारवत्त्वादज्येन यागं कुर्युः । सर्वयज्ञानुत्पत्तयस्य यज्ञत्वं तद्धेतुत्वं च वक्ष्ये—“ सर्वस्मिन्वा एतद्यज्ञाय गृह्यते । यदधुना यागान्यम् ” इति । अतो यज्ञज्ञाग्यसाधनैव यज्ञस्यानुष्ठानाच्चास्ति गतसारत्वादाय ।

महीनामिति । कल्पः—“ अथिनामज्जमवक्ष्याति महीनां पयोऽस्योषधीनां रसोऽज्येन त्वां चक्षुषाऽर्वक्षे सुप्रयास्त्यायेति ” इति ।

अदब्धेन रोगानुपहतेन । विधत्ते—“ पत्न्यवक्षेति । मिथुनत्वाय प्रजात्यै । यद्वै पत्नी यज्ञस्य करोति । मिथुनं यत् । अथो पत्निषा एवैष यज्ञस्यान्वारम्भोऽनवच्छिद्यै ” [ब्रा० का० ३ प्र० ३ अ० ४] इति । यज्ञस्य पुरुषत्वात्तेन सह पत्न्या मिथुनत्वम् । किंच पत्न्या आचार्यवक्ष्यमाणस्य एव एव यजमानमनु यज्ञारम्भः । दंपत्योर्द्वयोरप्यारम्भे सति यज्ञो न विच्छिद्यते ।

तेज इति । कल्पः—“ अथैनद्गार्हपत्यं ऽवश्यति तेजोऽसीति समिवमुपयत्य प्राग्घरति तेजोऽनुप्रेहीत्यथैनदाहवनीयेऽवश्यत्यग्निस्ते तेजो मा वि नैदिति ” इति ।

१ स. “ज्यस्य यागा” । २ स. “धुनि नानाजन्तूत्या”

(आज्यादिहविर्ग्रहणार्था मन्त्राः)

हे आज्य त्वं तेजोरूपमसि तेजोरूपमाहवनीयमनुप्रवेष्टुं गच्छ । अयमाहवनीयोऽग्निस्त्वदीयं तेजो माऽपनयतु । अनुष्ठानविधिपूर्वकं मन्त्रं व्याचष्टे—“अमेध्यं वा एतत्करोति । यत्पत्न्यवक्षते । गार्हपत्येऽग्निश्रयति मेध्यत्वाय । आहवनीयमभ्युद्धवति । यज्ञस्य संतत्यै । तेजोऽसि तेजोऽनु प्रेहीत्याह । तेजो वा अग्निः । तेज आज्यम् । तेजसैव तेजः समर्धयति । अग्निस्ते तेजो मा वि नैदित्याहा-
हिस्सायै ” [ब्रा० का० ३ प्र० ३ अ० ४] इति ।

अग्नेरिति । वौधायनः “ अथैनद्यथाहृतं प्रति परिहत्योत्तरार्धे वेद्यै निधायार्धयुरवेक्षते । अग्नेर्जिह्वाऽसि सुभूर्देवानां धाम्नेधाम्ने देवेभ्यो यजुषेयजुषे भवेति ” इति ।

आपस्तम्बः—“ अग्नेर्जिह्वाऽसीति स्फ्यस्य वर्त्मन्सादयति ” इति ।

आहवनीये स्थितस्याऽऽज्यस्योदगदेशे समानेतुं स्फ्येन कांचिद्रेखां कृत्वा तस्यां सादयेत् । हे आज्य ज्वालारूपाया जिह्वाया उत्पादकत्वाद् अग्नेर्जिह्वाऽसि । देवानां सुखाय भवतीति सुभूः । ईदृशं त्वं तत्तदाहुतिस्थानाय तत्तन्मन्त्रपूर्वकग्रहणाय पर्याप्तं भवं । व्याचष्टे—“अग्निर्जिह्वाऽसि सुभूर्देवानामित्याह । यथायजुरेवैतत् । धाम्नेधाम्ने देवेभ्यो यजुषेयजुषे भवेदित्याह । आशिषमेवैतामाशास्ते ” [ब्रा० का० ३ प्र० ३ अ० ४] इति ।

शुक्रमिति । कल्पः—“ अथैनदुदगग्राभ्यां पवित्राभ्यां पुनराहारमुत्पुनाति शुक्रमसीति प्रथमं ज्योतिरसीति द्वितीयं तेजोऽसीति तृतीयम् ” इति ।

शुक्रं दीप्तिमत् । आज्यस्योत्पवनं विधत्ते—“ तद्वा अतः पवित्राभ्यामेवोत्पुनाति । यजमानो वा आज्यम् । प्राणापानौ पवित्रे । यजमान एव प्राणापानौ दधाति ” [ब्रा० का० ३ प्र० ३ अ० ४] इति । यतो योषिद्वीक्षणेनामेध्यस्याऽऽज्यस्य मेध्यत्वाय गार्हपत्याद्यग्निश्रयणं कृतमत एवात्यन्तशुद्धचर्यमुत्पुनीयात् । प्रकारविशेषं विधत्ते—“ पुनराहारम् । एवमिव हि प्राणापानौ संचरतः ” [ब्रा० का० ३ प्र० ३ अ० ४] इति । आज्यस्थापिते पवित्रे प्राच्यां प्रोक्ष्य पुनः पश्चादाहत्य मध्यादूर्ध्वमुत्पुनीयात् । एवं त्रिवारमित्यभिग्रायेण वीप्सार्थो णमुत्प्रत्ययः प्रयुक्तः । मन्त्राणां स्पष्टार्थतां दर्शयति—“ शुक्रमसि

१ ख. मन्त्रान्व्याच । २ ख. °दृशस्त्वमसि । विधत्ते—“ स्फ्यस्य वर्त्मन्सादयति । संतत्यै ” [ब्रा० का० ३ प्र० ३ अ० ४] इति । तं । ३ ख. °वत्विति व्या° ।

(आज्यादिहविर्ग्रहणार्था मन्त्राः)

ज्योतिरसि तेजोऽसीत्याह । रूपमेवास्यैतन्महिमानं व्याचष्टे ” [ब्रा० का० ३ प्र० ३ अ० ४] इति । प्रतिमन्त्रक्रियां विधत्ते—“ त्रिर्यजुषा । त्रय इमे लोकाः । एषां लोकानामाप्त्यै ” [ब्रा० का० ३ प्र० ३ अ० ४] इति । त्रित्वमनूद्यार्थवादान्तरमाह—“ त्रिः । व्यावृद्धि यज्ञः । अथो मेध्यत्वाय ” [ब्रा० का० ३ प्र० ३ अ० ४] इति ।

देव इति । कल्पः “ अथ प्रोक्षणीरुत्पुनाति देवो वः सवितोत्पुनात्वच्छि-
द्रेण पवित्रेण वसोः सूर्यस्य रश्मिभिरिति पच्छः ” इति ।

तदेतदुत्पवने पवित्रविशिष्टं विधत्ते—“ अथाऽऽज्यवतीभ्यामपः । रूपमेवाऽऽ-
समेतद्वर्णं दधाति । अपि वा उताऽऽहुः । यथा ह वै योषा सुवर्णं हिरण्यं
पेशलं विभ्रती रूपाण्यास्ते । एवमेता एतर्हीति ” [ब्रा० का० ३ प्र० ३
अ० ४] इति । याभ्यां पवित्राभ्यामाज्यमुत्पूतं ताभ्यामेवाऽऽज्यलिप्ताभ्या-
मप उत्पुनीयात् । व्यत्ययेन स्त्रीलिङ्गत्वम् । एतदाज्यं स्वविन्दुभिरासामपां
वर्णविशेषोपेतं रूपं संपादयति । अपि च ताम्रादिकालुष्यराहित्येन शोभनवर्णो-
पेतं कटकाद्याकारसौकर्येण पेशलं हिरण्यं विभ्रती योषेवेमा आप आज्यविन्दु-
युक्ता नेत्रप्रिया भवन्ति । मन्त्रगतच्छन्दःप्रभृत्यनुसंधेयतया विधत्ते—“ आपो
वै सर्वा देवताः । एषा हि विश्वेषां देवानां तनूः । यदाज्यम् । तत्रोभयोर्भीमाश्सा ।
जामि स्यात् । यद्यजुषाऽऽज्यं यजुषाऽप उत्पुनीयात् । छन्दसाऽप उत्पुनात्य-
ज्जमित्वाय । अथो मिथुस्त्वाय । सावित्रियर्चा । सवितृप्रसूतं मे कर्मासदिति ।
सवितृप्रसूतमेवास्य कर्म भवति । पच्छो गायत्रिया त्रिः प्रमृद्धत्वाय । अग्निरे-
बौषधीः संनयन्ति । ओषधीभिः पशून् । पशुभिर्यजमानम् ” [ब्रा० का०
३ प्र० ३ अ० ४] इति । उदकरूपेण वीर्येण देवताशरीरमुत्पद्यते । आहु-
तिरूपेणाऽऽज्येन तत्पोष्यते । तस्मादाज्योदकयोः सर्वदेवतारूपत्वे समे सति
किमेतदुभयं यजुषैवोत्पुनीयादुताप ऋचेति मीमांसायामालस्यनिवारणार्थमृचेति
युक्तम् । ऋग्यजुर्भ्यां मिथुनत्वमपि संपद्यते । त्रिवारमुत्पूतास्वप्स्वादरातिशयात्ता-
भिरग्निः क्रमेणौषधीपशुयजमानाः समृद्धा भवन्ति ।

शुक्रं त्वेति । “ कल्पः—आदत्ते दक्षिणेन सुवं सव्येन जुहूं वेदे प्रतिष्ठाप्य
तस्यां गृह्णीते शुक्रं त्वा शुक्रायां धान्नेधान्ने देवेभ्यो यजुषेयजुषे गृह्णामीत्येतेन
यजुषा चतुर्गृहीतं गृहीत्वा संमृशयोत्पयच्छति । अथोपभृति गृह्णीते ज्योति-

(आज्यादिहविर्ग्रहणार्था मन्त्राः)

स्त्वा ज्योतिषि धाम्नेधाम्ने देवेभ्यो यजुषेयजुषे गृह्णामीत्येतेन यजुषाऽष्टगृहीतं गृहीत्वा भूयसो ग्रहान्गृह्णानः कनीय आज्यं गृह्णीते, तथैव संमृश्योत्पयच्छति । अथ ध्रुवायां गृह्णीतेऽर्चिस्त्वाऽर्चिषि धाम्नेधाम्ने देवेभ्यो यजुषेयजुषे गृह्णामीत्येतेन यजुषा चतुर्गृहीतं गृहीत्वाऽभिपूर्य तथैव संमृश्योत्पयच्छति ” इति ।

अत्र मध्यममन्त्रे धाम्नेधाम्न इत्यादिकमनुषज्यते । हे आज्य दीपं त्वां दीपायां तत्तन्मन्त्रपूर्वकग्रहणाय तत्तद्दोषस्थानाय पर्याप्तं गृह्णाति । एवंमितरयोर्योज्यम् । त्रिष्वपि मन्त्रेषु धामयजुःशब्दयोर्वीप्सायांस्तात्पर्यमाह—“ शुक्रं त्वा शुक्रायां ज्योतिस्त्वा ज्योतिष्यर्चिस्त्वाऽर्चिषीत्याह सर्वत्याह । पर्याप्त्या अनन्तरायाय ” [ब्रा० का० ३ प्र० ३ अ० ४] इति । आहुतिबाहुल्यं सर्वत्वम् । एकैकस्यामाहुतावाज्यबाहुल्यं पर्याप्तिः । आहुतेः कस्या अप्यलोपोऽनन्तरायः । यदेतदाज्यवेक्षणं पूर्वमुक्तं तत्र विशेषं यक्तुं तत्प्रस्तौति—“ देवासुराः संयत्ता आसन् । स एतमिन्द्र आज्यस्यावकाशमपश्यत् । तेनावैक्षत । ततो देवा अभवन् । पराऽसुराः । य एवं विद्वानाज्यमवेक्षते । भवत्यात्मना । पराऽस्य भ्रातृव्यो भवति ” [ब्रा० का० ३ प्र० ३ अ० ५] इति । अवकाशः प्रकाशको मन्त्रः । स चाग्नेर्जिह्वाऽसीत्यादिकः । अभिवारणरूपत्वकथनेनावेक्षणं प्रशंसति—“ ब्रह्मवादिनो वदन्ति । यदाज्येनान्यानि हवीः स्यमभिधारयति । अथ केनाऽऽज्यमिति । सत्येनेति ब्रूयात् । चक्षुर्वै सत्यम् । सत्येनैवैनदाभिधारयति ” [ब्रा० का० ३ प्र० ३ अ० ५] इति । तत्तुर्विप्रलम्भसंभवाच्छ्रुतोऽर्थः कदाचिद्व्यभिचरत्यपि दृष्टस्तु न तथेति । चक्षुः सत्यं, शुक्तिरजतरज्जुसर्वव्यभिचारस्तु काचकामलादिदोषप्रयुक्तः । अवेक्षणे निमीलनरूपं विशेषं विधत्ते—“ ईश्वरो वा एषोऽन्धो भवितोः । यश्चक्षुषाऽऽज्यमवेक्षते । निमील्यावेक्षेत । दाधाराऽऽत्मन्चक्षुः । अभ्याज्यं धारयति ” [ब्रा० का० ३ प्र० ३ अ० ५] इति । आज्यस्याऽऽदित्यमण्डलवत्तेजस्वित्वाच्चैरन्तर्यवीक्षणेनान्धो भवितुं प्रभुर्भवति । तत्र निमीलनेन स्वात्मप्रविष्टाच्चक्षुषो धारणादन्धो न भवति । वीक्षणेनाऽऽज्यमभिधारयति । विधत्ते—“आज्यं गृह्णाति । छन्दांसि वा आज्यम् । छन्दांस्येव प्रीणाति” [ब्रा० का० ३ प्र० ३ अ० ५] इति । आज्यस्य यज्ञसाधनत्वेन छन्दःसादृश्यम् । सुग्विशेषेणाऽऽवृत्तिविशेषं विधत्ते—“ चतुर्जुह्वां गृह्णाति । चतुष्पादः पशवः । पशू-

(आज्यादिहविर्ग्रहणार्था मन्त्राः)

नेवावरुन्धे । अष्टावुपभृति । अष्टाक्षरा गायत्री । गायत्रः प्राणः । प्राणमेव पशुषु दधाति । चतुर्ध्रुवायाम् । चतुष्पादः पशवः । पशुष्वेवोपरिष्ठात्प्रतितिष्ठति ”

[ब्रा० का० ३ प्र० ३ अ० ५] इति । गायत्र्या रक्षितत्वात्प्राणो गायत्रः ।

तथा वाजसनेयिनः समामनन्ति—“ प्राणा वै गयास्तत्प्राणास्तत्रेतद्य-
द्वयास्तत्रे तस्माद्गायत्री नाम ” इति । स्वाधीनत्वेनावरुद्धेषु पशुषु पश्चात्प्र-
योगेण प्रतितिष्ठतीति । ग्राह्यस्याऽऽज्यस्य सुग्विशेषेणाल्पाधिकपरिमाणं विधत्ते—

“ यजमानदेवत्या वै जुहुः । भ्रातृव्यदेवत्योपभृत् । चतुर्जुह्वां गृह्णभूयो गृह्णी-
यात् । अष्टावुपभृति गृह्णन्कनीयः । यजमानयैव भ्रातृव्यमुपस्ति करोति ” [ब्रा०
का० ३ प्र० ३ अ० ५] इति । उप समीपे भृत्यत्वेनास्ति तिष्ठतीत्युपस्तिः ।

संख्यया पुनः प्रकारान्तरेण स्तोति—“ गौर्वै सुचः । चतुर्जुह्वां गृह्णाति । तस्मा-
च्चतुष्पदा । अष्टावुपभृति । तस्मादष्टाशका । चतुर्ध्रुवायाम् । तस्माच्चतुस्तथा ।

गामेव तत्संस्करोति । साऽस्मै संस्कृतेषमूर्जं दुहे ” [ब्रा० का० ३ प्र० ३
अ० ५] इति । अभिमतद्गोहनात्सुचां गोस्त्वत्वं संख्यया तदवयवसाम्यं च ।

ततः सुचामाज्यपूर्तिरूपो यः संस्कारस्तेन गामेव संस्करोति । सा च गौः पशो-
रूपमञ्जमाज्यरूपं रसं च दुग्धे । गृहीतस्याऽऽज्यस्य यथोचितमाहुत्यङ्गत्वं दर्श-
यति—“ यज्जुह्वां गृह्णाति । प्रयाजेष्वस्तत् । यदुपभृति । प्रयाजानूयजिभ्य-

स्तत् । सर्वस्मै वा एतद्यज्ञाय गृह्णाति । यद्वध्रुवायामाज्यम् ” [ब्रा० का० ३
प्र० ३ अ० ५] इति । पश्वसु प्रयाजेषु त्रयं जौहवाज्येन निष्पाद्यं, द्वयं

त्वौपभृतार्धेन, शिष्टेन त्वनूमाजाः । यत्र द्रव्यापेक्षा तत्र सर्वत्र धौवम् ।

अत्र विनिर्गोमसंश्लेषः—

“ प्रत्यु सुचस्तपेदग्नेर्मृष्टेरुध्वं पुनस्तपेत् ।

गोष्ठं वाचं तथा चक्षुः प्रजां मार्ष्टि क्रमात्सुचः ॥ १ ॥

जुहूपभृद्ध्रुवा आशा पत्नीं धौक्त्रेण नयति ।

सुपेति पत्न्युपविशेदिमं काले विमोचनम् ॥ २ ॥

समा पत्नी पूर्णपात्रं जपेदथ मही दयात् ।

घृतं निरुप्य वीक्षेत तेजोऽधिश्चित्य पश्चिमे ॥ ३ ॥

अग्नौ तेजो हरेदग्निः पूर्वाग्नावधिसंश्रयेत् ।

अग्नेः स्फ्यवर्त्मनि क्षिप्त्वा शुज्योतेत्रिभिराज्यकम् ॥ ४ ॥

उत्पूय देवो जलमुत्पुनात्याज्यपवित्रतः ।

शुज्योर्विस्त्रिभिराज्यस्य ग्रहो जुह्वादिके त्रये ॥

दशमे त्वनुवाकेऽस्मिन्त्रयोर्विंशतिरीरिताः ॥ ५ ॥ ” इति ।

अथ मीमांसा ।

द्वितीयाध्यायस्य प्रथमपादे चिन्तितम्—

“ संमार्ष्टि सुच इत्यत्र किं प्रधानाख्यकर्मता ।

गुणकर्मत्वमथवा दृष्टाभावेऽवघातवत् ॥

गुणत्वं न हि संभाव्यं प्राधान्यं तु प्रयाजवत् ।

अदृष्टकल्पनेनापि गुणत्वं स्याद्द्वितीयया ” इति ॥

दर्शपूर्णमासयोजुह्वादीनां दर्भैः संमार्जनमाध्यायते—सुचः संमार्ष्टीति । तत्र संमार्जनं प्रधानकर्म । कुतो गुणकर्मलक्षणरहितत्वात्प्रधानकर्मलक्षणयुक्तत्वाच्च । तथा हि—अवघातेन व्रीहीणां तुषविमोको दृष्टः संस्कारः । तथा संमार्जनेन जुह्वादिषु कंचिदतिशयं न पश्यामः । अतोऽवघातवद्गुणकर्मत्वं नास्ति । यैस्तु द्रव्यं चिकीर्ष्यते गुणस्तत्र प्रतीयेतेति गुणकर्मलक्षणस्याभावात् । प्रयाजादिवददृष्टार्थत्वेन प्रधानकर्मत्वमस्ति । यैस्तु द्रव्यं न चिकीर्ष्यते तानि प्रधानभूतानीत्येतस्य प्रधानकर्मलक्षणस्य सद्भावादिति प्राप्ते ब्रूमः—सुच इति द्वितीया कर्मकारके विहिता । कर्मत्वं चेप्सिततमत्वे सति भवति । “ कर्तुरीप्सिततमं कर्म ” [पा० १-४-४९] इति कर्मसंज्ञाविधानात् । क्रतुसाधनत्वेन च सुचां युक्तमीप्सिततमत्वम् । अतः प्रधानभूताः सुचः । तथा सति संमार्जनक्रियाया गुणकर्मत्वमवघातवद्भविष्यति । यदि सुक्षु दृष्टार्थो न स्यात्तर्ह्यपूर्वं कल्पनीयम् ।

द्वादशाध्यायस्य प्रथमपादे चिन्तितम्—

“ पत्नीसंनहनं कार्यं चोदकादिति चेन्न तत् ।

बन्धवासोधारणयोर्योक्त्रबन्धनसिद्धितः ” इति ॥

दर्शपूर्णमासविकारेषु सौमिकेषु प्रायणीयादिषु चोदकातिदेशात्पत्नीसंनहनं कार्यमिति चेन्मैवम् । प्रसङ्गसिद्धत्वात् । यद्यदृष्टाय बन्धो यदि वा वासोधारणं दृष्टं प्रयोजनमुभयथाऽपि सौमिकेन योक्त्रबन्धेनैव तत्सिध्यति । योक्त्रेण पत्नीऽसंनह्यतीति हि सोमे विधीयते । तस्मादैष्टिकं पत्नीसंनहनं पृथङ्न कार्यम् ।

नवमाध्यायस्य तृतीयपादे चिन्तितम्—

[आज्यादिहविर्ग्रहणार्था मन्त्राः]

“ पत्नीमिति द्विपत्न्यादावूहं नो वोहतेऽर्थतः ।

नापदेशस्य सामान्यादतिदेशप्रवृत्तितः ” इति ॥

दर्शपूर्णमासयोर्मन्त्र आम्नायते—पत्नी संनस्येति । तत्रैकपत्नीकस्य यजमानस्य प्रयोगे समवेतार्थ एकवचनान्तः पत्नीशब्दः । स च द्विपत्नीकस्य बहुपत्नीकस्य च प्रयोगेऽर्थवशाद्बहूनीय इति चेन्नैवम् । किमुपदेशप्राप्तस्योहोऽतिदेशप्राप्तस्य वा । नाऽऽद्यः । उपदेशस्य सर्वप्रयोगसाधारणत्वात् । यद्येकपत्नीकप्रयोगार्थमेवायं मन्त्रोपदेशः स्यात्तदानीमेकवचनं विवक्ष्येत । न त्वेवमस्ति । अन्यथा द्विबहुपत्नीकप्रयोगयोर्मन्त्र एव नोपदिश्येत । तत्र कुत ऊहानूहाचिन्तावकाशः । साधारणोपदेशे सर्वप्रयोगसमवेतार्थतया पत्नीमिति पदं प्रातिपदिकं कर्मकारकविभक्तिश्चेत्युभयमेव विवक्षितम् । एकवचनं त्वदृष्टार्थतया सर्वप्रयोगेषु यथावस्थितमेव पठनीयम् । नाप्यतिदेशप्राप्तस्योह इति द्वितीयः पक्षः । द्विबहुपत्नीकप्रयोगयोरविकृतत्वेनातिदेशायोगात् । तस्मादत्र नास्त्यूहः ।

तत्रैवान्यच्चिन्तितम्—

“ ऊहो नो पैष विरुताव्यूहोऽपठेन पाशवत् ।

नादृष्टच्छान्दसत्वाम्नां पाशे छान्दसता न हि ” इति ॥

• एव एकवचनान्तः पत्नीमन्त्रो विकृतौ द्विबहुपत्नीकप्रयोगयोरर्थानुसारेणाहनीयः । कुतः । पाठभावात् । प्रकृतावर्थानुसारेण प्राप्तोऽप्यूहः सर्वप्रयोगसाधारणेन मन्त्रपाठेन बाधितः । विकृतौ तु बाधकस्य पाठस्याभावेनास्मदायत्तप्रयोगेऽर्थानुसारेणोहो युक्तः । अत एव पूर्वत्र द्विपशुक्लायां विकृतावदितिः पाशं प्रममोक्तवदितिः पाशाप्रममोक्तित्वत्यकेवचनान्तो बहुवचनान्तश्च पाशमन्त्र ऊहित इति चेन्नैवम् । पत्नीमित्येकवचनस्याविवक्षितत्वेन प्रकृतावदृष्टार्थतया यथावस्थितपाठे साति विकृतावप्यदृष्टार्थं यथावास्थितस्यैव पाठव्यत्वान् । अयाम्येते प्रकृतौ छान्दसत्वेनैकवचनमेव व्यत्ययेन द्वित्वबहुत्वयोरर्थयोर्वर्तत इति । एवं तर्हि विकृतावप्यूहमन्त्रेणैव द्वित्वबहुत्ववाचित्वान्मा भूदूहः । न चैवं पाशेऽप्यूहो मा भूदिति शङ्कनीयम् । प्रकृतावेकवचनबहुवचनयोरैकस्मिन्नेव पाशे वैदिकप्रयोगदर्शनद्विद्वित्वे तु तदभावात् । तस्मात्पाशस्योहो विकृतावस्ति न तु पत्नीशब्दस्य । यद्यप्यस्मिन्ननुवाके पत्नी संनस्येत्ययं पैषमन्त्रो नाऽऽम्नातस्तथाऽपि पूर्वानुवाकब्राह्मणे तदाम्नानादिह पत्नीसंनहनप्रसङ्गेन विचारद्वयं दर्शितम् ।

चतुर्थाध्यायस्य प्रथमपादे चिन्तितम्—

“ जुहूपभृद्भूवास्वाज्यं सर्वार्थं वा व्यवस्थितम् ।

सर्वार्थमविशेषात्सात्प्रयाजार्थं हि जौहवम् ॥

प्रयाजानूयाजहेतुः स्यादौपभृतमाज्यकम् ।

ध्रौवमन्यार्थमित्येषा व्यवस्था वचनैर्मता ” इति ॥

चतुर्जुह्वां गृह्णात्यष्टावुपभृति चतुर्ध्रुवायामित्येषु ग्रहणवाक्येषु एतदर्थमिति विशेषनियामकस्याश्रवणात्पात्रत्रयगतमाज्यं सर्वार्थमिति चेन्नैवम् । यज्जुह्वां गृह्णाति प्रयाजेभ्यस्तदित्यादिवाक्यैर्व्यवस्थावगमात् ।

तथैवान्यच्चिन्तितम्—

“ अष्टावुपभृतीत्यत्र किमष्टैकग्रहे विधिः ।

चतुर्द्वयं ग्रहे वाऽऽद्यः स्यादष्टश्रुतिमुख्यतः ॥

चतुर्गृहीतं होमाङ्गं फलवत्त्वान्न बाध्यते ।

चतुर्द्वित्वं लक्ष्यतेऽतः सहानीत्यर्थमष्टता ” इति ॥

ग्रहणवाक्ये चतुर्जुह्वां गृह्णातीत्यत्र यथा चतुःसंख्याविशिष्टमेकहविर्ग्रहणं विवक्षितं तथैवाष्टावुपभृतीत्यत्राप्यष्टसंख्याविशिष्टमेकहविर्ग्रहणं विधातव्यम् । तथा सत्यष्टत्वश्रुतेर्मुख्यत्वलाभात् । अष्टसंख्यावयवभूतयोश्चतुःसंख्ययोर्विधाने सत्यष्टशब्दस्यावयवलक्षणा प्रसज्येतेति प्राप्ते ब्रूमः—प्रसज्यतां नाम लक्षणा । मुख्या-
र्थस्वीकारे होमवाक्यविरोधापत्तेः । चतुर्गृहीतं जुहोतीत्यनारभ्य श्रुते वाक्यं होममात्रादेशेन चतुर्गृहीतं विदधाति । यद्यप्येतत्सर्वहोमविषयतया सामान्यरूपमौपभृतं तु प्रयाजानूयाजविषयतया विशेषरूपं तथाऽपि होमस्य फलवत्त्वेन प्राधान्याद्ग्रहणस्य होमार्थत्वेनोपसर्जनत्वात्प्रधानानुसारेण चतुर्गृहीतमेव युक्तं न तुपसर्जनानुसारेणाष्टगृहीतम् । तस्मादुपभृति चतुर्गृहीतद्वयं विधीयते । तत्रैकं चतुर्गृहीतं हविश्चतुर्थपञ्चमप्रयाजार्थमपरं त्वनूयाजार्थम् । नन्वेवं सति चतुर्गृहीतस्यैव हविष्ट्वाच्चतुरुपभृतीत्येव विधाव्यं न त्वष्टावुपभृतीति विधिर्युक्त इति चेन्नैवम् । तथा सत्यनूयाजार्थं द्वितीयं चतुर्गृहीतं न सिध्येत् । अथ तदपि वाक्यान्तरेण विधीयेत तदानीमुपभृतः प्रथमेन चतुर्गृहीतेनावरुद्धत्वाद्द्वितीयस्मै पात्रान्तरमन्विष्येत । यद्युपभृति चतुर्गृहीतं विधीयेत तदा चतुर्गृहीतद्वयस्य पृथग्भवानुष्ठानादुपभृत्येकप्रयत्नेनाऽऽनयनं न सिध्येत् । अत उभयस्य सहोपभृत्या-
नयनार्थमष्टावुपभृतीत्युच्यते । तस्मात्साहित्यार्थमष्टशब्दप्रयोगेऽपि हविष्ट्वसि-
द्ध्ये द्वे चतुर्गृहीते अत्र विधीयेते ।

प्रपा० १ अनु० १०] कृष्णयजुर्वेदीयतैत्तिरीयसंहिता ।

१३७

(प्राधान्येनेध्मसंनहनार्था बर्हिःरास्तरणाद्यर्थाश्च मन्त्राः)

अथ व्याकरणम्—

प्रत्युष्टमित्यादिषु स्वरा गताः । वाजिनमित्यत्र प्रत्ययस्वरः । सपत्नान्स-
हत इति सपत्नसाह इत्यत्राणि प्रत्ययान्तत्वात्प्रत्ययस्वरः । सपत्नसाहीमित्य-
त्रोदात्तनिवृत्तिस्वरेण ङीप् उदात्तत्वम् । आशासानेत्यत्र शानचाश्चित्वादन्तो-
दात्तत्वे प्राप्ते लसार्वधातुकानुदात्तत्वे धातुस्वरशेषे समासे कृत्स्वरः । सौभा-
ग्यशब्दस्य ष्यञ्प्रत्ययान्तस्य चित्स्वरः । व्रतमनुगताऽनुव्रतेत्यत्राव्ययपूर्वपद-
कृतिस्वरः । सुकृतायेत्यत्र “ गतिरनन्तरः ” [पा० ६-२-४९] इति गति-
स्वरत्वे प्राप्ते तदपवादः—“ सूप्रमानात्कः ” [पा० ६-२-१४५] सु इत्येत-
स्मादुपमानात्परं कान्तमुत्तरपदमन्तोदात्तं भवति । सुप्रजस इत्यत्रासिचप्रत्य-
यान्तस्य चित्स्वरे समासे कृत्स्वरः । शोभनः पतिर्यासां ताः सुपत्नीरित्यत्र “ न-
ञ्सुभ्याम् ” [पा० ६-२-१७२] इत्युत्तरपदान्तोदात्तस्यापवादः—“ आद्युदात्तं
द्व्यच्छन्दसि ” [पा० ६-२-११९] आद्युदात्तं द्व्यच्छन्दं यदुत्तरपदं तद्वहु-
व्रीहौ समस्ते सौरुत्तरमाद्युदात्तं भवति । सुकेन इत्यत्रापि तद्वत् । महीनामित्यत्र
“ ऊचाश्छन्दसि बहुलम् ” [पा० ६-१-१७८] ऊच्यन्ताच्छन्दसि विषये ब-
हुलं नामुदात्तो भवति । धाम्नेवाह्न इत्यत्र “ अनुदात्तं च ” [पा० ८-१-३]
इत्याश्रितितमनुदात्तम् । ज्योतिरित्यत्रेमुन्प्रत्ययान्तत्वाच्चित्स्वरः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतै-
त्तिरीयसंहिताभाष्ये प्रथमकाण्डे प्रथमप्रपाठके दशमोऽनुवाकः ॥ १० ॥

[अथ प्रथमाष्टके प्रथमप्रपाठके एकादशोऽनुवाकः] ।

कृष्णोऽस्यास्तरंष्ट्रोऽभये त्वा स्वाहा वेदि-
रमि बर्हिषे त्वा स्वाहा बर्हिरमि सुगम्यस्त्वा
स्वाहा दिवे त्वाऽन्तरिक्षाय त्वा पृथिव्यै त्वा
स्वधा पितृभ्य ऊर्गमव बर्हिषद्भ्य ऊर्जा पृथिवीं
गच्छत विष्णोः स्तूपोऽस्यूर्णाभ्रदसं त्वा स्तु-

[प्राधान्येनेध्मसंनहनार्था बर्हिःरास्तरणाद्यर्थाश्च मन्त्राः]

णामि स्वासस्यं देवेभ्यो गन्धर्वोऽसि विश्वा-
 वंसुर्विश्वस्मादीषतो यजमानस्य परिधिरिड
 ईडित इन्द्रस्य बाहुरसि (१) दक्षिणो यज-
 मानस्य परिधिरिड ईडितो मित्रावरुणौ त्वो-
 त्तरतः परि धत्तां ध्रुवेण धर्मणा यजमानस्य
 परिधिरिड ईडितः सूर्यस्त्वा पुरस्तात्पातु क-
 स्यांश्चिदभिःस्त्या वीतिहोत्रं त्वा कवे द्युम-
 न्तः समिधीमह्यग्रे बृहन्तमध्वरे विशो यन्त्रे
 स्थो वसूनाः रुद्राणामादित्यानाः सदैसि सीद
 जुहूरुपभृद्ध्रुवाऽसि घृताची नाम्ना प्रियेण
 नाम्ना प्रिये सदैसि सीदैता असदन्तसुकृतस्य
 लोके ता विष्णो पाहि पाहि यज्ञं पाहि यज्ञपतिं
 पाहि मां यज्ञनियम् ॥ २ ॥

(बाहुरसि प्रिये सदैसि पञ्चदश च) ।

इति कृष्णयजुर्वेदीयतैत्तिरीयसंहितायां प्रथमाष्टके

प्रथमप्रपाठक एकादशोऽनुवाकः ॥ ११ ॥

(अथ प्रथमकाण्डे प्रथमप्रपाठक एकादशोऽनुवाकः) ।

दशमेऽनुवाक आज्यहविषो ग्रहणमुक्तम् । एकादश इध्माबर्हिःपूर्वकं वेद्यां
 हविरासादनमुच्यते । तत्र कृष्णोऽस्याखरेष्ठोऽग्नय इत्याद्यो मन्त्रः । ततः पूर्वमा-
 पो देवीरित्ययमुदकाभिमन्त्रणमन्त्र आम्नातव्य इत्यभिप्रेत्य पूर्ववद्व्याचष्टे—
 “ आपो देवीरग्रेषुवो अग्रेषुव इत्याह । रूपमेवाऽऽसामेतन्महिमानं व्याचष्टे ।
 अग्र इमं यज्ञं नयताग्रे यज्ञपतिमित्याह । अग्र एव यज्ञं नयन्ति । अग्रे यज्ञप-
 तिम् । युष्मानिन्द्रोऽवृणीत वृत्रतूर्यं यूयमिन्द्रमवृणीध्वं वृत्रतूर्य इत्याह । वृत्र-
 हनिष्यन्निन्द्र आपो वने । आपो हेन्द्रं वन्रिरे । संज्ञामेवाऽऽसामेतत्सामानं व्या-

[प्राधान्येनेधमसंनहनार्था बर्हिस्तास्तरणाद्यार्थाश्च मन्त्राः]

चष्टे । प्रोक्षिताः स्थेत्याह । तेनाऽऽपः प्रोक्षिताः ” [ब्रा० का० ३ प्र० ३ अ० ६] इति ।

कृष्ण इति । कल्पः—“ अथेधं विरुस्य प्रोक्षति कृष्णोऽस्याखरेष्टोऽग्नये त्वा स्वाहेति ” इति ।

हे इध्म त्वं वह्निप्रियतत्वात्तदभेदोपचारेण कृष्णो मृगोऽसि । तथा वनस्पति-
स्थोऽसि । अतोऽग्नये प्रियं त्वां प्रोक्षामि । तदेतत्कर्तव्यमिति स्वकीया सरस्वती-
ब्रूते । सोऽयमर्थः स्वाहाशब्दान्यः । अत एवाग्निहोत्रब्राह्मणे प्रजापतेः
स्वकीयया वाचा सह संवाद एवामन्नायते—“ तं वाग्भ्यवदज्जुहुवीति । सोऽ-
ब्रवीत् । कस्त्वमसीति । स्वैव ते वागित्यब्रवीत् । सोऽजुहोत्स्वाहेति ” इति ।
अथवा नानार्थवाची स्वाहाशब्दः प्रोक्षणं ब्रूते । अथोक्तमन्त्रार्थं दर्शयति—
“ अग्निर्देवेभ्यो निलायत । कृष्णो रूपं कृत्वा । स वनस्पतीन्प्राविशत् । कृष्णोऽ-
स्याखरेष्टोऽग्नये त्वा स्वाहेत्याह । अग्नय एवैनं जुष्टं करोति । अथो अग्नयेव
मेधमवसृज्ये ” [ब्रा० का० ३ प्र० ३ अ० ६] इति ।

वेदिरिति । कल्पः—“ वेदिं प्रोक्षति वेदिरसि बर्हिषे त्वा स्वाहेति ” इति ।

हे वेदे त्वं लब्धाऽसि । “ तदिमामविन्दन्त यदिमामविन्दन्त तद्वद्यै वेदित्वम् ”
इति श्रुतेः । अतो बर्हिर्धारयितुं त्वां प्रोक्षामि । रूपकेणाऽऽभाराधेयभावं दर्श-
यति—“ वेदिरसि बर्हिषे त्वा स्वाहेत्याह । प्रजा वै बर्हिः । पृथिवी वेदिः ।
प्रजा एव पृथिव्यां प्रतिष्ठापयति ” [ब्रा० का० ३ प्र० ३ अ० ६] इति ।

बर्हिरिति । कल्पः—“ बर्हिः प्रोक्षति बर्हिरसि सुभ्यस्त्वा स्वाहेति ” इति ।

हे दर्भ वेदेस्त्वं बृंहणमसि । अतस्त्वयि सुचः स्थापयितुं त्वां प्रोक्षामि ।
पूर्ववदाधारत्वं दर्शयति—“ बर्हिरसि सुभ्यस्त्वा स्वाहेत्याह । प्रजा वै बर्हिः ।
यजमानः सुचः । यजमानमेव प्रजासु प्रतिष्ठापयति ” [ब्रा० का० ३ प्र०
३ अ० ६] इति ।

दिव इति । कल्पः—“ अन्तर्वेदि पुरोग्रन्थि बर्हिरासाद्य दिवे त्वेत्यग्रं प्रो-
क्षति, अन्तरिक्षाय त्वेति मध्यं पृथिव्यै त्वेति मूलम् ” इति ।

बर्हिष्येव लोकत्रयं भावयित्वा लोकार्थता प्रोक्षणस्येत्याह—“ दिवे त्वाऽन्त-
रिक्षाय त्वा पृथिव्यै त्वेति बर्हिरासाद्य प्रोक्षति । एभ्य एवैनल्लोकेभ्यः प्रोक्षति ”

[प्राधान्येनेधमसंनहनार्था बर्हिस्तास्तरणाद्यर्थाश्च मन्त्राः]

[ब्रा० का० ३ प्र० ३ अ० ६] इति । विधत्ते—“ अथ ततः सह सुचा पुरस्तात्प्रत्युक्षं ग्रन्थिं प्रत्युक्षति । प्रजा वै बर्हिः । यथा सूतयै काल आपः पुरस्ताद्यन्ति । तादृगेव तत् ” [ब्रा० का० ३ प्र० ३ अ० ६] इति । अग्रादित्रयप्रोक्षणानन्तरं यः शेषस्तेन प्रोक्षणशेषेणोदकेन स्वयं हस्तस्थितप्रोक्षणपात्रेण सह बर्हिषः पुरस्ताद्धस्तं प्रसार्योदकं यथा प्रत्यक्सिच्यते तथोत्क्षिपेत् । यथा मनुष्याणां गवादीनां च प्रसूतिकाले प्रथमतः आपो निर्गच्छन्ति तत्प्रोक्षणं तादृगेव भवति ।

स्वधेति । कल्पः—“ अतिशिष्टाः प्रोक्षणीर्निनयति दक्षिणायै श्रोणेरोत्तरस्यै श्रोणेः स्वधा पितृभ्य ऊर्ध्वं बर्हिषद्भ्य ऊर्जां पृथिवीं गच्छतेति ” इति ।

हे जल मया त्वं पितृभ्यो दत्तमसि । अतो बर्हिष्यवस्थितेभ्यः पितृभ्यो रसरूपं भव । हे जलावयवा भवदीयोद्भूतरसरूपेण पृथिवीं गच्छत । मन्त्रव्याख्यानपूर्वकं विधत्ते—“ स्वधा पितृभ्य इत्याह । स्वधाकारो हि पितृणाम् । ऊर्ध्वं बर्हिषद्भ्य इति दक्षिणायै श्रोणेरोत्तरस्यै निनयति संतत्यै । मासा वै पितरां बर्हिषदः । मासानेव प्राणात् । मासा वा ओषधीर्वर्धयन्ति । मासाः पचन्ति समृद्धयै । अनतिस्कन्दन्ह पर्जन्यो वर्षति । यत्रैतदेवं क्रियते । ऊर्जापृथिवीं गच्छतेत्याह । पृथिव्यामेवोर्जां दधाति । तस्मात्पृथिव्या ऊर्जा भुजते ” [ब्रा० का० ३ प्र० ३ अ० ६] इति । स्वधाकारः पितृणां प्रिय इत्यर्थो वाजसनेयिनां प्रसिद्धः । देवा उपजीवन्ति स्वाहाकारं च वषट्कारं च हन्तकारं मनुष्याः स्वधाकारं पितर इति श्रुतिः पूर्वमुदाहृता । वेदेर्दक्षिणश्रोणिमारभ्योत्तरश्रोणिपर्यन्तं निनयनेन यजमानस्याविच्छिन्ना प्रजा भवति । मासांभमानंदेवा एव बर्हिषदः पितर इति तत्प्राप्तौ सत्यामांभमन्तव्यकालात्मका मासा ओषधीर्वर्धयित्वा फलं संपादयन्ति । ततोऽन्नसमृद्धिः । यस्मिन्देश एतन्निनयनमेवं क्रियते तस्मिन्देशे पर्जन्योऽतिवृष्ट्या सस्यमविनाशयन्यथाकालं यथोचितं वर्षति । उदकरसस्य पृथिवीगतत्वात्पृथिवीजन्येनान्नरसेन जना भोगं संपादयन्ति । शैथिल्यं विधत्ते—“ ग्रन्थिं विस्रंसयति । प्रजनयत्येव तत् ” [ब्रा० का० ३ प्र० ३ अ० ६] इति । बन्धनरूपे गर्भेऽवस्थितस्य बर्हिषो विस्रंसनमेवोत्पादनम् । शिथिलस्य विमोचनं विधत्ते—“ ऊर्ध्वं प्राञ्चमुद्गूढं

[प्राधान्येनेध्मसंनहनार्था बर्हिर्वास्तरणाद्यर्थाश्च मन्त्राः]

प्रत्यश्चमायच्छति । तस्मात्प्राचीनः सेतो धीयते । प्रतीचीः प्रजा जायन्ते ” [ब्रा० का० ३ प्र० ३ अ० ६] इति । पश्चात्प्राश्चमुपगूहतीति हि पूर्वं विहितस्य प्राश्चमुद्गूढस्य ग्रन्थेरग्रं धृतवोर्ध्वमुत्कृष्य प्रत्यङ्मुखत्वेन कर्षेत् ।

विष्णोरिति । कल्पः—“ विष्णोः स्तूपोऽसीति कर्षन्निवाऽऽहवनीयं प्रति प्रस्तरमुपादत्ते ” इति ।

हे प्रस्तर त्वं व्यापिनो यज्ञस्य संघातरूपो धारकोऽसि । तदेतद्दर्शयति—
“ विष्णोः स्तूपोऽसीत्याह । यज्ञो वै विष्णुः । यज्ञस्य धृत्यै ” [ब्रा० का० ३ प्र० ३ अ० ६] इति । विधत्ते—“ पुरस्तात्प्रस्तरं गृह्णाति । मुख्यमेवैनं करोति ” [ब्रा० का० ३ प्र० ३ अ० ६] इति । वेदेः पूर्वभागे ब्रह्मा यजमानो वा प्रस्तरं धारयेत् । तच्च सूत्रेऽभिहितम्—“ ब्रह्मा प्रस्तरं धारयति यजमानो वा ” इति । धारणाय मुखसमानमौन्नत्यं हस्तेनाभिनीय विधत्ते—
“ इयन्तं गृह्णाति । प्रजापतिना यज्ञमुखेन संमितम् ” [ब्रा० का० ३ प्र० ३ अ० ६] इति । वेदिखननवाक्य इवायमभिनयः प्रादेशमात्रपरत्वेन व्याख्येयः । तदेवानुद्य प्रशंसति—“ इयन्तं गृह्णाति । यज्ञपुरुषः संमितम् । इयन्तं गृह्णाति । एतावद्वै पुरुषे वीर्यम् । वीर्यसंमितम् ” [ब्रा० का० ३ प्र० ३ अ० ६] इति । परुः पर्व । तच्च यज्ञपुरुषस्य हस्तकूर्परयोरुभयतः प्रादेशमात्रं भवति । प्रसारितयोरङ्गुष्ठकनिष्ठिकयोरङ्गुल्योर्वावन्मध्यं तावेदेव पुरुषे सामर्थ्यं, हानोपादानाद्यशेषव्यापाराणां तत्रैव निष्पत्तेः । पक्षान्तरं विधत्ते—
“ अपरिमितं गृह्णाति । अपरिमितस्यावरुद्ध्यै ” [ब्रा० का० ३ प्र० ३ अ० ६] इति । यावत्पौन्ये स्वस्य सौकर्यं तावेदेव गृह्णीयात् । तस्यापरमितसंपत्तये भवति । उत्पवनहेत्वोः पवित्रयोः प्रस्तरे स्थापनं विधत्ते—“ तस्मिन्पवित्रे अपिसृजति । यजमानो वै प्रस्तरः । प्राणापानौ पवित्रे । यजमान एव प्राणापानौ दधाति ” [ब्रा० का० ३ प्र० ३ अ० ६] इति । प्रस्तरस्य यजमानवद्यज्ञसिद्धिहेतुतया तदभेदोपचारः ।

ऋणंति । “ बर्हिर्वेद्याः स्तृणाति देवबर्हिस्त्वं तदसं त्वा स्तृणामि स्वासस्थं देवेभ्य इति ” इति ।

अत्र शाखान्तरानुसारेण देवबर्हिर्त्येतत्पदं पूरितम् । हे देवबर्हिस्त्वं कम्बलवन्मृदुरूपं, देवानां सुखेनाऽऽसितुं स्थानरूपं त्वां वेद्यां स्तृणामि । व्याचष्टे—

(प्राधान्येनेधमसंनहनार्था बर्हिःस्तरणाद्यर्थाश्च मन्त्राः)

“ ऊर्णान्नदसं त्वा स्तृणामीत्याह । यथायजुरेवैतत् । स्वासस्थं देवेभ्य इत्याह । देवेभ्य एवैनत्स्वासस्थं करोति ” [ब्रा० का० ३ प्र० ३ अ० ६] इति । विधत्ते—“ बर्हिः स्तृणाति । प्रजा वै बर्हिः । पृथिवी वेदिः । प्रजा एव पृथिव्यां प्रतिष्ठापयति ” [ब्रा० का० ३ प्र० ३ अ० ६] इति । तत्रैव विशेषं विधत्ते—“ अनतिदृश्रं स्तृणाति । प्रजयैवैनं पशुभिरनतिदृश्रं करोति ” [ब्रा० का० ३ प्र० ३ अ० ६] इति । भूमिस्वरूपमत्यन्तं यथा न दृश्यते तथा बहुलं स्तृणीयात् । बहुप्रजापञ्चावृतो यजमानोऽपि वैदेशिकैरदृश्यमानः प्रभुर्भवति ।

गन्धर्व इति । कल्पः—“ अथ प्रस्तरपाणिः प्रागभिसृज्य परिधीन्परिदधाति गन्धर्वोऽसि विश्वावसुर्विश्वस्मादीषतो यजमानस्य परिधिरिड ईडित इति मध्यममिन्द्रस्य बाहुरसि दक्षिणो यजमानस्य परिधिरिड ईडित इति दक्षिणं मित्रावरुणौ त्वोत्तरतः परि धत्तां ध्रुवेण धर्मणा यजमानस्य परिधिरिड ईडित इत्युत्तरम् ” इति ।

हे मध्यमपरिधे त्वं विश्वावसुनामा गन्धर्वोऽसि तद्वदक्षकत्वात् । तेन सर्वस्माद्विसृज्ययजमानस्य परिपोषकोऽन्नरूपः स्तुतो भव । एवमुत्तरयोर्योज्यम् । ध्रुवेण धर्मणाऽनुष्ठीयमाननित्यकर्मनिमित्तम् । विधिपूर्वकं व्याचष्टे—“ धारयन्प्रस्तरं परिधीन्परिदधाति । यजमानो वै प्रस्तरः । यजमान एव तत्स्वयं परिधीन्परिदधाति । गन्धर्वोऽसि विश्वावसुरित्याह । विश्वमेवाऽऽयुर्यजमाने दधाति । इन्द्रस्य बाहुरसि दक्षिण इत्याह । इन्द्रियमेव यजमाने दधाति । मित्रावरुणौ त्वोत्तरतः परि धत्तामित्याह । प्राणापानौ मित्रावरुणौ । प्राणापानावेवास्मिन्दधाति ” [ब्रा० का० ३ प्र० ३ अ० ६] इति ।

सूर्य इति । बौधायनः—“ अथ सूर्येण पुरस्तात्परिदधाति सूर्यस्त्वा पुरस्तात्पातु कस्याश्चिदभिशस्त्या इति ” इति ।

आपस्तम्बः—“ आहवनीयमभिमन्य ” इति ।

कस्याश्चिदभिशस्त्याः सर्वस्या अपि हिंसायाः । अनेनैवाभिप्रायेण व्याचष्टे—“ सूर्यस्त्वा पुरस्तात्पात्वित्याह । रक्षसामपहत्यै । कस्याश्चिदभिशस्त्या इत्याह । अपरिमितादेवैनं पाति ” [ब्रा० का० ३ प्र० ३ अ० ६] इति ।

वीतिहोत्रमिति । कल्पः—“ ऊर्ध्वे आधारसमिधावादधाति वीतिहोत्रं त्वा कवे द्युमन्तं समिधीमस्य भे बृहन्तमध्वर इति ” इति ।

[प्राधान्येनेध्मसंनहनार्था बर्हिस्तास्तरणाद्यर्थाश्च मन्त्राः]

हे विद्वन्मग्ने त्वामध्वरं निमिच्छीकृत्य समिधीमहि । कीदृशं त्वां वीतये व्यास-
ये समृद्धये होत्रं होमो यस्य तं वीतिहोत्रम् । एतमेवार्थं दर्शयति—वीतिहोत्रं त्वा
कव इत्याह । अग्निमेव होत्रेण समर्धयति । द्युमन्तः समिधीमर्हत्याह । समि-
द्धयै । अग्ने बृहन्तमध्वर इत्याह वृद्धयै ” [ब्रा० का० ३ प्र० ३ अ० ६]
इति ।

विश इति । कल्पः—“ अन्तर्वेद्युदीचीनाग्ने विधृती तिरश्ची आसादयति
विशो यन्त्रे स्थ इति ” इति ।

हे दर्भरूपे विधृत्यौ युवां प्रजाया नियामिके भवथः । एतदेव दर्शयति—
“ विशो यन्त्रे स्थ इत्याह । विशां यत्यै ” [ब्रा० का० ३ प्र० ३ अ० ६]
इति । विधत्ते—“ उदीचीनाग्ने निदधाति प्रतिष्ठित्यै ” [ब्रा० का० ३ प्र०
३ अ० ६] इति ।

वसूनामिति । कल्पः—वसूनाः रुद्राणामादित्यानाः सदसि सीदेति तयोः
प्रस्तरमभ्यादधाति ” इति ।

विधृतिद्वयमेव सद इत्यभिप्रेत्याऽऽह—“ वसूनाः रुद्राणामादित्यानाः सदसि
सीदेत्याह । देवतानामेव सदने प्रस्तरः सादयति ” [ब्रा० का० ३ प्र० ३
अ० ६] इति ।

जुहूरिति । कल्पः—“ प्रस्तरे जुहूः सादयति जुहूरसि घृताची नाम्ना प्रियेण
नाम्ना प्रिये सदसि सीदेत्युत्तरामुपभूतमुपभृदासि घृताची नाम्ना प्रियेण नाम्ना
प्रिये सदसि सीदेत्युत्तरां ध्रुवां ध्रुवाऽसि घृताची नाम्ना प्रियेण नाम्ना प्रिये
सदसि सीदेति ” इति ।

प्रथमद्वितीययोरासि घृताचीत्यादिकमनुषज्यते । व्याचष्टे—“ जुहूरसि घृताची
नाम्नेत्याह । असौ वै जुहूः । अन्तरिक्षमुपभृन् । पृथिवी ध्रुवा । तासां तदेव
प्रियं नाम । यद्घृताचीति । यद्घृताचीत्याह । प्रियेणैवैना नाम्ना सादयति ”
[ब्रा० का० ३ प्र० ३ अ० ६] इति ।

एता इति । कल्पः—“ अथ सुचः सन्ना अभिमृशत्येता असदन्तसुकृतस्य
लोके ता विष्णो पाहि पाहि यज्ञं पाहि यज्ञपतिं पाहि मां यज्ञनियामिति ” इति ।

लोकेऽवश्यंभावि फलं तद्रूपत्वेन भाविते प्रस्तरे सुचोऽवस्थिताः । एतदेव

दर्शयति—“ एता असदन्तसुकृतस्य लोक इत्याह । सत्यं वै सुकृतस्य लोकः । सत्य एवैनाः सुकृतस्य लोके सादयति । ता विष्णो पाहीत्याह । यज्ञो वै विष्णुः । यज्ञस्य धृत्यै । पाहि यज्ञं पाहि यज्ञपतिं पाहि मां यज्ञनियमित्याह । यज्ञाय यजमानायाऽऽत्मेन । तेभ्य एवाऽऽशिषमाशास्तेऽनात्यै ” [ब्रा० का० ३ प्र० ३ अ० ६] इति । धृतिर्यज्ञपुरुषकर्तृकं स्तुचां पोषणम् ।

अत्र विनियोगसंग्रहः—

“ कृष्ण इध्मं वेदिर्वेदिं बर्हिर्बर्हिः समुक्षति ।
दिवेत्रिभिर्बर्हिषोऽग्रमध्यमूलानि चोक्षति ॥ १ ॥
स्वधा शेषं क्षिपेद्भूमौ विष्णोः प्रस्तरमुन्नयेत् ।
ऊर्णा बर्हिस्तृतिर्गन्धत्रिभिस्त्रीन्पारिधीन्क्षिपेत् ॥ २ ॥
सूर्योऽभिमन्त्र्य पूर्वाग्निं वीत्याधारसमिस्त्रिस्थितिः ।
विशो आधाय विधूती वसू प्रस्तरसादनम् ।
जुहूपधूमिरासाद्य स्तुच एतास्तु मन्त्रयेत् ।
एकादशानुवाकेऽस्मिन्नीरिता मन्त्रविंशतिः ॥ ४ ॥ ” इति ।

अथ मीमांसा ।

प्रथमाध्यायस्य चतुर्थपादे चिन्तितम्—

“ यजमानः प्रस्तरोऽत्र गुणो वा नाम वा स्तुतिः ।
सामानाधिकरण्येन स्यादेकस्यान्यनामता ॥
गुणो वा यजमानोऽस्तु कार्ये प्रस्तरलक्षिते ।
अंशांशित्वाद्यभावेन पूर्ववन्नात्र संस्तुतिः ॥
अर्थभेदादनामत्वं गुणश्चेत्प्रहिष्येत सः ।
यागसाधकताद्वारा विधेयप्रस्तरस्तुतिः ” इति ॥

इदमाप्नोष्यते—“ यजमानः प्रस्तरः ” इति । तत्र यजमानस्य प्रस्तरशब्दो नामधेयं प्रस्तरस्य वा यजमानशब्दो नामधेयम् । कुतः । उद्भिदा यागेनेत्यादा-
विव सामानाधिकरण्यादित्येकः पक्षः । गुणविधिरपि इत्यपरः । तथाऽपि यजेमा-
नकार्ये जपादौ प्रस्तरस्याचेतनस्य सामर्थ्याभावात्प्रस्तरकार्ये स्तुग्द्वाराणादौ यज-
मानस्य शक्तत्वाद्यजमानरूपो गुणो विधीयते । एवं सति पश्चाच्छ्रुतस्य प्रस्त-
रशब्दस्य कार्यलक्षकत्वेऽपि प्रथमश्रुतो यजमानशब्दो मुख्यवृत्तिर्भविष्यति । न

(प्राधान्येनेधमसंनहनार्था बहिरास्तरणादर्थश्च मन्त्राः)

चात्र पूर्वन्यायेन स्तुतिः संभवति । अष्टाक्षपालद्वादशकपालयोरिव प्रस्तरयज-
मानयोरंशांशित्वाभावात् । “ वायुर्वै शोष्ठा देवता ” “ ऊर्जोऽवरुद्धयै ”
इत्यादिवत्स्तुतिरिति चेन्न । क्षिप्रत्वादिधर्मवत्कस्यचिदुत्कर्षस्याप्रतीतिः । तस्मान्ना-
मगुणयोरन्यतरत्वमिति प्राप्ते ब्रूयः—गोमहिषयोरिवार्थभेदस्यात्यन्तप्रासिद्धत्वान्न
नामत्वं युक्तम् । गुणपक्षे त्वन्नौ प्रहरणस्य प्रस्तरविषयत्वाद्यजमाने प्रहते सति
कर्मलोपः स्यात् । तस्माद्विधेयः प्रस्तरौ यजमानशब्देन स्तूयते । यथा सिंहो
देवदत्त इत्यत्र सिंहगुणेन वीर्यमिदोपेतो देवदत्तः सिंहशब्देन स्तूयते तथा
यजमानगुणेन यागसाधनत्वेन युक्तः प्रस्तरौ यजमानशब्देन स्तूयते । एवं “ यज-
माने वा एककपालः ” इत्यादिषु द्रष्टव्यम् ।

अथ व्याकरणम्—

कृष्णस्य मृगाख्या चेदिति कृष्णशब्दोऽन्तोदात्तः । आस्वरेष्ठ इत्यत्र
प्रातिपदिकस्वरेण वा समासस्वरेण वा छत्स्वरेण वा छत्प्रत्ययान्तत्वेन थाथा-
दिस्वरेण वाऽन्तोदात्तत्वम् । वेदिशब्दस्येन्प्रत्ययान्तत्वेन नित्स्वरः । विष्णुशब्दो
नुप्रत्ययान्तः । स्तूपशब्दो वृषादिः । ऊर्जाशब्दस्य वृषादित्वादाद्युदात्तत्वे सत्यु-
पमानपूर्वपदप्रकृतिस्वरत्वम् । स्वातस्त्वान्प्रत्यय “ नन्सुभ्याम् ” [पा० ६-२-
१७२] इत्यन्तोदात्तः । विश्वावसुरित्यत्र “ बहुव्रीहौ संज्ञायाम् ” [पा०
६-२-१०६] इति पूर्वपदान्तोदात्तत्वम् । ईषतो यजमानस्येत्युभयत्र लसार्व-
धातुकस्वरः । मित्रावरुणादित्यत्र देवताद्वेदस्वरः । उत्तरत इत्यत्रानुच्प्रत्यया-
न्तत्वेन चित्स्वरः । धर्मणेत्यत्र भनिन्प्रत्ययान्तत्वाच्चित्स्वरः । सूर्यशब्दे निपातना-
दाद्युदात्तः । कस्या इत्यत्र सावर्णिकान इति विभक्त्युदात्तत्वे प्राप्ते “ न गोश्चन्साव-
वर्णराडङ्कुङ्कुङ्भ्यः ” [पा० ६-३-१८२] इति प्रथमैकवचने साववर्णा-
न्तत्वेन निषिध्यते । अभिशस्त्या इत्यत्र तादौ चेति गतेः प्रकृतिस्वरः । वीति-
होत्रमित्यत्र “ मन्त्रे वृषेपचमनविद्वभूषीता उदाज्ञाः ” [पा० ३-३-९६]
इति वीधातोरुदात्तत्वे किन्प्रत्यये सति बहुव्रीहिस्वरः । घृताचीत्यत्र छत्स्वरः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये अथमकाण्डे प्रथमपरपाठक

एकादशोऽनुवाकः ॥ ११ ॥

[अथ प्रथमाष्टके प्रथमप्रपाठके द्वादशोऽनुवाकः]

भुव॑नम॒सि वि प्र॒थ॒स्वाग्ने॒ यष्ट॑रिदं नमः ।
 जुह्वे॑ह्यग्निस्त्वा॑ ह्वयति दे॒वय॑ज्याया॒ उप॑भृदेहि
 दे॒वस्त्वा॑ सवि॒ता ह्व॑यति दे॒वय॑ज्याया॒ अग्ना॑-
 विष्णू॒ मा वा॒मव॑ क्रमिषं॒ वि जि॑हाथां॒ मा मा॑
 सं ता॑मे॒ लोकं॒ मे॒ लोक॑कृतौ॒ कृणु॑तं॒ विष्णोः॑
 स्थान॑मसीत इन्द्रो॑ अकृ॒णोद्दी॒र्याणि॑ स॒मा॒र॒भ्यो-
 ध्यो॑ अ॒ध्वरो॑ दि॒विस्पृ॑शमहु॒तो यज्ञो॑ यज्ञ॒पते॑-
 रिन्द्रा॑वा॒न्तस्वाहा॑ बृ॒हद्भाः॑ पा॒हि मा॑ऽग्ने॒ दुश्च॑-
 रिता॒दा मा॑ सुच॑रिते भज॒ म॒श्वस्य॑ शिरोऽ॒सि सं
 ज्योति॑षा॒ ज्योति॑रङ्ग॒क्ताम् (१) ॥

(अह॑रुत॒ एक॑वि॒ंशतिश्च॑) ।

इति कृष्णयजुर्वेदीयतैत्तिरीयसंहितायां प्रथमाष्टके
 प्रथमप्रपाठके द्वादशोऽनुवाकः ॥ १२ ॥

(अथ प्रथमकाण्डे प्रथमप्रपाठके द्वादशोऽनुवाकः) ।

एकादशेऽनुवाके इध्मावर्हिःसुचां प्रोक्षणादितन्त्रमुक्तम् । तत्राऽऽज्यहविषा
 पूर्णानां सुचां यदासादनमुक्तं तेन पुरोडाशसांनाय्ययोरपि वेद्यामासादनमुप-
 लक्ष्यते । ते मन्त्रास्त्वच्छिद्रकाण्डादौ द्रष्टव्याः । सर्वेषु हविःष्वासादिष्वग्ना-
 वभ्याहिदानामिध्मकाष्ठानामुपरि होतुमाचारो द्वादशे विधीयते ।

भुवनमिति । कलाः—अथाग्नेण जुहूपभृतौ प्राञ्चमञ्जलिं करोति भुवन-
 मसि वि प्रथस्वाग्ने यष्टरिदं नम इति ।

जुहूपभृद्भूच्यां पूर्वास्मिन्देश आहवनीयं प्रत्ययमञ्जलिः । हे यागनिष्पादकाग्ने
 त्वं भुवनमसि, भवन्त्यस्मान्मृतानीति भुवनम् । अतो भूतकारणत्वाद्विस्तृतो भव ।
 तुभ्यमिदमञ्जलिरूपं नमोऽस्तु । अस्य मन्त्रस्य द्वितीयाधारशेषत्वादमन्त्रकस्य प्रथ-

[आघारार्था मन्त्राः]

माघारस्य पूर्वमनुष्ठेयत्वात्तं विधित्सुस्ततः पूर्वं होतारं प्रति प्रैषमन्त्रमुत्पादयति—
 “अग्निना वै होत्रा । देवा असुरानभ्यभवन् । अग्नये समिध्यमानायानुब्रूही-
 त्याह भ्रातृव्याभिभूत्यै ” [ब्रा० का० ३ प्र० ३ अ० ७] इति । हे होतरि-
 ध्मकाष्ठैः समिध्यमानस्याग्नेरनुरूपांश्चान्मन्त्रान्ब्रूहि । तमिमं प्रैषमध्वर्युर्व्रूयात् । देवाः
 पूर्वं स्वकीयेषु यागेषु वह्निं होतारं कृत्वा तन्मुखेनासुरानजयन् । अतोऽद्यापि
 वैरितिरस्काराय सममन्त्रकैः काष्ठैरग्निः प्रज्वलितः कार्यः । संख्याविशिष्टमिध्मं
 विधत्ते—“ एकविंशतिमिध्मदारूणि भवन्ति । एकविंशो वै पुरुषः ।
 पुरुषस्याऽऽप्त्यै ” [ब्रा० का० ३ प्र० ३ अ० ७] इति । दश हस्त्या
 अङ्गुलयो दश पाद्या आत्मैकविंश इत्यन्यत्राऽऽम्नातम् । होत्रा प्र वो वाजा
 अभिधव इत्यादिष्वृक्षु सामिधेनीसंज्ञकास्वनूच्यमानासु काष्ठानामग्नौ प्रक्षेपं
 विधत्ते—“ पञ्चदशेध्मदारूण्यभ्यादधाति । पञ्चदश वा अर्धमासस्य रात्रयः ।
 अर्धमासशः संवत्सर आप्यते ” [ब्रा० का० ३ प्र० ३ अ० ७]
 इति । कियत्संख्यैरर्धमासैश्चतुर्विंशतिसंख्याकैरित्यर्थः । अवशिष्टानां षण्णां
 काष्ठानां विनियोगमाह—“ त्रीन्परिधीन्परिदधाति । ऊर्ध्वं समिधावादधाति ।
 अनुयजेभ्यः समिधमतिशिनष्टि । षट् संपद्यन्ते । षड् वा ऋतवः । ऋतून्व
 प्रीणाति ” [ब्रा० का० ३ प्र० ३ अ० ७] इति । गन्धर्वाऽस्मीत्या-
 दयः परिधिमन्त्राः । वीतिहोत्रमित्यादिरूर्ध्वसमिन्मन्त्रः । ते च पूर्वानुवाकेऽभि-
 हिवाः । अग्निप्रज्वलनाय वायुत्पादनं विधत्ते—“ वेदेनोपवाजयति । प्राजा-
 पत्यो वै वेदः । प्रजापत्यः प्राणः । यजमान आहवनीयः । यजमान एव
 प्राणं दधाति ” [ब्रा० का० ३ प्र० ३ अ० ७] इति । वेदस्य प्रजाप-
 तिश्मश्रुत्वात्प्राजापत्यत्वम् । प्राणवायोः प्रजापतिसृष्टतया प्राजापत्यत्वम् ।
 आहवनीयस्य प्रस्तरन्यायेन यजमानत्वम् । आवृत्तिं विधत्ते—“ त्रिरुपवाजयति ।
 त्रयो वै प्राणाः । प्राणानेवास्मिन्दधाति ” [ब्रा० का० ३ प्र० ३ अ० ७]
 इति । प्राणोऽपानो व्यानश्चेति प्राणानां त्रित्वम् । अनेकगुणविशिष्टं प्रथमा-
 धारं विधत्ते—“ वेदेनोपयत्य सुवेण प्राजापत्यमाचारमाचारयति । यज्ञो वै
 प्रजापतिः । यज्ञमेव प्रजापतिं मुखत आरभते । अथो प्रजापतिः सर्वा देवताः ।
 सर्वा एव देवताः प्रीणाति ” [ब्रा० का० ३ प्र० ३ अ० ७] इति ।
 उपयत्य वेदस्योपरि सुवमवस्थाप्येत्यर्थः । आहुतीनामादित्वादयमाचारो यज्ञस्य

[आचारार्था मन्त्राः]

मुखम् । तस्मिन्मुखे यज्ञस्रष्टृत्वेन यज्ञरूपं प्रजापतिमेवाऽऽरब्धवान्भवति । प्रजापतेः सर्वदेवतारूपत्वोपपादनं वाजसनेयिन एवमामनन्ति—“ तद्यदिदमाहुरमुं यजामुं यजेत्येकैकं दैवमेतस्यैव सा विसृष्टिरेष उ होव सर्वे देवाः ” इति । आग्नीध्रं प्रति प्रैषमन्त्रमुत्पादयति—“ अग्निमग्नीत्रिस्त्रिः संमृड्ढीत्याह । व्यावृद्धि यज्ञः । अथो रक्षसामपहत्यै ” [ब्रा० का० ३ प्र० ३ अ० ७] इति । यैर्दैर्भैरिध्मः पूर्वं संनद्धस्तैरग्निज्वालायां संमार्जनमभिनेतव्यम् । हेऽग्नीदिति संबोध्य तत्रासौ प्रेष्यते । त्रिस्त्रिरिति वीप्सा परिधिसंमार्जनापेक्षा । तद्विधत्ते—“ परिधीन्तसंमार्ष्टि । पुनात्येवैनान् ” [ब्रा० का० ३ प्र० ३ अ० ७] इति । प्रतिपरिधि विरावृत्तिं विधत्ते—“ त्रिस्त्रिः संमार्ष्टि । व्यावृद्धि यज्ञः । अथो मेध्यत्वाय । अथो एते वै देवाश्वाः । देवाश्वानेव तत्संमार्ष्टि । सुवर्गस्य लोकस्य समष्ट्यै ” [ब्रा० का० ३ प्र० ३ अ० ७] इति । देवाश्वात्वेन भाविताः स्वर्गप्राप्तये यवन्ति । द्वयोराधारयोः क्रमेण गुणभेदं विधत्ते—“ आसीनोऽन्यमाधारमाधारयति । तिष्ठन्नन्यम् । यथाऽनो वा रथं वा युञ्ज्यात् । एवमेव तदध्वर्युर्यज्ञं युनाति । सुवर्गस्य लोकस्याभ्युदयै ” [ब्रा० का० ३ प्र० ३ अ० ७] इति । शकटस्य आधमिकं बलीवर्दयुगमुपर्यासीनेन प्रेर्यते । द्वितीयतृतीयादिकं तु भूमौ स्थितेन । तद्वाधाररथः स्वर्गलोकमभिलक्ष्य वहनाय भवति । एतद्व्यवेदनं प्रदर्शयति—“ वहन्त्येनं ग्राम्याः पशवः । य एवं वेद ” [ब्रा० का० ३ प्र० ३ अ० ७] इति । बलीवर्दाश्वादयो ग्राम्याः । तिष्ठन्नन्यमिति विहितस्य द्वितीयाधारस्य संबन्धिषु मन्त्रेषु प्रथमं मन्त्रं व्याचष्टे—“ भुवनमासि वि प्रथस्येत्याह । यज्ञो वै भुवनम् । यज्ञ एव यजमानं प्रजया पशुभिः प्रथयति । अग्ने यष्टरिदं नम इत्याह । अग्निर्वै देवानां यष्टा । य एव देवानां यष्टा । तस्मा एव नमस्करोति ” [ब्रा० का० ३ प्र० ३ अ० ७] इति । पूर्वोक्तनिर्वचनेन भूतोत्पत्तिकारणत्वादग्न्यभिन्नो यज्ञो भुवनम् । यष्टा देवपूजकः । अग्निश्च हव्यवहनेन देवान्पूजयति ।

जुह्वेहीति । कल्पः—“ अथाऽऽदत्ते दक्षिणेन जुहूं जुह्वेद्यग्निस्त्वा ह्वयति देवयज्याया इति सव्येनोपभृतमुपभृदेहि देवस्त्वा सविता ह्वयति देवयज्याया इति ” इति ।

अनयोर्मन्त्रयोरग्निसावितृव्यवस्था युक्तेत्याह—“ जुह्वेद्यग्निस्त्वा ह्वयति देवय-

ज्याया उपभृदेहि देवस्त्वा सविता हवयति देवयज्याया इत्याह । आग्नेयी वै जुहुः । सावित्र्युपभृत् । ताभ्यामेवैने प्रसूत आदत्ते ” [ब्रा० का० ३ प्र० ३ अ० ७] इति । अग्निसवितारौ जुहूपभृतोः सुचोरभिमानिदेवते ।

अग्नाविष्णू इति । बौधायनः—“ अत्याक्रामञ्जपत्यग्नाविष्णू मा वामव क्रमिपं वि जिहाथां मा मा सं प्राप्तं लोकं मे लोककृतौ कृणुतमिति ” इति ।

अत्याक्रमणप्रकार आपस्तम्बेन दर्शितः—“ अग्नाविष्णू मा वामव क्रमिषमित्यग्नेण सुचोऽपरैण मध्यमं परिधिर्मवक्रामन्प्रस्तरं दक्षिणेन पदा दक्षिणागतिं कामत्युदक्संव्येन ” इति ।

मध्यमपरिधेः पुरतोऽवस्थित आहवनीयोऽग्निस्ततः पश्चात्सुचामग्रभागे शास्त्रदृष्ट्याऽवस्थितो यज्ञाभिमानी विष्णुः । हेऽग्नाविष्णू आधारहोमार्थं युवयोर्मध्ये गच्छन्नप्यहं पादेन युवां माऽवक्रमिपं मम गमनावकाशाय युवां वियुक्तौ भवतम् । मां प्रति संतापं मा कुरुतम् । किंच स्थानकारणौ युवां मम गमनस्थानं कुरुतम् । यथोक्तमर्थं दर्शयति—“ अग्नाविष्णू मा वामव क्रमिषमित्याह । अग्निः पुरस्तात् । विष्णुर्यज्ञः पश्चात् । ताभ्यामेव प्रतिप्रोच्यात्याक्रामति । वि जिहाथां मा मा सं ताप्तमित्याहाहिस्तथै । लोकं मे लोककृतौ कृणुतमित्याह । आशिषमेवैतामाशास्ते ” [ब्रा० का० ३ प्र० ३ अ० ७] इति ।

• विष्णोरिति । बौधायनः—“ स्थानं कल्पयति विष्णोः स्थानमसीति ” इति ।

आपस्तम्बः—“ विष्णोः स्थानमसीत्यवतिष्ठतेऽन्तर्वादि दक्षिणः पादो भवत्यवध्नः संव्योर्ध्वं स्तिष्ठन् दक्षिणं परिधिसंधिमन्ववहत्य ” इति ।

हे भूपदेश त्वं यज्ञपुरुषस्य स्थानमसि । यज्ञपुरुषमयुक्तमतिशयं दर्शयति—“ विष्णोः स्थानमसीत्याह । यज्ञो वै विष्णुः । एतत्स्वल्गं वै देवानामपराजितमायतनम् । यद्यज्ञः । देवानोपपराजित आयतनं तिष्ठति ” [ब्रा० का० ३ प्र० ३ अ० ७] इति । देवयजनमूच्यतिरिक्तभूमेरसुराधीनतया तत्र देवानां पराजयेऽपि यज्ञप्रदेशोऽपराजितः ।

इत इति । बौधायनः—“ अन्वारब्धे यजमाने मध्यमे परिधौ संस्पृशन्नृजुस्तिष्ठन्नृजु[माधार]माधारयति संततं प्राञ्चमव्यवच्छिन्दन्नित इन्द्रो अरुणोद्वीपाणि समारभ्योर्ध्वं अध्वरो दिविस्पृशमहुरुतो यज्ञो यज्ञपतेरिन्द्रावान्स्वाहेति ” इति ।

आपस्तम्बः—“ समारभ्योर्ध्वं अध्वर इति प्राञ्चमुदञ्चमृजुः संततं ज्योतिष्मत्याधारमाधारयन्सर्वाणीध्मकाष्ठानि सस्पर्शयति ” इति ।

अस्य मत इत इन्द्र इति वाक्यं पूर्वमन्त्रशेषः । इतो देवयजनस्थानबलादि-
न्द्रोऽसुरवधरूपाणि वीर्याण्यकरोत् । यज्ञपतेर्यजमानस्य यज्ञ आघारः स्वाहा दे-
वतायै दत्तः । कीदृशो यज्ञः । इन्द्रदेवताकत्वेनेन्द्रवाञ्छैर्ऋतीं राक्षसीं दिशं
समारभ्योर्ध्वो दीर्घोऽध्वरो हिंसारूपेण विच्छेदेन रहित ऐशानीं दैविकीं दिशं
स्पृशति । अह्रुतोऽकुटिलः । इन्द्रशब्दसूचितं दर्शयति—“ इत इन्द्रो अरु-
णोद्वीर्याणीत्याह । इन्द्रियमेव यजमाने दधाति ” [ब्रा० का० ३ प्र० ३
अ० ७] इति । ऊर्ध्वशब्देन वृद्धिः सूचितेत्याह—“ समारभ्योर्ध्वो अध्वरो
दिविस्पृशमित्याह वृद्धयै ” [ब्रा० का० ३ प्र० ३ अ० ७]
इति । समारभ्येतिपदसूचितं दर्शयति—“ आघारमाघार्यमाणमनुं समारभ्य । एत-
स्मिन्काले देवाः सुवर्गं लोकमायन् । साक्षादेव यजमानः सुवर्गं लोकमेति ।
अथो समृद्धेनैव यज्ञेन यजमानः सुवर्गं लोकमेति ” [ब्रा० का० ३ प्र० ३
अ० ७] इति । देवाः स्वयं यागं कुर्वन्तोऽध्वर्युमनु तमाघारं स्पृष्ट्वा विलम्ब-
मन्तरेण स्वर्गं गताः । साक्षादेवाविलम्बेनैव । किञ्च सम्यगारभ्येत्यनेन समृद्धिः
सूचिता । अह्रुतशब्दार्थं दर्शयति—“ अह्रुतो यज्ञो यज्ञपतेरित्याहानार्त्यै ”
[ब्रा० का० ३ प्र० ३ अ० ७] इति । इन्द्रशब्दार्थमाह—इन्द्रवान्त्स्वाहे-
त्याह । इन्द्रियमेव यजमाने दधाति ” [ब्रा० का० ३ प्र० ३ अ० ७] इति ।

बृहदिति । कल्पः—“ बृहद्भा इति सुचमुद्गृह्णाति ” इति ।

अनेनाऽऽघारेण ज्वालारूपं यथा बृहद्भवति तथाऽयमग्निर्भासते । ततो
जुहूर्मा दह्यतामित्युद्गृह्णाति । अधिकभासनेन स्वर्गः स्मर्यत इत्याह—
“ बृहद्भा इत्याह । सुवर्गो वै लोको बृहद्भाः । सुवर्गस्य लोकस्य समष्टयै ”
[ब्रा० का० ३ प्र० ३ अ० ७] इति ।

पाहीति । कल्पः—“ अथासस्पर्शयन्नुच्चावुदङ्ङत्याक्रामञ्जपति पाहि
माग्ने दुश्चरितादा मा सुचरिते भजेति ” इति ।

भज स्थापय । जुहूपभूतोः परस्परमसस्पर्शयन्नाविशिष्टं प्रतिनिवृत्त्याऽऽगमनं
विधत्ते—“ यजमानदेवत्या वै जुहूः । भ्रातृव्यदेवत्योपभूत् । प्राण आघारः ।
यत्सस्पर्शयेत् । भ्रातृव्येऽस्य प्राणं दध्यात् । असस्पर्शयन्त्याक्रामति । यज-
मान एव प्राणं दधाति ” [ब्रा० का० ३ प्र० ३ अ० ७] इति । यजमानव-

[आधारार्था मन्त्राः]

द्यागे प्रत्यासन्नत्वाज्जुहूर्यजमान इति मन्यते । औपभृतस्याऽऽज्यस्थ जुहूद्वारा होम इति व्यवहितत्वमुपभृतः । ततो भ्रातव्यो देवता । अर्थवादान्तरे वा एतदेव द्रष्टव्यम् । मन्त्रस्य पदार्थवाक्यार्थौ दर्शयति—“ पाहि माग्ने दुश्चरितादा मा सुचरिते भजेत्याह । अग्निर्वाव पवित्रम् । वृजिनमनृतं दुश्चरितम् । ऋजुकर्म सत्यं सुचरितम् । अग्निरेवैनं वृजिनादनृताद्दुश्चरितात्पाति । ऋजुकर्म सत्ये सुचरिते भजति । तस्मादेवमाशास्ते । आत्मनो गोपीथाय ” [ब्रा० का० ३ प्र० ३ अ० ७] इति । कायिकं, निषिद्धाचरणं वृजिनं, विहिताचरणमृजुकर्म, वाचिके सत्यानृते ।

. मखस्येति । कल्पः—“ जुह्वा ध्रुवां समनाक्नि मखस्य शिरोऽसि सं ज्योतिषा ज्योतिरङ्कामिति त्रिः ” इति ।

हे आधारशेष त्वं यज्ञस्य शिरोवदुत्तममङ्गमसि । अतस्त्वद्रूपेण ज्योतिषा ध्रौवाज्यरूपं ज्योतिः समङ्कां संयुज्यताम् । समञ्जनं विधत्ते—“ शिरो वा एतद्यज्ञस्य । यदाधारः । आत्मा ध्रुवा । आधारमाधार्य ध्रुवाः समनाक्नि । आत्मन्नेव यज्ञस्य शिरः प्रतिदधाति ” [ब्रा० का० ३ प्र० ३ अ० ७] इति । गलाधस्तनो देह आत्मा । पूर्वपक्षत्वेन द्विरावृत्तिं विधत्ते—“ द्विः समनाक्नि । द्वौ हि प्राणापानौ ” [ब्रा० का० ३ प्र० ३ अ० ७] इति । सिद्धान्तमाह—“ तदाहुः । त्रिरिव समञ्ज्यात् । त्रिधातु हि शिर इति । शिर इवैतद्यज्ञस्य । अथो त्रयो वै प्राणाः । प्राणानेवास्मिन्दधाति ” [ब्रा० का० ३ प्र० ३ अ० ७] इति । त्वगसृगस्थिरूपा विस्पष्टास्त्रयो धातवो यस्य तत्रिधातु । मन्त्रगतज्योतिःशब्दविवक्षां दर्शयति—“ मखस्य शिरोऽसि सं ज्योतिषा ज्योतिरङ्कामित्याह । ज्योतिरेवास्मा उपरिष्ठादधाति । सुवर्गस्थ लोकस्यानुख्यात्यै ” [ब्रा० का० ३ प्र० ३ अ० ७] इति । अस्य ध्रौवाज्यशेषस्योपरि स्थापितेनाऽऽधारशेषाज्येनात्युज्ज्वलमुत्पदीपनैव स्वर्गलोकः प्रकाशितो भवति ।

अथ विनियोगसंग्रहः—

“ भुवाग्नेरञ्जलिं कृत्वा जूपद्वाभ्यां तयोर्ग्रहः ।

अग्नौ दक्षिणदिग्गामी विष्णोः स्थित्वा संमाहतिः ॥ १ ॥

बृहन्नाः सुचमुद्गृह्य पाहि प्रतिनिवर्तते ।

मख ध्रुवामनक्ति विनव मन्त्रा इहेरिताः ॥ २ ॥

अथ भीमांसा—

अग्रे यष्टरिदं नमः, अग्निर्वै देवानां यष्टेत्यनयोर्मन्त्रब्राह्मणयोरग्निदेवताया यागधिकारः प्रतीयते । तदयुक्तम् । नवमाध्यायप्रथमपादोक्तेदेवताधिकरणविरोध-
प्रसङ्गात् ।

तत्र ह्येवं चिन्तितम्—

“ देवः प्रयोजकोऽपूर्व वाऽऽद्योऽस्य फलदत्वतः ।

न विधेये गुणो ह्येषोऽपूर्वस्य फलितोचिता ” इति ॥

“ आग्नेयोऽष्टाकपालः ” इत्यादिषु सर्वेषु कर्मसु मन्त्रतन्त्ररूपाणामनुष्ठेयाना-
मङ्गलानामग्न्यादिदेवः प्रयोजकः । कुतः । यागेन पूजिताया देवतायाः फलप्र-
दत्वात् । संभवति च फलप्रदत्वं मन्त्रार्थवादादिभ्यो विग्रहादिष्वकावगमात् ।
विग्रहो हविःस्वीकारस्तद्भोजनं तृप्तिः प्रसादश्चेत्येतच्चैतनस्योचितं पञ्चकम् ।
सहस्राक्षो गोत्रभिद्वज्रबाहुरिति विग्रहः । अग्निरिदं हविरजुषतेति हविःस्वी-
कारः । अह्नीदिन्द्र प्रस्थितेमा हवींस्वीति हविर्भोजनम् । तृप्त एवैनमिन्द्रः
प्रजया पशुभिस्तर्पयतीति तृप्तिप्रसादौ । ततः सेवितराजादिवत्पूजितदेवतायाः
फलप्रदत्वेन प्राधान्यात्सैवाङ्गनानां प्रयोजिकेति प्राप्ते ब्रूमः—किं देवतायाः
फलप्रदत्वलक्षणं प्राधान्यं शब्दादापाद्यते वस्तुसामर्थ्याद्वा । नाऽऽद्यः । स्वर्ग-
कामो यजेतेति शब्दे विधेयस्य यागस्यैव फलप्रदत्वावगमात् । द्रव्यदेवते तु
सिद्धत्वेन विध्यनर्हः । तत्र यथा द्रव्यस्य विधेयं प्रति गुणभावस्तथा देवताया
अपि । यदि यागस्य कालान्तरभाविफलं प्रति व्यवहितत्वं तर्हि तत्साधन-
भूता देवता ततोऽपि व्यवहिता । का तर्हि फलस्य गतिः । अपूर्वमिति वदामः ।
तच्च श्रुत्या श्रुतार्थापत्त्या वा प्रतीयमानत्वाच्छाब्दमिति तस्य फलप्रदत्वमुचि-
तम् । नापि वस्तुसामर्थ्यादेवस्य फलप्रदत्वं विग्रहादिष्वकप्रतिपादकयोर्मन्त्रा-
र्थवादयोः स्वार्थे तात्पर्याभावात् । अन्यथा वनस्पतिभ्यः स्वाहाभूलेभ्यः
स्वाहा तूलेभ्यः स्वाहेत्यादिमन्त्रेष्वपि देवत्वं विग्रहादियुक्तं कल्प्येत । तच्च
प्रत्यक्षविरुद्धम् । अतो न राजादिवत्फलप्रदत्वम् । किंच विग्रहादिमदेवता-
वाद्यपि न विना कर्मणा फलमभ्युपगच्छति । ततः प्राप्ताप्राप्तविवेकेनोभयवा-

[आघारार्था मन्त्राः]

दिसिद्धस्य यागस्यैव फलप्रदत्वमस्तु । किञ्च मातापितृगुर्वादिशुश्रूषाया देवतां विनैव फलप्रदत्वमुभयवादिसिद्धम् । तस्मात्फलप्रदमपूर्वमेवाङ्गानुष्ठाने प्रयोजकम् । देवस्य प्रयोजकत्वे सत्याग्नेययाग उपादिष्ठानि प्रयाजाद्यङ्गानि सौरीयादियगेष्वग्न्यभावादनुष्ठानि । अपूर्वस्य प्रयोजकत्वे तत्सत्त्वादुद्धानीति विशेषः । तदिदं देवताधिकरणमग्न्यादिदेवानां कर्मधिकारे विरुध्यते । अत एव वैयासकदेवताधिकरणसूत्रेषु जैमिनिपक्ष एवमुपन्यस्तः—“ मध्वादिष्वसंभवादनधिकारं जैमिनिः ” [ब्र० सू० १-३-३१] इति । अस्यायमर्थः—अस्ति हि काचन मधुविद्या छन्दगैराग्रातत्वात् । तस्यामादित्यो मधुत्वेन ध्यात्व्यः । वसवो रुद्रा आदित्या मरुतः साध्याश्चेत्येते देवगणाः परित उपविश्य तन्मधूजीवन्ति । ईदृशेनोपासनेन वस्वादिमहिमानं प्राप्नुवन्तीति श्रूयते । तस्यां विद्यायां मनुष्याणामधिकारः संभवति । वस्वादिवेवतास्तु कानन्यान्वस्वादीनुपासीरन्कं चान्यं वस्वादिमहिमानं प्राप्नुयुः । आदित्यश्च कमन्यमादित्यं मधुत्वेनोपासीत । तस्माद्देवानामनधिकारं जैमिनिर्मन्यत इति । तर्हि विद्यान्तरेऽधिकारोऽस्त्वित्याशङ्क्योत्तरमेवं सूत्रितम्—“ ज्योतिषि भावाच्च ” [ब्र० सू० १-३-३२] इति । न खल्वादित्ये नाम कश्चिच्चेतनो विग्रहवादेवोऽस्ति । किंत्वस्मिन्दृश्यमाने ज्योतिर्मण्डले भवत्यादित्यशब्दप्रयोगः । एवमङ्गारेष्वग्निशब्दः । यदि विग्रहवती देवता स्यात्तदानीमृत्विगादिवत्कर्मण्युपलभ्येत । किञ्चैकस्य यजमानस्य यागे हविः स्वीकर्तुं गत्वा तदानीमेवान्येषां यागेषु गन्तुं न शक्नुयात् । अत एवाऽऽन्नायेत—“ कस्य वा ह देवा यज्ञभागच्छन्ति कस्य वा न बहूनां यजमानानां ” इति । किञ्च विग्रहवत्सु देवेषु मृतेषु वैदिकानामग्नीन्द्रादिशब्दानामभिधेयाभावाद्वेदस्याप्रामाण्यं प्रसज्येत । तस्मान्मृगतृष्णादिवाक्येष्विव सहस्राक्षो गोत्रभिदित्यादिवाक्येषु कश्चिद्विकल्पप्रत्ययो जायते । “ शब्दज्ञानानुपाती वस्तुशून्यो विकल्पः ” इति तल्लक्षणम् ।

“ मृगतृष्णाम्भसि स्नातः खपुष्पकृतशेखरः ।

• • एष वन्ध्यासुतो याति शशशृङ्गधनुर्धरः ” ॥

इत्यत्र विनैव बाहवस्तुना यथा कश्चिदाकारविशेषो मनसि प्रतिभासते तथैव देवतावाक्येषु । तस्मादग्निर्वै देवानां यष्टेतिवाक्यबलाद्देवानां यागाधिकारो वक्तुं न शक्यः । अत्रोच्यते—देवानामधिकाराभावः कुत इति वक्त-

व्यम् । देहाद्यभावाद्वा सत्यपि देहादावर्थित्वसामर्थ्यविद्यारूपाणामधिकार-
हेतूनामभावाद्वा सत्यपि तेषु शास्त्रेण निषिद्धत्वाद्वा । प्रथमपक्षेऽपि देहाद्य-
भावः कुत इति वाच्यम् । प्रमाणाभावाद्वा बाधकसद्भावाद्वा । नाऽऽद्यो मन्त्रार्थ-
वादेतिहासपुराणयोगिप्रत्यक्षलोकप्रसिद्धीनां तत्प्रमाणत्वात् । “ देवो वः सविता
प्रार्पयतु ” “ रुद्रस्य हेमिः परि वो वृणक्तु ” इत्यादयश्चेतनोचितव्यवहाराभिधा-
यिनो बहवो मन्त्राः पूर्वमुदाहृताः । “ अग्ने यष्टरिदं नमः ” “ इत इन्द्रो अकृ-
णोद्वीर्याणि ” इत्यादय उदाह्रियन्ते । “ अथा सप्तनानिन्द्राग्नी मे दिषूची-
नान्व्यस्यताम् ” “ अग्ने त्वं सु जागृहि ” इत्यादय उदाहरिष्यन्ते । तं गाय-
त्र्याहरत् । पुरुषं वै देवाः पशुमालभन्त । देवासुराः संयत्ता आसन्नित्यादयोऽर्थ-
वादाः । इतिहासो भारतादिः । पुराणं ब्राह्मपाद्मवैष्णवादि । योगिप्रत्यक्षं
योगशास्त्रं “ मूर्धज्योतिषि सिद्धदर्शनम् ” इत्यादिसूत्रेषु प्रसिद्धम् । लोकप्र-
सिद्धिश्च चित्रकारादितत्तन्मूर्तिलेखनादिभिर्द्रष्टव्या । नापि द्वितीयो बाधकस्यानु-
पलम्भात् । वनस्पतितन्मूलादीनामपि विग्रहादिमत्त्वप्रसङ्गे बाधक इति चेन्न ।
तस्येष्टत्वात् । प्रत्यक्षविरोध इति चेन्न । स्थावररूपस्य प्रत्यक्षत्वेऽपि तदभिमा-
निदेवतानामप्रत्यक्षत्वात् । सन्ति हि सर्वेषु वस्तुष्वभिमानिदेवताः । अत एव
श्रूयते—“ अन्तरिक्षदेवत्याः स्वर्गु वै पशवः । यजमानदेवत्या वै जुहूः । भ्रातृ-
व्यदेवत्योऽपभृत् ” इति । नात्र दृश्यमाना अन्तरिक्षयजमानभ्रातृव्या विगृहिताः ।
किंतु तदभिमानिदेवताः । एवं च सत्यभिमानिनीभिः सहाभेदविवक्षया
“ वायवः स्थोपायवः स्थ ” “ जुह्वे ह्यग्निस्त्वा ह्वयति देवयज्याया उपभृदेहि
देवस्त्वा सविता ह्वयति ” इत्यादीनि चेतनोचितानि संबोधनान्युपपद्यन्ते । किंनि-
मित्तोऽयं देवताभिव्यक्त्यभिनिवेश इति चेत् । तव किंनिमित्तोऽयं देवताप्रद्वेषा-
भिनिवेशः । ज्योतिषि भावाच्चेति जैमिनिमतस्य सूत्रितत्वादिति चेत् । किं
बादरायणस्य मतं न पश्यसि । स ह्येवं सूत्रयामास—“ अभिमानिव्यपदेशस्तु
विशेषानुगतिभ्याम् ” [ब्र० सू० २-१-५] इति । अस्यायमर्थः—
वाक्चक्षुरादीन्द्रियाणां परस्परकलहश्रुतिषु “ मृदब्रवीत् ” “ आपोऽ-
ब्रुवन् ” इत्यादिश्रुतिषु चाभिमानिदेवता व्यपदिश्यन्ते । इन्द्रियसंदादावाक्य-
स्याऽऽश्वेवाऽऽहृता देवता इति देवताशब्देन विशेषितत्वात् । अन्यत्र च “ अ-
ग्निर्वाग्भूत्वा मुखं प्राविशत् । वायुः प्राणो भूत्वा नासिके प्राविशत् । आदित्य-
श्चक्षुर्भूत्वाऽक्षणी प्राविशत् ” इत्यादिना सर्वेष्वेवेन्द्रियेषु देवतानुगतिश्रवणादिति ।

(आधाराथा मन्त्राः)

बाधकान्तरं तु वादरायण एवाऽऽशङ्क्य निराचष्टे । तदीयं सूत्रमेतत्—“ विरोधः कर्मणीति चेन्नानेकपतिपत्तेर्दर्शनात् ” [ब० सू० १-३-२७] इति । कात्विगृह्यन्तेन यः कर्मणि विरोधः सोऽपि नास्त्येकस्य युगपद्बहुगृहभोजनासंभवेऽपि बहुकर्तृकनमस्कारस्वीकारः संभवतीत्यनेकप्रकारदर्शनात् । इह च यागस्योद्देशत्यागात्मकत्वान्नमस्कारन्यायेन बहवो यजमाना युगपदेकां देवतामुद्दिश्य हवींषि त्यजेयुः । अथवा देवतानां योगसामर्थ्याद्युगपदनेकशरीरप्राप्तिः श्रुतिस्मृत्योद्दिश्यते । तैश्च शरीरैर्युगपद्बहुषु यागेषु युगपद्वच्छेयुः । न चानुभवविरोधस्तासामन्तर्धानादिशक्तिमत्त्वेनायोग्यानुपलब्धेः । नापि विग्रहवतीषु देवव्यक्तिषु मृतासु वैदिकशब्दस्यार्थाभावो जातेरेव शब्दार्थत्वात् । अनो वनस्पातिमूलजुहूपभृदाद्यचेतनद्रव्येषु सर्वेष्वभिमानिनीनां विग्रहवतीनां चेतनानां देवतानामभ्युपगमेऽपि न बाधः कश्चित् । मृगतृष्णिकाखपुष्पादिष्वपि वनस्पत्यादिष्विव देवताभ्युपगमः प्रसज्येतेति चेन्न । यदा मृगतृष्णायै स्वाहा खपुष्पाय स्वाहेति वेदवाक्यं दर्शयिष्यसि तदाऽभ्युपगमिष्यामः । अतः प्रमाणसद्भावाद्बाधकाभावाच्च सन्त्येव देवतानां विग्रहादयः । नाप्यर्थित्वाद्यधिकारकारणाभावादिति द्वितीयः पक्षो युक्तः । आदित्यवस्वादीनां स्वस्वपदस्य प्राप्तत्वेन तत्प्राप्तिहेतावुपासने यागे वाऽर्थित्वाभावेऽपि फलान्तरहेतौ तत्संभवात् । सत्यसंकल्पानां तेषां संकल्पादेव फलसिद्धौ न यागादिप्रवृत्तिरिति चेन्न । संकल्प इव यागादावपि प्रयासबुद्ध्यभावेन प्रवृत्तिसंभवात् । श्रूयन्ते हि बहुशो वेदवाक्यानि—“ अग्निष्टोमेन वै प्रजापतिः प्रजा असृजत । ता अग्निष्टोमेनैव पर्यगृह्णात् ” इति । “ बृहस्पतिरकामयत । अन्मे देवा दधीरन् । गच्छेयं पुगेधामिति । स एवं चतुर्विंशतिरात्रमपश्यत् । तमाहरत् । तेनायजत । ततो वै तस्मै श्रद्धवा अदधतागच्छत्पुरोधाम् ” इति । इदानीं मनुष्य एव सत्रे भाविसंज्ञया प्रजापतिवृहस्पत्यादिशब्दैरुच्यत इति चेत् । अस्त्वेवं नक्षत्रेष्टौ । तत्र हि यजमानो देवता चेत्युभयमेकैवैव शब्देन व्यवहृतम्—“ अग्निर्वा अकामयत ! अन्नादो देवानां स्यामिति । स एतमग्नेये ऋत्निकाभ्यः पुरोडाशमष्टाकपालं निरवपत् ” इति । इह तु बाधकाभावान्मुख्य एव प्रजापतिवृहस्पत्यादयः । अन्यथा वसिष्ठविशेषणं विरुध्येत । तच्चैवमाम्नायन्ते—“ वसिष्ठो हतपुत्रोऽकामयत विन्देय प्रजाम् ” इति । तस्मादर्थिनो देवा यागादिषु प्रवर्तेरन् । सामर्थ्यमपि धनवत्त्वं तेषामस्त्येव । उपनयनपू-

(आचारार्थ मन्त्राः)

वैकाध्ययनाभावेऽपि स्वयंभातत्वाद्देदानामस्त्येव विद्या । निषेधं च न पश्याम-
स्तस्माच्छूद्रो यज्ञेऽनवकलस इतिवदवा अनवकलता इत्यश्रवणात् । प्रत्युत “ देवा
वै यद्यज्ञेऽकुर्वत तदसुरा अकुर्वत ” इति बहुशः श्रुतम् । आधारब्राह्मणेऽपि श्रूयते—
“ देवा वै सामिधेनीरनूच्य यज्ञं नान्वपश्यन्तः प्रजापतिस्तूष्णीमाधारमाचारयत्ततो वै
देवा यज्ञमन्वपश्यन् ” इति । ‘अमुषु वै यज्ञ आसीत् देवास्तूष्णीं होमेनावृज्जत’
इति । सर्वोऽप्ययमर्थवाद इति चेद्भाट्टम् । न खलु वयमप्येतमनर्थवादं ब्रूमः । महा-
तात्पर्येण विधिं प्रशंसतोऽवान्तरतात्पर्येण स्वार्थेऽपि प्रामाण्यात्भूतार्थवादत्वे का
तव हानिः । यदा प्रजापतिरमन्त्रकं प्रथममाचारं प्राजापत्यमनुतिष्ठति तदा कमन्यं
प्रजापतिं मनसा ध्यायेदिति चेत्पूर्वकलेऽतीतं ब्रह्माण्डान्तरे वर्तमानं वा ध्यायतु ।
यथा देवदत्तः स्वयमन्यस्य पिताऽपि सन्विद्याधनादिभिः स्वपित्रा समानोऽपि
सन्स्वपितरं नमस्करोति । यथा वा ब्राह्मणकर्तृके श्राद्धे ब्राह्मणान्तरं भोज्यते
तद्वत् । यदि तत्र स्वसमानस्य पितुर्ब्राह्मणान्तरस्य च पूजया तुष्टः परमेश्वरः
फलं दद्यात्तर्हि स किमस्य प्रजापतेः फलदाने विस्मरिष्यति निद्रास्यति वा ।
“ तृप्त एवैनमिन्द्रः प्रजया पशुभिस्तरपयति ” इत्यत्रापीन्द्रविग्रहेऽवस्थितोऽन्त-
र्याम्येव फलस्य दाता । अत एव बादरायणः—“ फलमत उपपत्तेः ”
[ब्र० सू० ३-३-३८] इति सूत्रयामास । ईश्वरस्य फलदातृत्वेऽपि ना-
यथ्यं फलविशेषे तत्तारतम्ये चापूर्वस्यैव नियामकत्वात् । जैमिनिश्चापूर्वाङ्गी-
कारेण परितुष्टो न देवतां द्वेष्टि । तावदेव स्वापेक्षितोहाध्यायस्याऽऽरम्भसिद्धेः ।
न च प्रजापतिकर्तृके याग ऋत्विजामभावः । देवतान्तराणामृत्विक्त्वात् । नन्वा-
र्त्विज्यं विप्रस्यैव । तथा च द्वादशाध्यायस्यावसाने चिन्तितम्—

“ आर्त्विज्यं किं त्रिवर्णस्यं विप्रगाम्येव वाऽग्निः ।

विद्यावत्त्वान्न तद्युक्तं ब्राह्मणस्यैव तस्मृतेः ” इति ।

“ प्रतिग्रहोऽधिको विप्रे याजनाध्यायनं तथा ” इति स्मृतिः । नायं दोषः ।
तत्र क्षत्रियवैश्ययोरार्त्विज्यं वास्तीत्येवावदेव विवाक्षितं न तु देवानां तन्निवार्यते ।
मन्त्रब्राह्मणयोस्तदवगमनात् । “ पृथिवी होता । द्यौरध्वर्युः । रुद्रोऽग्नीत् ।
बृहस्पतिरुपवक्ता । अग्निर्होता । अधिनाऽध्वर्युः । त्वष्टाऽग्नीत् । मित्र उपवक्ता ”
इति मन्त्राः । “ अधिनौ हि देवानामध्वर्यु आस्ताम् ” इति ब्राह्मणम् । त्रैव-
णिकानामेव वसन्तादिकालेष्वधानविधानाद्देवानां वर्णाश्रमाभावाच्चास्त्याधान-

[आघारार्थ मन्त्राः]

मिति चेन्न । तद्विधानस्य मनुष्यविषयत्वात् । वर्णाश्रमप्रयुक्ता विधयो मनु-
ष्याणामेव सन्ति । देवास्तु न वर्णाश्रमधर्ममनुतिष्ठन्ति । किंतु काम्यकर्मण्या-
धानमपि देवानामाम्नातम् — “ प्रजापती रोहिण्यामग्निमसृजत । तं देवा रोहि-
ण्यामादधत । तं पूषाऽऽधत्त । तं त्वष्टाऽऽधत्त । तं मनुराधत्त । तं धाताऽऽ-
धत्त ” इति । तदेवं देवानां यागाधिकारे विघ्नाभावात् “अग्निर्वै देवानां यष्टा”
इत्येतदिह सुस्थितम् । सर्वत्र च मन्त्रब्राह्मणेतिहासपुराणादिवादाः सुतरामुज्जी-
विताः ।

प्रथमाध्यायस्य चतुर्थपादे चिन्तितम्—

“ अग्निहोत्रं जुहोत्याधारमाधारयतीत्यम् ।

विधेयौ गुणसंस्कारावाहोस्वित्कर्मनामनी ॥

अग्नये होत्रमत्रेति बहुव्रीहिगतोऽनलः ।

गुणो विधेयो नामत्वे रूपं न स्यात्क्षरद्घृते ॥

संस्क्रियाऽऽधारमाधारयतीत्युक्ता द्वितीयया ।

आधारेत्याग्निहोत्रेति यौगिके कर्मनामनी ॥

अग्निज्योतिरिति प्रोक्तो मन्त्राद्देवस्तथा घृतम् ।

चतुर्गृहीतवाक्योक्तं द्वितीयायास्त्वयं गतिः ॥

नासाधिते हि धात्वर्थे करणत्वं ततोऽस्य सा ।

साधयतां वक्ति संस्कारो नैवाऽऽशङ्क्यः क्रियात्वतः ” इति ॥

“अग्निहोत्रं जुहोति ” इत्यत्राग्निहोत्रशब्दस्य कर्मनामत्वे द्रव्यदेवतयोरभावा-
द्यागस्य स्वरूपमेव न सिध्येत् । ततोऽग्निदेवतारूपो गुणोऽनेन दर्विहोमे विधी-
यते । आधारशब्दश्च “ वृ क्षरणदीप्योः ” इत्यस्माद्धातोरुत्पन्नः क्षरद्घृतमाचष्टे ।
तस्मिंश्च घृते द्वितीयाविभक्त्या संस्कार्यत्वं प्रतीयते । तच्च संस्कृतं घृतमुपांशु-
योगे द्रव्यं भवति । तस्मादग्निहोत्राधारशब्दौ गुणसंस्कारयोर्विधायकाविति
प्राप्ते ब्रूमः—अग्निज्योतिर्ज्योतिरग्निः स्वाहेति सायं जुहोति । सूर्यो ज्योति-
ज्योतिः सूर्यः स्वाहेति प्रातरिति विहितेन मन्त्रेण प्राप्तत्वाद्देवता न विधेया ।
ततोऽग्निर्नूतं दुवत्पाकस्य सायंप्रातःकालेयोर्नियमनानुष्ठेयस्य कर्मणोऽग्निहोत्रमिति
यौगिकं नामधेयम् । योगश्च बहुव्रीहिणा दर्शितः । चतुर्गृहीतं वा एतद्भूत-
स्याऽऽधारमाधार्येत्याज्यद्रव्यस्य प्राप्तत्वात् क्षरद्घृतसंस्कारस्याविधेयत्वादाधारश-

[आधाराथी मन्त्राः]

व्दोऽपि यौगिकं कर्मनामधेयम् । यस्मिन्कर्मणि नैर्ऋतीं दिशमारभ्यैशानीं दिश-
मवधिं कृत्वा संतत्या घृतं क्षार्यते तस्य कर्मण एतन्नाम । ननु नामत्वे सति
“ उद्भिदा यजेत ” “ ज्योतिष्टोमेन यजेत ” इत्यादाविव धात्वर्थेन करणेन
सामानाधिकरण्यायाग्निहोत्रेण जुहोत्याचारेणाऽऽधारयतीति तृतीयया भवितव्यम् ।
नैष दोषः । अनुष्ठानादूर्ध्वं धात्वर्थस्य सिद्धत्वाकारेण करणत्वेऽपि ततः पूर्वं
साध्यत्वाकारं वक्तुमग्निहोत्रमाधारमिति द्वितीयाया युक्तत्वात् । न चात्र द्विती-
यानुसारेण ब्रीहीन्प्रोक्षतीत्यादाविव संस्कारः शङ्कनीयः । ब्रीहिशब्दवदग्निहो-
त्राधारशब्दयोः प्रसिद्धद्रव्यवाचकत्वाभावेन क्रियावाचित्वाभ्युपगमात् । तस्माद-
ग्निहोत्राधारशब्दौ दर्विहोमोपांशुयागयोर्गुणसंस्कारविधायिनौ न भवतः किंतु
कर्मान्तरयोर्नामनी ।

द्वितीयाध्यास्य द्वितीयपादे चिन्तितम्—

“ अग्निहोत्राधारवाक्यमनुवादोऽथवा विधिः ।

अरूपत्वात्तु दध्यादिवाक्येनोक्तमनूद्यते ॥

गुण्यसिद्धौ न दध्यादिर्गुणो दुष्टा विशिष्टता ।

रूपं दध्यादिमन्त्राभ्यामतोऽसौ गुणिनो विधिः ” इति ॥

इदमाम्नायते—“ अग्निहोत्रं जुहोति ” इति, “ दध्ना जुहोति ” इति,
“ पयसा जुहोति ” इति [च] । इदमपरमाम्नायते—“ आधारमाधारयति ”
इति, “ ऊर्ध्वमाधारयति ” इति, “ ऋजुमाधारयति ” इति च । तत्राग्निहोत्र-
वाक्यं दध्यादिवाक्यविहितस्य कर्मसमुदायस्यानुवादः । आधारवाक्यं तूर्ध्वादिव-
वाक्यविहितस्य तस्येति । न त्वेतद्वाक्यद्वयं कर्मविधायकम् । कुतः । द्रव्यदेव-
तालक्षणस्य यागरूपस्याभावादिति चेत्तत्र वक्तव्यम् । किं दध्यादिवाक्येन गुण-
मात्रं विधीयते किंवा गुणविशिष्टं कर्म । नाऽऽद्यः अग्निहोत्रादिवाक्यस्य
त्वन्मते कर्मविधायकत्वाभावेन गुणिनः कस्यचिदसिद्धौ गुण्यनुवादपुरःसरस्य
गुणमात्रविधानस्यासंभवात् । द्वितीये विधिगौरवं स्यात् । तच्च सत्यां गताव-
युक्तम् । अतोऽग्निहोत्रादिवाक्यं कर्मविधायकम् । तत्र द्रव्यं दध्यादिवाक्यैर्लभ्यते
देवता तु मान्त्रवर्णिकी । आचारेऽप्येवं द्रव्यदेवते उन्नेतव्ये ।

दशमाध्यास्य तृतीयपादे चिन्तितम्—

“ हिरण्यगर्भ आचारे पूर्वस्मिन्नुत्तरेऽथवा ।

लिङ्गनादाद्ये समं लिङ्गं क्लृप्तकार्यत्वतोऽन्तिमे ” इति ॥

(आचारार्था मन्त्राः)

वायव्यपशौ “ हिरण्यगर्भः समवर्तताग्र इत्याधारमाधारयति ” इति श्रुतो मन्त्रः पूर्वस्मिन्नाधारे स्यात् । कुतो मन्त्रलिङ्गात् । प्रकृतौ प्राजापत्यः पूर्वं आधारः । अस्मिन्नपि मन्त्रे हिरण्यगर्भशब्देन प्राजापतिरभिधीयते । “ प्राजापतिर्वै हिरण्यगर्भः ” इति वाक्यशेषादिति प्राप्ते ब्रूमः—अन्तिम आधारेऽयं मन्त्रः क्लृप्तकार्यत्वात् । प्रकृतावमन्त्रकः प्रथम आधारः प्राजापतिं मनसा ध्यायन्नाचारयतीति ध्यानमात्रस्याभिधानात् । तूष्णीमाधारयतीत्यमन्त्रत्वं साक्षादेव श्रुतम् । द्वितीये त्वाधारं ऊर्ध्वो अध्वर इत्याद्येन्द्रो मन्त्रो विहितः । अतो मन्त्रकार्यं तत्र क्लृप्तम् । तस्माद्द्वितीयाधारे हिरण्यगर्भमन्त्रविधिः । यत्तु प्राजापतिदेवतालिङ्गं तदिन्द्रेऽपि समानम् । इन्द्रोऽपि हि प्रजानां पतिः । तस्मादूर्ध्वो अध्वर इति मन्त्रं बाधित्वा हिरण्यादिमन्त्रस्तत्र विधीयते ।

तृतीयाध्यायस्याष्टमे प्रादे चिन्तितम्—

“ मा मा सं ताप्तमित्येतत्कस्मिन्स्यादिति पूर्ववत् ।

अध्वर्यावस्तु तत्त्वेन स्वामिकर्मपयोगतः ” इति ॥

मा मेतिमन्त्रोक्तं संतापाभावरूपं फलं यजमाने स्यादध्वर्यो वेति संदेहः । पूर्वाधिकरणे ममाग्ने वर्च इत्यध्वर्युणा पठ्यमानेऽपि मन्त्रे ममेति शब्दोऽध्वर्यु-स्वामिनं यजमानं लक्षयति । स्वर्गकामो यजेतेत्यात्मनेपदेन साङ्ग्यागफलस्य स्वर्गस्य यजमानगामिताया अवगमात् । ततो यथा वर्चो यजमाने भवति तथा संतापाभावोऽपि यजमानगामीति प्राप्ते ब्रूमः—“ अध्वर्याविसंतप्ते सत्यविघ्नेन स्वामिनः कर्म समाप्यते । तस्मादध्वर्युगतोऽपि संतापाभावो यजमानस्यैव फलमिति नात्र पूर्ववदस्योपचारः ।

अथ व्याकरणम्—

भुवनशब्दो नियतनपुंसकलिङ्गत्वादाद्युदात्तः । अग्न इत्यत्र वाक्यादित्वाज निघातः । “ आमन्त्रितं पूर्वमविद्यमानवत् ” [पा० ८-१-७२] इति तस्या-विद्यमानवद्भावाद्यष्टरित्येतस्य पदात्परत्वाभावाच्च निघातः किंतु पाठमामान्वे-ताद्युदात्तत्वम् । अग्नाविष्णु इत्यत्रापि तद्वत् । न विद्यते ध्वरो विघ्नो यस्य सोऽध्वरुः । “ नञ्सुभ्याम् ” [पा० ६-२-१७२] इत्युत्तरपदान्तोदात्तत्वम् । दिविस्पृशमित्यत्र कृत्स्वरः । अहूरुत इत्यत्राव्ययपूर्वपदप्रकृतिस्वरः । दुश्चरितादि-त्यत्रापि तद्वत् ॥

(आध्वर्यवाः सुग्व्यूहनादिमन्त्राः]

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे प्रथमप्रपाठके

द्वादशोऽनुवाकः ॥ १२ ॥

[अथ प्रथमाष्टके प्रथमप्रपाठके त्रयोदशोऽनुवाकः) ।

वाजस्य मा प्रसवेनोद्ग्राभेणोद्ग्रभीत् ।

अथा सपत्नाः इन्द्रो मे निग्राभेणाधराः
 अकः । उद्ग्राभं च निग्राभं च ब्रह्म देवा
 अवीवृधन् । अथा सपत्नानिन्द्राग्नी मे विषूची
 नान्व्यस्यताम् । वसुभ्यस्त्वा रुद्रेभ्यस्त्वाऽऽदि-
 त्येभ्यस्त्वाऽक्तः रिहाणा वियन्तु वयः । प्रजां
 योनिं मा निर्मृक्षमा प्यायन्तामाप ओषधयो
 मरुतां पृषतयः स्थ दिवम् (१) गच्छ ततो
 नो वृष्टिमेरेय । आयुष्पा अग्नेऽस्याधुर्मे पाहि
 चक्षुष्पा अग्नेऽसि चक्षुर्मे पाहि ध्रुवाऽसि यं
 पारिधं पर्यधत्था अग्ने देव पाणिभिर्वीयमाणः ।
 तं त एतमनु जोषं भरामि नेदेष त्वदपचेतयातै
 यज्ञस्य पाथ उप समितः सः स्रावभागाः
 स्थेषा बृहन्तः प्रस्तरेष्टा बर्हिषदश्च [२] देवा
 इमां वाचमभि विश्वे गृणन्त आसद्यास्मिन्व-
 हिषि मादयध्वमग्नेवामिपन्नगृहस्य सदसि साद-
 यामि सुम्नाय सुम्निनी सुम्ने मा धत्तं धुरि
 धुर्यो पातमग्नेऽदब्धायोऽशीततनो पाहि माऽद्य
 दिवः पाहि प्रसित्यै पाहि दुरिष्ट्यै पाहि दूर-
 अन्यै पाहि दुश्चरितादविषं नः पितुं कृणु

(आध्वर्यवाः सुग्व्यूहनादिमन्त्राः)

सुषदा योनिः स्वाहा देवा गातुविदो गातुं
वित्त्वा गातुमित मनसस्पत इमं नो देव देवेषु
यज्ञः स्वाहा वाचि स्वाहा वातै धाः (३) ॥

(दिवै च वित्त्वा गातुं त्रयोदश च) ।

इति कृष्णयजुर्वेदीयतैत्तिरीयसंहितायां प्रथमाष्टके
प्रथमप्रपाठके त्रयोदशोऽनुवाकः ॥ १३ ॥

(अथ प्रथमकाण्डे प्रथमप्रपाठके त्रयोदशोऽनुवाकः) ।

द्वादशेऽनुवाक आचारावुक्तौ । अथ पञ्च प्रयाजाः । द्वावाज्यभागौ । त्रयः
प्रधानयागाः । एकः स्विष्टकृत् । इडाभागभक्षणम् । त्रयोऽनूयाजा इत्येतावेद-
नुष्ठातव्यम् । तन्मन्त्रास्तु होत्रत्वादध्वर्युकाण्ड एतस्मिन्नाऽऽम्नाताः । उपरितनास्तु
सुग्व्यूहनादिमन्त्रा आध्वर्यवत्वादिह त्रयोदशेऽनुवाक आम्नायन्ते ।

वाजस्येति । कलः—“ अयोदङ्ध्वर्युः प्रत्याक्रम्य यथायतनं सुचौ
सादयित्वा वाजवतीभ्यां सुचौ व्युहति वाजस्य मा प्रसवेनोद्ग्राभेणोद्ग्राभीदिति
दक्षिणेन जुहुमुद्गृह्णात्यथा सपत्नाः इन्द्रा मे निग्राभेणाधराः अकरिति सव्येनो-
पभृतं निगृह्णात्युद्ग्राभं च निग्राभं च ब्रह्म देवा अग्रीवधन्विति प्राचीं जुहूमूहत्यथा
सपत्नमिन्द्राग्नी मे विषूचीनान्व्यस्यतामिति प्रतीचीमुपभृतं प्रत्युहति ” इति ।

.अन्नस्य प्रसवेहेतुना मृष्ट्या जुह्वा ऊर्ध्वग्रहणेनेतो मामूर्ध्वमग्रहीत् । अथो-
पभृतो नीचग्रहणेन मम वैरिणो निरुष्टान् रुज्जान करोत् । परं ब्रह्म देवाश्च ममो-
त्कर्षं वैरिणो निकर्षं च वर्धितवन्तः । अयेन्द्राग्नी मम सपत्नान्विष्वगतयः स्व-
स्थानभ्रष्टा यथा भवन्ति तथा विशेषेण प्रवर्तयेताम् । एतन्मन्त्रव्याख्यानात्पूर्वभि-
डाभक्षणादिकं विधीयते । तस्य सुग्व्यूहनात्प्रागनुष्ठेयत्वात् । तत्रेडाभागस्य पुरो-
डाशादपच्छेदं विधत्ते—“ धिष्णिष्या वा एते न्युप्यन्ते । यद्ब्रह्मा । यद्धोता ।
यदध्वर्युः । यदग्नीत् । यद्यजमानः । तान्यदन्तरेयात् । यजमानस्य प्राणान्संकर्षे-
त् । प्रमायुकः स्यात् । पुरोडाशमपगृह्य संचरत्यध्वर्युः । यजमानायैव तल्लोकः
शिःषति । नास्य प्राणान्संकर्षति । न प्रमायुको भवति ” [ब्रा० का० ३ प्र०

(आध्वर्यवाः सुगव्यूहनादिमन्त्राः)

३ अ० ८] इति । धिष्णिगनामकाः केचन देवाः सोमरक्षकाः । तथा च श्रूयते—“ धिष्णिग्या वा अमुष्मिँल्लोके सोममक्षरन् ” इति । ते च धिष्णिग्याः सोमयागे वेदिकासदृशा मृन्मेया आम्नायन्ते । “ चात्वालाद्धिष्णिग्यानुपवपति ” इति श्रुतेः । तेषां च धिष्णिग्यानामतिक्रमणं तत्रैव निषिद्धम्—“ प्राणा वा एते यद्धिष्णिग्या यदध्वर्युः प्रत्यङ्ग्धिष्णिग्यानतिसर्पेत्प्राणान्तर्लंकेषुत् ” इति । तद्वदत्रा-
पीडाभागभक्षणाय वेद्या उत्तरभागे स्थितानां ब्रह्मादीनां मध्ये संचारे प्राणाप-
हारं बाधकमुपन्यस्य तत्परिहारस्य भक्षणं पुरोडाशभागमपच्छिद्य तेभ्यः प्रदानाय
हस्तं धृत्वा संचरदिति विधीयते । तेन यज्ञविधाम्नावाद्यजमानस्य स्वमे लोकम-
वशेषयति । इह लोकेऽपि प्राणवाधो न भवति । अत्र सूत्रम्—“ इडापात्रं उप-
स्तीर्य सैर्म्यो हविर्म्य इडामवद्यति ” इति । अगन्तरेडां विधत्ते—“ पुरस्तात्प्र-
त्यङ्गडासीनः । इडाया इडामादधाति । हस्त्याः होत्रे । पशवो वा इडा । पश-
वः पुरुषः । पशुष्वेव पशुन्प्रतिष्ठापयति । इडायै वा एषा प्रजातिः । तां प्रजातिं
यजमानोऽनु प्रजायते ” [ब्रा० का० ३ प्र० ३ अ० ८] इति । पात्रस्थिता-
या इडायाः पूर्वभागे प्रत्यङ्गमुख उपविश्य सर्वसाधारण्या इडायाः सकाशाद्धोत्रे
विभज्य प्रदातुं तद्धस्तायोग्यामल्पा मिडामवदाय होतुहस्त आदध्यात् । “ गौर्वा
अस्यै शरीरम् ” इतीडाभिमानिदेवतारूपश्रवणात्पशुत्वम् । नरमेवे पुरुषस्याऽऽ-
लभ्यत्वात्सोऽपि पशुः । महत्या इडाया एषाऽवान्तरेडा प्रजाता । ततो यजमा-
नस्य प्रजा भवति । अत्र सूत्रम्—“ पुरस्तात्प्रत्यङ्गडासीन इडाया होतुर्हस्तेऽवान्तरे-
डामवद्यति ” इति । होतुः प्रदेशिन्या द्वयोः पर्वणोराज्येनाञ्जनं विधत्ते—“ द्वि-
रङ्गुलावनकि पर्वणोः । द्विपाद्यजमानः प्रतिष्ठित्यै ” [ब्रा० का० ३ प्र० ३
अ० ८] इति । द्वाभ्यां पादाभ्यां स्थैर्येणावस्थानं प्रतिष्ठितिः । अवान्तरेडयां
प्रकारविशेषं विधत्ते—“ सरुदुपस्तृणाति । द्विरादधाति । सरुदभिचारयति । चतुः
संपद्यते । चत्वारि वै पशोः प्रतिष्ठानानि । यावानेव पशुः । तमुपह्वयते ” [ब्रा०
का० ३ प्र० ३ अ० ८] इति । प्रतिष्ठानं पादः । अनेन चतुरवत्तेन तं
चतुष्पादं पशुमुपह्वयते । इडाभागभक्षणायानुज्ञापितवान्भवति । अत्र चतुरवत्तं
पुरोडाशभागं होता हस्ते धृत्वा भक्षणानुज्ञार्थं हौत्रकाण्डे पठितमनुवाकमुपहूतश्च
रथंतरमित्यादि पठेत् । तन्मध्येऽध्वर्युर्यजमानश्च प्रत्युपह्वयानरूपं मन्त्रान्तरं पठेत् ।

(आध्वर्यवाः स्रुग्व्यूहनादिमन्त्राः)

तदिदं विधत्ते—“ मुखमिव प्रत्युपह्वयते । संमुखानेव पशूनुपह्वयते ” [ब्रा० का० ३ प्र० ३ अ० ८] इति । होतुमुंस्त्वमेवामिबीक्ष्य पठदित्यर्थः । अध्वर्यु-
यजमानयोर्होतृहस्तगतोदास्पर्शनं विधत्ते—“ पशवो वा इडा । तस्मात्साऽन्वारभ्या ।
अध्वर्युणा च यजमानेन च ” [ब्रा० का० ३ प्र० ३ अ० ८] इति ।
पाठ्यं मन्त्रान्तरमुत्पादयति—“ उपहूतः पशुमानसानित्पाह । उप सेनो ह्वयते
होता । इडाद्यै देवतानामुपह्वे ” [ब्रा० का० ३ प्र० ३ अ० ८] इति ।
अहमध्वर्युर्देवरनुज्ञातस्तत इडाभक्षणेन पशुमान्भवानि । यजमानेऽप्येवं योज्यम् ।
कस्मिन्कालेऽयं मन्त्रपाठः । इडार्थं देवतानामनुज्ञानं होत्रा क्रियमाणे
सति तन्मध्य एनावध्वर्युयजमानौ यदोपह्वयते तदा पठेत् । दैव्या अध्वर्यव
उपहूता उपहूतोऽयं यजमान इति मन्त्रादयथाभ्यामाभ्यां तयोरुपह्वयः । तदन-
न्तरं पठेदित्यर्थः । तद्वेदनं प्रशंसति—“ उपहूतः पशुमान्भवति । य एवं वेद ”
[ब्रा० का० ३ प्र० ३ अ० ८] इति । अत्रान्तरेडाया अवदानं
तदुपाख्यानं च वाक्पाणदेवतयोः प्रियमिति स्तोति—“ यां वै हस्यमिडापादधा-
ति । वाचः सा भागधेयम् । यामुपाह्वयन् । प्राणानाश्ना । वाचं चैव
प्राणाश्चावरुन्धे ” [ब्रा० का० ३ प्र० ३ अ० ८] इति । पुरोडाशस्य
बर्हिषि स्थापनं विधानं प्रस्तौति—“ अथ वा एतस्य हूतापाभिडामम् । पुरो-
डाशस्यैव बर्हिषदो मीमांसा ” [ब्रा० का० ३ प्र० ३ अ० ८] इति ।
इडावदानानन्तरं होत्रा तस्यामिडयामुहूतायां तस्याममिष्टस्य पुरोडाशस्ये-
तस्मिन्नेव काले बर्हिस्थापनसंबन्धिनी काचिन्मीमांसा भवति । किं पुरोडाशो
बर्हिषि स्थापनीयो न वेति । तत्र प्रयोजनानादादस्थापनमिति प्राप्तं प्रयोजनं
देवतानां सभागत्वमिति मत्या विधत्ते—“ यजमानं देवा अब्रुवन् । हविर्नो
निर्वपेति । नाहमभागो निर्वपस्याभीत्यब्रवीत् । न यथाऽभागयाऽनुवक्ष्यथेति वागब्र-
वीत् । नाहमभागा पुरोनुवाक्या भविष्यामीति पुरोनुवाक्या । नाहमभागा याज्या
भविष्यामीति याज्या । न यथाऽभागेन वषट्कुरिष्यथेति वषट्कारः । यद्यज-
मानभागं निधाय पुरोडाशं बर्हिषदं करोति । तानेव तद्भागिनः करोति ”
[ब्रा० का० ३ प्र० ३ अ० ८] इति । यजमानवागाद्यभिमानिदेवता भाग-
रहिताः स्वस्वव्यापारं न कुर्वन्ति । ततो यजमानस्यैकं पुरोडाशभागं पृथङ्नि-
धायावशिष्टं पुरोडाशं बर्हिषि स्थापयेत् । तेन स्थापनमात्रेण यथं भागिन इति
देवानां तुष्टिर्भवति । स्थापितस्य विभागं विधत्ते—“ चतुर्धा करोति । चतस्रो

(आध्वर्यवाः सुग्व्यूहनादिमन्त्राः)

दिशः । दिक्ष्वेव प्रतितिष्ठति ” [ब्रा० का० ३ प्र० ३ अ० ८] इति । पुनः पूर्वविधिमनूय प्रशंसति—“ बर्हिषदं करोति । यजमानो वै पुरोडाशः । प्रजा बर्हिः । यजमानमेव प्रजासु प्रतिष्ठापयति । तस्मादस्थनाऽन्याः प्रजाः प्रतितिष्ठन्ति । मासेनान्याः ” [ब्रा० का० ३ प्र० ३ अ० ८] इति । यस्मात्कठिनस्य बर्हिषि स्थापितस्य पुरोडाशस्य मृदुनो बर्हिषश्च संयोगस्तस्मात्कशदेहाः काश्चित्कठिनेनास्थना प्रतितिष्ठन्ति स्थूलकायास्तु मासेन । प्रकारान्तरेण तमेव विधिं प्रशंसन्ति—“ अथो खल्वाहुः । दक्षिणा वा एता हविर्यस्थान्तर्वेद्यवरुध्यन्ते । यत्पुरोडाशं बर्हिषदं करोति ” [ब्रा० का० ३ प्र० ३ अ० ८] इति । पुरोडाशहविष्को हविर्यज्ञः । तस्य बर्हिषि पुरोडाशस्थापनं यत्, एतास्तृत्विजां वेदिमध्ये दक्षिणा एवावरुद्धाः । विध्यन्तरमनूय प्रशंसति—“ चतुर्धा करोति । चत्वारो ह्येते हविर्यज्ञस्यर्त्विजः । ब्रह्मा होताऽध्वर्युरग्नीत् ” [ब्रा० का० ३ प्र० ३ अ० ८] इति । तत्तद्भागस्य निर्देशं विधत्ते—“ तमभिमुशेत् । इदं ब्रह्मणः । इदं होतुः । इदमध्वर्योः । इदमग्नीध इति । यथैवादः सौम्येऽध्वरे । आदेशमृत्विग्भ्यो दक्षिणा नीयन्ते । तादृगेव तत् ” [ब्रा० का० ३ प्र० ३ अ० ८] इति । यथा सोमयागे माध्यन्दिनसवने दक्षिणार्थानि द्रव्याणि वेद्यां कृष्णाजिने प्रसार्येदमस्येदमस्येत्यादिश्य दक्षिणा नीयन्ते तद्वदिदं निर्देशनं द्रष्टव्यम् । निर्दिष्टानां भागानां यौगपद्यनिवारणाय क्रमं विधत्ते—“ अग्निघे प्रथमायाऽऽदधाति । अग्निमुखा हृद्धिः । अग्निमुखभिवाद्धि यजमान ऋध्नोति ” [ब्रा० का० ३ प्र० ३ अ० ८] इति । अग्निः कृत्स्नयागहेतुत्वात्समृद्धिहेतुः । तमग्निमिन्ध इत्यग्नीत् । ततोऽस्य प्राथम्यं युक्तम् । आग्नीध्रस्य हस्ते भागाधानप्रकारं विधत्ते—“ सरुदुपस्तीर्य द्विरादधत् । उपस्तीर्य द्विरभिघारयति । षट् संपद्यन्ते । षड् वा ऋतवः । ऋतूनेव प्रीणाति ” [ब्रा० का० ३ प्र० ३ अ० ८] इति । अस्य विधेस्तात्पर्यं बौधायन एकप्रकारेणाऽऽह—“ उपहूतायामिडायामग्नीध आदधाति षडवत्तमुपस्तृणात्यादधात्वभिघारयति ” इति । आपस्तम्बस्त्वन्यथा ब्रूते—“ द्विरुपस्तृणाति । द्विरादधाति । द्विरभिघारयति ” इति । विधत्ते—“ वेदेन ब्रह्मणे ब्रह्मभागं परिहरति । प्राजापत्यो वै वेदः । प्राजापत्यो ब्रह्मा । सविता यज्ञस्य प्रसूत्यै ” [ब्रा० का० ३ प्र० ३ अ० ८] इति । परिहारः प्रदानम् । यथा प्राजापतिरन्तर्यामितया प्रेरक एवं

(आध्वर्यवा स्रूय्यूहनादिमन्त्राः)

ब्रह्माऽपि तदा तदाऽनुज्ञया यज्ञस्य प्रवर्तक इति ब्रह्मणः प्राजापत्यत्वम् । वेद-
व्यतिरिक्तसाधनेन येन केनापि प्रक्रान्तपात्रेण भागान्तरं देयमित्याह—“ अथ
काममन्येन ” [ब्रा० का० ३ प्र० ३ अ० ८] इति । हेतुब्रह्मानन्तर्यं
विधत्ते—“ ततो होत्रे । मध्यं वा एतद्यज्ञस्य । यद्धोता । मध्यत एव यज्ञं
प्रीणाति ” [ब्रा० का० ३ प्र० ३ अ० ८] इति । सामिधेनीरारभ्याप-
रिष्ठादेव हेतुर्व्यापाराद्यज्ञमध्यत्वम् । अध्वर्योर्होत्रानन्तर्यं विधत्ते—“ अथाध्व-
र्यवे । प्रतिष्ठा वा एषा यज्ञस्य । यदध्वर्युः ” [ब्रा० का० ३ प्र० ३ अ०
८] इति । प्रतिष्ठा समाप्तिः । समिष्टयजुर्होमपर्यन्तं यज्ञमध्वर्युः समापयति ।
आग्नीधरमारभ्याध्वर्युपर्यन्तं क्रममन्वाहार्यादिदक्षिणायामतिदिशति—“ तस्माद्ध-
विर्यज्ञस्यैतामेवाऽऽवृतमनु । अन्या दक्षिणा नीयन्ते । यज्ञस्य प्रतिष्ठित्यै ”
[ब्रा० का० ३ प्र० ३ अ० ८] इति । आवृत्प्रकारः । आग्नीध्रं प्रति प्रेषमुत्पा-
दयति—“ अग्निमग्नीत्संकृतसकृतसंमृडूढीत्याह । पराङ्गिव हेतर्हि यज्ञः ”
[ब्रा० का० ३ प्र० ३ अ० ८] इति । वीप्सया परिधिसंमार्जनमपि लभ्यते ।
अस्मिन्काले समाप्तप्रायत्वाद्यज्ञः पराङ्मुख इव वर्तते । ततः सकृतसंमार्जनं
पर्याप्तम् । अथ होतारं प्रत्यस्ति कश्चित्प्रेषमन्त्रः—“ इषिता दैव्या होतारो
भद्रवाच्याय प्रेषितो मानुषः सूक्तवाकाय सूक्ता ब्रूहि ” इति । भद्रं फलं
तस्य वाच्यं वचनं तदर्थमग्निर्होतृत्यादिश्रुतिसिद्धा दैव्या होतारः परमधरेण
प्रेषिताः । इदं द्यावापृथिवी भद्रमभूदित्याद्यनुवाकः सकृत् तस्य वाको वचनं
तदर्थं मानुषो होता प्रेषितः । अतो हे होतस्त्वं तत्सूक्तं ब्रूहि । तमिमं मन्त्र-
मुत्पाद्य तत्रेपितपदस्य भद्रवाच्यायेति पदस्य च तात्पर्यं व्याचष्टे—“ इषिता
दैव्या होतार इत्याह । इषितः हि कर्म क्रियते । भद्रवाच्याय प्रेषितो
मानुषः सूक्तवाकाय सूक्ता ब्रूहीत्याह । आशिषमवैतामाशास्ते ”
[ब्रा० का० ३ प्र० ३ अ० ८] इति । अस्ति होतारं प्रत्यपरः प्रेषमन्त्रः—
“ स्वगा दैव्या होतृभ्यः स्वस्तिर्मानुषेभ्यः जंयोब्रूहि ” इति । दैव्यानां होतृणा-
मेयं यज्ञः स्वाधीनो मानुषेभ्यो होतृभ्यः स्वस्त्यस्तु । हे हातस्त्वं शंयुदेवस्य
संबन्धिनं तच्छंयोरारवृणीमह इत्यनुवाकं ब्रूहि । अस्मिन्मन्त्रे स्वगाशब्दस्वस्ति-
शब्दशंयुशब्दानामभिप्रायं क्रमेण दर्शयति—“ स्वगा दैव्या होतृभ्य इत्याह ।
यज्ञमेव तत्स्वगा करोति । स्वस्तिर्मानुषेभ्य इत्याह । आशिषमवैतामाशास्ते ।

[आध्वर्यवाः सुग्व्यूहनादिमन्त्राः)

शंयोर्बृहीत्याह । शंयुमेव बार्हस्पत्यं भागवेयेन समर्धयति ” [ब्रा० का० ३ प्र० ३ अ० ८] इति । शंयुर्वृहस्पतेः पुत्रः । इत्यभिडाभागाद्यनुष्ठानं विधाया-
स्मिन्काण्ड आम्नाताभ्यां वाजस्य मत्प्येताभ्यामृग्भ्यां सुग्व्यूहनं विधत्ते—“ अथ
सुचावनुष्टुग्भ्यां वाजवतीभ्यां व्यूहति । प्रतिष्ठा वा अनुष्टुक् । अन्नं वाजः
प्रतिष्ठित्यै । अन्नाद्यस्यावरुद्ध्यै ” [ब्रा० का० ३ प्र० ३ अ० ९] इति ।
चतुर्भिः पदैर्गवादीनां प्रतिष्ठितत्वात्तदनुष्टुभः प्रतिष्ठाहेतुत्वम् । राजशब्दस्या-
न्नस्वाचित्वात्तद्व्यावृत्तावचतुं योग्यस्यान्नस्यावरोधाय भवतः । सामान्याका-
रेण विहितं सुग्व्यूहनं विशषाकारेण विशदयति—प्राचीं जुहूमूहति । जाता-
नेव भ्रातृव्यान्प्रणुदते । प्रतीचीमुपभृतम् । जनिष्यमाणानेव प्रतिनुदते । स
विषूव एवापोह्य सप्तन्यान्यजमानः । अस्मिँल्लोके प्रतितिष्ठति ” [ब्रा० का०
३ प्र० ३ अ० ९] इति । वैरिणः परस्परवियुक्ता विविधदिक्पलायिता एव
यथा भवन्ति तथा तानपोह्य प्रतितिष्ठति । वाजवतीभ्यामिति द्विवचनार्थमनूद्य
प्रशंसति—“ द्वाभ्याम् । द्विप्रतिष्ठो हि ” [ब्रा० का० ३ प्र० ३ अ० ९]
इति । द्वाभ्यां पादाभ्यां प्रतिष्ठा यस्यासौ द्विप्रतिष्ठः ।

वमुभ्य इति । कल्पः—“ जुह्वा परिधीननाकि वमुभ्यस्त्वेति मध्यमं, रुद्रे-
भ्यस्त्वेति दक्षिणम्, आदित्येभ्यस्त्वेत्युत्तरम् ” इति ।

त्रिष्वप्यनज्मीत्यध्याहारः । स्पष्टार्थनां दर्शयति—वमुभ्यस्त्या रुद्रेभ्यस्त्वऽऽ-
दित्येभ्यस्त्वत्याह । यथायजुर्नैतत् ” [ब्रा० का० ३ प्र० ३ अ० ९]
इति ।

अक्तमिति । वौधावनः—“ सुक्षु प्रस्तरमनक्तं रुद्रिहाणा इति जुह्वाः
मग्राणि, विषन्तु वय इत्युपभृति मध्यानि, प्रजां योनिं मा निर्मृक्षमिति ध्रुवायां
मूलानि ” इति ।

आपस्तम्बस्त्वाद्यद्वितीयमन्त्रावेकीकृत्याऽऽह—“ अक्तं रुद्रिहाणा विषन्तु वय
इति जुह्वामग्रं, प्रजां योनिं मा निर्मृक्षमित्युपभृति मध्यमा प्यायन्तामाप ओषधय
इति ध्रुवायां मूलम् ” इति ।

पक्षिण आज्येनाक्तं प्रस्तराग्रं लेलिहाना विविधं मार्गं गच्छन्तु । अहं तु
प्रजां तत्कारणं च मा विनाशयामि । आज्यरूपा आपः प्रस्तरमूलरूपा ओष-
धिराप्याययन्तु । विधत्ते—“ सुक्षु प्रस्तरमनक्ति । इमे वै लोकाः सुचः ।
यजमानः प्रस्तरः । यजमानमेव तेजसाऽनक्ति । वेधाऽनक्ति । त्रय इमे लोकाः ।

[आध्वर्यवाः सुगव्यूहनादिमन्त्राः]

एभ्य एवैनं लोकेभ्योऽनक्ति । अभिपूर्वमनक्ति । अभिपूर्वमेव यजमानं तेज-
साऽनक्ति ” [ब्रा० का० ३ प्र० ३ अ० ९] इति । अभिमुखनग्रं पूर्वं यथा
भवति तथा प्रस्तरमञ्ज्यात् । यजमानोऽपि मुख एव समासु यक्तृत्वेन तेजस्वी
भवति । मन्त्रगतस्याक्तशब्दस्याभिप्रायमाह—“ अक्तः रिहाणा इत्याह ।
तेजो वा आज्यम् । यजमानः प्रस्तरः । यजमानमेव तेजसाऽनक्ति ” [ब्रा०
का० ३ प्र० ३ अ० ९] इति । विरुद्धादितं दर्शयति—“ विरुद्धः यज-
इत्याह । यज एवेनं कृत्वा । स तं लोकं गमयति ” [ब्रा० का० ३ प्र० ३
अ० ९] इति । मन्त्रे मन्त्रगतपदपदान्तो विरुद्धः पक्षिवापी आश्रयेत
द्विपिनेरुपगतो यजःशब्दः । ना निर्मुक्तमित्येतस्याभिप्रायमाह—प्रजां नाति ना
निर्मुक्तमित्याह । प्रजायं गोपीयाय ” [ब्रा० का० ३ प्र० ३ अ० ९]
इति । ओषधय इत्यत्र द्विपीयां विवक्षितेत्याह—“ आ प्यायन्तामाप ओष-
धय इत्याह । आप एवौषधीराप्याययति ” [ब्रा० का० ३ प्र० ३ अ० ९]
इति । अत्र बहवचनं द्रष्टव्यम् ।

आप्यायन्तामिति । बौधायनः—“ तमुपरीव प्रहरति नात्यग्रं प्रहरति न
पुरस्तात्प्रत्यस्यति न प्रतिशृणाति न विष्वञ्चं विधौत्यूर्ध्वमुद्यौत्या प्यायन्तामाप
ओषधयो मरुतां पृषतयः स्थ दिवं गच्छ ततो नो वृष्टिमेरयेति ” इति ।

. आपस्तम्बः—“ अनुच्यमाने सूक्तग्राके मरुतां पृषतयः स्थेति सह शाखया
प्रस्तरमाहवनीये प्रहरति ” इति ।

अत्र प्रस्तरमहवौ नात्यग्रमित्यादयो नियमविशेषाः । आहवनीयात्पयः
प्रस्तराग्रस्य न कार्यः । प्रस्तरस्य पुरस्तादन्यत्किमपि न प्रक्षिपेत् । दर्भस्य
कस्यचिच्छेदरूपा हिंसा न कार्या । दर्भाणां परस्परविधेगो न कार्यः । किंतु
कृत्स्नं प्रस्तरमुद्यच्छेत् । आपस्तम्बस्य तु मरुतामिति प्रस्तरमन्त्रादिः । सह
शाखया वत्सापाकरणहेतुभूतया । हे प्रस्तरावयवा दर्भा यूयं वायुमेरितवृष्टिजन्य-
तया वायूनां बिन्दवः स्थ । हे प्रस्तर त्वं दिवं गत्वा वृष्टिं प्रेरय । व्याचष्टे—
“ मरुतां पृषतयः स्थेत्याह । मरुतो वै वृष्ट्या ईशते । वृष्टिमेवावरुन्धे । दिवं
गच्छ ततो नो वृष्टिमेरयेत्याह । वृष्टिर्वै द्यौः । वृष्टिमेवावरुन्धे । ” [ब्रा० का०
३ प्र० ३ अ० ९] इति ।

[आध्वर्यवाः सुगव्यूहनादिमन्त्राः]

आयुष्पा इति । कल्पः—“ अथोपोत्थायाऽऽहवनीयमुपातिष्ठते—आयुष्पा अग्नेऽस्यायुर्मे पाहि चक्षुष्पा अग्नेऽसि चक्षुर्मे पाहीति ” इति ।

आयुश्चक्षुषोः पालनीयतां दर्शयति—“ यावद्वा अध्वर्युः प्रस्तरं प्रहरति । तावदस्याऽऽयुर्मीयते । आयुष्पा अग्नेऽस्यायुर्मे पाहीत्याह । आयुरेवाऽऽत्मन्धत्ते । यावद्वा अध्वर्युः प्रस्तरं प्रहरति । तावदस्य चक्षुर्मीयते । चक्षुष्पा अग्नेऽसि चक्षुर्मे पाहीत्याह । चक्षुरेवाऽऽत्मन्धत्ते ” [ब्रा० का० ३ प्र० ३ अ० ९] इति ध्रुवेति । कल्पः—“ ध्रुवाऽसीत्यन्तर्वेदि पृथिवीमभिमृशति ” इति ।

व्याचष्टे—“ ध्रुवाऽसीत्याह प्रतिष्ठित्यै ” [ब्रा० का० ३ प्र० ३ अ० ९] इति ।

यं परिधिमिति । कल्पः—“ मध्यमं परिधिमनुप्रहरति यं परिधिं पर्यधत्था अग्ने देव पाणिभिर्वीर्यमाणः । तं त एतमनु जोषं भरामि नेदेष । त्वदपचेतयाता इत्यथेतरावुपसमस्यति । यज्ञस्य पाथ उपसमितमिति ” इति ।

भो अग्ने देव स्तुतिभिः प्राप्यमाणस्त्वं स्वयं यं मध्यमपरिधिं पश्चिमे भागे स्थापितवानासि । तवानुकूलतया प्रियं तमेतं परिधिं त्वयि भरामि । एष त्वत्तोऽपरक्तो नैव । हे दक्षिणोत्तरपरिधी यज्ञस्य फलरूपमन्नं युवामुपसंप्राप्नुतम् । पर्यधत्था इत्येतत्सत्यमित्याह—“ यं परिधिं पर्यधत्था इत्याह । यथायजुरेवैतत् ” [ब्रा० का० ३ प्र० ३ अ० ९] इति । परिधावग्नेः प्रीत्युत्पादनायाम्निसं-बोधनमित्याह—“ अग्ने देव पाणिभिर्वीर्यमाण इत्याह । अग्नय एवैनं जुष्टं करोति ” [ब्रा० का० ३ प्र० ३ अ० ९] इति । अनुशब्देन ज्ञातीनामनुरक्तत्वं सूच्यत इत्याह—“ तं त एतमनु जोषं भरामीत्याह । सजातानेवास्मा अनुकान्करोति ” [ब्रा० का० ३ प्र० ३ अ० ९] इति । अपरागनिषेध आनुकूल्यार्थ इत्याह—“ नेदेष त्वदपचेतयाता इत्याहानुस्मृत्यै ” [ब्रा० का० ३ प्र० ३ अ० ९] इति । अनेकयोः परिध्योः सह कथनं बहुदिव्यानुकूल्ययेत्याह—“ यज्ञस्य पाथ उपसमितमित्याह । भूमानमेवोपैति [ब्रा० का० ३ प्र० ३ अ० ९] इति । विधत्ते—परिधीं प्रहरति । यज्ञस्य समिष्ट्यै ” [ब्रा० का० ३ प्र० ३ अ० ९] इति । समिष्टिः संपूर्तिः ।

संस्त्रावेति । कल्पः—“ अथैनान्संस्त्रावेणाभिजुहोति जुह्वामुपभृतं संस्त्रावयति संस्त्रावभागाः स्थेषा बृहन्तः प्रस्तरेष्ठा बर्हिषदश्च देवा इमां वाचमभि विश्वे गृणन्त आसद्यास्मिन्बर्हिषि मादयेध्वमिति ” इति ।

[आध्वर्यवाः सुग्व्यूहनादिमन्त्राः]

हे विधे देवा यूयं संस्नावभागाः स्थ । जुहूपभृद्भ्यां सिच्यमान आज्य-
शेषः संस्नावः । स एव भागो येषां ते संस्नावभागाः । कीदृशा देवास्तं भागं
लब्धुमिच्छावन्तो बृहन्तो महान्तः सर्वैराराधनीयाः । तत्र केचित्पस्तरमुष्टौ ति-
ष्ठन्ति । अन्ये त्वास्तीर्णे बर्हिषि सिद्दन्ति । अस्माभिः क्रियमाणामिमां स्तुतिम-
भिर्वीक्ष्य समीचीनेयमिति गृणन्तो यूयमस्मिन्वज्ज उपविश्य हृष्टा भवत । विधत्ते—
“सुचौ संप्रस्नावयति । यदेव तत्र कूरम् । तत्तेन शमयति । जुह्वामुपभूतम् ।
यजमानेदेवत्या वै जुहुः । भ्रातृव्यंदेवत्योपभूत् । यजमानायैव भ्रातृव्यमुपास्तिं
करोति ” [ब्रा० का० ३ प्र० ३ अ० ९] इति । व्याचष्टे—“संस्नावभागाः स्थे-
त्याह । वसवो वै रुद्रा आदित्याः संस्नावभागाः । तेषां तद्भागधेयम् । तानेव
तेन प्रीणाति ” [ब्रा० का० ३ प्र० ३ अ० ९] इति । अस्मिन्मन्त्रे देवता-
संबन्धमृचश्छन्दोविशेषं च प्रशंसति—“वैश्वदेव्यर्चा । एते हि विधे देवाः । त्रिष्टु-
ग्भवति । इन्द्रियं वै त्रिष्टुक् । इन्द्रियमेव यजमाने दधाति ” [ब्रा० का० ३
प्र० ३ अ० ९] इति । एते वस्वादिरूपाः ।

अग्नेरिति । बौधायनः—अथ प्रदक्षिणमावृत्य प्रत्यङ्मुखावृत्य धुरि
सुचौ विमुञ्चत्यग्नेर्वागपन्नगृहस्य सदासि सादयामि सुम्नाय सुम्निनी सुम्ने मा
धत्ते धुरि धुर्यो पातमिति ” इति ।

हे जुहूपभृतौ युवानविनश्वरगृहस्य पृथिव्यभिमानिनो वद्वेः स्थाने शकटरूपे
यजमानस्य सुखाय स्थापयामि । हे सुखवत्यो सुखे मां स्थापयतं यज्ञभारवा-
हिनावेतौ दंपती रक्षतम् । यथोक्तं मन्त्रार्थं दर्शयति—“अग्नेर्वागपन्नगृहस्य
सदासि सादयामीत्याह । इयं वा अग्निरपन्नगृहः । अस्या एवैने सद्ने
सादयति । सुम्नाय सुम्निनी सुम्ने मा धत्तमित्याह । प्रजा वै पशवः सुम्नम् ।
प्रजामेव पशूनात्मन्धत्ते । धुरि धुर्यो पातमित्याह । जायापत्योर्गोपीधाय ”
[ब्रा० का० ३ प्र० ३ अ० ९] इति । अत्राऽऽपस्तम्बो मन्त्रभेदमाश्रित्याग्ने-
र्वागमिति शकटस्य पूर्वभागे सुचौ सादयित्वा धुरि धुर्याविति युगधुरोः मोहेदिति
मन्यते । . . .

अग्न इति । कल्पः—अपरं चतुर्गृहीतं गृहीत्वाऽन्वाहार्यपचन एवेष्मपचन-
श्चनान्यभ्याधाय फलीकरणानोप्य फलीकरणाञ्जुहोत्यग्नेऽदब्धायोऽशीततनो पाहि

[आध्वर्यवाः सुगूहनादिमन्त्राः]

मास्य दिवः पाहि प्रसित्यै पाहि दुरिष्ट्यै पाहि दुरघ्न्यै पाहि दुश्चरितादविषं
नः पितुं रुणु सुषदा योनिं स्वाहेति ” इति ।

तण्डुलेषु गृहे क्रियमाणेष्वपनेषा मालिन्यांशाः फलीकरणाः । हेऽग्ने मां
दिवः पाहि द्युलोकवासिनो देवा मय्यपराधं यथा न गृह्णन्ति तथा कुरु ।
अदब्धायोऽर्हिसितजीविव । अशीततनो, उष्णशरीर, प्रसित्यै प्रकृष्टाद्बन्धात्फल-
विघ्नात्पाहि । दुरिष्ट्यै दुष्टादयथाशास्त्रानुष्ठानात्पाहि । दुरघ्न्यै यागाधिकार-
विरोधिदुष्टवस्तुभोजनात्पाहि । दुश्चरितान्निषिद्धाचरणात्पाहि । पितुमन्नमस्मदी-
यमाविषममृतं कुरु । सुषदा सुखोपवेशनेन निमित्तेन योनिं स्थानं कुरु । इदं
फलीकरणद्रव्यं तुभ्यं स्वाहा हुतमस्तु । मन्त्रव्याख्यानपूर्वकं होमं विधत्ते—
“अग्नेऽदब्धायोऽशीततनो इत्याह । यथायजुरेवैतत् । पाहि मास्य दिवः पाहि
प्रसित्यै पाहि दुरिष्ट्यै पाहि दुरघ्न्यै पाहि दुश्चरितादित्याह । आशिषमवैता-
माशास्ते । अविषं नः पितुं रुणु सुषदा योनिं स्वाहेतीध्मसंवृश्नान्यन्वाहार्य-
पचनेऽभ्याधाय फलीकरणहोमं जुहोति । अतिरिक्तानि वा इध्मसंवृश्नानि ।
अतिरिक्ताः फलीकरणाः । अतिरिक्तमाज्योच्छेषणम् । अतिरिक्त एवाति-
रिक्तं दधाति । अथो अतिरिक्तैर्नैवातिरिक्तमाप्त्वाऽवरुन्धे ” [ब्रा०
का० ३ प्र० ३ अ० ९] इति । इध्मे शास्त्रोक्तप्रमाणेन च्छिन्ने सति
तच्छेषकाष्ठानीध्मसंवृश्नानि । तानि दक्षिणाग्नौ प्रक्षिप्य तेषामुपरि जुहूगताज्ये
स्थापितान्फलीकरणाञ्जुहुयात् । यज्ञोपयुक्तद्रव्यादधिकत्वमतिरिक्तत्वम् । अधि-
कद्रव्यहोमिनाधिकं फलं प्राप्य तत्स्वाधीनं करोतीत्यर्थः । इत्थं फलीकरणहोमे
निष्पन्ने सत्यनन्तरं पत्न्याः समीपे वेदमासनं विधातव्यम् । तद्विधौ बुद्धिस्थे
सति तत्प्रसङ्गद्वेदस्य प्रशंसकः कश्चिन्मन्त्र उत्प्राद्यते । स च प्रदेशान्तरविषय-
तया विनियुज्यते—“ वेदिर्देवेभ्यो निलायत । तां वेदेनान्वविन्दन् । वेदेन वेदिं
विविदुः पृथिवीम् । सा पप्रथे पृथिवी पार्थिवानि । गर्भं त्रिमात भुवनेष्वन्तः ।
ततो यज्ञो जायते विश्वदानिरिति पुरस्तात्स्तम्भयजुषो वेदेन वेदिं संभाष्ट्यर्चनु-
वित्यै । अथो यद्वेदश्च वेदिश्च भवतः । मिथुनत्वाय प्रजात्यै ” [ब्रा०
का० ३ प्र० ३ अ० ९] इति । केनापि कारणेन देवेभ्यस्तिरोहितां
वेद्यभिमानिदेवतां वेदाभिमानिदेवतामुखेन देवा अलभन्त । तमेतं वेदस्य महि-
मानं वेदेनेत्यादिको मन्त्रः प्रकाशयति । अस्यायमर्थः—असुरैर्दत्तां पृथिवीं देवाः

(आध्वर्यावाः सुगन्धहनादिमन्त्राः)

पूर्वोत्तरभागाभ्यां संस्कृत्य वेदिमकुर्वन् । तां च वेदिं देवाः पुनर्वेदनालभन्त । सा च वेदिः पृथिवीरूपा सती पार्थिवानि ब्रीह्यादीनि विस्तारितवती । किंच सा पृथिवीदेवता सर्वेषु भुवनेष्वन्तरुदरान्तर्गते (रे) गर्भे विभर्ति । तस्माद्गर्भात्सर्वस्य फलस्य दाता यज्ञपुरुष उत्पन्न इति । अनेन मन्त्रेणाष्टमानुवाकोक्तात्पुनरोडाशनिष्पादनादूर्ध्वं नवमानुवाके वक्ष्यमाणास्तत्त्वयजुर्हरणात्पुरस्ताद्गर्भमयेन वेदेन वेदिस्थानं संमृज्यात् । तच्च वेदिलाभाय । किंच वेदेवेदिरूपं मिथुनं प्रजननाय भवति । प्रासङ्गिकं समाप्य प्रकृतपुनसरति—“ प्रजापतेवा एतानि श्वश्रूणि । यदेदः । पत्निया उपस्थ आस्यति । मिथुनेव करोति । विन्दते प्रजाम् ” [ब्रा० का० ३ प्र० ३ अ० ९] इति । पत्नीसमीपे प्रास्तस्य वेदस्य पुनरास्तरणं विधत्ते—“ वेदः होताऽऽहवनीयात्स्तृणजेति । यज्ञमेव तत्संतनोत्योत्तरस्मादर्धमासत् । तः संततमुत्तरेऽर्धमास आलभते । तं काले काल आगते यजते ” [ब्रा० का० ३ प्र० ३ अ० ९] इति । वेदस्य बन्धनं विमुच्य गार्हपत्यमारभ्याऽऽहवनीयपर्यन्तास्तरणेनाऽऽगामिपर्वपर्यन्तं यज्ञः संततो भवति । पुनः पर्वण्यन्वाधानादिकं कृत्वा प्रतिपदि तं संततं यज्ञं कर्तुमारभते । एवं पुनः पुनस्तत्काले समागते सति यजत इत्यविच्छिन्नो यज्ञो भवति ।

देवी इति । बोधायनः—“ अथोत्थाय दक्षिणेन पदा वेदिमवक्रम्य ध्रुवया समिष्टयजुर्जुहोति देवा गातुविदो गातुं विच्चा गातुमिदं मनसस्पत इमं नो देव देवेषु यज्ञः स्वाहा वाचि स्वाहा वाते धाः स्वाहेति ” इति ।

आपस्तम्बः—“ देवा गातुविद इत्यन्तर्वेद्यर्ध्वस्तिष्ठन्ध्रुवया समिष्टयजुर्जुहोति मध्यमे स्वाहाकारे बर्हिरनुप्रहरति ” इति ।

अन्तेऽपि बोधायनेन स्वाहाकारस्याभ्याहतत्वानेनावशिष्टं सर्वं होतव्यमिति लभ्यते । जुह्वादीनि तु यजमानेन यावदायुः संभार्याणि । तमाहिताग्निमग्निभिर्दहन्ति यज्ञपात्रैश्चेति शास्त्रात् । हे गातुविदो मार्गविदो देवाः पूर्वं यं गातुं मार्गं लब्ध्वा समागताः पुनः प्रतिनिवृत्य तं गातुं मार्गं गच्छत । हे मनसस्पते देवं भवतोक्तेषु देवेष्विमं नो यज्ञं निधेहि । इदमाज्यं हुतमस्तु । सर्वक्रियाप्रवर्तके वायौ निधेहि । इदमाज्यं हुतमस्तु । वायुविषयेणानेन मन्त्रेण

१ क. ग. °नि द्रव्यादी° । २ ख. °ति मध्यमे स्वाहाकारे बर्हिरनुप्रहरति दे° ।

३ ख. संधार्या° । ४ क. छ. च. °णि । तं यजमानं यज्ञपात्रैर्दहन्तीति ।

(आध्वर्यवाः सुग्व्यूहनादिमन्त्राः)

यज्ञसमाप्तिमुपपादयति—“ ब्रह्मवादिनो वदन्ति । स त्वा अध्वर्युः स्यात् । यो यतो यज्ञं प्रयुङ्क्ते तदेनं प्रतिष्ठापयतीति । वाताद्वा अध्वर्युर्यज्ञं प्रयुङ्क्ते । देवा गातुविदो गातुं विच्चा गातुमितेत्याह । यत एव यज्ञं प्रयुङ्क्ते । तदेनं प्रतिष्ठापयति । प्रतितिष्ठति प्रजया पशुभिर्यजमानः ” [ब्रा० का० ३ प्र० ३ अ० ९] इति । योऽध्वर्युर्यस्माद्देवाद्यज्ञमुपक्रमते तस्मिन्नेव देवे यदि यज्ञं समापयेत्तर्हि स एव मुख्योऽध्वर्युः स्यादिति ब्रह्मवादिनामुक्तिः । अत्राप्यध्वर्युः सर्वक्रियाप्रवर्तकाद्वायोरेव यज्ञमुपक्रमते । “ देवा गातुविदो गातुं यज्ञाय विन्दत । मनसस्पतिना देवेन वाताद्यज्ञः प्रयुज्यताम् ” इत्येतस्याच्छिद्रकाण्डगतस्य मन्त्रस्य प्रथमं जपितत्वात् । अतः समाप्तावपि देवा गातुविद इत्येष वायुविषयो मन्त्रो युक्तः । यद्यप्येतावता त्रयोदशानुवाकोक्तानां मन्त्राणां व्याख्यानं समाप्तं तथाऽपि दशमानुवाके पत्नीसंनहनप्रसङ्गेन पत्नीविषयौ द्वौ मन्त्रावाम्नातौ । तदानीमनुपयोगाद्ब्राह्मणेन तौ तत्र न व्याख्यातौ । उपवेष्ट्यागार्थं मन्त्रोत्पत्तिरपि कर्तव्येति तदुभयमत्र व्याक्रियते । प्रथमं तावद्योक्त्रविमोक्तमन्त्रस्य पूर्वार्थं व्याचष्टे—“ यो वा यथादेवतं यज्ञमुपचरति । आ देवताभ्यो वृश्च्यते । पापीयान्भवति । यो यथादेवतम् । न देवताभ्य आवृश्च्यते । वसीयान्भवति । वारुणो वै पाशः । इमं वि ष्यामि वरुणस्य पाशमित्याह । वरुणपाशादेवैनां मुञ्चति । सवितृप्रसूतो यथादेवतम् । न देवताभ्य आवृश्च्यते । वसीयान्भवति ” [ब्रा० का० ३ प्र० ३ अ० १०] इति । योक्त्रपाशस्य वरुणो देवता, तद्धन्धस्य च सविता देवता । ततो वरुणस्य पाशं यमबध्नीत सवितेति पदाभ्यां यथादेवतं यज्ञोपचारान्न देवताभ्य आवृश्च्यते न विच्छिन्नो भवति । नापि दरिद्रो भवति । सवितृप्रसूतो यथादेवतमुपचरतीति शेषः । तृतीयपादे पदार्थवाक्यार्थौ दर्शयति—“ धातुश्च योनौ सुकृतस्य लोक इत्याह । अग्निर्वै धाता । पुण्यं कर्म सुकृतस्य लोकः । अग्निरेवैनां धाता । पुण्ये कर्माणि सुकृतस्य लोके दधाति ” [ब्रा० का० ३ प्र० ३ अ० १०] इति । दुःखनाशाय सुखप्राप्तये च चतुर्थपादोक्तिरित्याह—“ स्योनं मे सह पत्या करोमीत्याह । आत्मनश्च यजमानस्य चानात्मै संत्वाय ” [ब्रा० का० ३ प्र० ३ अ० १०] इति । पत्न्याः पूर्णपात्रविमोक्तार्थो यो मन्त्रस्तं व्याचष्टे—“ समायुषा सं प्रजयेत्याह । आशिषमेवैतामाशास्ते पूर्णपात्रे ” [ब्रा० का० ३ प्र० ३ अ०

(आध्वर्यवाः सुगव्यूहनादिमन्त्राः)

१०] इति । समानीयमान इति शेषः । मन्त्रगतं छन्दः प्रशंसति—“ अन्त-
तोऽनुष्टुभा चतुष्पद्वा एतच्छन्दः प्रतिष्ठितं पत्नियै पूर्णपात्रे भवति । अस्मिँल्लोके
प्रतिष्ठितानीति । अस्मिँन्नेव लोके प्रतिष्ठितं ” (ब्रा० का० ३ प्र० ३ अ०
१०) इति । पत्नीकर्तव्यस्यावसाने विहितं यदिदं पूर्णपात्राभिमन्त्रणमनुष्टुभा
क्रियते तदिदं छन्दः पादचतुष्टयोपेतत्वादौरिव प्रतिष्ठितं भवति । कास्मिन्विषये ।
पत्न्याः संबन्धिनि पूर्णपात्रे विषये । मन्त्रं जपन्त्याः कोऽभिप्रायः । इह लोके
प्रतिष्ठिता स्यामिष्यभिप्रायः । तत्र मन्त्रासामर्थ्यात्सा प्रतिष्ठित्येव । प्रकान्तरेण
प्रशंसति—“ अथो वाग्वा अनुष्टक् । वाङ्मिथुनम् । आपो रेतः प्रजननम् ।
एतस्माद्वै मिथुनाद्विद्योतमानः स्तनयन्वर्षति । रेतः सिञ्चन् । प्रजाः प्रजनयन् ”
[ब्रा० का० ३ प्र० ३ अ० १०] इति । न केवलमनुष्टुभश्छन्दोरूपत्वं
किंतु वाङ्मयत्वमप्यस्ति । सा च वाग्योषिच्छन्दोरूपेण पुरुषेण सह मिथुनं
संपद्यते । यास्तु पूर्णपात्रगता आपस्ताः प्रजोत्पत्तिसाधनं रेतः । एतस्मादेव
यागानुष्ठानगतान्मिथुनादुत्पन्ना आदित्यपेरितो मेघो वृष्टिदारेण प्रजोत्पत्तौ पर्य-
वस्यति ।

तथा च स्मर्यते—

“ अग्नौ प्रास्ताऽऽहुतिः सम्यगादित्यमुपतिष्ठते ।

आदित्याज्जायते वृष्टिर्वृष्टेरन्नं ततः प्रजाः ” इति ॥

• विमुक्तयोक्त्रस्य पूर्णपात्रोदकस्य च सहकारः पत्न्या कर्तव्य इत्याह—“ यद्वै
यज्ञस्य ब्रह्मणा युज्यते । ब्रह्मणा वै तस्य विमोकः । अद्भिः शान्तिः । विमुक्तं
वा एतर्हि योक्त्रं ब्रह्मणा । आदायैतत्पत्नी सहाप उपगृह्णीते शान्त्यै ” [ब्रा०
का० ३ प्र० ३ अ० १०] इति । यथा मन्त्रेणोपाहितानां कपालानां मन्त्रे-
णैव विमोकः कर्तव्यस्तथा योक्त्रस्यापि योगविमोकवत्या रज्ज्वा कृतस्योपद्रव-
स्याद्भिः शान्तियुक्ता । योक्त्रं चेदानीं मन्त्रेण मुक्तमतोऽञ्जलौ तद्योक्त्रमादाय तेन
सहापो गृह्णीयात् । तद्ग्रहणायाऽऽनयनं विधत्ते—“ अञ्जलौ पूर्णपात्रमानयति ।
रेत एवास्यां प्रजां दधाति । प्रजया हि मनुष्यः पूर्णः ” [ब्रा० का० ३ प्र०
३ अ० १०] इति । शोभत इति शेषः । पूर्णपात्रोदकेन पत्न्या मुखप्रक्षाल-
नं विधत्ते—“ मुखं विमृष्टे । अवभृथस्यैव रूपं कृत्वोत्तिष्ठति ” [ब्रा० का०
३ प्र० ३ अ० १०] इति । उत्तिष्ठेदिति विधिः । अथोपवेशो मन्त्रेण परि-

(आध्वर्यवाः सुगन्धूहनादिमन्त्राः)

त्यक्तव्योऽतः प्रस्तौति—“परिवेषो वा एष वनस्पतीनाम् । यदुपवेषः ” [ब्रा० का० ३ प्र० ३ अ० ११] इति । पलाशशाखामूले त्यक्तो भाग उपवेषः । स च सर्वेषां वनस्पतीनां परितो व्याप्नोति । वनस्पतिभिर्दुःसाध्यस्याङ्गारवियोजनतप्तकपालोपधानादरेनेन कृतत्वात् । वेदनं प्रशंसति—“य एवं वेद । विन्दते परिवेष्टारम्” [ब्रा० का० ३ प्र० ३ अ० ११] इति । सेवकजनमित्यर्थः । मन्त्रोत्पादनपूर्वकमुपवेषत्यागं विधत्ते—“तमुत्करे । यं देवा मनुष्येषु । उपवेषमधारयन् । ये अस्मदपचेतसः । तानस्मभ्यमिहाऽऽकुरु । उपवेष्टोपविड्ढि नः । प्रजां पुष्टिमथो धनम् । द्विषदो नश्चतुष्पदः । ध्रुवाननपगान्कुर्विति पुरस्तात्प्रत्यञ्चमुपगूहति । तस्मात्पुरस्तात्प्रत्यञ्चः शूद्रा अवस्यन्ति ” [ब्रा० का० ३ प्र० ३ अ० ११] इति । तमुत्कर उपगूहतीत्यन्वयः । यमित्यादिर्मन्त्रः । यं पलाशशाखामूलभागं देवा मनुष्यसंबन्धियज्ञेषु कपालोपधानाद्यग्रकर्मकारिणमुपवेषमकल्पयन्, हे उपवेष स त्वं ये पुत्रभार्यादयोऽस्मत्तोऽपरक्तास्तानस्मदर्थमिहाऽऽनीयानुरक्तान्कुरु । हे उपवेषास्माकं समीपे प्रजादिकं विड्ढि व्याप्तं कुरु । मनुष्यान्पशून्श्च चिरजीविनो वियोगराहितांश्च कुरु । अनेन मन्त्रेण तमुपवेषमुत्करे मृत्स्वननादिरूपे तृणादित्यागस्थाने पूर्वभागे प्रत्यङ्मुखं गूढं कुर्यात् । यस्मादेवं तस्मात्लोकैऽप्युपवेषवत्कर्मकराः शूद्राः स्वाम्यभिमुखाः स्वामिनः पुरस्तात्सर्वदाऽवतिष्ठन्ते । निःशेषेण गूहनं विधत्ते—“स्थविमत उपगूहति । अप्रतिवादिन एवेनान्कुरुते” । [ब्रा० का० ३ प्र० ३ अ० ११] इति । अग्रमुत्करे प्रवेश्य मूलं बहिर्नावशेषयेत् । किंतु स्थविष्ठान्मूलादारभ्य कृत्वा प्रवेशयेत् । तथा सत्येतान्भृत्यानप्रतिवादिन उक्तकारिणः कुरुते । अभिचाराय मन्त्रान्तरमुत्पादयितुं प्रस्तौति—“धृष्टिर्वा उपवेषः । शुचर्तो वज्रो ब्रह्मणा सःशितः ” [ब्रा० का० ३ प्र० ३ अ० ११] । इति अयमुपवेषः स्वत एव धाष्ट्यं युक्तोऽत ऊर्ध्वं वह्निसंतापेन युक्तः । पुनरपि मन्त्रेण तीक्ष्णीकृतत्वाद्ब्रजः संपन्नोऽतोऽभिचारयोग्यः । तत्र मन्त्रमुत्पाद्य विनियुङ्क्ते—“योपवेषे शुक् । साऽमुमृच्छतु यं द्विष्म इति । अथास्मै नाम गृह्य प्रहरति ” [ब्रा० का० ३ प्र० ३ अ० ११] इति । शुक्संतापः । अमुमित्यत्र यो द्वेष्यस्तस्य नाम गृहीत्वा तमुपवेषमग्नौ प्रहरेत् । पुनरप्युच्चां त्रयमभिचारार्थमुत्पादयति—“निरमुं नुद ओकसः । सप्तनो यः पृतन्यति । निर्वाध्येन हविषा । इन्द्र एणं पराशरीत् ।

(आध्वर्यवाः स्रुग्व्यूहनादिमन्त्राः)

इहि तिस्रः परावतः । इहि पञ्चजनाः अति । इहि तिस्रोऽतिरोचना यावत् ।
सूर्यो असद्विधि । परमां त्वा परावतम् । इन्द्रो नयतु वृत्रं । यतो न पुनरा-
यसि । शश्वतीभ्यः समाम्य इति ” [ब्रा० का० ३ प्र० ३ अ० ११]
इति । यः शत्रुर्युत्सति, अमुं स्वगृहात्थं निःसारय । निःशेषं जगद्धाभ्यं येन
तन्निर्बाध्यं तादृशं हविरुपवेष्टुं तेनेन्द्र एनं शत्रुं पराकृत्य हिसितवान् । परा-
वच्छब्दो दूरदेशवाची स्त्रीलिङ्गः । हे शत्रो त्वं त्रिम्यो लोकेभ्यो निर्गाय
त्रीन्द्रदेशान्गालणादीनातिक्रम्य चाण्डालादिषु गच्छ । यावत्सूर्यो दिव्यारो
तावन्तं कालमग्निर्सूर्यचन्द्ररूपास्तिस्रो दीप्तिरातिक्रम्य महत्यन्वकारं गच्छ ।
वृत्रहेन्द्रस्त्वामत्यन्तदूरदेशं नयतु । यस्माद्दूरदेशादनेकेभ्यः संवत्सरेभ्य ऊर्ध्व-
मपि न पुनरागमिष्यसि । एतामिस्तिस्मिर्कर्मिरुपवेष्टुं गृहाद्दूरतो गिरस्त्येदित्वयं
विधि(विं)स्तावकेनार्थवादेनोजयति—“ त्रिवृद्धा एष वज्रो ब्रह्मणा तपसिभ्यः ।
शुचैर्वैनं विद्ध्वा । एभ्यो लोकेभ्यो निर्णुद्य । वज्रेण ब्रह्मणा स्तृणुत ” [ब्रा०
का० ३ प्र० ३ अ० ११] इति । मन्त्रत्रयेण तीक्ष्णीकृत एष उभयपक्षो
वज्रस्त्रिगुणो भवति । एतन्निष्ठेन शोकेनैनं वज्रेण लोकत्रयाभिः सार्यं मन्त्रात्म-
केन वज्रेणाभिहितास्ति । त्रिभूमिं स्वात्वा तत्रोपवेष्टुं प्रतिक्षप्तुं यजुर्द्वयस्त्वं मन्त्र-
मुत्पादयति—“ हतोऽसाववधिष्मामुमित्याह स्तुत्यै ” [ब्रा० का० ३ प्र० ३
अ० ११] इति । स्तुतिर्हिंसा । अत्र सूत्रम्—“ पञ्चभिर्निरस्येन्नित्तेनैवा ”
इति । उपवेष्टस्याभौ क्षेपणे दूरदेशे निरसने भूमौ खनने च ध्यानं विधत्ते—
“ यं द्विष्यात्तं ध्यायेत् । शुचैर्वैनमर्पयति ” [ब्रा० का० ३ प्र० ३ अ०
११] इति । .

अत्र विनियोगसंग्रहः—

“ वाजद्वाम्यां स्रुचोर्व्यूहो वस्वञ्ज्यात्परिधीर्लिभिः ।

अक्षमाप्या त्रिभिः स्रुक्षु प्रस्तराग्रादिकाञ्जनम् ॥ १ ॥

मरुं प्रस्तरहोमोऽयमायुरग्न्यभिमन्त्रणम् ।

ध्रुवा भूमिं स्पृशेद्यं प मध्यस्य परिधेर्हृतिः ॥ २ ॥

यज्ञान्ययोर्द्वयोर्होमः संसाव सावकाहुतिः ।

अग्नेः स्रुचौ सादयित्वा धुरि ते मोहयेत्स्रुचौ ॥ ३ ॥

अग्ने फलीकृतेर्होमो देवा इष्टयजुर्हुतिः ।

वाचि बर्हिर्हुतिर्वाते सर्वहोमोऽत्र विंशतिः ॥ ४ ॥

अथ मीमांसा ।

दशमाध्यायस्य द्वितीयपादे चिन्तितम्—

“ क्रयाय प्रतिपत्त्यै वा चमसेडादिभक्षणम् ।

क्रयाय पूर्ववन्मैव यागीये स्वत्ववर्जनात् ॥

अक्रीतयजमानस्य भक्षसत्त्वाच्च तेन सा ।

प्रतिपत्तिः संस्कृतित्वात्सत्रेषु न निवर्तते ” इति ॥

अस्ति सोमे चमसभक्षः । अस्ति चेष्टाविडाप्राशिवादिभक्षः । तत्र भक्षेण क्रीतानामृत्विजां स्वाधीनत्वसंभवात् । दक्षिणेव क्रयार्थं भक्ष इति पूर्वः पक्षः । यागदेवतायै संकल्पिते द्रव्ये स्वत्वमलभमानो यजमानो न तेन क्रेतुं शक्नोति । किंच यजमानपञ्चमाः समुपहूयेडां प्राश्नन्तीत्यक्रीतस्यापि यजमानस्य भक्षः श्रूयते । तत्साहचर्यादृत्विजामपि भक्षणं न क्रयार्थमिति गम्यते । तस्मात्प्रतिपत्त्यर्थो भक्षः । तेन क्रयार्थत्वाभावेन परिशिष्यमाणा सा प्रतिपत्तिर्यागोपयुक्तद्रव्य-संस्कारत्वेन सत्रेषु न बाध्यते ।

तृतीयाध्यायस्य प्रथमपादे चिन्तितम् —

“ चतुर्धा कार्य आग्नेयः पुरोडाश इतीरितम् ।

चतुर्धा करणं सर्वशेषो वाऽऽग्नेयमात्रेणम् ।

उपलक्षणताऽऽग्नेये युक्ताऽतः सर्वशेषता ॥

अग्नीषोमीय ऐन्द्राग्ने यतोऽस्त्याग्नेतया ततः ।

नाऽऽग्नेयत्वं तयोर्मुख्यं केवलाग्न्यनुपाश्रयात् ॥

तेनैकस्मिन्पुरोडाशे चतुर्धाकरणस्थितिः ” इति ।

दर्शपूर्णमासयोः श्रूयते—“ आग्नेयं चतुर्धा करोति ” इति । तत्राऽऽग्नेयवदैन्द्राग्न्याग्नीषोमीययोरपि पुरोडाशयोरग्निसंबन्धादाग्नेयशब्देन पुरोडाशत्रयमुपलक्ष्यते । तत्स्रयाणां शेष इति चेन्मैवम् । न ह्याग्नेय इत्ययं तद्धितः संबन्धमात्रेऽभिहितः । किंतु देवतासंबन्धे । अग्निश्च केवलो द्विदेवत्ययोः पुरोडाशयोर्न देवता । अतो देवतैकदेशेन कृत्स्नदेवतोपलक्षणादाग्नेयत्वं तयोर्न मुख्यमिति मुख्य एवाऽऽग्नेये चतुर्धाकरणं व्यवतिष्ठते ।

(आध्वर्यवाः सुगन्धूहनादिमन्त्राः)

तत्रैव चतुर्थपादे चिन्तितम्—

“ इदं ब्रह्मण इत्युक्तिः क्रयार्थां भक्षणाय वा ।

भक्षाश्रुतेः क्रयार्थास्तो यथेष्टं तैर्नियुज्यताम् ॥

देवतायै समस्तस्य क्लृप्तत्वात्स्वामिता न हि ।

शेषस्य प्रतिपत्त्यर्थं भक्षणं तत्र युज्यते ” इति ।

चतुर्धाकृतस्य पुरोडाशस्य भागान्यजमान एव निर्दिशेत्—“ इदं ब्रह्मणः । इदं हेतुः । इदमध्वर्योः । इदमग्नीधः ” इति । सोऽयं निर्देशो न भक्षणार्थः । भक्षणस्याश्रुतत्वात् । ततो भूतिदानेन तानृत्विजः परिकेतुमयं निर्देशः । ऋषश्च तदङ्गभिकारानुसारेण स्वल्पेनाप्युपपद्यते । तस्मात्स्वकीयभागास्तैरिच्छयोपयोक्तुं शक्या इति प्राप्ते ब्रूमः—अग्नये जुष्टं निर्वपामीति कृत्स्नस्य हविषो देवतार्थं सं-कल्पितत्वेन तत्र यजमानस्य द्वाभित्वाभावाच्च युक्तः परिक्रयः । भक्षणं तु प्रति-पत्त्यर्थत्वाद्युक्तम् । अवाशिष्टस्य यः कोऽप्युपयोगः प्रतिपत्तिः । पुरोडाशस्य भक्षणार्हत्वाद्भक्षणेन कर्मकराणामुत्साहजननाच्च तद्भक्षणार्थो निर्देशो युज्यते ।

तत्रैवाष्टमपादे चिन्तितम्—

“ वाजस्य मेत्यमुं द्रूयादेको द्वौ वा कृतार्थतः ।

एकः काण्डद्वये पाठादध्वर्युस्वाभिनावुभौ ” इति ।

दर्शपूर्णमासयोर्वाजस्य मेत्ययं मन्त्रोऽध्वर्युकाण्डे यजमानकाण्डे चाऽऽन्नातः । तत्रैकेन पठिते सति मन्त्रस्य चरितार्थत्वादिनरस्तं न पठेदिति चेन्नैवम् । काण्डा-न्तरपाठवैयर्थ्यप्रसङ्गात् । तस्मादुभाभ्यां पठनीयः । तयोः पठतोराशयभेदोऽस्ति । अनेन मन्त्रेण प्रकाशितमर्थमनुष्ठास्यामीत्यध्वर्युर्भनुते । अत्र न प्रमदिष्यामीति यजमानः ।

चतुर्थस्य द्वितीयपादे चिन्तितम्—

“ प्रस्तरं शाखाया सार्धं प्रहरेत्प्रहतिस्त्वियम् ।

शाखाया अर्थकर्म स्यात्प्रतिपत्तिरुतोचिता ॥

प्रहतिः प्रस्तरे यागः शाखायाः साहचर्यतः ।

तथात्वादर्थकर्मत्वे हतिः शाखां प्रयोजयेत् ॥

हरतिर्यागवाची नो प्रतिपत्तिस्ततो भवेत् ।

पौर्णमास्यां ततो नैव हतिः शाखां प्रयोजयेत् ” इति ॥

[आध्वर्यवाः सुगन्धूहनादिमन्त्राः)

दर्शपूर्णमासयोः श्रूयते—“ सह शाखाया प्रस्तरं प्रहरति ” इति । तत्र शाखाप्रहरणमर्थकर्म । कुतः । प्रहतिशब्देन यागस्याभिधानात् । एतच्च सूक्तवाकेन प्रस्तरं प्रहरतीत्येतद्वाक्यमुदाहृत्य चिन्तितम् । प्रस्तरप्रहरणस्य यागत्वे तत्साहचर्याच्छाखाप्रहरणमपि याग एवेत्यर्थकर्म स्यात् । अर्थाय क्रतुसाकल्यप्रयोजनाय क्रियमाणमर्थकर्म । ततः प्रहरणेन पौर्णमास्यामपि पलाशशाखा प्रयुज्यत इति प्राप्ते ब्रूमः—सूक्तवाकेन प्रस्तरं प्रहरतीत्यत्र हरतिधातोर्यागवाचित्वं नोक्तं, किंतु मान्त्रवर्णिकदेवतामुपलभ्य द्रव्यदेवताभ्यां यागः कल्पितः । शाखाप्रहरणे तु नास्ति देवता । ततो यागस्य कल्पयितुमशक्यतया हरतिधातुरत्र स्ववाच्यार्थपारित्यागमेवाऽऽचष्टे । तथा सति वत्सापाकरण उपयुक्तायाः पलाशशाखाया उपयोगान्तराभावाद्यागदेशेऽवकाशलाभाय यत्र क्वाप्यवश्यं परित्यागे प्राप्ते शास्त्रेणाऽऽहवनीये त्यागे नियम्यते । तेन च शास्त्रीयत्यागेन शाखायाः प्रतिपत्तिर्भवति । प्रतिपत्तिर्नाम संस्काररूपो दृष्टार्थः । यथा राज्ञा चर्वितस्य ताम्बूलस्य सौवर्णे पतद्ग्रहे प्रक्षेपस्तद्वत् । ततः प्रहरणं प्रतिपत्तिकर्मतया तदभावे क्रतुवैकल्याभावात्पौर्णमास्यां स्वसिद्धचहेतुभूतां शाखां न प्रयोजयति ।

षष्ठाध्यायस्य प्रथमपादे चिन्तितम्—

“ स्त्रिया नास्ति स्वामिभावः पुंलिङ्गेन तदीरणात् ।

प्रकृत्यर्थतया लिङ्गं संख्यावन्नाविवक्षितम् ॥

अस्त्युद्देश्यगतत्वेन संख्यया सदृशत्वतः ।

टाव्विभक्तिविकारादेरर्थस्तत्प्रकृतेर्न तु ” इति ॥

स्वर्गकामो यजेतेति पुंलिङ्गशब्देनाधिकारिणो विधानात्सोऽधिकारः स्त्रिया नास्ति । न च ग्रहैकत्ववलिङ्गमविवक्षितमिति वाच्यम् । एकत्ववलिङ्गस्य प्रत्ययार्थत्वाभावात्प्रकृत्यर्थतया तु ग्रहत्ववद्विवक्षितं पुंलिङ्गमिति प्राप्ते ब्रूमः—अस्ति स्त्रियाः कर्मस्वधिकारः । कुतः । पुंलिङ्गस्याविवक्षितत्वात् । न होक्त्वस्य प्रत्ययार्थत्वमविवक्षायां निमित्तं तुद्देश्यगतत्वम् । इहापि यः स्वर्गकामः स यजेतेति वचनव्यक्तौ पुंलिङ्गस्योद्देश्यगतत्वेनैकत्वसदृशत्वान्नास्ति विवक्षितत्वम् । न च प्रकृत्यर्थो लिङ्गम् । स्त्रीलिङ्गं तावद्वादिभिः स्त्रीप्रत्ययैराभिधीयते । पुंलिङ्गं तु वृक्षानित्यस्मिन्द्वितीयाबहुवचने विभक्तिविकारेण नकारादेशलक्षणेनाभिव्यज्यते ।

(आध्वर्यवाः सुग्व्यूहनादिमन्त्राः)

एवं कुलमित्यस्मिन्प्रथमैकवचने नपुंसकाभिव्यक्तिः । तस्माद्विज्ञस्य प्रकृत्यर्थत्वाभावादुद्देश्यगतत्वेनाविवक्षितत्वाच्च स्त्रिया अस्त्यधिकारः ।

तत्रैवान्यच्चिन्तितम्—

“ दंपतिभ्यां पृथक्कार्यं सह वाऽऽख्यातसंख्याया ।

पृथगैवमवैगुण्यात्कर्त्रैक्यं देवतैक्यवत् ” इति ॥

यजेतेत्याख्यातप्रत्ययगतायाः संख्याया उद्देश्यगतत्वाभावेन विवक्षाया वारयितुमशक्यत्वादेककर्तृत्वाय दंपतिभ्यां पृथगेव कर्मानुष्ठेयमिति चेन्नैवम् । वैगुण्यप्रसङ्गात् । कर्मणि तत्र तत्र पत्न्यवेक्षणं यजमानावेक्षणं चेत्युभयमप्याम्नातम् । * तत्र यजमानप्रयोगे पत्न्यवेक्षणं लुप्येत पत्नीप्रयोगे यजमानावेक्षणं लुप्येतेत्यवैगुण्याय द्वयोः सहाधिकारः । न च यजेतेत्येकवचनं विरुद्धम् । अग्नीषोमौ देवतेत्यत्र यथा व्यासक्तयोर्देवत्वाद्देवतैक्यं तथा दंपत्योरेकमेव कर्तृत्वमित्यङ्गीकारात् । तस्मादंपत्योः सहाधिकारः । तथा सत्यूनेऽतिरिक्तं धीयाता इति वाक्येन कर्मणि न्यूनाङ्गपूरणं पत्न्या क्रियत इति यदुक्तं तत्सुस्थितम् ।

अथ व्याकरणम्—

वाजस्येत्यत्र “ वज वज गतौ ” इत्यस्माद्धातोरुत्पन्नः कर्मणि घञन्तः, [वाजशब्दः] । ततो जिच्वादाद्युदात्तः । प्रसवशब्दोऽप्रत्ययान्तः । ततस्तत्र श्राथादिस्वरः । एवं सर्वं यथायोग्यमुच्चेयम् ।

“ इषे त्वाद्या यजुर्मन्त्राः काचित्काचिद्वगीरिता ।

तासामृचां विविच्याथ वच्मि च्छन्दोऽवबुद्धये ॥

सावित्रियर्चा, अनुष्टुभर्चा, वैश्वदेव्यर्चेति ब्राह्मणेन व्याख्यातत्वात्सर्वयजुषां मध्ये समाम्नाता ऋचः । देवो वः सविता प्रार्पयत्विति द्विपदा विराङ्गायत्री । आ प्यायध्वमिति मध्येज्योतिस्त्रिष्टुप् । रुद्रस्य हेतिरित्येकपदा त्रिष्टुप् । ध्रुवा अस्मिन्नित्यपि तद्वत् । प्रेयमगादिति त्रिष्टुप् । सहस्रवल्गुशा इत्येकपदा त्रिष्टुप् । उर्वन्तरिक्षमित्येकपदा गायत्री । संपृच्यध्वमिति गायत्री । देवो वः सवितोत्पुनात्विति गायत्री । अवधूतमित्येकपदा गायत्री । परापूतमित्यपि । दीर्घामन्वित्येकपदा त्रिष्टुप् । धानि घर्म इत्यनुष्टुप् । समापो अद्भिरित्युपरिष्ठाद्वृहती । अद्भ्यः परीत्येकपदा गायत्री । अन्तरितमित्येकपदा गायत्री । देवस्य सवितुः

[दर्शपूर्णमासविकृतिभूतकाम्येष्टीनां याज्यापुरोनुवाक्यामन्त्राः]

सव इति द्विपदा गायत्री । पुरा क्रूरस्येत्येकपदा त्रिष्टुप् । उदादायेति त्रिपदा त्रिष्टुप् । आशासाना सुप्रजसस्वेत्यनुष्टुभौ । इमं वि ष्यामीति त्रिष्टुप् । समायुषेत्यनुष्टुप् । देवो वः सवितोत्पुनात्विति गायत्री । वीतिहोत्रमिति गायत्री । एता असदन्नित्येकपदा त्रिष्टुप् । अग्ने यष्टरित्येकपदा गायत्री । पाहि माऽग्न इति द्विपदा गायत्री । वाजस्य मोद्ग्रामं चेत्यनुष्टुभौ । यं परिधिमिति पुरस्ताज्ज्योतिस्त्रिष्टुप् । सःस्त्रावभागा इति त्रिष्टुप् । नन्वितरेषामपि मन्त्राणामनेन न्यायेनाक्षरमात्रासंख्याविशेषमुपजीव्य यत्किञ्चिच्छन्दः कल्प्यतामिति चेन्न । यजुषां छन्दःकल्पने श्रुतिविरोधप्रसङ्गात् । तथा च ब्राह्मणं पूर्वमेवोदाहृतम्—“तत्रोभयोर्मामांसा । जामि स्यात् । यद्यजुषाऽऽज्यं यजुषाऽऽप उत्पूनीयात् । छन्दसाऽप उत्पुनात्यजामित्वाय” इति । तत्र यजुर्निषेध्य छन्दोऽभिधीयते । ततो यजुषां छन्दो न श्रुतेरभिमतम् । तथा सति स्वशक्त्या किञ्चिन्नूतनं छन्दः कल्पयितुं न शक्यते । किंतु पूर्वसिद्धसंप्रदायागतं छन्दोलक्षणं यत्र यत्रास्ति तस्यां तस्यामृचि च्छन्दो जानीयात् । ऋचामेव च्छन्दोविधानात् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे प्रथमप्रपाठके

त्रयोदशोऽनुवाकः ॥ १३ ॥

(अथ प्रथमाष्टके प्रथमप्रपाठके चतुर्दशोऽनुवाकः) ।

उ॒भा वा॑मिन्द्रा॒ग्नी आ॒हुव॑ध्यां उ॒भा रा॑धंसः
स॒ह मा॑द॒य॒धै । उ॒भा दा॑ता॒रा॒वि॒षा॑ रं॒यीणा॑-
मु॒भा वा॑जस्य सा॒त॒यै हु॒वे वा॑म् । अश्र॑व॒ हि
भूरि॑दाव॒त्तरा॑ वा॒ विजा॑मातुरु॒त वा॑ घा स्या॒ला-
त् । अथा॒ सोम॑स्य प्र॒य॒ती यु॒वभ्या॑मिन्द्रा॒ग्नी
स्तोमं॑ ज॒नयामि॑ न॒व्यम् । इन्द्रा॒ग्नी न॒वति॑ ।
पुरो॑ दासप॑त्नीरधू॒नुत॑म् । साक॑मेकै॒न क॑र्मणा ।

(दर्शपूर्णमासविकृतिभूतकाम्येष्टीनां याज्यापुरोनुवाक्यामन्त्राः)

शुचिं नु स्तोमं नवजातमधेन्द्राग्नी वृत्रहणा
जुषेथाम् । (१) उभा हि वाꣳ सुहवा जोह-
वीमि ता वाजꣳ सद्य उंशते धेष्ठा । वयमुं त्वा
पथस्पते रथं न वाजसातये । धिये पूषन्नयु-
ज्महि । पथस्पथः परिपतिं वचस्या कामेन
कृतो अभ्यानङ्कम् । स नो रासच्छरुधश्च-
न्द्राग्ना धियंधियꣳ सीषधाति प्र पूषा । क्षेत्रस्य
पतिना वयꣳ हितेनैव जयामसि । गामश्वं
पोषयित्वा स नः (२) मुडातीदृशे । क्षेत्रस्य
पते मधुमन्तमूमि धेनुरिव पयो अस्मासु
धुक्ष्व । मधुश्रुतं घृतमिव सुपूतमृतस्य नः
पतयो मृडयन्तु । अग्ने नय सुपथा राये
अस्मान्विश्वानि देव वयुनानि विद्वान् । युयो-
ध्यस्मज्जुहुराणमेनो भूयिष्ठां ते नमउक्तिं
विधेम । आ देवानामपि पन्थामगन्म यच्छ-
क्रवाम तदनु प्रवोदुम् । अग्निर्विद्वान्स यजात(३)
सेदु होता सो अध्वरान्स ऋतून्कल्पयाति ।
यद्वाहिष्ठं तदग्नये बृहदर्च विभावसो । महि-
षीव त्वद्रयिस्त्वद्राजा उदीरते । अग्ने त्वं पा-
रया नव्यो अस्मान्स्वस्तिभिरति दुर्गाणि
विश्वा । पूश्वं पृथ्वी बहुला न उर्वी भवा
तोकाय तनयाय शं योः । त्वमग्ने व्रतपा असि
देव आ मर्त्येष्व । त्वं यज्ञेष्वीड्यः । यद्वो वयं

(दर्शपूर्णमासविकृतिभूतकाम्येष्टीनां याज्यापुरोनुवाक्यामन्त्राः)

प्रमिनाम व्रतानि विदुषां देवा अविदुष्टरासः ।

अग्निष्टद्विष्वमापृणाति विद्वान्येभिर्देवाः ऋ-

तुभिः कल्पयाति [४] ॥

(जुषेथामा स नो यजादा त्रयोविंशतिश्च) ।

इति कृष्णयजुर्वेदीयतैत्तिरीयसंहितायां प्रथमाष्टके

प्रथमप्रपाठके चतुर्दशोऽनुवाकः ॥ १४ ॥

इषे त्वा यज्ञस्य शुन्धन्वं कर्मणे देवोऽवधूतं धृष्टिः सं वपाम्या देदे प्रत्युष्टं
कृष्णोऽसि भुवनमसि वाजस्योभा वां चतुर्दश ॥ १४ ॥

इषे दृह भुवनमष्टाविंशतिः ॥ २८ ॥ हरिं ॐ ।

इति कृष्णयजुर्वेदीयतैत्तिरीयसंहितायां प्रथमाष्टके

प्रथमः प्रपाठकः ॥ १ ॥

(अथ प्रथमकाण्डे प्रथमप्रपाठके चतुर्दशोऽनुवाकः) ।

त्रयोदेशानुवाके दर्शपूर्णमासमन्त्राः समाप्ताः । अथ तद्विकृतिमन्त्रा वक्तव्याः ।
विकृतिषु चाऽऽध्वर्यवमन्त्राणामतिदेशे वैधमाप्तत्वाद्धौत्रा एवानुशिष्यन्ते । ततः
प्रपाठकानामन्त्यानुवाकेषु काम्येष्टीनां याज्यापुरोनुवाक्याः क्रमेणोच्यन्ते । ताश्चे-
ष्टयो द्वितीयकाण्डस्य द्वितीयतृतीयचतुर्थप्रपाठकेषु क्रमेण विधीयन्ते । तत्रास्मिन्ननुवाके
द्वितीयकाण्डस्थद्वितीयप्रपाठकस्य सार्धप्रथमानुवाकोक्तकाम्येष्टीनां याज्यापुरोनुवा-
क्या उच्यन्ते । काम्या याज्या इति याज्ञिकसमाख्याबलादिष्टिकाण्डस्य याज्या-
काण्डस्य च परस्परं संबन्धः । इष्टिविशेषमन्त्रविशेषसंबन्धस्तु लिङ्गक्रमाभ्यामवग-
न्तव्यः । यद्यप्येकैक एव मन्त्रः स्वस्वदेवताप्रकाशकस्तथाऽपि दर्विहोमत्वव्यावृत्तये
प्रतीष्टि मन्त्रद्वयं प्रयोक्तव्यम् । एतच्च वास्तोष्पतीयहोमप्रस्तावेऽसामान्नास्यते—“यदे-
कया जुहुयादर्विहोमं कुर्यात् । पुरोनुवाक्यामनूच्य याज्यया जुहोति सदेवत्वाय ”
इति । एतयोश्च लक्षणमाज्यभागब्राह्मणे पठिष्यते—“ पुरस्ताल्लक्ष्मा पुरोनुवाक्या

[दर्शपूर्णमासविकृतिभूतकाम्येष्टीनां याज्यापुरोनुवाक्यामन्त्राः]

भवति । जातानेव भ्रातृव्यान्प्रणुदते । उपरिष्ठालक्ष्मा याज्या जनिष्यमाणानेव प्रतिनुदते ” इति । यस्या ऋचः पूर्वार्धे देवतालिङ्गं सा पुरोनुवाक्या । उत्तरार्धे तलिङ्गं चेद्याज्या सा भवति । एतस्य लक्षणस्य प्रदर्शनार्थत्वात्कचिदेतद्व्यामि-
चरति । तत्र सर्वत्राऽऽम्नानक्रमो नियामकः । पुरस्तादाम्नाताः पुरोनुवाक्याः, पश्चादाम्नाता याज्याः । तस्मादिष्टिक्रमं मन्त्रक्रमं च परीक्ष्यैकैकस्यामिष्टावेकैकं मन्त्रयुग्मं प्रयोज्यम् । ननु यत्र युग्मादधिकस्तद्युग्मसमानलिङ्गको मन्त्र आम्ना-
यते तत्र क्रमानुसारेणोत्तरेष्टौ मन्त्रयोजने लिङ्गं बाध्येत, पूर्वैष्टौ तद्योजने क्रमो बाध्येतेति चेन्न । बाध्यतां नाम क्रमोऽस्य दुर्बलत्वात् । यदि न पूर्वैष्टौ तृती-
यमन्त्रस्य पृथक्प्रयोजनता तर्हि तत्र याज्या विकल्पताम् । यत्र तु युग्मान्तरं पूर्वयुग्मेन[ण] समानलिङ्गं तत्र याज्यापुरोनुवाक्यायुग्मस्यैव विकल्पोऽस्तु ।
यद्वदिष्ट्यैक्ये मन्त्रयुग्माधिक्ये युग्मविकल्पस्तद्वन्मन्त्रयुग्मस्यैकत्वे सति तदीयदे-
वताविषयाणामिष्टीनामाधिक्ये ता इष्टयोऽपि विकल्पन्ताम् । तद्यथा । इहैव
तावत्तादृशमुपलभ्यते । उभा वामिन्द्राग्नी इत्यादय इन्द्राग्निलिङ्गकाश्चत्वारो
मन्त्राः । ऐन्द्राग्नेष्टयस्तु फलभेदेन षडाम्नाताः । तत्र प्रथममन्त्रयुग्मविषये तिस्र
आद्या इष्टयो विकल्पन्ते ।

तासु तिसृषु प्रथमामिष्टिं विधातुं प्रस्तौति—

“ प्रजापतिः प्रजा असृजत ताः सृष्टा इन्द्राग्नी अपागूहताः सोऽचायत्प्र-
जापतिरिन्द्राग्नी वै मे प्रजा अपाभुक्षतामिति स एतमैन्द्राग्नेकादशकपालमपश्यत्तं
निरवपत्तावस्मै प्रजाः प्रासाधयताम् ” [तै० सं० का० २ प्र० २
अ० १] इति ।

अपागूहतामाच्छादितवन्तौ । अचायदचिन्तयत् । प्रासाधयतां प्रकटी
कृतवन्तौ ।

प्रस्तुतामिष्टिं विधत्ते—

“ इन्द्राग्नी वा एतस्य प्रजामपगूहतो योऽलं प्रजायै सन्प्रजां न विन्दत
ऐन्द्राग्नेकादशकपालं निर्वपेत्प्रजाकाम इन्द्राग्नी एव स्वेन भागधेयेनोपधावति
तावेवौस्मै प्रजां प्रासाधयतो विन्दते प्रजाम् ” [सं० का० २ प्र० २
अ० १] इति ।

(दर्शपूर्णमासविकृतिभूतकाम्येष्टीनां याज्यापुरोनुवाक्यामन्त्राः]

यः पुरुषो यौवनादिना प्रजोत्पादनसमर्थोऽपि प्रजां न लभते तस्येन्द्राग्नी प्र-
तिबन्धकौ । तयोरुक्तः पुरोडाशो भागस्तेन तौ सेवते ।

द्वितीयामिष्टिं विधत्ते—

“ ऐन्द्राग्नमेकादशकपालं निर्वपेत्स्पर्धमानः क्षेत्रे वा सजातेषु वेन्द्राग्नी एव
स्वेन भागधेयेनोपधावति ताभ्यामेवेन्द्रियं वीर्यं भ्रातृव्यस्य वृङ्क्ते वि पाप्मना
भ्रातृव्येण जयते ” [सं० का० २ प्र० २ अ० १] इति ।

सजाताः समानजन्मानो बन्धुभृत्यादयः । अत्रेतनं क्षेत्रविषयं चेतनं भृत्यादि-
षयं च वैरिणो यत्सामर्थ्यं तदुभयमिन्द्राग्नी बलाद्विनाशयतः । स्थयं तु पापिष्ठे-
नैव वैरिणा विरुध्यमानो जयं प्राप्नोति ।

तृतीयामिष्टिं विधत्ते—

“ अप वा एतस्मादिन्द्रियं वीर्यं कामति यः संग्रागमुपप्रयात्यैन्द्राग्नमेकाद-
शकपालं निर्वपेत्संग्राममुपप्रयास्यन्निन्द्राग्नी एव स्वेन भागधेयेनोपधावति तवे-
वास्मिन्निन्द्रियं वीर्यं धत्तः सहेन्द्रियेण वीर्येणोपप्रयाति जयाति तं संग्रामम् ”
[सं० का० २ प्र० २ अ० १] इति ।

युद्धार्थं परसैन्यसमीपं प्रयास्यतो भयावेशाद्धस्तपादादीन्द्रियगता शक्तिरप्रका-
मति । इन्द्राग्नी तस्य धैर्यमुत्पाद्येन्द्रियशक्तिं समाधत्तः ।

एतासु तिसृष्विष्टिषु पुरोनुवाक्यामाह—

उमेति । हे इन्द्राग्नी युवामुभौ हुव आह्वयामि । किमर्थम् । आहुवध्वै सा-
कल्पेन होतुम् । न चात्राश्वमेधपुरुषमेधादावधादेरिव युवयोर्होमद्रव्यत्वं शङ्कन्नी-
यम् । अस्ति ह्यत्र राधःशब्दवाच्यं पुरोडाशद्रव्यरूपमन्नम् । तेनान्नेन युवामुभौ
परस्परं युक्तौ हर्षयितुमाह्वयामि । हृष्टाभ्यामावाभ्यां किं तवेति चेत् । युवामुभाव-
न्नानां धनानां च दातारावतोऽन्नस्य लाभाय युवामुभावाह्वयामि ।

अथ याज्यामाह—

अश्रवामिति । लोके हि स्वदुहितुरत्यन्तप्रियो विशिष्टो जामाता दौहित्रा-
दिरूपाः प्रजा बह्वीर्ददाति, स्यालश्च स्वयं दक्षो भगिनीस्नेहेन गृहधनरक्षणाय
दासदासीरूपाः प्रजा बह्वीः प्रददाति । ताभ्यामपि वां भूरिदावत्तरावतिशयेन
बहुप्रजाप्रदौ युवामित्यशृणवम् । अथाऽतो हे इन्द्राग्नी युवभ्यां युवाभ्यां सो-
मस्य प्रयती सोमसदृशस्य पुरोडाशस्य प्रदानेन भवदीये चित्ते नूतनं हर्षरूपचि-

(दर्शपूर्णमासविकृतिभूतकाम्येष्टीनां याज्यापुरोनुवाक्यामन्त्राः)

तवृत्तीनां स्तोमं संपादयामि । अत्रोदाहृतयोराद्यो मन्त्रः पुरोनुवाक्या । यागा-
त्पुरस्ताद्देवताह्वानायाध्ययुपैषमनु होत्रा वक्तव्यत्वात् । इन्द्राग्निभ्यामनुब्रूहीत्येता-
दृशोऽध्ययुपैषः । द्वितीयो मन्त्रो याज्या । इज्यतेऽनयोति तद्ध्युत्पत्तिः । अत
एवात्र यजेति प्रैषः पठ्यते ।

उत्तरासु तिसृष्विष्टिसु प्रथमां विधत्ते—

“ वि वा एष इन्द्रियेण वीर्येण धर्यते यः संग्रामं जयत्यैन्द्राग्नेमेकादशकपा-
लं निर्वपेज्जसंग्रामं जित्वैन्द्राग्नी एव स्वेन भागधेयेनोपधावति तावेवास्मिन्निन्द्रि-
यं वीर्यं धत्तो नेन्द्रियेण वीर्येण व्यृध्यते ” [सं० का० २ प्र० २ अ० १]

इति । युद्धश्रमेणेन्द्रियगतस्य वीर्यस्य व्यृद्धिः ।

द्वितीयामिष्टिं विधत्ते—

अप वा एतस्मादिन्द्रियं वीर्यं कामति य एति जनतामैन्द्राग्नेमेकादशकपालं
निर्वपेज्जनतामेष्ट्यज्जिन्द्राग्नी एव स्वेन भागधेयेनोपधावति तावेवास्मिन्निन्द्रियं
वीर्यं धत्तः सहेन्द्रियेण वीर्येण जनतामेति ” [सं० का० २ प्र० २ अ०
१] इति ।

विजिगीषुकथासु स्वविद्याप्रकटनाय वा सभां जिगमिषोर्धैर्यभ्रंशरूपं वीर्या-
पक्रमणं भवति । तृतीया त्वैन्द्राग्नेष्टिः पौष्णचरुक्षेत्रपत्यचरुभ्यामुपरिष्ठाद्वि-
धास्यते ।*

तासु तिसृष्विष्टिसु पुरोनुवाक्यामाह—

इन्द्राग्नी इति । दासाः प्रजानामुपक्षयितारस्तस्करप्रभवस्तं पतयो यासां
पुरीणां वा दासपत्न्यः । हे इन्द्राग्नी तादृशीनमेति संख्याकाः पुरो युगपदेकैव
प्रहारकर्मणां युवां क्षपयतम् ।

याज्यामाह—

शुचिर्द्विती । हे वृत्रहृणा विन्द्राग्नी अद्य स्तोमं जुषेथां सेवेताम् । कीदृशं
शुचिं निर्दिष्टं नैवैरन्नविशेषैर्जातं जन्म यस्य तं नवजातं सुहृदा रोषगर्वादिराहि-
ततया सुखेन होतुं शक्यौ युवानुमौ यस्माज्जोहवीम्याह्वयामि तस्मात्तावुभौ
युवां काम्यमानाय यजमानाय वाजं सद्यो धत्तम् । तदिदमुत्तरार्धोक्तमन्नं न
स्तोत्रम् ।

[दर्शपूर्णमासविकृतिभूतकाम्येष्टीनां याज्यापुरोनुवाक्यामन्त्राः]

यथोक्तकर्मप्रयोगान्तःपातिनमपरं यागं विधत्ते—“ पौष्णं चरुमनु निर्व-
पेत्पूषा वा इन्द्रियस्य वीर्यस्यानुप्रदाता पूषणमेव स्वेन भागधेयेनोपधावति स
एवास्मा इन्द्रियं वीर्यमनुप्रयच्छति ” [सं० का० २ प्र० २ अ० १]

इति । वीर्यं प्रददानाविन्द्राग्नी अनु पूषा प्रयच्छति ।

तत्र पुरोनुवाक्यामाह—

वयामिति । हे सुमार्गपते पूषन्वयमेव त्वां रथमिव योजयामः । किमर्थम् ।
धिये धीयतेऽनुष्ठीयत इति धीः कर्म । कीदृश्यै धिये । वाजस्यान्नास्य साति-
र्लाभो यस्याः सा वाजसातिस्तस्यै ।

याज्यामाह—

पथस्पथ इति । फलकामेन प्रेरितोऽहं तस्य तस्य मार्गस्य परिपालकं
पूषापरपर्यायमर्कं स्तोत्ररूपेण वचसाऽभिव्याप्तवानस्मि । सोऽस्मभ्यं शोकनिरो-
धिका रासत्प्रयच्छतु । कास्ताः । चन्द्राग्राश्चन्द्रवदोह्लादसाधनमग्रं यासां ता
ओषधीः । किंच पूषा धियं धियं तत्तद्विषयां प्रज्ञां प्रसीषधाति प्रकर्षेण साध-
यतु ।

इष्टचन्तरं विधत्ते—

“ क्षेत्रपत्यं चरुं निर्वपेज्जनतामागत्येयं वै क्षेत्रस्य पतिरस्यामेव प्रतिष्ठति ”।

[सं० का० २ प्र० २ अ० १] इति ।

क्षेत्राणां भूभागत्वाद्भूमेः क्षेत्रपतित्वम् । अर्थवादगतप्रतिष्ठाकामोऽत्राधि-
कारी ।

तत्र पुरोनुवाक्यामाह—

क्षेत्रस्येति । हितेन पुत्रादिना यथा गवादिजयस्तथा क्षेत्रस्य पतिना गा-
मथं पोषकमन्नादिकं च वयसा समन्ताज्जयामः । स क्षेत्रस्य पतिरिदृशो गवादौ
मां सुखयतु ।

याज्यामाह—

क्षेत्रस्य पत इति । हे क्षेत्रस्य पते धेनुः पय इव त्वमस्मासु माधुर्यरसोपेतम्—

प्रपा० १ अनु० १४] कृष्णयजुर्वेदीयतैत्तिरीयसंहिता ।

१८७

[दर्शपूर्णमासविकृतिभूतकाम्येष्टीनां याज्यापुरोनुवाक्यामन्त्राः]

भिषत्पुनः पुनरावृत्त्युपेतं द्रव्यान्तरेष्वपि स्वमाधुर्यस्त्राविणं घृतवत्पर्युषितत्वदोषाभावेन
सुपूतं नालिकेरफलेक्षुखण्डगुडादिभोग्यपदार्थसमूहं धुक्व । यज्ञस्य पतयोऽस्मा-
मृडयन्तु ।

अवशिष्टमैन्द्राग्नेष्टिं विधत्ते—

“ ऐन्द्राग्नेकादशकपालमुपरिष्टान्निर्वपेदस्यामेव प्रतिष्ठायेन्द्रियं वीर्यमुपरिष्ठादा-
त्मन्धत्ते ” [सं० का० २ प्र० २ अ० १] इति ।

क्षेत्रपत्यचरोरुर्ध्वमियमिष्टिः । अत्रापि वीर्यकामोऽधिकारी । जनतामागत्येति
क्षेत्रपत्यस्य काल उपरिष्ठादित्यस्य कालः । अत्र याज्यानुवाक्ये पूर्वमेवोक्ते ।

इष्टचन्तरं विधत्ते—

“ अग्नये पथिरुते पुरोडाशमष्टाकपालं निर्वपेद्यो दर्शपूर्णमासयाजी सन्नमा-
वास्यां वा पौर्णमासीं वाऽतिपादयेत्पथो वा एषोऽध्यपथेनैति यो दर्शपूर्णमासया-
जी सन्नमावास्यां वा पौर्णमासीं वाऽतिपादयत्यग्निमेव पथिरुतः स्वेन भागधेये-
नोपधावति स एवैनमपथात्पन्थामपि नयत्यनङ्ग्वान्दक्षिणावही ह्येष समृद्धयै ”
[सं० का० २ प्र० २ अ० २] इति ।

पर्वणि पर्वण्यप्रमादेन तदिष्टेरनुष्ठानं विद्यमानं पन्थाः । कस्मिंश्चित्पर्वणि प्रमा-
देनानुष्ठानाभावोऽपथः । अस्मिन्विषये प्रायश्चित्तरूपेयमिष्टिः । यस्मादेषोऽनङ्गवा-
न्भारं वहति तस्मात्समृद्धयै भवति ।

• तत्र पुरोनुवाक्यामाह—

अग्न इति । हेऽग्ने त्वं दर्शपूर्णमासेष्टिकलरूपाय धनायास्मानतिपाददोषरहि-
तेन सुमार्गेण नय । हे देव त्वं विश्वान्मार्गान्वेत्सि । नरकहेतुत्वेन कुटिलमतिपाद-
रूपं पापमस्मत्तो वियोजय । बहुतमां नमस्कारोक्तिं तव करवाम ।

तत्र याज्यामाह—

आ देवानामिति । यस्मात्पथो वयं पूर्वं भ्रष्टास्तमपि देवानां पन्थानमिदा-
नीमागताः । किं कर्तुं, यत्कर्मानुष्ठातुं शक्नुमस्तदनुक्रमेण प्रवोढुम् । अविच्छेदे-
नानुष्ठानं प्रवाहः । यद्यप्यहं न जानामि तथाऽप्ययं पथिरुदग्निरपराधं समाधातुं
वेत्ति । अतः सोऽस्मदर्थं यक्षयति । स एव देवानामाहवाता । स एवातिपन्थान्य-
ज्ञानृत्वादिकालांश्च कल्पयिष्यति ।

इष्टचन्तरं विधत्ते—

“ अग्नये व्रतपथे पुरोडाशमष्टाकपालं निर्वपेद्य आहिताग्निः सन्नवत्यमिव

[दर्शपूर्णमासविकृतिभूतकाम्येष्टीनां याज्यापुरोनुवाक्यामन्त्राः]

चरेदग्निमेव व्रतपतिः स्वेन भागधेयेनोपधावति स एवैनं व्रतमालम्बयति व्रत्यो भवति ” [सं० का० २ प्र० २ अ० २] इति ।

अत्रत्यं यागव्रतविरोध्यनूतवादादिकं सोऽग्निरेवैनमव्रत्यचारिणं व्रतं प्रापयति । तत उत्तरेषु यागव्रतेषु योग्यो भवति । अत्र मन्त्रकाण्डे पथिल्लिङ्गकं मन्त्रयुग्मं पूर्वमान्नातमुदाहृतम् । व्रतलिङ्गमुपर्युदाहरिष्यते । मध्यवार्ति तु युग्मे विशेषलिङ्गाभावेऽप्युभयसाधारणलिङ्गदर्शनात्पूर्वत्र विकल्पितमित्याहुः केचित् । अपरे तूत्तरत्र विकल्पितमिति मन्यन्ते । आचार्यास्तु पूर्वत्रैव स्विष्टकृतः संयाज्ये इति मन्यन्ते ।

तत्र पुरोनुवाक्यामाह—

यादिति । यत्प्रायणीयं हविस्तदग्नये बृहद्भवतु । हे विभावसो फलप्रदानेन मां पूजय । यथा महिषी मया दत्तं कार्पासबीजं तिलपिष्टादिकं भक्षयित्वा बहुक्षीरादिना पूजयति तद्वत् । तथा सति त्वदनुग्रहाद्धनं लभ्यतेऽज्ञानि चोत्कर्षेण संपद्यन्ते ।

याज्यामाह—

अग्न इति । हेऽग्ने मदीयापराधपरिहारायेदानीं प्रवृत्तत्वान्नूतनस्त्वमस्मान्फलपर्यन्तानां कर्मणां पारं नय । किं कृत्वा । स्वस्तिभिर्यथाशास्त्रानुष्ठानैरतिपादरूपाण्यव्रत्यरूपाणि वा दुर्गाणि पापानि विध्वान्यतिक्रमय । किंचास्माकं निवासाय नगरी विस्तृता भवतु । सस्यसंपत्त्यर्थमुर्वी बहुला भवतु । किंच त्वमस्मदीयाय पुत्राय दुहितृरूपापत्याय च सुखप्रदो भव ।

अथ व्रातपत्ययागस्यासाधारणे युग्मे पुरोनुवाक्यामाह—

त्वमिति । हेऽग्ने त्वमागत्य मनुष्येषु व्रतपालको देवोऽसि । आ समन्ताद्यज्ञेषु त्वं स्तुत्योऽसि ।

याज्यामाह—

यद्वा इति । हे देवा विदुषां युष्माकं संबन्धीन्यस्मदनुष्ठेयव्रतान्यत्यन्तमविद्वांसो वयं प्रकर्षेण विनाशयाम इति यत्तत्सर्वं विद्वानभिरापूरयतु । यैकैतूपलक्षितकालविशेषैर्देवान्हविर्भोक्तुं कल्पयति तैः कालविशेषैर्व्रतं पूरयतु ।

अत्र विनियोगसंग्रहः—

[दर्शपूर्णमासविकृतिभूतकाम्येष्टीनां याज्यापुरोनुवाक्यामन्त्राः]

“ अन्त्यानुवाके याज्यानुवाक्याः काम्येष्टिसंगताः ।

काण्डस्य तु द्वितीयस्य द्वितीये प्रश्न इष्टयः ॥ १ ॥

उभैन्द्राग्रत्रये युग्ममिन्द्रैन्द्राग्रत्रये तथा ।

वयं पौष्णे चरौ क्षेत्र क्षेत्रपत्यचरौ तथा ॥ २ ॥

अग्ने पाथिरुते यद्वा व्रातपत्ये द्वियुग्मकम् ।

विकल्पेनेति मन्त्राः स्युरनुवाके चतुर्दश ॥ ३ ॥

अथ मीमांसा ।

तृतीयाध्यायस्य द्वितीयपादे चिन्तितम्--

“ ऐन्द्राग्रादीष्टयः काम्या याज्या अप्युदिताः क्रमात् ।

काण्डयोस्ता यथालिङ्गं संचार्या नियमोऽथवा ॥

लिङ्गं क्रमसमाख्याभ्यां प्रबलं तद्वशादमुः ।

अकाम्यास्वपि संचार्या याज्याः सर्वत्र का क्षतिः ॥

समाख्यानात्काण्डयोगः क्रमादिष्टिषु योजनम् ।

अपेक्षते दै(दे)वमार्त्रशक्तिः काम्यैकगास्ततः ” इति ॥

काम्येष्टयस्तत्काण्डे क्रमेणाऽऽग्राताः--“ ऐन्द्राग्रमेकादशकपालं निर्वपेद्यस्य सजाता वि(वी)युः ” इत्यादिना । सजाता ज्ञातयो वि(वी)युर्विमता विप्र-
तिपन्ना इत्यर्थः । इन्द्राग्री रोचनेत्यादिके मन्त्रकाण्डे याज्यानुवाक्याः क्रमे-
णाऽऽग्राताः । तत्रेदं काम्ययाज्यानुवाक्याकाण्डमिति याज्ञिकानां समाख्ययाऽ-
वगम्यते । तयोरिष्टिकाण्डमन्त्रकाण्डयोः प्रथमायामिष्टौ प्रथमपठिते याज्यानु-
वाक्ये इत्यादिव्यवस्था । कर्मस्वरूपमात्रप्रकाशनं लिङ्गम् । न च तावन्मात्रेण
मन्त्रकर्मणोरङ्गाङ्गिभावः । ततः समाख्याबलान्मन्त्रकाण्डकर्मकाण्डयोः संबन्धा-
वगमेन सामान्येन मन्त्रकर्मणोः संबन्धोऽवगम्यते । विशेषतस्त्वस्मिन्प्रथमे कर्म-
ण्ययं मन्त्र इति क्रमादवगम्यते । ऐन्द्राग्रेष्टावैन्द्राग्रमन्त्रो वैश्वानरेष्टौ वैश्वानरमन्त्र
इत्येतादृशो विशेषो लिङ्गादवगम्यत इति चेन्न । लिङ्गसाधारण्ये क्रमापेक्ष-
णात् । ऐन्द्राग्रमेकादशकपालं निर्वपेद्भ्रातृव्यवानिति द्वितीयेष्टिरपि । तत्रेन्द्राग्री
पठितौ* । मन्त्रकाण्डेऽपीन्द्राग्री नवतिमित्यादिकमपरैमैन्द्राग्रं याज्यानुवाक्यायुगु-
लमाप्नातम् । न हि तत्र क्रममन्तरेण निर्णेतुं शक्यम् । न च क्रमेणैव तत्सिद्धे-

(दर्शपूर्णमासविकृतिभूतकाम्येष्टीनां याज्यापुरोनुवाक्यामन्त्राः)

लिङ्गमप्रयोजकमिति वाच्यम् । क्वचिल्लिङ्गस्यैव व्यवस्थापकत्वात् । ऐन्द्राबार्हस्पत्येष्टिरैवाऽऽम्नाता—“ यं कामयेत राजन्यमनपोब्धो जायेत वृत्रान्धनश्चरेदिति तस्मा एतमैन्द्राबार्हस्पत्यं चरुं निर्वपेत् ” इति । यं राजपुत्रं जायमानं राज्ञः पुरोहितस्य वा काम एव भवति । अयं मातृगर्भे देवकृतविघ्नेन केनाप्यप्रतिबद्धो जायतां जातश्च शत्रून्मारयन्संचरेदिति । तद्राजपुत्रार्थमिति । मन्त्रकाण्डे तदिष्टिक्रमे याज्यापुरोनुवाक्ये ऐन्द्राबार्हस्पत्ये द्विविधे आम्नाते । इदं वामास्ये हविरित्येकं युगुलम् । अस्मे इन्द्राबृहस्पती इत्यादिकमपरम् । तयोः प्रथमयुगलस्य क्रमेण विनियोगेऽपि द्वितीययुगलं लिङ्गेनैव विनियोक्तव्यम् । तस्मात्क्रमसमाख्यासहकृतेन लिङ्गेन काम्येष्टिष्वैवता याज्या नियम्यन्ते ।

द्वादशाध्यायस्य चतुर्थपादे चिन्तितम्—

“ इदं वां युग्मयोः किं स्यात्साहित्यं वा विकल्पनम् ।

साहित्यं पूर्ववन्मैवं देवताबोधनैक्यतः ” इति ॥

ऐन्द्राबार्हस्पत्ये कर्मणि “ इदं वामास्ये हविः प्रियमिन्द्राबृहस्पती ” इति याज्यानुवाक्ये द्विविधे आम्नाते । तयोः सारस्वत्यादिवत्समुच्चयः । यथा सारस्वतीमनूच्य वाग्यन्तव्या वैष्णवीमनूच्य वाग्यन्तव्येत्यत्रादृष्टार्थत्वात्समुच्चयस्तद्वदिति चेन्नैवम् । दृष्टप्रयोजनस्य देवताबोधनस्यैकत्वात् । तस्माद्विकल्पः ।

तत्रैवान्यच्चिन्तितम्—

“ पुरोनुवाक्यया याज्या विकल्प्या वा समुच्चिता ।

पुरेवाऽऽद्यः समाख्यानाद्वचनात् समुच्चयः ” इति ।

देवताप्रकाशनरूपकार्यस्यैकत्वाद्युगमयोर्यथा न समुच्चयः, किंतु विकल्प एव तथैवैकयुग्मगतयोरिति चेन्नैवम् । पुरोनुवाक्येति समाख्याया उत्तरकालीनयाज्यामन्तरेणानुपपत्तेः । किंच पुरोनुवाक्यामनूच्य याज्यया जुहोतीति प्रत्यक्षवचनेन देवतोपलक्षणहविःप्रदानकार्यभेदोक्तिपुरःसरं साहित्यं विधीयते । तस्मात्समुच्चयः ।

दशमाध्यायस्य चतुर्थपादे चिन्तितम्—

“ पर्यायेणापि देवोक्तिर्वैधेनैव पदेन वा ।

अर्थाभेदादादिमोऽन्त्यः शब्दपूर्वान्वयित्वतः ” इति ।

(वर्षपूर्णमासविकृतिभूतकाम्येष्टीनां याज्यापुरोनुवाक्यामन्त्राः)

वर्षपूर्णमासयोर्ये नियमास्तेष्वग्न्यादिदेवता किं पावकशुच्यादिना येन केनापि पर्षायेणाभिधातव्याः किंवा तत्तद्विध्युद्देशगतेनाग्न्यादिपदेनैवोति संशयः । तत्र शब्दस्यार्थप्रत्यायनार्थत्वात्पर्षायाणां स्वरूपेण भेदेऽप्यर्थाभिधाद्येन केनाप्यभिधानमिति पूर्वपक्षः । यत्र ह्यर्थे कार्यमासाद्यते तत्र शब्दोऽर्थप्रत्यायनार्थो भवति । यत्र पुनः शब्द एव कार्यं तत्र कार्यसंबन्धार्थं शब्द एव प्रत्याययितव्यः । तद्यथा—देवदत्ते गौरवातिशयमापादयितुं राजसभायामाचार्योपाध्यायादिशब्दैस्तं व्यवहरन्ति । पितृमातृमातुलादयश्च तत्संबन्धविशेषवाचिशब्देन यथा तुष्यन्ति तथा न नामग्रहणेन । प्रत्युत कुप्यन्ति, तद्वदत्राप्यग्न्यादिवैधशब्द एव कार्यमासुक्तं विधिं विना यागदेवतयोः संबन्धाभावात् । विधिकृते तु तत्संबन्धे वैधशब्दस्य प्रयोजकत्वं दुर्वारम् । अत एवायाट्स्वाहाकारोऽजित्यादिनिगमेषु नियमेन वैधा एवाग्न्यादिशब्दाः प्रयुज्यन्ते “ अयाडग्नेः प्रिया धामानि, अयाट्सोमस्य प्रिया धामानि, स्वाहाऽग्नि स्वाहा सोमम्, अग्नेरहमुज्जितिमनूज्येषं सोमस्याहमुज्जितिमनूज्येषम् ” इत्यादिना । तस्माद्वैधपदैरेव तत्तद्देवताभिधानम् ।

तत्रैवान्यच्चिन्तितम्—

“ निगमे पावकाग्न्योः किमग्निः स्यादथवोभयम्

अग्निश्चोदकतो भवैव वैधोऽग्निः सगुणो यतः ” इति ।

अधाने भ्रूयते—“ अग्नये पवमानाय पुरोडाशमष्टाकपालं निर्वपेदग्नये पावकायाग्नये शुचये ” इति । तत्र गुणगुणिनोः पावकाग्न्योर्मध्येऽग्निशब्द एव निगमेषु प्रयोक्तव्यः । कुतः । तस्यैव चोदकप्राप्तमन्त्रपाठितत्वात् । भवम् । पावकगुणयुक्तस्याग्नेर्वैधत्वेन सर्वप्रयोगेषु तथैव प्राप्तत्वात् । तस्माच्छब्दद्वयं पाठितव्यम् । अनेन न्यायेन प्रकृतेऽप्यैद्वाग्नयाग इन्द्राग्निशब्देनैव निगमेषु देवताभिधातव्या । पाथिकृतयागत्यागे त्वाग्निपथिकच्छब्दद्वयेनेति द्रष्टव्यम् ।

अथ व्याकरणम् ।

उभेत्यत्र पूर्वसवर्णैकादेशस्वरौ । इन्द्राग्निशब्दे त्वाष्टमिकामन्त्रितनिघातः । आहुवध्या इत्यत्र तुमर्थे विहितस्य कध्यैप्रत्ययस्याऽऽदिरकार उदात्तः । ततः समासे छत्स्वरः । एवं सर्वमुन्नेयम् । अस्मिन्प्रथमप्रपाठके शब्दस्वरप्रक्रिया लेशतः प्रदर्शिता । साकल्येन तु प्रकृतिप्रत्ययविकरणतत्तदादेशादिपरिज्ञानम-

[दर्शपूर्णमासविकृतिभूतकाम्येष्टीनां याज्यापुरोनुवाक्यमन्त्राः]

न्तरेण दुर्बोधित्वात्तस्य च सर्वस्यास्माभिर्वैदिकशब्दप्रकाशे निरूपितत्वाद्वापि तन्निरूपणे ग्रन्थगौरवप्रसङ्गान्तत्रैव सर्वमवगन्तव्यम् । तदिदं याज्याकाण्डं वैश्व-
देवम् । तथा चानुक्रमणिकायामुक्तम्—

“ राजसूयः सत्राक्षणः पशुबन्धः सहेष्टिकः ।

उपानुवाक्यं याज्याश्च अश्वमेधः सत्राक्षणः ॥

सत्रायणं च होमाश्च सूक्तानि च सहेष्टिमिः ।

सौत्रामणी सहाच्छिदैः पशुर्मेधश्च षोडश ” इति ॥

अनुमत्यै पुरोडाशमित्यादिको मन्त्रकाण्डस्थोऽष्टमप्रपाठको राजसूयः । अनु-
मत्या इत्यादिका विधिकाण्डस्थाः षष्ठसप्तमाष्टमप्रपाठकास्त्रयो राजसूयस्य ब्राह्म-
णम् । वायव्यः श्वेतमालभेत्यादिप्रपाठकोक्ताः पशुबन्धाः । प्रजापतिः प्रजा
असृजतेत्यादिप्रपाठकत्रयोक्ता इष्टयः । प्रजापतिरकामयत प्रजाः सृजेत्येत्यादि-
कमुपानुवाक्यम् । उभा वामिन्द्राग्नी इत्यादयो याज्याः । जीमूतस्थेत्यादिक-
स्तत्र तत्रोक्तोऽश्वमेधः । सांग्रहण्येष्ट्या, इत्यादिकं तद्ब्राह्मणम् । प्रजननं ज्यो-
तिरित्यादिप्रपाठकषञ्चकं सत्रायणम् । जुष्टो दमूना इत्यादिप्रपाठकद्वयोक्ता
मन्त्रा होमाः । पीवोऽञ्चाः रयिवृधः सुमेधा इत्यादिसार्धप्रपाठकोक्तानि
सूक्तानि । अग्निर्वा अकामयतेत्याद्यर्धप्रपाठकोक्ता इष्टयः । स्वाद्वीं त्वा स्वादुने-
त्यादिः सौत्रामणी । सर्वान्वा एषोऽग्नौ कामान्प्रवेशयतीत्यादीन्याच्छिद्वाणि ।
अञ्जन्ति त्वामित्यादिकः पशुः । ब्रह्मणे ब्राह्मणमालभत इत्यादिर्मेधः । अत्र
याज्यानां विश्वे देवा ऋषयः । उभा वामिति द्वे त्रिष्टुभौ । इन्द्राग्नी नवति-
मिति गायत्री । शुचिं नु स्तोममिति त्रिष्टुप् । वयमु त्वेति गायत्री । पथस्पथ
इति त्रिष्टुप् । क्षेत्रस्य पतिनेत्यनुष्टुप् । क्षेत्रस्य पत इति तिस्रस्त्रिष्टुभः । यद्वा-
हिष्ठमित्यनुष्टुप् । अग्ने त्वमिति त्रिष्टुप् । त्वमग्ने व्रतपा इति गायत्री । यद्वा
वयमिति त्रिष्टुप् । देवतास्तु तत्तन्मन्त्रव्याख्यानेनैव प्रकाशिताः । ता एता ऋषि-
च्छन्दोदेवता अनुष्ठानकाले स्मरणीयाः ॥

इति श्रीमत्सायणाचार्यविरचिते माधवीये वेदार्थप्रकाशे लृष्णयजुर्वेदीयतैत्तिरी-
यसंहिताभाष्ये प्रथमकाण्डे प्रथमप्रपाठके चतुर्दशोऽनुवाकः ॥ १४ ॥

[यजमानकर्तृकप्राग्वंशप्रवेशोपयुक्ता मन्त्राः]

वेदार्थस्य प्रकाशेन तमो हार्दं निवारयन् ।

पुमर्थीश्चतुरो देयाद्विद्यातीर्थमहेश्वरः ॥

इति श्रीमद्विद्यातीर्थमहेश्वरापरावतारस्य श्रीमद्राजाधिराजपरमेश्वरस्य

श्रीवीरबुक्कमहाराजस्याऽऽज्ञापरिपालकेन माधवाचार्येण विर-

चिते वेदार्थप्रकाशे ऋणयजुर्वेदीयतैत्तिरीयसंहिताभाष्ये

प्रथमकाण्डे प्रथमः प्रपाठकः ॥ १ ॥

•————•

(अथ प्रथमाष्टके द्वितीयः प्रपाठकः) ।

(तत्र प्रथमोऽनुवाकः) ।

हरिः ॐ ।

आपं उ॒न्दन्तु जी॒वसे॒ दीर्घा॑यु॒त्वाय॒ वच॑स
ओष॑धे त्राय॑स्वैन॒ स्वधि॑ते मे॒न॒ हि॒सीर्दे॒व-
श्रूरे॒तानि॒ प्र व॑पे स्व॒स्त्युत्ते॑राण्यशीयाऽऽपो
अ॒स्मान्मा॒तरः॒ शुन्ध॑तु घृ॒तेन॑ नो घृ॒तपु॒वः
पुन॑न्तु वि॒श्वम॒स्मत्प्र॒ वह॑न्तु रि॒प्रमु॑दा॒भ्यः शुचि॑-
रा पू॒त ए॒मि सोम॑स्य त॒नूर॑सि त॒नुवं॑ मे पाहि
मही॒नां पयो॑ऽसि वचो॑धा अ॒सि वच॑सः (१)
मयि॑ धेहि वृ॒त्रस्य॑ क॒नीनि॑काऽसि चक्षु॑ष्णा
आ॒सि चक्षु॑र्मे पाहि चि॒त्पति॑स्त्वा पु॒नातु॑ वा॒क्पति॑-
स्त्वा पु॒नातु॑ दे॒वस्त्वा॑ स॒विता॑ पु॒नात्व॑च्छि-
द्रेण॒ पवि॑त्रेण॒ वसोः॑ सूर्य॑स्य र॒श्मिभि॑स्तस्य॒ ते
पवि॑त्रपते॒ पवि॑त्रेण॒ यस्मै॑ कं पु॒ने तच्छे॑के॒यमा॑
वो दे॒वास ई॒महे॒ सत्य॑धर्माणो अध्व॑रे यद्दो
दे॒वास आ॒गुरे॒ यज्ञि॑यासो॒ इवाम॑ह इन्द्रा॑ग्नी

(यजमानकर्तृकप्राग्वंशप्रवेशोपयुक्ता मन्त्राः)

द्यावापृथिवी आप ओषधीस्त्वं दीक्षाणामधि-

पतिरसीह मा सन्तं पाहि (२) ।

(वर्च ओषधीरष्टौ च) ।

इति ऋण्यजुर्वेदीयतैत्तिरीयसंहितायां प्रथमाष्टके
द्वितीयप्रपाठके प्रथमोऽनुवाकः ॥ १ ॥

(अथ प्रथमाष्टके द्वितीयः प्रपाठकः) ।

[तत्र प्रथमोऽनुवाकः] ।

यस्य निःश्वसितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥ १ ॥

आद्यप्रपाठके दर्शपूर्णमासेष्टिरीरिता ।

प्रपाठकत्रयेणाथ सोमयागः प्रवक्ष्यते ॥ २ ॥

तदिदं सौम्यकाण्डम् । तथा चानुक्रमणिकायामुक्तम्—

“ अध्वरप्रभृतित्रीणि तद्विधिर्वाजपेयकौ ।

सवाः शुक्रियकाण्डे च नेवेन्दोरिति धारणा ” इति ॥

आप उन्दिन्वित्यादिकमध्वरकाण्डम् । आ ददे द्यावाऽसीत्यादिकं ग्रहकाण्डम् । उदु त्यं जातवेदसमित्यादिकं दक्षिणाकाण्डम् । तान्येतानि त्रीणि । प्राचीनवशं करोतीत्यादिकं त्रयाणामेतेषां विधिः । देव सवितः प्र सुवेत्यादिकं वाजपेयस्य मन्त्रकाण्डम् । देवा वै यथादर्शं यज्ञानाहरन्तेत्यादिकं वाजपेयस्य विधिकाण्डम् । त्रिवृत्स्तोमो भवतीत्यादिकाः सवाः । नमो वाचे या चोदितेत्यादिकं शुक्रियमन्त्रकाण्डम् । देवा वै सत्रमासेत्यादिकं तद्विधिकाण्डम् । तान्येतानि नवसंख्याकानि चन्द्रस्य काण्डानि । अतस्तेषु चन्द्र ऋषिरिति ध्यायेत् ।

“ सोमाङ्गे दीक्षणीयादौ दर्शमन्त्रातिदेशनात् ।

दर्शोर्ध्वत्वं तत्र युक्तमाभिष्टोमोऽत्र वर्ण्यते ” ॥

त्रिविधः सोमयाग एकाहाहीनसत्रनामकः । एकस्मिन्नेवाहनि तवनत्रयेण निष्पाद्य एकाहः । द्विसात्रमारभ्यैकादशरात्रपर्यन्ता अहीनाः । त्रयोदशरात्रमा-

(यजमानकर्तृकप्राग्वशंप्रवेशोपयुक्ता मन्त्राः)

रभ्य सहस्रसंवत्सरपर्यन्तानि सत्राणि । द्वादशाहस्तु द्विरूपः । तत्राहीनरूपेण द्विरात्रादीनां प्रकृतिः, सत्ररूपेण त्रयोदशरात्रादीनाम् । तस्य च द्वादशाहस्यैका-
ह रूपो ज्योतिष्टोमः प्रकृतिः । अत एवाऽऽम्नायते—“ एष वाव प्रथमो यज्ञो य-
ज्ञानां यज्ज्योतिष्टोमः ” इति । यद्यपि सप्तसंस्थो ज्योतिष्टोमोऽग्निष्टोमोऽत्यग्नि-
ष्टोम उक्थः षोडश्यातिरात्रोऽप्तोर्यामो वाजपेयश्चेति, तथाऽप्यग्निष्टोमे कृत्स्नाङ्ग-
जातस्योपादिष्टत्वात्स एवेतेषां प्रकृतिः । अतः प्रथमं स एवाभिधीयते । तत्र
प्रपाठकत्रयस्यानुवाकानां चार्थभेदो विनियोगसंग्रहे दर्शितः—

“ द्वितीयप्रश्नमारभ्य प्रश्नत्रय उदीर्यते ।

सोमयागे मन्त्रजातं तत्रावान्तरमेदतः ॥ १ ॥

क्रयः पर्शुग्रहश्चेति प्रश्नभेदोऽवगम्यताम् ।

क्रयप्रश्नेऽनुवाकाः स्युरर्थभेदाच्चतुर्दश ॥ २ ॥

प्राग्वंशावेशेन दीक्षा स्याद्देवयजनग्रहः ।

सोमक्रयण्यानयनं तदीयपदसंग्रहः ॥ ३ ॥

सोमोन्मानं क्रयस्तस्य शकटारोपणं गतिः ।

आतिथ्योपसदस्तद्वद्भवेदुत्तरेवेदिका ॥

हविर्धानं काम्ययाज्या इत्यर्था अनुवाकगाः ॥ ४ ॥ ” इति ।

तत्र प्रथमानुवाके क्षौरादिभिः संस्कृतस्य यजमानस्य प्राचीनवंशाख्यशाला-
प्रवेशोऽभिधीयते । आप उन्दिन्वित्यादयः क्षौरमन्त्राः । क्षौरात्प्रागेव शाला नि-
र्मातव्या । ततो बौधायनो दीक्षासाधनद्रव्यसंपादनपूर्वकं शालानिर्माणमाह—“अ-
ग्निष्टोमेन यक्ष्यमाणो भवति स उपकल्पयते कृष्णाजिनं च कृष्णविषाणं च वा-
सश्च मेखलां च ” इति । “ जुष्टे देवयजने शाला कारिता भवति ” इति च ।
आपस्तम्बोऽपि “ सोमेन यक्ष्यमाणो ब्राह्मणानार्षेयानृतृत्वजो वृणोति ” इत्युपक-
म्य वरणं देवयजनाध्यवसानं दीक्षणीयेष्टिं चाभिधायेदमाह—“ प्राचीनवःशं
करोति पुरस्तादनुतं पश्चान्निनतः सर्वतः परिश्रितम् ” इति ।

एतदेवाभिप्रेत्य वपनविधेः पूर्वं शालां विधत्ते—

“ प्राचीनवःशं करोति देवमनुष्या दिशो व्यभजन्त प्राचीं देवा दक्षिणां
पितरः प्रतीचीं मनुष्या उदीचीं रुद्रा यत्प्राचीनवःशं करोति देवलोकमेव त-
द्यजमान उपावर्तते ” [सं० का० ६ प्र० १ अ० १] इति ।

[यजमानकर्तृकप्राग्वंशप्रवेशोपयुक्ता मन्त्राः]

प्रागायतः पृष्ठवंशो यस्य गृहविशेषस्य स प्राचीनवंशः । केचित्तु यस्य देव-
यजनस्येति विगृह्य ऋत्विदेवयजनविधिमेतमाहुः । देवयजनैकदेशरूपगृहसंबद्धो
वंशो देवयजनसंबद्धो भवति । वंशस्य प्रागग्रत्वेन तद्गृहं यजमानो देवलोकं
करोति ।

गृहस्य कुड्यस्थानीयमावरणं विधत्ते—

“ परिश्रयत्यन्तर्हितो हि देवलोको मनुष्यलोकात् ” [सं० का० ६ प्र०

१ अ० १] इति ।

स्वर्गस्य मनुष्यैरदृश्यत्वादत्रापि तदर्थं परिश्रयणम् ।

द्वाराणि विधत्ते—

“ नास्माल्लोकात्स्वेतव्यमिवेत्याहुः को हि तद्वेद यद्यमुष्मिँल्लोकेऽस्ति वा न
वेति दिक्ष्वतीकाशान्करोत्युभयोर्लोकयोरभिजित्यै ” [सं० का० ६ प्र० १
अ० १] इति ।

इह लोके तावत्सुखं प्रत्यक्षसिद्धम् । गृहक्षेत्रपुत्रमित्रादिभिस्तदुत्पादात् । स्वर्गे
तु संदिग्धम् । यद्यविघ्नेनेदं कर्म साङ्गं समाप्येत तदा सुखमास्ति नान्यथा । भव-
दपि तत्सुखं नेदानीं भवति किंतु मरणादूर्ध्वम् । तदाऽपि प्रबलेन केनचिन्नरक-
प्रदेन कर्मणा प्रतिबन्धे सति ततोऽपि विलम्ब्येत । तस्मादिदानीमेवास्माल्लोकान्
सर्वात्मना निर्गन्तव्यमिति बुद्धिमन्त आहुः । तत एतल्लोकदर्शनाय द्वारेषु ऋतेषु
लोकद्वयजयो भवति ।

आप इति । कल्पः—“ अथास्य प्राङ्मुखस्य दक्षिणं गोदानमद्भिरनुबं-
ध्याऽऽप उन्दन्तु जीवसे दीर्घायुत्वाय वर्चस इति ” इति ।

गोदानं शिरसो भागः । जीवनायुर्वृद्धिब्रह्मवर्चसेभ्य आपः शिर आर्द्री
कुर्वन्तु ।

ओषध इति । कल्पः—“ ऊर्ध्वाग्रं बर्हिरनूच्छ्रयति ओषधे त्रायस्वैनमिति
स्वधितिं तिर्यञ्चं निदधाति स्वधिते मैत्रं हिंसीरिति प्रवर्षति देवश्रूरेतानि प्र वष
इति ” इति ।

स्वधितिः क्षुरः । देवेषु प्रसिद्धत्वेन श्रूयत इति देवश्रूर्देवनापितस्तद्रूपोऽहं वषनं
कुर्वे । एतानि केशादीनि ।

[यजमानकर्तृकप्राग्वंशप्रवेशोपयुक्ता मन्त्राः]

स्वस्तीति । बौधायनः—“स्वस्त्युत्तराण्यशीयेत्युक्त्वा तं प्रत्यभिमुशते ” इति ।

आपस्तम्बः—“ स्वस्त्युत्तराण्यशीयेति यजमानो जपति ” इति ।

अविघ्नेनोत्तराणि कर्माणि प्राप्नुयाम् ।

विधत्ते—

“ केशश्मश्रु वपते नखानि निरुन्तते मृता वा एषा त्वगमेध्या यत्केशश्मश्रु मृतामेव त्वचमुमेध्यामपहत्य यज्ञियो भूत्वा मेधमुपैति ” [सं० का० ६ प्र० १ अ० १] इति ।

आप इति । बौधायनः—“अथैनमद्भिरभिषिञ्चत्यापो अस्मान्मातरः शुन्ध-
स्तु घृतेन नो घृतपुवः पुनन्तिवति संप्रधाव्य रजः प्रक्षालयति विश्वमस्मत्प्र वहन्तु रिप्रमिति ” इति ।

आपस्तम्बस्त्वेकमन्त्रतां मन्यते । अस्मान्मदीयान्यजमानान् । क्षरदुदकमत्र घृतम् । तेन पुनन्ति पर्जन्यादयो घृतपुवः । रिप्रं पापम् । इमा आपः सर्वे पाप-
मस्मत्तोऽपनयन्तु ।

उदाभ्य इति । कल्पः—“ उदाभ्यः शुचिरा पूर्वं एमीत्युदाहमानो जपति ” इति ।

स्नानाचमनाभ्यां बहिरन्तश्च शुद्धः सन्नद्भ्य उद्गम्याऽऽगच्छामि ।

विधत्ते—

“ अङ्गिरसः सुवर्गं लोकं यन्तोऽप्सु दीक्षातपसी प्रावेशयन्ऽप्सु स्नाति साक्षादेव दीक्षातपसी अवरुन्धे ” [सं० का० ६ प्र० १ अ० १] इति ।

मुण्डनादिसंस्कारो दीक्षा । आहारादिनियमस्तपः । अप्सु स्नानेन तदुभयम-
व्यवधानेनैव प्राप्नोति ।

अवतरणप्रदेशं विधत्ते—

“ तीर्थे स्नाति तीर्थे हि ते तां प्रावेशयन् ” [सं० का० ६ प्र० १ अ० १] इति^१ ।

उक्तमेवार्थमनूय स्तोति—

“ तीर्थे स्नाति तीर्थमेव समानानां भवति ” [सं० का० ६ प्र० १ अ० १] इति ।

सख्यादीनां समानानां तीर्थवत्सेव्यो भवति ।

आचमनं विधत्ते—

“ अपोऽश्नात्यन्तरत एव मेभ्यो भवति ” [सं० का० ६ प्र० १ अ० १] इति ।

सोमस्येति । कल्पः—“ अथ प्रदक्षिणमहृतं वासः परिधत्ते सोमस्य तनूरसि तनुवं मे पाहीति ” इति ।

क्षौमवस्त्रस्य सोमोऽभिमानी देव इति तस्य वस्त्रं शरीरम् ।

विधत्ते—

“ वाससा दीक्षयति सौम्यं वै क्षौमं देवतया सोममेष देवतामुपैति यो दीक्षते ” [सं० का० ६ प्र० १ अ० १] इति ।

दीक्षयति संस्करोति ।

मन्त्रस्य पूर्वोत्तरभागौ व्याचष्टे—

“ सोमस्य तनूरसि तनुवं मे पाहीत्याह स्वामेव देवतामुपैत्यथो आशिषमे-
वैतामाशास्ते ” [सं० का० ६ प्र० १ अ० १] इति ।

वस्त्रपरिहितस्य सोम एव स्वा देवता ।

प्रकारान्तरेण प्रस्तौति—

“ अग्नेस्तूषाधानं वायोर्वातपानं पितृणां नीविरोषधीनां प्रघात आदित्यानां प्राचीनतानो विधेषां देवानामोर्तुर्नक्षत्राणामतीकाशास्तद्वा एतत्सर्वदेवत्यं यद्वा-
सो यद्वाससा दीक्षयति सर्वाभिरैवैनं देवताभिर्दीक्षयति ” [सं० का० ६ प्र० १ अ० १] इति ।

शलाकोपधानं तूषाः । तत्र तन्तूनां पूरणं तूषाधानम् । वायुना शोषणं वात-
पानम् । नीविर्बन्धविशेषः । प्रघातो दण्डेन शलाकोपधानेन वा प्रहारः । प्राची-
नतानो दीर्घतन्तुप्रसारणम् । ओर्तुस्तिर्यक्कन्तुप्रसारणम् । अतीकाशाश्छिद्राणि ।
एतेषु क्रमेणाग्न्यादयोऽभिमानीदेवताः ।

भोजनं विधत्ते—

“ बहिःप्राणो वै मनुष्यस्तस्याशनं प्राणोऽश्नाति सप्राण एव दीक्षते ”
[सं० का० ६ प्र० १ अ० १] इति ।

प्राणस्थितिहेतुत्वादशनस्य प्राणत्वम् । मित्रबन्धादिभिः प्रार्थितो बहु
भुञ्जीतेति

[यजमानकर्तृकप्राग्वंशप्रवेशोपयुक्ता मन्त्राः]

विधत्ते—

“ आशितो भवति यावानेवास्य प्राणस्तेन सह मेधमुपैति ” [सं० का० ६ प्र० १ अ० १] इति ।

महीनामिति । बौधायनः—“ अथास्यैतन्नवनीतं विचितमुद्गशराव उप-
शेरेते तस्य पाणिभ्यां संप्रम्लाय मुखमेव प्रथममभ्यङ्क्ते महीनां पयोऽसि वर्चोधा
असि वर्चो मयि धेहीत्यनुलोममापादाभ्याम् ” इति ।

आपस्तम्बो मन्त्रभेदमाह—“ महीनां पयोऽसीति दर्भपुञ्जीलाभ्यां नवनी-
तमुद्यौति वर्चोधा असीति तेन पराचीनं त्रिरभ्यङ्क्ते ” इति ।

हे नवनीत त्वं गवां पयः कार्यमसि । स्निग्धतारूपं वर्चो धारयसि । अतो
मयि ब्रह्मवर्चसं धेहि ।

अभ्यङ्गं विधत्ते—

“ घृतं देवानां मस्तु पितॄणां निष्पक्कं मनुष्याणां तद्वा एतत्सर्वदेवत्यं यन्नव-
नीतं यन्नवनीतेनाभ्यङ्क्ते सर्वा एव देवताः प्रीणाति ” [सं० का० ६ प्र० १
अ० १] इति ।

नवनीतस्य पाकजन्यास्तस्माज्ज्वस्थाः पक्का किञ्चित्पक्का निःशेषपक्का च । द्रव्या-
न्तरुपक्षेपेण सुरभिः निःशेषपक्कम् । अत एव बह्वृचः पठन्ति—“ आज्यं वै देवानां
सुरभिः घृतं मनुष्याणामायुतं पितॄणां नवनीतं गर्भाणाम् ” इति ।

प्रकारान्तरेण नवनीताभ्यङ्गं प्रस्तौति—

“ प्रच्युतो वा एषोऽस्माल्लोकादगतो देवलोकं यो दीक्षितोऽन्तरेव नवनीतं
तस्मान्नवनीतेनाभ्यङ्क्ते ” [सं० का० ६ प्र० १ अ० १] इति ।

दीक्षितस्य सर्वसाधने प्रवृत्तत्वादेतल्लोकप्रच्युतिः । यागस्यासमाप्तत्वाद्देवलोक-
प्राप्त्यभावः । नवनीतमपि क्षीरभावात्प्रच्युत्य घृतभावं न प्राप्नोति । अतोऽन्त-
रालवार्तिवसाम्यात्तेन तस्याभ्यङ्गे युक्तः ।

गुणद्वयं विधत्ते—

“ अनुलोमं यजुषा व्यावृत्तै ” [सं० का० ६ प्र० १ अ० १] इति ।

मनुष्याणां नास्त्यानुलोम्ये नियमः । न वाऽभ्यङ्क्ते मन्त्रोऽस्ति । तस्माद्व्या-
वृत्तै तदुभयमत्रेति नियम्यते ।

(यजमानकर्तृकंप्राग्वंशप्रवेशोपयुक्ता मन्त्राः)

वृत्रस्येति । कल्पः “ अथास्यैतदाञ्जनं पिष्टं दृशदुपले सतूलया च शरेषी-
कया चास्य प्राङ्मुखस्य प्रत्यङ्मुख उपविश्य सव्येन पाणिना दक्षिणमक्ष्यन-
किं वृत्रस्य कनीनिकाऽसि चक्षुष्पा असि चक्षुर्मे पाहीति ” इति ।

मन्त्रार्थं विशदयन्नाञ्जनं विधत्ते—

“ इन्द्रो वृत्रमहन्तस्य कनीनिका पराऽपतत्तदाञ्जनमभवद्यदाङ्के चक्षुरेव भ्रा-
तृव्यस्य वृङ्क्ते ” [सं० का० ६ प्र० १ अ० १] इति ।

विनाशयतीत्यर्थः ।

क्रमेण गुणान्विधत्ते—

“ दक्षिणं पूर्वमाङ्क्ते सव्यं हि पूर्वं मनुष्या आञ्जते न नि धावते नीव हि
मनुष्या धावन्ते पञ्च कृत्व आऽङ्क्ते पञ्चाक्षरा पङ्क्तिः पाङ्क्तो यज्ञो यज्ञमेवाव-
रुन्धे परिमितमाङ्क्तेऽपरिमितं हि मनुष्या आञ्जते सतूलयाऽऽङ्क्तेऽपतूलया हि
मनुष्या आञ्जते व्यावृत्तैः ” [सं० का० ६ प्र० १ अ० १] इति ।

मनुष्यस्य योषितामञ्जने वामभागपूर्वत्वं प्रसिद्धम् । अञ्जनोपेताङ्गुलेश्चक्षुषि
सहसा पुनः पुनः पर्यावर्तनं निधावनं तच्च मनुष्याः कुर्वन्ति । यज्ञे सवनीयपु-
रोडाशद्रव्याणां पञ्चसंख्याया पङ्क्तिच्छन्दोगताक्षरसाम्याद्यज्ञस्य पाङ्क्तत्वम् ।

तथा च पञ्चमप्रपाठके वक्ष्यति—

“ ब्रह्मवादिनो वदन्ति नर्वा न यजुषा पङ्क्तिरप्यतेऽथ किं यज्ञस्य पाङ्क्त-
मिति धानाः करम्भः परिवापः पुरोडाशः पयस्या तेन पङ्क्तिरप्यते तद्यज्ञस्य
पाङ्क्तत्वम् ” [सं० का० ६ प्र० ५ अ० १०] इति ।

परिमितमल्पं पञ्चसंख्यानियमो वा । न ह्ययं नियमो मनुष्येष्वस्ति । अग्निसहिता
शरेषीका सतूला । मनुष्याणामिषीकानियम एव नास्ति कुतः सतूलत्वनियमः ।

विपक्षे बाधकपूर्वकं स्वपक्षं निगमयति—

“ यदपतूलयाऽऽञ्जति वज्र इव स्यात्सतूलयाऽऽङ्क्ते मित्रत्वाय ” [सं० का०
६ प्र० १ अ० १] इति ।

तूलराहितशरकाष्ठस्य तीक्ष्णाग्रत्वाद्वज्रसमत्वम् ।

चिदिति । कल्पः—“ अथैनमेकविंशत्या दर्भपुञ्जीलैः पवयति चित्पतिस्त्वा
पुनातु वाक्पतिस्त्वा पुनातु देवस्त्वा सविता पुनात्वच्छिद्रेण पवित्रेण वसोः
सूर्यस्य रश्मिभिरिति ” इति ।

[यजमानकर्तृकप्राग्वंशप्रवेशोपयुक्ता मन्त्राः]

प्रथमाद्वितीयमन्त्रयोरच्छिद्रेणेत्यनुषज्यते । हे यजमान चितां ज्ञानानां पति-
र्मनो देवस्त्वां पुनातु । वाचां शब्दानां पतिः सरस्वत्यसौ वा आदित्योऽच्छिद्रं
पवित्रं तद्रूपोऽयं दर्भस्तोमः । जगन्निवासहेतोः सूर्यस्य राशिरूपा दर्भाः ।

दर्भस्तोमविशिष्टं मार्जनं विधत्ते—

“ इन्द्रो वृत्रमहन्त्सोऽसोऽभ्यध्रियत तासां यन्मेध्यं यज्ञियं स देवमासीत्तदपोद-
क्रामत्ते दर्भा अभवन्त्यदर्भपुञ्जीलैः पवयति या एव मेध्या यज्ञियाः स देवा आप-
स्ताभिरेवैनं पवयति ” [सं० का० ६ प्र० १ अ० १] इति ।

मेध्यं शुद्धं, यज्ञियं यज्ञार्हं, स देवं देवताभियम् । उत्पवनब्राह्मणे दर्भोत्पात्ति-
र्व्याख्याता ।

दर्भस्तोमस्य संख्याविशेषान्विधत्ते—

“ द्वाभ्यां पवयत्यहोरात्राभ्यामेवैनं पवयति त्रिभिः पवयति त्रय इमे लोका एभि-
रेवैनं लोकैः पवयति पञ्चभिः पवयति पञ्चाक्षरा पङ्क्तिः पाङ्क्तो यज्ञो यज्ञायैवैनं पवयति
षड्भिः पवयति षड्वा ऋतय ऋतुभिरेवैनं पवयति सप्तभिः पवयति सप्त छन्दांसि
छन्दोभिरेवैनं पवयति नवभिः पवयति नव वै पुरुषे प्राणाः सप्राणमेवैनं पवयत्ये-
कविंशत्या पवयति दश हस्त्या अङ्गुलयो दश पद्या आत्मैकविंशो यावा-
नेव पुरुषस्तमपरिवर्गं पवयति ” [सं० का० ६ प्र० १ अ० १] इति ।

“ गायत्री त्रिष्टुब्जगत्यनुष्टुप्पङ्क्त्या सह । बृहत्युष्णिहा ककुत्सुचीभिः
शिष्यन्तु त्वा ” इति कैश्चिन्मन्त्र आम्नायते । तत्रोष्णिक्कुकुभोरवान्तरभेद-
परित्यागेन सप्त छन्दांसि । संचारस्थानभूतच्छिद्राभिप्रायेण प्राणानां नवत्वम् ।
अपरिवर्गं निःशेषम् । एकविंशतिपक्ष एवात्रानुष्ठेयः । “ एकविंशत्या दर्भपु-
ञ्जीलैः पवयति ” इति बह्वृचब्राह्मण आम्नातत्वात् । तत्प्रशंसार्थमितरे पक्षा
अवयुत्पानुवोदः ।

मन्त्रं व्याचष्टे—

“ चित्पतिस्त्वा पुनात्वित्याह मनो वै चित्पतिर्मनसैवेनं पवयति वाक्पति-
स्त्वा पुनात्वित्याह वाचेवैनं पवयति देवस्त्वा सविता पुनात्वित्याह सवितुप्रसूत
एवैनं पवयति ” [सं० का० ६ प्र० १ अ० १] इति ।

१ ख. शोधयतु । २ ख. °भिः शम्य° । ३ ख. °इत्यश्वमेधे क° । ४ क. घ. ङ.
कस्मिंश्चि° । ५ ख. °वादाः । म° ।

[यजमानकर्तृकप्राग्वंशप्रवेशोपयुक्ता मन्त्राः]

तस्येति । कल्पः—“ यजमानं वाचयति तस्य ते पवित्रपते पवित्रेण यस्मै कं पुने तच्छकेयमिति ” इति ।

आदित्यरूपस्याच्छिद्रपवित्रस्य पतिः प्रेरकोऽन्तर्यामी । हे पवित्रपते तादृशस्य तव पवित्रेण यस्मा अग्निष्टोमकर्मणे कमात्मानं शोधयामि तत्कर्तुं शक्तो भूया-
सम् ।

एतमभिप्रायं दर्शयति—

“ तस्य ते पवित्रपते पवित्रेण यस्मै कं पुने तच्छकेयमित्याहाऽऽशिवमेवैता-
माशास्ते ” [सं० का० ६ प्र० १ अ० १] इति ।

आ व इति । बौधायनः—“ अथैनं सव्ये पाणावभिषोद्य शालामानयति आ
वो देवास ईमहे सत्यधर्माणो अध्वरे यद्वो देवास आगुरे यज्ञियासो हवामह
इति ” इति ।

आपस्तम्बः—“ आ वो देवास ईमह इति पूर्वया द्वारा प्राग्वंशे प्रविश्य ”
इति ।

हे देवा युष्माकं संबन्धिन्यस्मिन् अध्वरे वयं सत्यधर्माणोऽवश्यं भाव्यनुष्ठानपरा
आगच्छामः । हे यज्ञसंबन्धिनो देवा यस्मादागुरे कर्मोद्यमे युष्मानाह्वास्यामस्त-
स्माद्वयमत्राऽऽगच्छामः ।

इन्द्राग्नी इति । बौधायनः—“ पूर्वया द्वारा शालां प्रपादयति, इन्द्राग्नी
द्यावापृथिवी आप ओषधीरिति ” इति ।

आपस्तम्बः—“ इन्द्राग्नी द्यावापृथिवी आप ओषधीरित्यपरेणाऽऽहवनीयं
दक्षिणाऽतिक्रम्य ” इति ।

हे इन्द्रादय एनमनुजानीतेति शेषः ।

त्वमिति । बौधायनः—अथैनमग्नेणाऽऽहवनीयं पर्याहृत्य दक्षिणत उदङ्मुख-
मुपवेश्याऽऽहवनीयमीक्षयति त्वं दीक्षाणामधिपतिरसीह मा सन्तं पाहीति ” इति ।

आपस्तम्बः—“ त्वं दीक्षाणामधिपतिरसीत्याहवनीयमुपोपविशति ” इति ।

हे आहवनीय त्वं दीक्षारूपाणां नियमानां पालकोऽस्य तत्स्वत्समीपे स्थितं
मां पालय ।

पूर्वोक्तपूतत्वप्रशंसापूर्वकं प्राचीनवंशप्रवेशं विधत्ते—

(यजमानकर्तृकप्राग्वंशप्रवेशोपयुक्ता मन्त्राः)

“ यावन्तो वै देवा यज्ञायापुनत त एवामवन्य एवं विद्वान्यज्ञाय पुनीते भव-
त्येव बहिः पवयित्वाऽन्तः प्रपादयति मनुष्यलोक एवैनं पवयित्वा पूतं देवलोकं
प्रणयति ” [सं० का० ६ प्र० १ अ० २] इति ।

अभवन्नैश्वर्यं प्राप्ताः । भवत्यैश्वर्यं प्राप्नोत्येव ।

अत्र विनियोगसंग्रहः—

“ आपः शिर उनत्योष दर्भोऽत्रान्तर्हितः स्वधि ।

क्षुरं निधाय देवश्रूर्वपेतस्वस्ति तदा जपेत् ॥ १ ॥

आपः स्नायादुदा जप्यं सोम वस्त्रपरिग्रहः ।

महीति नवनीतस्य ग्रहो वर्चोऽतिलेपनम् ॥ २ ॥

वृत्रेत्याङ्के चित्पतिस्त्वात्रिभिर्दर्भेण पावयेत् ।

तस्येति जपति स्वामी ह्य वः प्राग्वंशवेशनम् ॥ ३ ॥

इन्द्राग्नी दक्षिणे गत्वा त्वमित्युपविशेदिह ।

प्रथमे ह्यनुवाकेऽस्मिन्मन्त्रा अष्टादशेरिताः ॥ ४ ॥ इति ।

अथ मीमांसा ।

चतुर्थाध्यायस्य तृतीयपादे चिन्तितम्—

“ किं दर्शपूर्णमासाभ्यामिष्ट्वा सोमेन यागकः ।

अङ्गाङ्गिन्ता वा कालो वा ह्यपाराथ्याय चाङ्गन्ता ।

दर्शादिलक्षिते काले सोमयागो विधीयते ।

स्वतन्त्रफलवत्त्वेन न युक्ताऽङ्गाङ्गिन्ता तयोः ” इति ।

इदमाम्नस्यते—“ दर्शपूर्णमासाभ्यामिष्ट्वा सोमेन यजेत ” इति । तत्रोभयो-
राग्निमारुतानूयाजवदन्याधीनत्वाभावाद्दर्शपूर्णमासोक्तेः पाराथर्यपरिहाराय सोमस्य
दर्शपूर्णमासाङ्गत्वबोधकोऽयं संयोग इति चेन्नैवम् । स्वतन्त्रफलवतः सोमयाग-
स्याङ्गत्वासंभवात् । फलवत्संनिभायफलं तदङ्गमिति न्यायात् । न चात्र बृहस्पति-
सवन्यायेन सोमधर्मकमफलं कर्मान्तरं विधीयत इति शक्यं वक्तुम् । सोमशब्दस्य
बृहस्पतिसवशब्दकृत्वात्त्वाभावेन धर्मातिदेशकत्वाभावात् । क्त्वाप्रत्ययस्तु—असत्य-
ङ्गाङ्गिन्भावो कर्त्रैक्यमात्रेणोपपद्यते । तस्माद्दर्शपूर्णमासशब्दस्य पाराथर्यमभ्युपेत्यापि
तदिष्ट्युपलक्षित उत्तरकाले सोमविधिरयम् ।

एतदेवाभिप्रेत्य रथरूपकमाम्नायते—

[यजमानकर्तृकप्राग्वंशप्रवेशोपयुक्ता मन्त्राः]

“ एष वै देवरथो यद्दर्शपूर्णमासौ यो दर्शपूर्णमासाविष्ट्वा सोमेन यजते रथ-
स्पष्ट एवावसाने वरे देवानामवस्यति ” [सं० का० २ प्र० ५ अ० ६]
इति ।

अवसाने निश्चिते वरे मार्गे यथा रथेन क्षुण्णे मार्गे गन्तुः कण्टकपाषाणा-
दिबाधराहित्येन सुखं भवति तथा प्रथमं दर्शपूर्णमासाविष्टवत् उत्तरकाले तदि-
ष्टिविकृतिषु सोमाङ्गभूतदीक्षणीयाप्रायणीयादिषु कर्मानुष्ठानं सुकरं भवतीत्यर्थः ।
तस्मात्कालार्थः संयोगः ।

पञ्चमाध्यायस्य चतुर्थपादे चिन्तितम् ।

“ दर्शादीष्ट्वा सोमयागः क्रमोऽयं नियतो न वा ।

उक्तेराद्यो न सोमस्याऽऽधानानन्तरताश्रुतेः ” इति ॥

दर्शपूर्णमासाविष्ट्वा सोमेन यजेतेति क्त्वाप्रत्ययेनावगम्यमानः क्रमो नियत
इति चेन्मैवम् । सोमेन यक्ष्यमाणोऽग्नीनादधीतेत्याधानानन्तरताया अपि श्रव-
णात् । तस्मादिष्टिसोमयोः पौर्वापर्यं न नियतम् ।

तत्रैवान्यच्चिन्तितम्—

“ विप्रस्य सोमपूर्वत्वं नियतं वा न वाऽग्रिमः ।

उत्कर्षतो नैवमग्नीषोमीयस्यैव तच्छ्रुतेः ” इति ॥

इष्टिपूर्वत्वं सोमपूर्वत्वं च विकल्पितमिति यदुक्तं तत्र ब्राह्मणस्य सोमपूर्वत्व-
मेव नियतम् । कुतः । उत्कर्षश्रवणात् “ आग्नेयो वै ब्राह्मणो देवतयो स सोमे-
नेष्ट्वाऽग्नीषोमीयो भवति यदेवादः पौर्णमासं हविस्तत्तर्ह्यनु निर्वपेत्तर्ह्यभयदे-
वतो भवति ” इति । अस्यायमर्थः—प्रजापतेर्मुखादग्निर्ब्राह्मणश्चेत्युभा-
वुत्पन्नौ । ततो ब्राह्मणस्यैकैव देवतेत्याग्नेय एव ब्राह्मणो न तु सौम्यः । सोमस्य
तदेवतात्वाभावात् । यदा स ब्राह्मणः सोमेन यजति तदा सोमोऽप्यस्य देवतेत्य-
ग्नीषोमीयो भवति । तस्याग्नीषोमीयस्य ब्राह्मणस्यानुरूपं पौर्णमासमग्नीषोमीयपु-
रोडाशरूपं हविः सोमादूर्ध्वमनुनिर्वपेत् । तदा स ब्राह्मणो देवताद्वयसंबन्धी भव-
तीति । यद्यप्यत्र कर्मान्तरं किञ्चिद्विधीयत इति कश्चिन्मन्येत तथाऽपि पौर्णमासं
हविरिति विस्पष्टं प्रत्यभिज्ञानाच्च कर्मान्तरं किंतु दर्शपूर्णमासयोः सोमादूर्ध्वमुत्कर्-
षः । तस्माद्विप्रस्य सोमपूर्वत्वमेव नियतमिति प्राप्ते ब्रूमः—नात्र दर्शशब्दः पूर्ण-

[यजमानकर्तृकप्राग्वंशप्रवेशोपयुक्ता मन्त्राः]

मासशब्दो वा कश्चिद्यागवाची श्रूयते । पौर्णमासमित्येष तद्धितान्तो हविर्विशेष-
णत्वेनोपन्यस्यते । तच्च हविरग्नीषोमीयपुरोडाशरूपमिति देवताद्वयेन संस्तवा-
दवगम्यते । तस्मादेकस्यैव हविष उत्कर्षो न तु कृत्स्नयोर्दर्शपूर्णमासयोः । तथा
सति ब्राह्मणस्यैकस्मिन्नेवाग्नीषोमीयपुरोडाशे सोमपूर्वत्वानियमः । इतरत्र क्षत्रिय-
वैश्ययोरिवास्यापीष्टिपूर्वत्वसोमपूर्वत्वे विकल्प्येते ।

तृतीयध्यायस्य चतुर्थपादे चिन्तितम् ।

“ दिशं प्रतीचीं मनुजा व्यभजन्तत्यसौ विधिः ।

वादो वाऽत्र पुराकल्पस्तुत्यर्थो विधिमहंति ॥

प्राचीनवंशवाक्योक्तेर्विधानस्यैकवाक्यतः ।

दिग्विधावर्थेवादोऽयमुपवीते निवीतवत् ” इति ।

ज्योतिष्टोमे श्रूयते—

“ प्राचीनवंशं करोति देवमनुष्या दिशो व्यभजन्त प्राचीं देवा दक्षिणां
पितरः प्रतीचीं मनुष्या उदीचीं रुद्रा यत्प्राचीनवंशं करोति देवलोकमेव तद्य-
जमानं उपावर्तते ” [सं० का० ६ प्र० १ अ० १] इति । तत्र देवादीनां
कर्मानधिकारान्न तत्र विधिशङ्कन । मनुष्याः प्रतीचीं विभजेयुरित्येव विधिः
स्यात् । कुतः । पुराकल्परूपेणार्थवादेन स्तूयमानत्वात् । पूर्वपुरुषाचरितत्वाभिधानं
पुराकल्पः । व्यभजन्तेत्यनेन भूतार्थवाचिना तदभिधीयते । तस्माद्विधिरयमिति
पूर्वः पक्षः । यस्य मण्डपविशेषस्योपरि वंशाः प्रागग्रा भवन्ति स प्राचीनवंशः ।
तद्विध्येकवाक्यत्वाभ्युपगमादर्थवादः । सायंकालीनाध्यादौ प्रतीची प्राप्ता ।

तृतीयाध्यायस्य सप्तमपादे चिन्तितम्—

“ वपतीत्युपकारः किं द्वयोर्मुख्याङ्गयोरुत ।

मुख्य एव द्वयोरस्य कृत्स्नकर्तृगतत्वतः ॥

युक्तः शास्त्रीयसंस्कारो मुख्येऽस्य फलभोगि(जि)नः ।

विनाऽपि संस्कृतिं दृष्टं कर्तृत्वं तस्य नास्ति सः ” इति ॥

ज्योतिष्टोमे केशशमश्रुवपनपयोव्रतादयो यजमानसंस्कारा आम्नाताः । ग्रहैः
सोमहोमो ज्योतिष्टोमे मुख्यः । अग्नीषोमीयपश्चादिकमङ्गम् । तत्र द्वयोर्मुख्या-
ङ्गयोरिते वपनादय उपकुर्वन्ति । कुतः । कर्तृधर्मत्वात् । यजमानो हि कर्तृतया

(यजमानकर्तृकप्राग्वंशप्रवेशोपयुक्ता मन्त्राः)

वपनादिभिः संस्क्रियते । कर्तृत्वं च यथा मुख्यं प्रति तस्य विद्यते तथाऽङ्गं प्रत्यप्यस्ति । तस्मादुभयोरुपकार इति चेन्मैवम् । द्वौ हि यजमानस्याऽऽकारौ क्रियाकर्तृत्वं फलभोक्तृत्वं चेति । तयोरदृष्टः फलभोगः क्रियानिष्पत्तिश्च दृष्टा । तथा सति वपनादिकृतोपकारस्याप्यदृष्टत्वाद्भोक्तृशेषा वपनादयः फलभोगसाधने मुख्य एव पर्यवस्यन्ति । वपनादिसंस्काररहितैर्ऋत्विग्भिः कृषीवलादिभिश्च क्रिया निष्पाद्यमाना दृश्यते । ततस्तत्र कर्तृत्वाकारे वपनादिकृतः स उपकारो नास्ति । तस्माददृष्टफलभोजिनो यजमानस्य योऽयमदृष्टरूपः शास्त्रीयसंस्कारः सोऽयं मुख्ये कर्मणि युक्तो नाङ्गेषु । नात्र पूर्ववद्वाक्यमस्ति । येन परम्परया फलसाधनाङ्गेषु वपनाद्युपकारः शङ्क्येत । प्रकरणं तु मुख्यस्यैव न त्वङ्गनाम् । तस्मान्न तेषूपकारः ।

तत्रैवाष्टमे पादे चिन्तितम्—

“ संस्कारा वपनाद्याः किमध्वर्योः स्वामिनोऽथवा ।

अध्वर्योस्तत्र शक्तत्वात्तद्वेदेकेष्व तस्य ते ॥

संस्कारैर्योग्यतां प्राप्य स्वकार्यं कर्तुमृत्विजः ।

क्रीणात्यन्यक्रिया तेषां संस्क्रिया यजमानगा ” इति ॥

आप उन्दन्तु जीवस इत्याद्याः संस्कारमन्त्राः । तद्विधयश्चाध्वर्युर्वेदे संमाम्नाताः—“ केशश्मश्रु वपते नखानि निरुन्तते ” इति । शक्तश्चाध्वर्युर्वपनादौ । तस्मात्तस्याध्वर्योर्वपनादिसंस्कारा इति चेन्मैवम् । वपनादिसंस्कारा यजमानगतमालिन्यमपनीय यागयोग्यतामुत्पादयितुं क्रियन्ते । तथा च ब्राह्मणम्—“ केशश्मश्रु वपते नखानि निरुन्तते मृता वा एषा त्वगमेध्या यत्केशश्मश्रु मृतामेव त्वचममेध्यामपहत्य यज्ञियो भूत्वा मेधमुपैति ” [सं० का० ६ प्र० १ अ० १] इति । न ह्यध्वर्युर्वपनेन यजमानगता मृता त्वगपैति । योग्यस्य हि कर्माधिकारे सति पश्चात्प्रयासरूपेषु व्यापारेषु स्वयमशक्तः सन्कर्मकरानृत्विजः परिक्रीणाति । लोकेऽपि रोगिणः स्वामिन औषधाद्यानयन एव भृत्या जीवितदानेन परिक्रीयन्ते । न तु तदौषधं भृत्याः सेवन्ते । तस्मादितरक्रियार्विजाम् । संस्कारस्तु यजमानस्य । क्वचित्तु वचनादृत्विजामपि संस्कारोऽस्तु ।

चतुर्थाध्यायस्य तृतीयपादे चिन्तितम्—

(यजमानकर्तृकप्राग्वशंप्रवेशोपयुक्ता मन्त्राः)

“ जुह्वाः पर्णमयीत्वेन न पापश्रुतिरञ्जनात् ।

वैरिदृग्वर्जनं वैर्म प्रयाजैः पुरुषाय किम् ॥

कतवे वाऽग्निमो भानात्फलस्य न हि साध्यता ।

विभाति कतवे तस्मादर्थवादः फलं भवेत् ” इति ॥

इदमाप्नायते—“ यस्य पर्णमयी जुहूर्भवति न पापश्च श्लोकश्च शृणोति यदा-
ङ्के चक्षुष्य भ्रातृव्यस्य वृङ्के यत्पयाजानूयाजा इज्यन्ते वैर्मैव तद्यज्ञाय
क्रियते वैर्म यजमानाय भ्रातृव्यमिममूत्यै ” इति । तत्र यज्जुह्वाः प्रकृतिभूतं पर्ण-
द्रव्यं यश्चाञ्जनेन चक्षुःसंस्कारो यच्च प्रयाजानूयाजरूपं वैर्म तत्रितयं पुरुषार्थत्वेन
विधीयते । कुतः । पापश्लोकश्रवणराहित्यादेः पुरुषसंबन्धिफलस्य प्रतिभानादिति
चेन्मैवम् । फलं हि साध्यं भवति । न चात्र साध्यता प्रतिभासते । न शृणोति
वृङ्के वैर्म क्रियत इति वर्तमानत्वाभिर्देशात् । अतः कत्वर्था एते विधयः । तत्र
पर्णमयीत्वस्यानारभ्याधीतस्यापि वाक्येन कतुसंबन्धः । संस्कारक(व) र्णमोस्तु
प्रकरणेन । कत्वर्थानां कतुनिष्पादनव्यतिरेकेण फलाकाङ्क्षाया असंभवाद्वर्त-
माननिर्देशस्य विपरिणामं कृत्वाऽपि फलं कल्पयितुं न शक्यम् । तस्मात्फलव-
त्त्वभ्रमहेतुः पापश्लोकराहित्यादिरर्थवादः ।

द्वितीयाध्यायस्य प्रथमपादे चिन्तितम्—

“ नानुषङ्गोऽनुषङ्गो वाऽच्छिद्रेणेत्यस्य शेषिणौ ।

चित्पतिस्त्वेत्यनाकाङ्क्षावतो नात्रानुषज्यते ॥

करणत्वं क्रियोपेक्षं क्रिया चैका पुनात्विति ।

मन्त्रद्व(त्र)येऽतस्तद्द्वारा सर्वशेषोऽनुषज्यते ” इति ।

ज्योतिष्टोमे दीक्षाप्रकरणे पठ्यते—“ चित्पतिस्त्वा पुनातु, वाक्पतिस्त्वा
पुनातु, देवस्त्वा सविता पुनात्वच्छिद्रेण पवित्रेण वसोः सूर्यस्य रश्मिभिः ” इति ।
तत्र तृतीयमन्त्रशेषोऽच्छिद्रेणेत्यादिभागः प्रथमद्वितीयमन्त्रयोर्नानुषज्यते । कुतः ।
न हि चित्पतिस्त्वा पुनातु वाक्पतिस्त्वा पुनात्वित्यनयोर्मन्त्रयोः शेषिणोः संपूर्ण-
वाक्ययोः काचिच्छेषाकाङ्क्षाऽस्तीति प्राप्ते ब्रूमः—मा भूच्छेषिणोराकाङ्क्षा
तथाऽपि शेषस्याऽऽङ्क्षाऽस्ति । पवित्रेण रश्मिभिरित्युक्तं करणत्वं क्रियामपेक्षते ।
क्रिया च पुनात्वित्येषा त्रिष्वपि मन्त्रेष्वेका । तथा च क्रियया संबद्धः शेषः क्रि-
याद्वारा तृतीयमन्त्रे निरपेक्षेऽपि यथाऽन्वेति तथा पूर्वयोरप्यन्वेतु । तस्मादनुषङ्गः ।

(प्राचीनवंशप्रविष्टयजमानस्य दीक्षाङ्गभूता मन्त्राः)

अथ च्छन्दः ।

आप उन्दन्तिवति द्विपदा गायत्री । आपो अस्मानिति द्विपदा विराट् । विश्व-
मित्येकपदा विराट् । उदाभ्य इति तद्वत् । चित्पातिरित्यनुषङ्गे सति तिस्रो गायत्र्यः ।
आ वो देवास इत्यनुष्टुप् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णजु-

र्वेदीयतैत्तिरीयसंहिताभाष्ये प्रथमकाण्डे द्वितीयप्रपाठके

प्रथमोऽनुवाकः ॥ १ ॥

(अथ प्रथमाष्टके द्वितीयप्रपाठके द्वितीयोऽनुवाकः) ।

आकूत्यै प्रयुजेऽग्नये स्वाहा मेधायै मनसेऽ-
ग्नये स्वाहा दीक्षायै तपसेऽग्नये स्वाहा सर-
स्वत्यै पुष्णेऽग्नये स्वाहाऽऽपो देवीर्बृहतीर्विश्व-
शंभुवो द्यावापृथिवी उर्वन्तरिक्षं बृहस्पतिर्ना
हविषा वृधातु स्वाहा विश्वे देवस्य नेतुर्मतो
वृणीत सरुयं विश्वे राय इषुध्यासि द्युमं वृणीत
पुण्यसे स्वाहर्कसामयोः शिल्पे स्थस्ते वामा
रभे ते मां (१) पातमाऽऽस्य यज्ञस्योदृचं
इमां धियं शिक्षमाणस्य देव क्रतुं दक्षं वरुण
संशिक्षाधि ययाऽति विश्वां दुरिता तरैम
सुतर्माणमधि नावः रुहेमोर्गस्याङ्गिरस्यूर्ण-
मदा ऊर्जं मे यच्छ पाहि मा मा मा हिं-
सीर्विष्णोः शर्मांसि शर्म यजमानस्य शर्म
मे यच्छ नक्षत्राणां माऽतीकाशात्पाहीन्द्रस्य
योनिरसि (२) मा मां हिंसीः कुण्यै
त्वां सुसस्यायै सुपिप्पलाभ्यस्त्वौषधीभ्यः

(प्राचीनवंशप्रविष्टयजमानस्य दीक्षाङ्गभूता मन्त्राः)

सूपस्था देवो वनस्पतिरूर्ध्वो मां पाह्यो-
दृचः स्वाहा यज्ञं मनसा स्वाहा द्यावापृ-
थिवीभ्याः स्वाहोरोरन्तरिक्षात्स्वाहा यज्ञं
वातादा रभे (३) ।

(मा योमिरसि त्रिशच्च) ।

इति कृष्णयजुर्वेदीयतैत्तिरीयसंहितायां प्रथमाष्टके
द्वितीयप्रपाठके द्वितीयोऽनुवाकः ॥ २ ॥

(अथ प्रथमकाण्डे द्वितीयप्रपाठके द्वितीयोऽनुवाकः) ।

प्रथमानुवाके प्राचीनवंशप्रवेशोऽभिहितः । अथ प्रविष्टस्य दीक्षानियमरूपेण तपसा शरीरशुद्धौ सत्यां पश्चादेव यजमानस्वीकारादियोग्यतेति द्वितीयानुवाके दीक्षा विधीयते । तत्र दीक्षणीयेष्टावध्वरमन्त्राणामतिदेशतः प्राप्तत्वादीक्षाहुत्यादिमन्त्रा एवोच्यन्ते ।

आकूत्या इति । कल्पः— आञ्ज्यरथात्याः स्नुवेणोपघातं दीक्षाहुती-
र्जुहोति आकूत्यै प्रयुजेऽग्नये स्वाहा मधायै मनसऽग्नये स्वाहा दीक्षायै तपसेऽ-
ग्नये स्वाहा सरस्वत्यै पूष्णेऽग्नये रसाहित्यथ स्नुवि चतुर्गृहीतं गृहीत्वा स्नुचापश्चमीं
जुहोति आपो देवीर्वृहतीर्विश्वशंभुवा द्यावापृथिवी उर्यन्तरिक्षं बृहस्पतिर्नो हविषा
वृधातु स्वाहेति ” इति ।

यज्ञं करिष्यामीत्येवंविधो यजनतः संकल्प आकूतिः । तत्संपूर्त्यर्थमविघ्नेन
मां प्रेरयते वद्वये हविरिदं हुतमस्तु । शुभयोः फलसाधनयोर्धारणाशक्तिर्मेधा ।
तत्सिद्धयर्थं मदीयमनोभिमानिने वद्वये हुतमस्तु । दीक्षा व्रतनियमः । तत्सि-
द्धयर्थं मदीयशरीरतपोभिमानिने वद्वये हुतमस्तु । मन्त्रोच्चारणशक्तिः सरस्वती ।
तत्सिद्धयर्थं वाग्निद्विगुणोपपादय वद्वये हुतमस्तु । बृहस्पतिरस्माकं
हविषा वर्धताम् । हे आपो भवत्योऽपि वर्धन्ताम् । द्यावापृथिव्यौ वर्धेताम् । वि-
स्तीर्णमन्तरिक्षं च वर्धताम् । कीदृश्य आपः । देवीर्वृष्टिरूपेण द्युलोकादागताः ।
बृहत्तर्बिहुलाः । विश्वशंभुवः सस्यपाचनेन सर्वस्य जगतः सस्यं कुर्वत्यः ।

आहुतीर्विधत्ते—

“ अदीक्षित एकयाऽऽहुत्येत्याहुः स्रवेण चतस्रो जुहोति दीक्षितत्वाय सुवा
पञ्चमीं पञ्चाक्षरा पङ्क्तिः पाङ्क्तो यज्ञो यज्ञमेवावरुन्धे ” [सं० का० ६ प्र०
१ अ० २] इति ।

प्रथममन्त्र आकृत्युपयोगमाह—

“ आकृत्यै प्रयुज्येऽग्नये स्वाहेत्याहाऽऽकृत्या हि पुरुषो यज्ञमग्निं प्रयुङ्क्ते यजे-
येति ” [सं० का० ६ प्र० १ अ० २] इति ।

यदा मनसाऽऽकृतिस्तदा पुरुष ऋत्विजामग्रे यज्ञमभिलक्ष्य यजेयेति वाचं
प्रयुङ्क्ते ।

द्वितीयमन्त्रे मेधोपयोगमाह—

“ मेधायै मनसेऽग्नये स्वाहेत्याह मेधया हि मनसा पुरुषो यज्ञमभिगच्छति ”
[सं० का० ६ प्र० १ अ० २] इति ।

श्रुतयोः फलसाधनयोरविस्मरणेन धृतयोर्मनसा यज्ञकर्तव्यतां प्रतिपद्यते ।
तपोभिमानिनो वद्वेरनुग्रहेण दीक्षासिद्धिः स्पष्टेत्यभिप्रेत्य तृतीयमन्त्रो न व्याख्यातः ।
चतुर्थमन्त्रे पदवाक्ययोरर्थमाह—

“ सरस्वत्यै पूष्णेऽग्नये स्वाहेत्याह वाग्वै सरस्वती पृथिवी पूषा वाचैव पृ-
थिव्या यज्ञं प्रयुङ्क्ते ” [सं० का० ६ प्र० १ अ० २] इति ।

वाचा मन्त्रोच्चारणसिद्धिः । पृथिव्या यज्ञस्य देवयजनव्रीह्यादिद्रव्यसिद्धिः ।

पञ्चममन्त्रस्य पूर्वभागे बहुविशेषणामिप्रायमाह—

“ आपो देवीर्बृहतीर्विश्वशंभुव इत्याह या वै वर्ष्यास्ता आपो देवीर्बृहतीर्वि-
श्वशंभुवः ” [सं० का० ६ प्र० १ अ० २] इति ।

वर्षे भवा वर्ष्योः ।

विपक्षे बाधमाह—

“ यदेतद्यजुर्न ब्रूयाद्विद्या आपोऽशान्ता इमं लोकमागच्छेयुः ” [सं० का०
६ प्र० १ अ० २] इति ।

दिव्यत्वाद्दशनिवदपामशान्तत्वम् ।

यस्मान्मन्त्रोक्तगुणस्तुत्या जलदेवतायाः शान्तिस्तस्माच्छान्ताः सुखकारिण्य
इत्येतं स्वपक्षमुपसंहरति—

(प्राचीनवंशप्रविष्टयजमानस्य दीक्षाङ्गभूता मन्त्राः)

“ आपो देवीर्बृहतीर्विश्वशंभुव इत्याहास्मा एवैना लोकाय शमयति तस्मा-
च्छान्ता इमं लोकमागच्छन्ति ” [सं० का० ६ प्र० १ अ० २] इति ।

मन्त्रस्य द्वितीयतृतीयभागयोरुपयोगमाह—

द्यावापृथिवी इत्याह द्यावापृथिव्योर्हि यज्ञ उर्वन्तरिक्षमित्पाहान्तरिक्षे हि
यज्ञः ” [सं० का० ६ प्र० १ अ० २] इति ।

भूमौ देवयुजनमन्तरिक्षेऽनुष्ठानाय संचारो दिवि फलमिति यज्ञस्य लोकत्रयव-
र्तित्वम् ।

मन्त्रस्य चतुर्थभागाभिप्रायमाह—

“ बृहस्पतिर्नो हविषा वृधात्वित्याह ब्रह्म वै देवानां बृहस्पतिर्ब्रह्मणैवास्मै
यज्ञमवरुन्धे ” [सं० का० ६ प्र० १ अ० २] इति ।

देवानां मध्ये बृहस्पतेर्गुरुत्वेन परब्रह्मस्वरूपत्वम् ।

हविषा विधेरिति शास्त्रान्तरमन्त्रपाठस्तं निन्दित्वा स्वपाठं प्रशंसति—

“ यद्ब्रूयाद्विधेरिति यज्ञस्थानुमृच्छेद्वृधात्वित्याह यज्ञस्थानुमेव परिवृ-
णक्ति ” सं० का० ६ प्र० १ अ० २] इति ।

बृहस्पतिर्विदधात्वित्युक्ते सत्यभिवृद्धेरसूचितत्वाद्यज्ञविध्वं यजमानः प्राप्नुया-
द्वृधात्वित्युक्त्या तत्परिहारः ।

विश्व इति । बौधायनः—“अपरं चतुर्गृहीतं गृहीत्वाऽऽज्यपूर्णं(र्णया)सूचौ-
द्ग्रहणं जुहोति विश्वे देवस्य नेतुर्मर्तो वृणीत सख्यं विश्वे राय इपुध्यासि द्युम्नं
वृणीत पुण्यसे स्वाहेति ” इति ।

‘आपस्तम्बः—“ द्वादशगृहीतेन सूचं पूरयित्वा विश्वे देवस्य नेतुरिति पूर्णा-
हुतिं षष्ठीम् ” इति ।

विश्वे विश्वात्मकस्य नेतुर्जगन्निर्वाहकस्य देवस्य सख्यमनुग्रहं मर्तो मरणवान्य-
जमानः सहसा वृणीत तच्च सख्यमीदृशेन स्तोत्रेण लभ्यते । विश्वे हे विश्वा-
त्मक रायो धनस्येषुषुध्यासीशिषे । स्तुत्वा(त्या) -पुण्यसे यज्ञोपपणाय द्युम्नं
धनं याचेत । इदं हविस्तव हुतमस्तु ।

तमिममौद्ग्रहणहोमं विधास्यन्नाख्यायिकया पदं निर्वर्ति—

“ प्रजापतिर्यज्ञमसृजत सोऽस्मात्सृष्टः पराङ्मैत्सप्रयजुरवलीनात्प्र साम तमृगुद-
यच्छद्यदृगुदयच्छत्तदौद्ग्रहणस्यौद्ग्रहणत्वम् ” [सं० का० ६ प्र० १ अ०
२] इति ।

[प्राचीनवंशप्रविष्टयजमानस्य दीक्षाङ्गभूता मन्त्राः]

पलायमानं यज्ञपुरुषं ग्रहीतुं प्रजापतिना प्रेरितानां त्रिविधमन्त्रपुरुषाणां मध्ये यज्ञः सामपुरुषौ स यज्ञः प्रकर्षेणावलीनादावृणोत् । ऋग्देवता तु तं यज्ञमुद्गृह्णात्तस्मादेतद्वत्साध्यमनुष्ठानमौद्ग्रहणम् ।

तदेतद्विधत्ते—

“ ऋचा जुहोति यज्ञस्योद्यत्यै ” [सं० का० ६ प्र० १ अ० २] इति ।

तदीयं छन्दः प्रशंसति—

“ अनुष्टुप्छन्दसामुदयच्छदित्याहुस्तस्मादनुष्टुभा जुहोति यज्ञस्योद्यत्यै ” [सं० का० ६ प्र० १ अ० २] इति ।

एतन्मन्त्रगतमृकत्वं छन्दश्च यथा प्रशस्तं तथैव पदसंख्यामपि प्रशंसति—

“ द्वादश वात्सबन्धान्युदयच्छन्नित्याहुस्तस्माद्द्वादशभिर्वात्सबन्धविदो दीक्षयन्ति ” [सं० का० ६ प्र० १ अ० २] इति ।

यथा वत्स एकैकेन पाशेन बध्यते तथा विश्वे देवस्येत्यादिषु द्वादशसु पदेष्वेकैकेन पदेन यज्ञो बध्यतेऽतस्तानि पदानि वात्सबन्धानि । वत्सस्येव बन्धो वत्सबन्धः । तदीयानि पदानि यज्ञमुद्गृह्णन्तीत्याहुः पूर्वैऽभिज्ञाः । तद्विदोऽध्वर्यव इदानीमपि तैः पदैर्जुह्वति ।

पूर्वमभिज्ञप्रसिद्ध्या छन्दसः प्रशंसा कृता । इदानीं वागात्मकत्वेन छन्दः स्तूयते—

“ सा वा एषर्गनुष्टुग्वागनुष्टुग्यदेतयर्चा दीक्षयति वाचैवैनं सर्वया दीक्षयति ” [सं० का० ६ प्र० १ अ० २] इति ।

अनुष्टुभो वाग्विशेषत्वेन वाग्रूपत्वम् । छन्दोन्तरस्यापि तत्सममिति चेत्तर्हि प्रसङ्गे सति तदपि तथा स्तोतव्यम् ।

लिङ्गोपजीवनेन मन्त्रं स्तौति—

“ विश्वे देवस्य नेतुरित्याह सावित्र्येतेन मर्तो वृणीत सख्यमित्याह पितृदेवत्यैतेन विश्वे राय इषुष्यसीत्याह वैश्वदेव्येतेन द्युम्नं वृणीत पुण्यस इत्याह पौष्ण्येतेन सा वा एषक्सर्वदेवत्या यदेतयर्चा दीक्षयति सर्वाभिरेवैनं देवताभिर्दीक्षयति ” [सं० का० ६ प्र० १ अ० २] इति ।

प्रथमपादे सवितृपर्यायस्य नेतृशब्दस्य प्रयोगेण सावित्रत्वम् । द्वितीयपादे

मर्तशब्देन मृतपितृसूचनात्पितृदेवत्वम् । तृतीयपादे विश्वशब्दस्य प्रयोगाद्वैश्वदेवत्वम् । चतुर्थपादे पुण्यस इत्युक्तत्वात्पौष्णत्वम् ।

अक्षरसंख्यामुपजीव्य स्तौति—

“ सप्ताक्षरं प्रथमं पदमष्टाक्षराणि त्रीणि यानि त्रीणि तान्यष्टावुपयन्ति यानि चत्वारि तान्यष्टौ यदष्टाक्षरा तेन गायत्री षडेकादशाक्षरा तेन त्रिष्टुभ्यद्द्वादशाक्षरा तेन जगती सा वा एषक्सर्वाणि छन्दांसि यदेतयर्चा दीक्षयति सर्वेभिरैवैनं छन्दोभिर्दीक्षयति ” [सं० का० ६ प्र० १ अ० २] इति ।

‘प्रथमं पदमृचि प्रथमः पादः’ । द्वितीयादिषु त्रिषु पादेष्वस्ति प्रत्येकमक्षरगताष्टवसंख्या । द्वितीयपादे सखियमित्यक्षरत्रयेणाष्टत्वं पूरणीयम् । प्रथमपादं द्वेधा विभज्य त्रीण्यक्षराणि तृतीयपादे चत्वारि चतुर्थपादे गणनीयानि । तथा सति द्वितीयतृतीयचतुर्थपादा अक्षरसंख्याभिर्गायत्र्यादिसमा इति छन्दस्त्रयसंपत्तिः । गायत्र्यादीनां त्रयाणां सवनत्रये प्राधान्यात्सर्वं छन्दःसंपत्तिः ।

सप्तसंख्यामुपजीव्य स्तौति—

“ सप्ताक्षरं प्रथमं पदं सप्तपदा शक्करी पशवः शक्करी पशूनेवावरुन्धे ” [सं० का० ६ प्र० १ अ० २] इति ।

विश्वे देवस्य नेतुरित्यत्र सप्ताक्षराणि । प्रोष्वस्मै पुरो रथमित्यस्यां च शक्यार्थमृचि सप्त पादाः । शक्यार्थाः पशुपदत्वात्पशुरूपत्वम् ।

अशेषजगद्व्यवहारसमत्वेन मन्त्रं स्तौति—

“ एकस्मादक्षरादनामं प्रथमं पदं तस्माद्यद्वाचोऽनामं तन्मनुष्या उपजीवन्ति पूर्णया जुहोति पूर्णं इव हि प्रजापतिः प्रजापतेराप्त्यै न्यूनया जुहोति न्यूनाद्धि प्रजापतिः प्रजा असृजत प्रजानां सृष्ट्यै ” [सं० का० ६ प्र० १ अ० २] इति ।

यस्मादस्यामृचि प्रथमः पाद एकेनाक्षरेण न्यूनस्तस्मान्मनुष्या वाचः स्वरूपमनाप्तमसंपूर्णमुपजीवन्ति । मूलाधारादुत्पन्नो दायुर्मूर्धपर्यन्तं प्रसृतो वक्त्रे तत्तत्स्थानेषु वर्णानुत्पादयति । तदिदं वर्णाभिव्यक्तिलक्षणं वाचश्चतुर्थं पदम् । पूर्वाणि तु त्रीणि कण्ठादध एवं रूढत्वान्नाभिव्यञ्जयितुं शक्यन्ते । तथा चाऽऽन्नायते—

“ गुहा त्रीणि निहिता नेङ्ग्यन्ति तुरीयं वाचो मनुष्या वदन्ति ” इति । एतेनासंपूर्णवाग्व्यवहारसाम्यं दर्शितम् । किंचेयमृगुत्तरेषु पादेष्वक्षरपूर्णा तेन सु-

ष्टिपूर्णप्रजापतिसाम्यात्तत्प्राप्तये भवति । प्रथमपादे यदक्षरन्यूनत्वं तेन सृष्टिशू-
न्यजगद्बीजसाम्यात्प्रजोत्पत्तये भवति ।

ऋगिति । कल्पः—अथ यजमानायतने कृष्णाजिनं प्राचीनग्रीवमुत्तरलोमो-
पस्तृणाति तस्य शुक्लकृष्णे संमृशति शुक्लेऽङ्गुष्ठो भवति कृष्णेऽङ्गुलिर्ऋक्सा-
मयोः शिल्पे स्थस्ते वामा रभे ते मा पातमाऽस्य यज्ञस्योदच इति ” इति ।

हे शुक्लकृष्णे रेखे युवामृक्सामयोः संबन्धिनी चित्रे भवथः । एतच्च ब्रा-
ह्मणे स्पष्टी भविष्यति । तादृशौ ते युवां स्पृशामि । अस्य यज्ञस्य येयमृगुत्तमा
तयोपलक्षिता या कर्मसमातिस्तत्पर्यन्तं ते युवां पालयतम् ।

इमं मन्त्रमवतारयन्नाख्यायिकया शिल्पत्वं विशदयति—

“ ऋक्सामे वै देवेभ्यो यज्ञायाऽऽतिष्ठमाने कृष्णो रूपं कृत्वाऽपक्रम्याति-
ष्ठतां तेऽमन्यन्त यं वा इमे उपावत्स्यतः स इदं भविष्यतीति ते उपामन्त्रयन्त ते
अहोरात्रयोर्गहिमानमपनिधाय देवानुपावर्तेतामेष वा ऋचो वर्णो यच्छुक्लं कृष्णा-
जिनस्यैष साम्नो यत्कृष्णम् ” [सं० का० ६ प्र० १ अ० ३] इति ।

ऋक्सामे देवते केनापि निमित्तं देवयज्ञार्थमात्मानमप्रकाशयमाने आत्मति-
रोधानाय कृष्णमृगो भूत्वा तदीयं संपूर्णं रूपं कृत्वा देवेभ्योऽपक्रम्य क्वचिद्गूढे
अतिष्ठताम् । देवा विचारितवन्तो यं पुरुषमिमे ऋक्सामे प्राप्स्यतः स इदं यज्ञ-
फलं प्राप्स्यतीति । देवास्तु ऋक्सामे रहसि केनाप्युपायेनोपच्छन्दितवन्तः । ते
उभे अहोरात्रमहिमानं शुक्लकृष्णवर्णद्वयं स्वकीये मृगशरीरे स्थापयित्वा देवस-
मीपमागच्छताम् । कृष्णाजिनस्य यच्छुक्लं स एष ऋचा स्वीकृतोऽहो वर्णः ।
यत्कृष्णं स एष साम्ना स्वीकृतो रात्रेर्वर्णः ।

शिल्पत्वमुपपाद्य मन्त्रं व्याचष्टे—

“ ऋक्सामयोः शिल्पे स्थ इत्याहकसामे एवावरुन्धे ” [सं० का० ६
प्र० १ अ० ३] इति ।

न केवलमृक्सामप्राप्तिः । किंत्वहोरात्रसारप्राप्तिश्चेत्याह—

“ एष वा अहो वर्णो यच्छुक्लं कृष्णाजिनस्यैष रात्रिया यत्कृष्णं यदेवैन-
योस्तत्र न्यक्तं तदेवावरुन्धे ” [सं० का० ६ प्र० १ अ० ३] इति ।

एनयोरहोरात्रयोः संबन्धि यत्सारं तत्रकसामयोन्यक्तं गूढं तदपि प्राप्नोति ।

[प्राचीनवंशप्रविष्टयजमानस्य दीक्षाङ्गभूता मन्त्राः]

विधत्ते—

“ कृष्णाजिनेन दीक्षयति ब्रह्मणो वा एतद्रूपं यत्कृष्णाजिनं ब्रह्मणैवैनं दीक्षयति ” [सं० का० ६ प्र० १ अ० ३] इति ।

ब्रह्म वेदस्तद्रूपत्वं कृष्णाजिनस्य । ऋक्सामशिल्पधारित्वात्तदुपपन्नम् । दीक्षयति कृष्णाजिनेन यजमानं योजयति । योजनं द्विविधम् । आस्तीर्णस्य कृष्णाजिनस्याऽऽरेहणमन्यस्य कृष्णाजिनस्य प्रावरणं च । तत्प्रकार आपस्तम्बेन दर्शितः—“ कृष्णाजिनेन यजमानं दीक्षयति द्वाभ्यां समस्य दीक्षेतान्तर्मांसाभ्यां वहिल्लोमाभ्यां यद्येकं स्यादक्षिणं पूर्वं पादं प्रतिषीव्येत् ” इति ।

इमामिति । कल्पः—“ अथ दक्षिणं जान्वाच्याभिसर्पतीमां धियं शिक्षमाणस्य देव क्रतुं दक्षं वरुण सः शिशुधि ययाऽति विश्वा दुरिता तरेम सुतर्माणमधि नावः रुहेमिति ” इति ।

हे वरुण देवममग्निष्टोमविषयां धियमुपाददानस्य यजमानस्य संबन्धिनं दक्षं समृद्धमग्निष्टोमं क्रतुं संशिशुधि सम्यगुपदिश्य पारं नय । वयमपि पारं गन्तुं सर्वाणि विघ्नरूपदुरितानि यया नावाऽत्यन्तं तरेम तां सुखेन तरणे समर्थाभिमां कृष्णाजिनरूपां नावमधिरुहेम ।

मन्त्रस्य स्पष्टार्थतामाह—

“ इमां धियं शिक्षमाणस्य देवेत्याह यथायजुरेवैतत् ” [सं० का० ६ प्र० १ अ० ३] इति ।

ऊर्गिति । बौधायनः—“ प्रदक्षिणं मेखलां पर्यस्यति ऊर्गस्याङ्गिरस्यूर्णं प्रदा ऊर्गं मे यच्छ पाहि मा मा हिंसीरित । अथ यजमानं वाससा प्रोर्णोति विष्णोः शर्मासि शर्म यजमानस्य शर्म मे यच्छेति वसनस्यातीकाशेषु यजमानं वाचयति नक्षत्राणां माऽतीकाशत्वाद्वाहीति ” इति ।

हे मेखले त्वमाङ्गिरसां संबन्धिन्यन्तररूपा कम्बलवन्मृदुरस्यतोऽन्तरसं मे प्रयच्छ, मां पालय, हिंसां बन्धनेन वेदनारूपां मा कुरु । हे वस्त्र त्वं विष्णोः सुखप्रदमासि, यजमानस्य सुखं प्रयच्छ, ममापि सुखं प्रयच्छ । हे वस्त्र मां नक्षत्रप्रकाशत्वाहि । शाखान्तरानुसारेण हे उष्णीषेति व्याख्येयम् ।

तदिदं बौधायनेन मन्त्रक्रममनुसृत्योक्तम् । आपस्तम्बस्तु ब्राह्मणक्रममनुसृत्य वस्त्रमेखलयोः पौर्वापर्यमाह—“ विष्णोः शर्मासीत्येन वाससा दक्षिणमशंसं यज-

(प्राची नवंशप्रविष्टयजमानस्य दीक्षाद्गभूता मन्त्राः)

मानः प्रोर्णुते, नक्षत्राणां माऽतीकाशात्पाहीति शिरः, उष्णीषेण शिरो वेष्टयत इति वाजसनेयम् । शरमयी मौञ्जी वा मेखला त्रिवृत्पथ्व्यन्यतरतःपाशा तया यजमानं दीक्षयति योक्त्रेण पत्नीमूर्गसीति ” इति ।

रज्जुसदृशी मेखला । जटासदृशं योक्त्रम् ।

वस्त्रप्रावरणं विधत्ते—

“ गर्भो वा एष यदीक्षित उत्वं वासः प्रोर्णुते तस्माद्गर्भाः प्रावृता जायन्ते ”

[सं० का० ६ प्र० १ अ० ३] इति ।

दीक्षितस्य गर्भरूपत्वं बह्वृचब्राह्मणे प्रपञ्चितम्—पुनर्वा एतमृत्विजो गर्भं कुर्वन्ति यं दीक्षयन्ति ” इति । पटसदृशं गर्भवेष्टनमुत्त्वम् ।

विपक्षे बाधकपुरःसरमाच्छादनस्यापनयनकालं विधत्ते—

“ न पुरा सोमस्य क्रयादपोर्णीतं यत्पुरा सोमस्य क्रयादपोर्णीतं गर्भाः प्रजानां पराप्रातुकाः स्युः क्रीते सोमोऽपोर्णुते जायत एव तदथो यथा वसीयाऽसं प्रत्यपोर्णुते तादृगेव तत् ” [सं० का० ६ प्र० १ अ० ३] इति ।

सोमे क्रीते तत्तदैव जायते ततो वस्त्रापनयनं युक्तम् । किंचात्यन्तधनवन्तं राजादिकं प्रति जनानां दिदृक्षायां पार्श्वस्थैर्याष्टिकादिभिः सभाया आवरणपटो यथाऽपनीयते तादृगेव तदिति द्रष्टव्यम् ।

ऊर्गस्याङ्गिरसीत्यस्यार्थमाख्यायिकया दर्शयन्मेखलां विधत्ते—

“ अङ्गिरसः सुवर्गं लोकं यन्त ऊर्जं व्यभजन्त ततो यदत्यशिष्यत ते शरा अभयन्लूग्यै शरा यच्छरमयी मेखला भवत्यूर्जमिवावरुन्धे ” इति । [सं० का० ६ प्र० १ अ० ३] इति ।

आङ्गिरोनामकानामृत्नीणां परस्परमन्त्रसे विभज्यमाने यदवाशिष्टं तच्छरनाम-कतृणविशेषरूपेणाऽऽविर्भूतं तस्मादूर्गसीत्यादिमन्त्र उपपन्नः ।

मेखलाबन्धनप्रदेशं विधत्ते—

“ मध्यतः संनहति मध्यत एवास्मा ऊर्जं दधाति तस्मान्मध्यत ऊर्जा भुञ्जते ” [सं० का० ६ प्र० १ अ० ३] इति ।

अस्य यजमानस्य शरीरमध्ये रसं स्थापयति । तस्मात्सर्वेऽपि मध्य ऊर्जा भुञ्जते रसं धारयन्तीत्यर्थः ।

प्रकारान्तरेण मध्यदेशं स्तौति—

“ ऊर्ध्वं वै पुरुषस्य नाम्ये मेध्यमवाचीनममेध्यं यन्मध्यतः संनहति मेध्यं चैवास्यामेध्यं च व्यावर्तयति ” [सं० का० ६ प्र० १ अ० ३] इति ।

(प्राचीनवंशप्रविष्टयजमानस्य दीक्षाङ्गभूता मन्त्राः)

शरमयत्वं प्रशंसति—

“ इन्द्रो वृत्राय वज्रं माहरत्स वेधा व्यववत्स्फयस्तृतीयं रथस्तृतीयं यूप-
स्तृतीयं येऽन्तः शरा अशीर्यन्त ते शरा अभवन्तच्छराणां शरत्वं वज्रो वै
शराः क्षुत्खलु वै मनुष्यस्य भ्रातव्यो यच्छरमयी मेखला भवति वज्रेणैव सा-
क्षात्क्षुधं भ्रातृव्यं मध्यतोऽपहते ” [सं० का० ६ प्र० १ अ० ३] इति ।

ये वज्रस्मन्तः शीर्णाः क्षुद्रावयवास्ते शराख्यास्तृणरूपाः शरा अभवन् ।

गुणं विधत्ते—

“ त्रिवृद्भवति त्रिवृद्वै प्राणस्त्रिवृतमेव प्राणं मध्यतो यजमाने दधाति ”
[सं० का० ६ प्र० १ अ० ३] इति ।

प्राणापानव्यानवृत्तिभिः प्राणस्य त्रिगुणत्वम् ।

गुणान्तरं विधत्ते—

“ पृथ्वी भवति रज्जूनां व्यावृत्त्यै ” [सं० का० ६ प्र० १ अ० ३] इति ।
रज्जूनां सूक्ष्माणां खट्वादिस्थितानाम् ।

मेखलायोक्त्रयोर्व्यवस्थां विधत्ते—

“ मेखलया यजमानं दीक्षयति योक्त्रेण पत्नीं मिथुनत्वाय ” [सं० का०
६ प्र० १ अ० ३] इति ।

मेखला यजमानस्य स्त्री योक्त्ररूपः पत्न्याः पुमानिति प्रत्येकं मिथुनत्वम् ।

• इन्द्रस्येति । बौधायनः—“ अथास्यैषा कृष्णविषाणा त्रिवलिर्वा पञ्चव-
लिर्वा शाण्या रज्ज्वा परितृण्णां तां यजमानाय प्रयच्छति—इन्द्रस्य योनिरसि
मा मा हिंसीरिति यजमानः प्रतिगृह्णाति ” इति ।

आपस्तम्बो मन्त्रैक्यं मेने ।

कृष्णविषाणाया इन्द्रयोनित्वभास्वप्रायिकया विशदयन्विधत्ते—

“ यज्ञो दक्षिणामभ्यध्यायन्ताः समभवत्तदिन्द्रोऽचायत्सोऽमन्यत यो वा इतो
जनिष्यते स इदं भविष्यतीति तां प्राविशत्तस्या इन्द्र एवाजायत सोऽमन्यत यो
वै मदितोऽपरो जनिष्यते स इदं भविष्यतीति तस्या अनुमृश्य योनिमाच्छिनत्सा
सूतवशाऽभवत्तत्सूतवशायै जन्म तां हस्ते न्यवेष्टयत तां मृगेषु न्यदधात्सा
कृष्णविषाणाऽभवदिन्द्रस्य योनिरसि मा मा हिंसीरिति कृष्णविषाणां प्रय-
च्छति सयोनिमेव यज्ञं करोति सयोनिं दक्षिणां सयोनिमिन्द्रं सयोनित्वाय ”
[सं० का० ६ प्र० १ अ० ३] इति ।

[प्राचीनवंशप्रविष्टयजमानस्य दीक्षाङ्गभूता मन्त्राः]

यज्ञदेवस्य दक्षिणांदव्या सह योगमिन्द्रोऽवगम्य ततो जातः सर्वमिदमैश्वर्यं प्राप्स्यतीति निश्चित्य स्वयेमेव दक्षिणां प्रविश्य ततोऽजायत । पुनरपि स्वस्मादपरस्तया जनिष्यमाणः सर्वं प्राप्स्यतीति मत्वा मातुर्योनिमाच्छिनत् । सा च माता स्रुतप्रसूता पश्चाद्वियोनित्वेन बन्ध्याऽभवत् । ततो लोके पश्चान्नष्टबीजा सूतवशा संपन्ना । ततस्तां योनिं हस्ते वेष्टयित्वा पश्चाद्वलिभिर्युक्तां तां योनिं कृष्णमृगेषु निदधौ । तत इयं कृष्णविषाणा यज्ञस्य भोग्या योनिर्दक्षिणाया अवयवभूता योनिरिन्द्रस्य कारणभूता योनिः ।

कृष्या इति । कल्पः—“ कृष्यै त्वा सुसस्याया इति तया वेदेर्लोष्टमुच्यन्ति ” इति ।

हे लोष्ट शोभनसस्योपेत कृष्यर्थं त्वामुद्धन्मि ।

मन्त्रसामर्थ्यं दर्शयति—

“ कृष्यै त्वा सुसस्याया इत्याह तस्मादकृष्टपच्या ओषधयः पच्यन्ते ” ।

[सं० का० ६ प० १ अ० ३] इति ।

नीवारादयोऽकृष्टपच्याः ।

सुपिप्पलाभ्य इति । कल्पः—“ सुपिप्पलाभ्यस्त्वौषधीभ्य इत्यर्थे प्राप्ते शिरसि कण्डूयते ” इति ।

यदा कण्डूनयप्रयोजनं प्रसक्तं तदा कण्डूयते । हे शिरस्त्वां शोभनफलोपेतौषध्यर्थं कण्डूये ।

पिप्पलशब्दसूचितमाह—

“ सुपिप्पलाभ्यस्त्वौषधीभ्य इत्याह तस्मादोषधयः फलं गृह्णन्ति ” [सं० का० ६ प० १ अ० ३] इति ।

विषक्षबाधपुरःसरं द्वयं विधत्ते—

“ यद्धस्तेन कण्डूयते पामनंभावुकाः प्रजाः स्युर्यत्स्मयेत नग्नंभावुकाः कृष्णविषाणया कण्डूयतेऽपिगृह्य स्वयेत प्रजानां गोपीथाय ” [सं० का० ६ प० १ अ० ३] इति ।

पामास्वरोगयुक्ता दारिद्र्येण वस्त्ररहिताश्चेत्यर्थः ।

विषक्षबाधपूर्वकं कृष्णविषाणायास्त्यागं विधत्ते—

“ न पुरा दक्षिणाभ्यो नेतोः कृष्णविषाणामवचूतेद्यत्पुरा दक्षिणाभ्यो नेतोः

(प्राचीनवंशप्रविष्टयजमानस्य दीक्षाङ्गभूता मन्त्राः)

ऋणविषाणमवचूतेद्योनिः प्रजानां परापातुका स्यान्नीतासु दक्षिणासु चात्वाले
ऋणविषाणां प्रास्यति योनिर्वै यज्ञस्य चात्वालं योनिः ऋणविषाणा योना-
वेव योनिं दधाति यज्ञस्य सयोनित्वाय ” [सं० का० ६ प्र० १ अ० ३]
इति ।

दक्षिणाभ्यो नेतोर्दक्षिणानामृत्विग्भिरपनयन्नात् । अवचूतेत्परित्यजेत् । चा-
त्वालाद्धिष्णियन्नुपवपतीति चात्वालनामकाङ्क्षाद्धिष्णिधानामुत्पत्तेर्विधास्यमान-
त्वाच्चात्वालस्य यज्ञयोनित्वम् ।

सूपस्था इति । बौधायनः—“ अथास्मा ऊर्ध्वाग्रमौदुम्बरं दण्डं प्रयच्छति
मुखेन संमितः सूपस्था देवो वनस्पतिरूर्ध्वो मा पासोदृच इति यजमानः प्रति-
गृह्णाति ” इति ।

आपस्तम्बो मन्त्रैक्यमाह—“ सूपस्था देवो वनस्पतिरिति तं यजमानः प्रति-
गृह्ण ” इति ।

दण्डरूपो वनस्पतिकार्यो देवः सूपस्थाः सुष्टूपस्थयितेऽवष्टभ्यन्ते मैत्रावरुणेन
प्रैषकाल इति सूपस्थाः । हे तादृग्दण्ड त्वमूर्ध्वस्थित आ समाप्तेर्मां पालय ।

यजमानायाय दण्डप्रदानं विधत्ते—

“ वाग्वै देवेभ्योऽपाक्रामद्यज्ञायातिष्ठमाना सा वनस्पतीन्प्राविगत्सैषा वाग्वनस्प-
तिषु वंदति या दुंदुभौ या तूणवे या वीणायां यदीक्षितदण्डं प्रयच्छति वाच-
मेवावरुन्धे ” [सं० का० ६ प्र० १ अ० ४] इति ।

तूणवो वेणुः ।

क्रमेण गुणौ विधत्ते—

“ औदुम्बरो भवत्यूर्ध्वो उदुम्बर ऊर्जमेवावरुन्धे मुखेन संमितो भवति मुखत
एवास्मा ऊर्जं दधाति तस्मान्मुखत ऊर्जा भुङ्गते ” [सं० का० ६ प्र० १
अ० ४] इति ।

यजमानस्य दण्डत्यागं विधत्ते—

“ क्रीते सोमे मैत्रावरुणाय दण्डं प्रयच्छति मैत्रावरुणो हि पुरस्तादृत्विग्भ्यो
वाचं विभजति तामृत्विजो यजमाने प्रतिष्ठापयन्ति ” [सं० का० ६ प्र० १
अ० ४] इति ।

मैत्रावरुणस्तत्र तत्र प्रैषैस्तेभ्य ऋत्विग्भ्यो मन्त्रान्विभजति । ते च ऋत्विजो
यजमानार्थं तान्मन्त्रान्पठन्ति । अतो मैत्रावरुणस्य वाग्रूपो दण्डो युक्तः ।

[प्राचीनवंशप्रविष्टयजमानस्य दीक्षाङ्गभूता मन्त्राः]

स्वाहेति । बौधायनः—“ अथैनं यज्ञस्यान्वारम्भं वाचयति स्वाहा यज्ञं मनसा स्वाहा द्यावापृथिवीभ्यां स्वाहोरोरन्तरिक्षात्स्वाहा यज्ञं वातादा रभ इति ” इति ।

आपस्तम्बः—“ अथाङ्गुलीन्यञ्चति स्वाहा यज्ञं मनसेति द्वे स्वाहा दिव इति द्वे स्वाहा पृथिव्या इति द्वे स्वाहोरोरन्तरिक्षादिति द्वे स्वाहा यज्ञं वातादा रभ इति मुष्टी करोति वाचं यच्छति ” इति ।

स्वाहाशब्देनाव्ययेन यथाब्राह्मणमर्था उपलक्षणीयाः । मनसा यज्ञमभिगच्छामि । द्यावापृथिव्योरन्तरिक्षे च यज्ञ आश्रितः । साक्षादेव यज्ञं वायोः प्रसादादारभे । सोऽयमुपलक्षणप्रकारः ।

तदेतद्वर्शयति—“ स्वाहा यज्ञं मनसेत्याह मनसा हि पुरुषो यज्ञमभिगच्छति । स्वाहा द्यावापृथिवीभ्यामित्याह द्यावापृथिव्योर्हि यज्ञः स्वाहोरोरन्तरिक्षादित्याहान्तरिक्षे हि यज्ञः स्वाहा यज्ञं वातादा रभ इत्याहायं वाव यः पवते स यज्ञस्तमेव साक्षादारभते ” [सं० का० ६ प्र० १ अ० ४] इति ।

वातस्य क्रियाहेतुत्वाद्यज्ञरूपत्वम् ।

अत्र द्वयोर्हस्तयोः कनिष्ठिकामारभ्य चतसृणामङ्गुलीनां चतुर्भिर्मन्त्रैर्न्यग्भावः । पञ्चमेन मन्त्रेणाङ्गुष्ठाभ्यां दृढमुष्टिवन्धौ वाङ्निधमश्च ।

तदेतद्विधत्ते—

“ मुष्टी करोति वाचं यच्छति यज्ञस्य धृत्यै ” [सं० का० ६ प्र० १ अ० ४] इति ।

अप्रमत्तत्वं यज्ञधृतिः ।

अध्वर्योः कंचिन्मन्त्रमुत्पाद्य विनियुङ्क्ते—

“ अदीक्षिष्टायं ब्राह्मण इति त्रिरुपाश्श्वाह देवेभ्य एवैनं प्राह त्रिरुच्चैरुभयेभ्य एवैनं देवमनुष्येभ्यः प्राह ” [सं० का० ६ प्र० १ अ० ४] इति ।

स्वीकृतवाङ्निधमस्य नक्षत्रोदयात्पुरा विमोकं निषेधति—

“ न पुरा नक्षत्रेभ्यो वाचं विसृजेद्यत्पुरा नक्षत्रेभ्यो वाचं विसृजेद्यज्ञं विच्छिन्द्यात् ” [सं० का० ६ प्र० १ अ० ४] इति ।

कालविशेषे वाग्विमोकं विधत्ते, विमोककाले च वक्तव्यं कंचित्पैषमन्त्रमुत्पादयति—

(प्राचीनवंशप्रविष्टयजमातस्य दीक्षाङ्गभृता मन्त्राः)

उदितेषु नक्षत्रेषु व्रतं कृणुतेति वाचं विसृजति यज्ञव्रतो वै दीक्षितो यज्ञमे-
वाभि वाचं विसृजति ” [सं० का० ६ प्र० १ अ० ४] इति ।

यज्ञार्थं स्वीकृतं वाङ्मनियमादिरूपं व्रतं यस्यासौ यज्ञव्रतः । तथा सत्यस्य
क्षीरसंपादनपैषस्यापि यज्ञार्थत्वान्नायं वाग्विमोको दोषकारी ।

नक्षत्रोदयात्पुरा लौकिकवागुच्चारणे प्रायश्चित्तमाह—

“ यदि विसृजेद्वैष्णवीमृचमनुब्रूयाद्यज्ञो वै विष्णुर्यज्ञेनैव यज्ञं संतनोति ”
[सं० का० ६ प्र० १ अ० ४] इति ।

वैष्णवी विष्णो त्वं नो अन्तम इति केचित् । इदं विष्णुरित्यन्ये ।

अथ विनियोगसंग्रहः—

“ आकूत्यै जुहुयात्पङ्क्तिर्भक्तसामेत्यजिनं स्पृशेत् ।

इमामजिनमारोहेद्बध्नात्यूर्गिति मेखलाम् ॥ १ ॥

विष्णोर्विस्त्रेणोर्णते तं नक्षेत्यावेष्टयेच्छिरः ।

इन्द्र दद्यात्कृष्णशृङ्गं कृष्यै लोष्टोद्धतिस्तथा ॥ २ ॥

सुपि कण्डूयनं मूर्ध्नि सूप दण्डपरिग्रहः ।

स्वाहाऽङ्गुलीर्द्वयोर्न्यञ्चेत्पञ्चभेदेन विंशतिः ॥ ३ ॥ इति ।

अथ मीमांसा ।

पञ्चमाध्यायस्य तृतीयपादे चिन्तितम्—

“ इष्टिदण्डादिभिर्दीक्षा किं वेष्टयेवोक्तितः क्रमात् ।

युक्तः संस्कार इष्ट्यैव दण्डादेर्व्यञ्जकत्वतः ” इति ।

व्योतिष्टोमे दीक्षाप्रकरणे श्रूयते—“ आग्नावैष्णवमेकादशकपालं निर्वपेद्दीक्षि-
ष्यमाणः ” इति । अन्यदपि श्रुतम्—“ दण्डेन दीक्षयति मेखलया दीक्षयति
कृष्णाजिनेन दीक्षयति ” इति । तत्रेष्टिवदण्डादीनामपि साधनत्वाभिधानात्स-
र्वैरियं दीक्षेति चेन्मैवम् । इष्टेः क्रियारूपत्वात्संस्कारहेतुत्वं युक्तम् । दण्डादयस्तु
द्रव्यरूपा न पुरुषं संस्कर्तुं प्रभवन्ति । न चैतावता दण्डादिवैयर्थ्यं, दीक्षितोऽप्य-
मित्याभिव्यक्तिरूपस्य दृष्टस्य प्रयोजनस्य सद्भावात् । तस्मादिष्ट्यैव दीक्षा सिध्यति ।

तृतीयाध्यायस्य सप्तमपादे चिन्तितम्—

“ दण्डदीक्षा दक्षिणा तु शतं द्वादशभिर्युतम् ।

द्वयार्थमुत मुख्यार्थं सोमस्येत्युक्तिसंभवात् ॥

[प्राचीनवंशप्रविष्टयजमानस्य दीक्षाङ्गभूता मन्त्राः]

मुख्याङ्गद्वयं मैवं पारम्पर्यविदम्बना ।

वचनस्य न युक्ताऽतः प्रधानार्थमिदं स्थितम् ” इति ॥

ज्योतिष्टोमे दीक्षादक्षिणे श्रूयते—“ दण्डेन दीक्षयति ” इति । “ तस्य द्वादशशतं दक्षिणा ” इति च । तत्र दीक्षा मुख्याङ्गयोरुपकरोति । तथा दक्षिणाऽपि । न च वाच्यं दीक्षा सोमस्य दक्षिणा सोमस्येतिवाक्ये षष्ठ्या मुख्यसंबन्ध एवावगम्यते न त्वङ्गसंबन्ध इति । दीक्षादक्षिणे साक्षात्सोमेनैव संबन्धीतां स सोमः पुनरङ्गैः संबध्यत इति परम्परया दीक्षादक्षिणयोरङ्गैरपि संबन्धोऽस्ति । तस्मादुभयार्थं दीक्षादिकमिति प्राप्ते ब्रूमः—अव्यवहितसंबन्ध एव षष्ठ्या अभिधेयोऽर्थः । तदसंभवे तु परम्परया संबन्धः कथंचिदगृह्येत । इह तु तत्संभवात्पारम्पर्यं न युक्तम् । तस्मात्प्रधानार्थं दीक्षादिकम् ।

चतुर्थाध्यायस्य द्वितीयपादे चिन्तितम्—

“ मैत्रावरुणके दण्डदानस्य प्रतिपत्तिता ।

उतार्थकर्मताऽऽद्योऽस्तु धारणे कृतकृत्यतः ॥

युक्तोपयुक्तसंस्कारादुपयोक्तव्यसंस्क्रिया ।

स्थित्वा प्रैषानुवचने दण्डोऽपेक्ष्योऽर्थकर्म तत् ” इति ।

ज्योतिष्टोमे श्रूयते—“ क्रीते सोमे मैत्रावरुणाय दण्डं प्रयच्छति ” इति । तदेतद्दण्डदानं प्रतिपत्तिकर्म । कृतः । दण्डस्य यजमानधारणेन कृतकृत्यत्वात् । यजमानो ह्यध्वर्युणा दीक्षासिद्ध्यर्थं दत्तं दण्डमासोमकयाद्धारयति । अत एवाऽऽम्नानम्—“ दण्डेन दीक्षयति ” इति । “ यदीक्षितदण्डं प्रयच्छति ” इति च । तस्मादुपयुक्तस्य दण्डस्य दानं प्रतिपत्तिरिति चेन्मैषम् । दण्डे भविष्यदुपयोगस्यापि सद्भावात् । यदा मैत्रावरुणः स्थित्वा प्रैषाननुवक्ष्यति तदानीमवलम्बनाय दण्डोऽपेक्षितः । अत एवाऽऽम्नानम्—“ दण्डी प्रैषानन्वाह ” इति । तथा प्रतिपत्तिरूपादुपयुक्तसंस्कारादर्थकर्मरूप उपयोक्ष्यमाणः संस्कारः प्रशस्तः । उपयोजयितुमेव हि सर्वत्र संस्कारस्य प्रवृत्तिः । उपयुक्ते तु प्रतिपत्तिरूपस्य संस्कारस्याऽऽदरमात्रपर्यवसायित्वेन तत्कार्यपर्यवसानाभावात्प्रशस्तत्वम् । तस्मान्मैत्रावरुणसंस्काराय दण्डदानमर्थकर्म । तथा सति निरूप्यशावसत्यपि दीक्षिते दण्डसंपादनस्यैतद्दानं प्रयोजकम् ।

[दीक्षितकर्तृकदेवयजनस्वीकारः]

तृतीयाध्यायस्य द्वितीयपादे चिन्तितम्—

“ उत्तिष्ठन्प्रवदेदग्नीदग्नीनित्यादिकं तथा ।

कृणुत व्रतमित्येवं पठन्वाचो विमुञ्चते ।

मन्त्रौ विधेयौ कालो वा मन्त्रावुत्थानमोकयोः

विनियोज्यौ न कालस्य लक्षणा मुज्यते विधौ

मन्त्राथानन्वयात्तत्र तद्विधिर्नैव शक्यत ।

अगत्या लक्षणाऽप्यस्तु तेन कालो विधीयते ” इति ।

ज्योतिष्टोमे समामनन्ति—“ उत्तिष्ठन्नाहाग्नीदग्नीन्विहर ” इति । तथा “ व्रतं कृणुतेति वाचं विसृजति ” इति । तत्राऽऽग्नीध्रं संबोध्याग्निविहरणादिप्रैषरूपो मन्त्रोऽनेन वाक्येनोत्थानशेषतया विनियुज्यते । तथा मुष्टिं कृत्वा नियमितवाचो दीक्षितस्य वाग्विमोके व्रतं कृणुतेति मन्त्रो विनियुज्यते । न चात्रोत्थानविमोक-
शब्दौ काललक्षकौ, तत्कालयोर्विधेयत्वे सति लक्षणाया अन्याय्यत्वादिति प्राप्ते
ब्रूमः—अग्निविहरणप्रैषे पयःपानरूपव्रतसंपादनप्रैषे चान्वितावेतौ मन्त्रौ न
तुत्थाने वाग्विमोके च । अतोऽसमर्थयोर्विनियोगासंभवादगत्या लक्षणामप्यङ्गी-
कृत्य कालो विधीयते ।

अथ च्छन्दः ।

आपो देवीरिति त्रिपदा विराट् । विश्वे देवस्येत्यनुष्टुप् । इमां धियमिति
त्रिष्टुप् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-

र्वेदीयतैत्तिरीयसंहिताभाष्ये प्रथमकाण्डे द्वितीयप्रपाठके

द्वितीयोऽनुवाकः ॥ २ ॥

दैवीं धियं मनामहे सुमृङ्गीकामभिष्टये

वर्चोधां यज्ञवाहसं सुपारा नो असद्वशे ।

यं देवा मनोजाता मनोयुजः सुदक्षा दक्षपि-

तारस्ते नः पान्तु ते नोऽवन्तु तेभ्यो नम-

स्तेभ्यः स्वाहाऽग्ने त्वं सु जागृहि वयं
 सु मन्दिषीमहि गोपाय नः स्वस्तये प्रबुधे नः
 पुनर्ददः । त्वमग्ने व्रतपा असि देव आ
 मर्त्येष्व । त्वम् (१) यज्ञेष्वीड्यः । विश्वे
 देवा अभि मामाऽववृत्रन्पुषा सन्या सोमो
 राधसा देवः संविता वसोर्वसुदावा रास्वेय-
 त्सोमाऽऽभूयो भर मा पृणन्पुर्त्या वि राधि-
 माऽहमायुषा चन्द्रमसि मम भोगाय भव
 वस्त्रमसि मम भोगाय भवोस्त्राऽसि मम
 भोगाय भव हयोऽसि मम भोगाय भव
 (२) छागोऽसि मम भोगाय भव मेषोऽसि
 मम भोगाय भव वायवे त्वा वरुणाय त्वा
 निऋत्यै त्वा रुद्राय त्वा देवीरापो अपां
 नपाय ऊर्मिर्हविव्य इन्द्रियावान्मदिन्तमस्तं
 वो माऽव क्रमिषमच्छिन्नं तन्तुं पृथिव्या
 अनु गेपं भद्रादभि श्रेयः प्रेहि बृहस्पतिः
 पुरस्ता ते अस्त्वथेभ्यं स्य वर आ पृथिव्या
 आरे शत्रून्कृणुहि सर्ववीर एदमगन्म देवय-
 जनं पृथिव्या विश्वे देवा यदजुषन्त पूर्वं
 ऋक्सामाभ्यां यजुषा संतरन्तो रायस्पोषेण
 समिषा मदेम (३) ॥

(आ त्वं हयोऽसि मम भोगाय भव स्य पञ्चविंशतिश्च) ।

इति कृष्णयजुर्वेदीयतैत्तिरीयसंहितायां प्रथमाष्टके
 द्वितीयप्रपाठके तृतीयोऽनुवाकः ॥ ३ ॥

पा० २ अनु० ३] ऋण्यजुर्वेदीयतैत्तिरीयसंहिता ।

२२५

(दीक्षितकर्तृकदेवयजनस्वीकारः)

[अथ प्रथमकाण्डे द्वितीयप्रपाठके तृतीयोऽनुवाकः] ।

द्वितीयेऽनुवाके दीक्षा वर्णिता । दीक्षितेन देवयजने स्वीकृते सति सोमक्रय-
णादिरूपः ऋतुव्यवहारस्तत्र कर्तुं शक्यत इति तृतीयेऽनुवाके देवयजनस्वीकारो
वर्ण्यते । तत्स्वीकारादूर्ध्वं सोमार्थं देवयजने सोमक्रयस्यैव वक्तुमुचितत्वात्तत्स्वी-
कारात्पूर्वमनुवाकादौ व्रतपानद्रव्यसंपादनमभिधीयते ।

दैवीमिति । बौधायनः—“ अथाप आचामति दैवीं धियं मनामहे सुमृडी-
काममिष्टये वर्चोधां यज्ञवाहसः सुपारा नो असद्वश इति ” इति ।

आपस्तम्बः—“ दैवीं धियं मनामह इति हस्ताववनिज्य ” इति ।

अभीष्टार्थासिद्धये वयं देवताविषयां कर्मानुष्ठानबुद्धिमनया बुद्ध्या संपादयामः ।
कीदृशीं बुद्धिम् । समृडीकां सुखहेतुं ब्रह्मवर्चसधारणहेतुं यज्ञनिर्वाहिकाम् । सेयं
बुद्धिः सुष्ठु पारं गताऽस्माकं वशे भवतु ।

सुमृडीकामिति पदस्याभिप्रायमाह—

“ दैवीं धियं मनामह इत्याह यज्ञमेव तन्त्रदयति ” [सं० का० ६ प्र०

१ अ० ४] इति ।

मृद् करोतीत्यर्थः ।

सुपारेति पदेन यत्सूचितं तदाह—

“ सुपारा नो असद्वश इत्याह व्युष्टिमेवावरुन्धे ” [सं० का० ६ प्र०

१ अ० ४] इति ।

व्युष्टिः सुप्रभातं कृत्स्नयज्ञप्रकाशनमित्यर्थः ।

य इति । कल्पः—“ अथास्मै कश्से वा चमसे वा निषिच्य व्रतं प्रय-
च्छति तदक्षिणतः परिश्रित्य व्रतयति ये देवा मनोजाता मनोयुजः सुदक्षा दक्षपि-
तारस्ते नः पान्तु ते नोऽवन्तु तेभ्यो नमस्तेभ्यः स्वाहेति ” इति ।

चक्षुरादिप्राणाभिमानिनो ये देवाः सन्ति तेऽस्मान्पयःपानरूपव्रतानुष्ठायि-
नोऽन्तर्बहिश्च शुद्धिसंपादनेन पातयन्तु । कीदृशा देवाः । उत्पत्तिकाले मनसा
सहोत्पन्नाः । व्यवहारकालेऽपि मनसा युज्यन्ते । अन्यमनस्कस्य चक्षुरादिभिः
संनिहितविषयाणामप्यनवगमात् । सति तु मनःसाहाय्ये स्वस्वविषयेषु सुदक्षाः
कुशलाः । दक्षः प्रजापतिरुत्पादको येषां ते दक्षपितारः ।

विचारपुरःसरं व्रतं विधत्ते—

“ ब्रह्मवादिनो वदन्ति होतव्यं दीक्षितस्य गृहा३ इ न होतव्या३मिति हविर्वै दीक्षितो यज्जुहुयाद्यजमानस्यावदाय जुहुयाद्यन्न जुहुयाद्यज्ञपरुरन्तरियाद्ये देवा मनोजाता मनोयुज इत्याह प्राणा वै देवा मनोजाता मनोयुजस्तेष्वेव परोक्षं जुहोति तन्नेव हुतं नेवाहुतम् ” [सं० का० ६ प्र० १ अ० ४] इति ।

दीक्षितस्य हविष्ट्वमर्थवादान्तरे श्रूयते—

“ पुरा खलु वावैष मेधायाऽऽत्मानमारभ्य चरति यो दीक्षितो यदग्नीषोमीयं पशुमालभत आत्मनिष्कयण एवास्य स तस्मात्तस्य नाऽऽशयं पुरुषनिष्कयण इव ह्यथो खल्वाहुरग्नीषोमाभ्यां वा इन्द्रो वृत्रमहन्निति यदग्नीषोमीयं पशुमालभते वार्त्रघ्न एवास्य स तस्माद्वाशयं वारुण्यर्चा परिचरति स्वयैवैनं देवतया परिचरति ” [सं० का० ६ प्र० १ अ० ११] इति ।

शाखान्तरेऽपि—“ सर्वाभ्यो वा एष देवताभ्य आत्मानमालभते यो दीक्षितः ” इति । तथा सति दीक्षितस्य गृहे यद्यग्निहोत्रं जुहुयात्तर्हि यजमान एव हुतो भवेत् । अंहोमे तु नित्याग्निहोत्रस्य परुः प्रतिदिनानुष्ठानरूपं पर्वं विच्छिद्येत । तत्र पूर्वप्रसिद्धेन मन्त्रेणाऽऽहवनीयाग्नौ होमः स प्रत्यक्ष इत्युच्यते । अयं तु परोक्षोऽग्निहोत्रहोमः । अन्यमन्त्रेण प्राणाग्निषु हूयमानत्वात् । अतस्तृतीयकोटित्वेन मुख्ययोर्होमाहोमयोरभावाच्चोक्तदोषद्वयम् । तस्मादनेन मन्त्रेण नतं कुर्यादित्यभिप्रायः ।

अग्न इति । बौधायनः—“ अथ संवेशनयजुर्जपति अग्ने त्वं सु जागृहि वयं सु मन्दिषीमहि गोपाय नः स्वस्तये प्रबुधे नः पुनर्दद इति ” इति ।

आपस्तम्बः—“ अग्ने त्वं सु जागृहीति स्वप्स्यन्नाहवनीयमग्निमन्त्रयते ” इति ।

सुमन्दिषीमहि निर्भयाः सन्तः स्वप्स्यामः । नोऽस्माकं स्वस्तये विनाशाभावार्थं प्रबुधे जागरणाय ददः सामर्थ्यं देहि ।

भयप्रसक्तिं दर्शयन्मन्त्रं व्याचष्टे—

“ स्वपन्तं वै दीक्षितं रक्षाशसि जिघाशसन्त्याग्निः खलु वै रक्षोहाऽग्ने त्वं सु जागृहि वयं सु मन्दिषीमहीत्याहाग्निमेवाधिपां कृत्वा स्वपिति रक्षसामपहत्यै ” [सं० का० ६ प्र० १ अ० ४] इति ।

(दीक्षितकर्तृकदेवयजनस्वीकारः)

त्वमिति । कल्पः—“ अथाध्वर्युर्मध्यरात्र आद्रुत्य प्रबुध्यजुर्वाचयति त्वमग्ने व्रतपा असि देव आ मर्त्येष्वेवा त्वं यज्ञेष्वीड्य इति ” इति ।

याज्यासु व्याख्यातम् ।

व्रतभ्रंशप्रसक्तिं दर्शयन्प्रथमं पादं व्याचष्टे—

“ अमृत्यमिव वा एष करोति यो दीक्षितः स्वपिति त्वमग्ने व्रतपा असित्या-
हाग्निर्वै देवानां व्रतपतिः स एवैनं व्रतमालम्बयति ” [सं० का० ६ प्र० १
अ० ४] इति ।

अविकलं करोतीत्यर्थः ।

मनुष्येषु च्छिन्नं व्रतं मनुष्यावतारेण पालयतीति शङ्कनं वारयन्दितीयपादं व्याचष्टे—

“ देव आ मर्त्येष्वेत्याह देवो ह्येष सन्मर्त्येषु ” [सं० का० ३ प्र० १
अ० ४] इति ।

अतो व्रतं समाधातुं शक्नोति ।

अग्निर्मूर्धा दिवः ककुदित्यादियाज्यापुरोनुवाक्यादिमन्त्रेष्वग्निः स्तूयत इत्य-
भिप्रायं तृतीयपादे स्वयं दर्शयति—

“ त्वं यज्ञेष्वीड्य इत्याहैतः हि यज्ञेष्वीडते ” [सं० का० ६ प्र० १
अ० ४] इति ।

•विश्व इति । बौधायनः—“ अथ सनिहारान्प्रहिणोति स यं मन्यते न
मां प्रत्याख्यास्यतीति तं प्रथममभिप्रहिणोति विश्वे देवा अभि मामाऽववृत्रन्पूषा
सन्या सोमो राधसा देवः सविता वसोर्वसुदावेति, आहरन्तं दृष्ट्वा जपति ना-
नाहरन्तं रास्वेयत्सोमाऽऽभूयो भर मा पृणन्पूर्या वि रावि माऽहमायुषेति ” इति ।

सनिशब्देन हिरण्यवस्त्रादि देयद्रव्यमुच्यते । सनिहारा द्रव्याणामानेतारः ।

आपस्तम्बस्तु प्रकारान्तरेण मन्त्रविनियोगविच्छेदावाह—

“ विश्वे देवा अभि मामाऽववृत्रन्निति प्रबुध्य जपति, पूषा सन्येति सनिहा-
रान्तस् शास्ति, चन्द्रमसीत्येतैः प्रतिमन्त्रं यथालिङ्गं प्रतिगृह्णाति, देवः सविता
वसोर्वसुदग्नेत्यन्यानि ” इति ।

सर्वे देवा अभितः पालयितुं मामावृत्य तिष्ठन्तु । पूषा सन्या पोषको देवो

[दीक्षितकर्तृकदेवयजनस्वीकारः]

देयेन हिरण्यद्वयेण सहाऽऽयातु । सोमो राधसा साधकेन वस्त्रेण सहाऽऽयातु ।
वसोर्वस्वन्तरस्य गवादेः प्रेरको देवो वसुपदः सन्नायातु । हे सोमास्मिन्कर्मण्य-
पेक्षितमियद्देहि, संपूर्त्या मां पूरयन्भूय आभर, अहमायुषा मा विराधि विष्णुको
मा भूवम् ।

प्रबुद्धो जपेदित्येतद्व्याचष्टे—

“ अप वै दीक्षितात्सुषुषुष इन्द्रियं देवताः कामान्ति विश्वे देवा अभि मामाऽ-
ववृत्रन्नित्याहेन्द्रियेणैवैनं देवताभिः संनयति ” [सं० का० ६ प्र० १ अ०
४] इति ।

सुषुषुषः सुप्तात् । अतीन्द्रियसामर्थ्येन तदभिमानिदेवताभिश्चायं मन्त्रः संयो-
जयति ।

विपक्षबाधपुरःसरमाऽऽभूयो भरेत्यमुं मन्त्रभागं व्याचष्टे—

“ यदेतद्यजुर्न ब्रूयाद्यावत् एव पशून्भिदीक्षेत तावन्तोऽस्य पशवः स्यू रास्वे-
यत्सोमाऽऽभूयो भरेत्याहापरिमितानेव पशून्वरुन्वे ” [सं० का० ६ प्र० १
अ० ४] इति ।

दीक्षाकाले विद्यमानान्यावत्तः पशून्भिप्राप्य दीक्षेत मन्त्रानुकौ तावन्त एव
स्युः । मन्त्रोक्तौ तु तत्सामर्थ्यादपरिमिताः परलोके भवन्ति । पशुभिर्द्रव्यान्तराण्यु-
पलक्ष्यन्ते । चन्द्रमसि मम भोगाय भव वस्त्रमसि मम भोगाय भवोस्त्राऽसि मम
भोगाय भव हयोऽसि मम भोगाय भव च्छागोऽसि मम भोगाय भव मेषोऽसि
मम भोगाय भवेत्येभिर्मन्त्रैर्यथालिङ्गं वेसु स्वीकर्तव्यम् । चन्द्रं हिरण्यम् ।
उस्त्रा गौः ।

तेन तेन मन्त्रेण तत्तद्द्रव्याभिमानिदेवतास्तुष्टयन्तीत्याह—

“ चन्द्रमसि मम भोगाय भवेत्याह यथादेवतमेवैनाः प्रतिगृह्णाति । ” (सं०
का० ६ प्र० १ अ० ४) इति ।

एना हिरण्यादिरूपा दिक्षिता दक्षिणाः ।

वायव इति । कल्पः—“ ताः समुदायुंत्व रक्षति तासां या नश्यति म्रियते
वा वायवे त्वेति तामनुदिशति, याऽप्सु वा पाशे वा वरुणाय त्वेति तां या सं
वा शीर्यते गर्ते वा पतति निर्ऋत्यै त्वेति तां यामहिर्व्याघ्रो वा हन्ति रुद्राय त्वेति
ताम् ” इति ।

[दीक्षितकर्तृकदेवयजनस्वीकारः]

अनुदिशामीति शेषः ।

विपक्षस्वपक्षयोर्दूषणभूषणे दर्शयति—

“ वायवे त्वा वरुणाय त्वेति यदेवमेता नानुदिशेदयथादेवं दक्षिणा गम-
येदा देवताभ्यो वृश्च्येत यदेवमेता अनुदिशति यथादेवतमेव दक्षिणा गमयति न
देवताभ्य आ वृश्च्यते ” (सं० का० ६ प्र० १ अ० ४] इति ।

देवीरिति । बौधायनः—“ अथ यद्यपरियाणा आप उपाधिगच्छन्ति
तज्जपति देवीरापो अपां नपाद्य ऊर्मिर्हविष्य इन्द्रियादान्मादिन्तमस्तं वो माऽव
क्रमिषमच्छिन्नं तन्तुं पृथिव्या अनुगेषमिति सं वा गाहते सं वा तरेति ” इति ।

अपरियाणा गमनविरोधिन्यो मार्गप्रतिरोधिकाः ।

आपस्तम्बः—“ प्रयाणे देवीराप इत्यपोऽवगाहतेऽच्छिन्नं तन्तुं पृथिव्या
अनुगेषमिति हस्तेन लोष्टं विमृद्नात्पापारात् ” इति ।

यदा केनापि निमित्तेन देवयजनादन्यत्र दीक्षेत तदानीं पृथगरणीष्वग्नीन्स-
मारोप्य देवयजनं गच्छन्मध्ये प्राप्तायां नद्यामवगाहोत्तरेत् । अपां नपादित्याग्नि-
संबोधनम् । हे देव्य आपो युष्माकं य ऊर्मिस्तं पादेन माऽवक्रमिषम् । कीदृश
ऊर्मिः । व्रीह्याद्युत्पादनेन हविर्योग्यः स्वकीयजलपानेनेन्द्रियशक्तिकारी तृषां
निवर्तयन्नतिहर्षप्रदः । मृदि लोष्टरूपं पृथिव्या अच्छिन्नं तन्तुं सेतुं प्राप्य तस्यो-
परि गच्छामि ।

हविष्यशब्दाभिप्रायमाह—

“ देवीरापो अपां नपादित्याह यद्वो मध्ये यज्ञियं सदेवं तद्वो माऽव क्रमि-
षमिति वावैतदाह ” [सं० का० ६ प्र० १ अ० ४] इति ।

इति धाव, इत्येव ।

तन्तुशब्दाभिप्रायमाह—

“ अच्छिन्नं तन्तुं पृथिव्या अनुगेषमित्याह सेतुमेव कृत्वाऽत्येति ” [सं०
का० ६ प्र० १ अ० ४] इति ।

भद्रादिति । बौधायनः—“ बृहस्पतिवत्यर्चा प्रयाति भद्रादामि श्रेयः प्रेहि
बृहस्पतिः पुरस्ता ते अस्तिवत्यथ यत्र वत्स्यन्भवति तदवस्यत्यथेमव स्य वर आ
पृथिव्या इत्यथाऽऽदित्यमुद्यन्तमुपतिष्ठत आरे शत्रून्कुरुहि सर्ववीर इति ” इति ।

(सोमयागोपयोगिसोमक्रयणार्थं सोमक्रयणीविषयहोमादिकम्)

“ प्रयाणे प्रत्यहं मन्त्रो भिन्नो नो वाऽत्र विश्रमैः ।

प्रयाणभेदाद्भिन्नो नो गत्यैक्यादानिवृत्तितः ” इति ।

भद्रादभि श्रेय इत्यादिः प्रयाणमन्त्रः । तत्र दीक्षितस्य निर्गमनमारभ्य पुनः-
प्रवेशपर्यन्तं विश्रमव्यवधानेऽपि प्रयोजनैक्यादेकमेव प्रयाणम् । ततो न
मन्त्रावृत्तिः ।

अथ च्छन्दः—

दैवीं धियमित्यग्ने त्वमिति चैते अनुष्टुभौ । त्वमम इति गायत्री । विश्वे देवा
इत्येकैपदा । एदमगन्मेति त्रिष्टुप् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-
दीयतैत्तिरीयसंहिताभाष्ये प्रथमकाण्डे द्वितीयप्रपाठके
तृतीयोऽनुवाकः ॥ ३ ॥ .

(अथ प्रथमाष्टके द्वितीयप्रपाठके चतुर्थोऽनुवाकः) ।

इयं तै शुक्र तनूरिदं वर्चस्तया सं भव
भ्राजं गच्छ जूरसि धृता मनसा जुष्टा विष्णवे
तस्यास्ते सत्यसंवसः प्रसवे वाचो यन्त्रमंशीय
स्वाहा शुक्रमस्यमृतमसि वैश्वदेव० हविः सूर्यस्य
चक्षुराऽरुहमग्नेरक्षणः कनीनिकां यदेतं शोभिरि-
यसे भ्राजमानो विपश्चिता चिदसि मनाऽसि
धीरसि दक्षिणा (१) असि यज्ञियाऽसि
क्षत्रियाऽस्यदितिरस्युभयतः शीर्ष्णी सा नः
सुप्राची सुप्रतीची सं भव मित्रस्त्वां पदि ब-
ध्नातु पूषाऽध्वनः पतिवन्द्रायाध्यक्षायानु त्वा
माता मन्यतामनु पिताऽनु भ्राता सगर्भ्योऽनु
सखा सयूथ्यः सा देवि देवमच्छेहीन्द्राय सो-

[सोमयागोपयोगिसोमक्रयणार्थं सोमक्रयणीविषयहोमादिकम्]

म० रुद्रस्त्वाऽऽ वर्तयतु भित्रस्य पथा स्वस्ति

सोमसखा पुनरेहि सह रग्या (२) ॥

(दक्षिणा सोमसखा पञ्च च) ।

इति कृष्णयजुर्वेदीयतैत्तिरीयसंहितायां प्रथमाष्टके

द्वितीयप्रपाठके चतुर्थोऽनुवाकः ॥ ४ ॥

(अथ प्रथमकाण्डे द्वितीयप्रपाठके चतुर्थोऽनुवाकः) ।

तृतीये देवयजनं स्वीकृतम् । अथ तस्मिन्नेव देवयजने सोमयागोपयोगिसोमं
केतुं सोमक्रयणीविषयं होमादिकं चतुर्थेऽभिधीयते । इयं ते शुकेत्यादयस्तन्म-
न्त्राः । प्रायणीयासंबन्धि धौवाज्यम् । तेनाऽऽज्येन सोमक्रयणीमीक्षमाणो जुहु-
यात् । ततो मन्त्रव्याख्यानात्पूर्वं प्रायणीया सोमक्रयणी चानुवाकद्वयेन ब्राह्म-
णेऽभिधीयते ।

तत्र प्रायणीयां प्रस्तौति—

“ देवा वै देवयजनमध्यवसाय दिशो न प्राजानन्तेऽन्योन्यमुपाधावन्त्वया
प्रजानाम् त्वयेति तेऽदित्याः समाध्रियन्त त्वया प्रजानामेति साऽब्रवीद्वरं वृणौ
मत्प्रायणा एव वो यज्ञा मदुदयना असन्निति तस्मादादित्यः प्रायणीयो यज्ञा-
नामादित्य उदयनीयः ” [सं० का० ६ प्र० १ अ० ५] इति ।

देवयजनार्थमयं प्रदेशः समीचीनो न त्वितर इति निश्चेतुं परिभ्रम्य तं प्रदेशं
निश्चित्य परिभ्रमणेन दिग्भ्रमं प्राप्य प्राचीनवंशादावसमर्थाः संपन्नाः । ततस्त्व-
मेव दिशं ज्ञापयेत्येवं परस्परं वदन्तो दिग्बोधकशक्तिमदित्यां निश्चितवन्तः । सा
चादितिः सोमयागारम्भसमाप्त्येव अहमेव देवता भूयासमिति वरमयाचत । प्रयन्ति
प्रारभन्तेऽनेन देवतारूपेणेति प्रायणम् । उद्यन्त्युत्तिष्ठन्ति समापयन्त्यनेनेति उदय-
नम् । अहमेव प्रायणमारम्भदेवता येषां यज्ञानां ते मत्प्रायणाः । अहमेवोदयनं
समाप्तिदेवता येषां यज्ञानां ते मदुदयनाः ।

तस्मादेवं वृत्त्वाद्दितिदेवताकः प्रायणीययागः कर्तव्यः । तत्प्रसङ्गादुदयनया-
गोऽपि विधीयते ।

अदितिरेका प्रधानदेवता चतस्रस्त्वङ्गदेवता इत्यभिप्रेत्य संख्यां विधत्ते—

[सोमयागोपयोगिसोमऋयणार्थं सोमऋयणीविषयहोमादिकम्]

“ पञ्च देवता यजति पञ्च दिशो दिशां प्रज्ञात्या अथो पञ्चाक्षरा पङ्क्तिः पाङ्क्तो यज्ञो यज्ञमेवावरुन्धे ” [सं० का० ६ प्र० १ अ० ५] इति ।

दिग्विशेषेषु देवताविशेषान्विधातुं प्रस्तौति—

“ पथ्याः स्वस्तिमयजन्प्राचीमेव तथा दिशं प्राजानन्नग्निना दक्षिणा सोमे-
न प्रतीचीः सवित्रोदीचीमदित्योर्ध्वाम् ” [सं० का० ६ प्र० १ अ० ५] इति ।

स्वस्तिसंज्ञा देवता पथ्या पथि साधुः ।

दिग्विशेषबोधनरूपे मार्गे कुशलान्विधत्ते—

“ पथ्याः स्वस्तिं यजति प्राचीमेव तथा दिशं प्रजानाति पथ्याः स्वस्ति-
मिष्ट्वाऽग्नीषोमौ यजति चक्षुषी वा एते यज्ञस्य यदग्नीषोमौ ताभ्यामेवानुपश्यत्यग्नी-
षोमाविष्ट्वा सवितारं यजति सवितृप्रसूत एवानुपश्यति सवितारमिष्ट्वाऽदिर्धिं
यजतीयं वा अदितिरस्यामेव प्रतिष्ठायानुपश्यति ” [सं० का० ६ प्र० १
अ० ५] इति ।

अर्थानुसारेण होमविशेषा दिग्विशेषेषूच्चेयाः । चक्षुर्द्वयरूपेण प्रशंसितुमग्नी-
षोमयोः सह निर्देशः । होमस्तु तयोः क्रमभावी दिग्भेदाद्याज्यानुवाक्याभे-
दाच्च । ततोऽग्निमिष्ट्वा सोमं यजतीत्यपि वाक्यं द्रष्टव्यम् । तयोश्चक्षुष्ट्वं
दार्शिकाज्यभागब्राह्मणे प्रप्रश्चितम् । अत्रादितेश्चरुहोमः । “ आदित्यः प्राय-
णीयः । पयसि चरुः ” इति शास्त्रान्तरे सामानानात् । आज्येन तु देवतान्त-
राणाम् । तथा च सूत्रम्—“ चतुर आज्यभागान्प्रतिदिशं यजति ” इति ।

ऋगनुवचनमध्वर्योर्विधत्ते—

अदितिमिष्ट्वा मारुतीमृचमन्वाह मरुतो वै देवानां विशो देवविशं त्वत्तु वै
कल्पमानं मनुष्यविशमनुकल्पते यन्मारुतीमृचमन्वाह विशां क्लृप्त्यै ” [सं०
का० ६ प्र० १ अ० ५] इति ।

मरुतो यद्धव इत्येषा मारुती । तथा च सूत्रम्—“ मारुतीमृचमन्वाह मरुतो
यद्धवो दिव इति ” इति । एकोनपञ्चाशत्संख्याकाः सप्तगणरूपा मरुतो मनुष्य-
वैश्यवद्देवानां धनसंपादकाः प्रजाः । अनेन मन्त्रानुवचनेन देवविशं समूहः स्वव्या-
पारे क्लृप्तो भवति । तं च कल्पमानमनुसृत्य मनुष्यप्रजासंघः कल्पते । अतो
मन्त्रानुवचनं प्रजानां क्लृप्त्यै भवति ।

(सोमयागोपयोगिसोमक्रयणार्थं सोमक्रयणीविषयहोमादिकम्)

पूर्वपक्षत्वेन चोदकप्राप्तं किञ्चिदङ्गमपवदति—

“ब्रह्मवादिनो वदन्ति प्रयाजवदननूयाजं प्रायणीयं कार्यमनूयाजवदप्रयाजमुद-
यनीयमितीमे वै प्रयाजा अमी अनूयाजाः सैव सा यज्ञस्य संततिः ” [सं०
का० ६ प्र० १ अ० ५] इति ।

प्रमुखे यष्टव्याः समिदादिनामकाः पञ्च प्रयाजा अनु पश्चात्समाप्तौ यष्टव्या
बर्हिरादिनामकास्तयोऽनूयाजाः । तदुभयं प्रायणीयोदयनीययोरिष्टचोरतिदेशतः
प्राप्तम् । तत्र प्रायणीयेष्टचामनूयाजानुष्ठाने यागः समाप्येत तद्वदुदयनीयायां
प्रयाजानुष्ठाने यागान्तरं प्रारभ्येत । तथा सति सोमयागो मध्ये विच्छिद्येत ।
उभयवर्जने तु सोमयागस्य प्रारम्भरूपायां प्रायणीयेष्टाविदानीमनुष्ठीयमाना इमे
प्रत्यक्षाः प्रयाजाः समाप्तिरूपायामुदयनीयेष्टावनुष्ठीयमाना अमी परोक्षा अनू-
याजाः । तथा सति प्रयाजानूयाजद्वयेन दर्शयागस्य या संततिः सैवास्य सोम-
यागस्य मध्ये विच्छेदराहित्यलक्षणा सा संततिः संपद्यते ।

पूर्वपक्षं दूषयति—

“ तत्तथा न कार्यमात्मा वै प्रयाजाः प्रजाऽनूयाजा यत्प्रयाजानन्तरियादा-
त्मानमन्तरियाद्यदनूयाजानन्तरियात्प्रजामन्तरियाद्यतः खलु वै यज्ञस्य विततस्य
न क्रियते तदनु यज्ञः पराभवति यज्ञं पराभवन्तं यजमानोऽनु पराभवति ”
[सं० का० ६ प्र० १ अ० ५] इति ।

आत्मनो वा पुत्रादेर्वा नान्तरायः सोढुं शक्यते यतो द्वयं तदङ्गमित्यर्थः ।
सिद्धान्तमाह—

“ प्रयाजवदेवानूयाजवत्प्रायणीयं कार्यं प्रयाजवदनूयाजवदुदयनीयं नाऽऽ-
त्मानमन्तरेति न प्रजां न यज्ञः पराभवति न यजमानः ” [सं० का० ६
प्र० १ अ० ५] इति ।

विच्छेदपरिहाराय विधत्ते—

“ प्रायणीयस्य निष्कास उदयनीयमभिनिर्वपति सैव सा यज्ञस्य संततिः ”
[सं० का० ६ प्र० १ अ० ५] इति ।

प्रायणीय्यागसंबन्धि चरुपात्रमप्रक्षाल्य निष्कासे पात्रलिप्तेऽन्ने निर्वापाज-
लेपस्य या संततिः सैव सोमयागस्याविच्छेदरूपा सा संततिर्भवति ।

प्रायणीयोदयनीययोर्देवैक्येन याज्याया अप्येकत्वप्राप्तौ व्यत्यासं विधत्ते—

“ याः प्रायणीयस्य याज्या यत्ता उदयनीयस्य याज्याः कुर्यात्पराङ्मुं

२३६ श्रीमत्सायणाचार्यविरचितभाष्यसमेता— [१प्रथमकाण्डे—

(सोमयागोपयोगिसोमक्रयणार्थं सोमक्रयणीविषयहोमादिकम्)

लोकमारोहेत्यमायुकः स्याद्याः प्रायणीयस्य पुरोनुवाक्यास्ता उदयनीयस्य याज्याः करोत्यस्मिन्नेव लोके प्रतितिष्ठति ” [सं० का० ६ प्र० १ अ० ५] इति ।

स्वस्तिरिद्धि प्रपथे श्रेष्ठेत्याद्याः प्रायणीयस्य याज्या उदयनीयस्यापि तथे-
त्येवं केचिदाहुः । तथा सति प्रतिनिवृत्तेरभावाद्यजमानोऽस्माल्लोकात्पराङ्मुखः
स्वर्गमारोढुं सहसा ध्रियेत । तस्मात्तेषां पक्षो न युक्तः । यास्तु स्वस्ति नः
पथेत्याद्याः प्रायणीयस्य पुरोनुवाक्यास्तासां याज्यात्वे सति स्वस्तिरिद्धीत्या-
दीनां पूर्वोक्तानां पुरोनुवाक्यात्वाय प्रतिनिवृत्तेर्यजमानोऽप्यस्मिन्लोके प्रतिति-
ष्ठत्येव ।

इत्थं प्रायणीयेष्टिमुक्त्वा सोमक्रयणीं वक्तुं सोमाहरणं सोपाख्यानमाह—

“ कद्रूश्च वै सुपर्णी चाऽऽत्मरूपधोरस्पर्धेता* सा कद्रूः सुपर्णीमजयत्साऽब्र-
वीतृतीयस्यामितो दिवि सोमस्तमाहर तेनाऽऽत्मानं निष्क्रीणीष्वेति ” [सं०
का० ६ प्र० १ अ० ६] इति ।

कद्रूः सुपर्णी चोभे सपत्न्यौ पराजये दासीत्वमभ्युपेत्य ममैव सौन्दर्यं ममै-
वेत्यस्पर्धेताम् । तत्र मध्यस्थाः कद्रूश्च जयमूचिरे । सा च कद्रूः सपत्नीं दासी-
त्वेन परिगृह्य तन्मोचनोपायं स्वयमेवोपदिदेश । इतोऽस्माल्लोकादारभ्य गणनायां
तृतीया द्यौः स्वर्गलोकस्तस्मिन्सोमो वर्तते । महर्जनस्वपः सत्यमित्येतेऽपि लोका
द्युशब्दाभिधेयास्तस्मादितस्तृतीयस्यामिति विशेष्यते । सोम आहत्य दत्ते सति
त्वां मुञ्चामीति ।

सोमाहरणं संभावयितुं श्रुतिराह—

“ इयं वै कद्रूरसौ सुपर्णी छन्दांसि सौपर्णेयाः [सं० का० ६ प्र० १
अ० ६] इति ।

भूलोकरूपत्वात्कद्रूः स्वयमाहर्तुं न शक्नोति । सुपर्णी तु द्युलोकरूपत्वादुत्प-
त्तनसमर्थानां गायत्र्यादिरूपाणामपत्यानां सन्धावाच्च शक्नोति ।

अथ सा सुपर्णी स्वपुत्राणां गायत्र्यादीनामग्रे स्ववृत्तान्तं स्पष्टी करोती-
त्याह—

“ साऽब्रवीदस्मै वै पितरौ पुत्रान्विभृतस्तृतीयस्यामितो दिवि सौमस्तमाहर
तेनाऽऽत्मानं निष्क्रीणीष्वेति मा कद्रूस्वोचदिति ” [सं० का० ६ प्र० १
अ० ६] इति ।

[सोमयागोपयोगिसोमक्रयणार्थं सोमक्रयणीविषयहोमादिकम्]

पुंनामनरकोपलक्षितादशेषाद्दुःखात्रायन्त इति पुत्रास्तान्पुत्रानस्मा एतादृशोप-
द्रवपरित्राणाय मातापितरौ पुष्णीतः । हे गायत्र्यादिपुत्राः कद्रुवचनमवगत्य यदु-
चितं तत्कुरुध्वम् । गायत्र्यादीनामैच्छिकशरीरधारित्वात्पुत्रत्वमाविरुद्धम् ।

तत्र प्रौढत्वादादौ जगती प्रववृत इत्याह—

“ जगत्युदपतञ्चतुर्दशाक्षरा सती साऽप्राप्य न्यवर्तत तस्यै द्वे अक्षरे अभी-
येताः सा पशुभिश्च दीक्षया चाऽऽगच्छत्तस्माज्जगती छन्दसां पशव्यतमा तस्मा-
त्पशुमन्तं दीक्षोपनमति ” [सं० का० ६ प्र० १ अ० ६] इति ।

पुरा जगतीपादस्य चतुर्दशाक्षराण्यासन् । तादृशी जगती द्युलोकं गत्वा
स्वान्भ्राजादिसोमरक्षकैः सह युद्ध्वा सोममप्राप्याग्नीषोमीयसवनीयानूबन्ध्या-
ख्यपशूनिष्टिसाध्यां दीक्षां च गृहीत्वा स्वकीये चाक्षरद्वये स्वानादिभिर्गृहीते
सति पराजित्य समागता । यस्माज्जगती पशूनानयत्तस्मात्सैवात्यन्तं पशुप्रदा ।
यतः पशुभिः सह दीक्षाऽऽनीता ततः स्वाधीनसंपत्तौ सत्यां दीक्षायां प्रवर्तते ।

तथैव त्रिष्टुभो युद्धं दर्शयति—

“ त्रिष्टुगुदपतत्रयोदशाक्षरा सती साऽप्राप्य न्यवर्तत तस्यै द्वे अक्षरे अभी-
येताः सा दक्षिणाभिश्च तपसा चाऽऽगच्छत् ” [सं० का० ६ प्र० १ अ० ६] इति ।

गौश्चाश्वश्चेत्यादयो दक्षिणाः । अशनपरित्यागमुष्टिबन्धवाग्यमनवनीताभ्यङ्ग-
छुण्णाजिनपावरणादिक्लेशसहिष्णुत्वं तपः । प्राणवत्प्रियस्य गवाश्चादेर्दानम-
धिकं तपः ।

त्रिष्टुभा तदानयनमुपपादयति—

“ तस्मात्त्रिष्टुभो लोके माध्यंदिने सवने दक्षिणा नीयन्त एतत्खलु वाव तप
इत्याहुयः स्वं ददाति ” [सं० का० ६ प्र० १ अ० ६] इति ।

माध्यंदिनसवनस्य त्रिष्टुगभिमानिनी देवता : ततस्तदेतत्त्रिष्टुभो लोकः स्थानं,
शरीरप्रयासादपि धनहानिरुक्तस्य मानसप्रयासस्याधिकत्वादत्तेन धनेन परोपजी-
वनाच्च दानमेव महत्तप इत्यभिज्ञानां मतम् ।

गायत्र्या युद्धे जयं दर्शयति—

“ गायत्र्युदपतच्चतुरक्षरा सत्यजया ज्योतिषा तमस्या अजाऽभ्यरुन्ध तद-

[सोमयागोपयोगिसोमक्रयणार्थं सोमक्रयणीविषयहोमादिकम्]

जाया अजत्व* सा सोमं चाऽऽहरच्चत्वारि चाक्षराणि साऽष्टाक्षरा समपद्यत् ”
[सं० का० ६ प्र० १ अ० ६] इति ।

सहायरहितयोः पूर्वयोः पराजयं दृष्ट्वा गायत्री स्वयमजया सहोदपतत् ।
सा त्वजा गायत्र्यर्थं स्वकीयेन तेजसा तं सोममभितो रुरोध । तस्माद्रोधनपर्या-
यक्षेपणार्थादजधातोरजेति नाम निष्पन्नम् ।

प्रश्नोत्तराभ्यां गायत्रीं प्रशंसति—

“ ब्रह्मवादिनो वदन्ति कस्मात्सत्याद्वायत्री कनिष्ठा छन्दसा* सती यज्ञ-
मुखं परीयायेति यदेवादः सोममाहरत्तस्माद्यज्ञमुखं पर्येतस्मात्तेजस्विनीतमा ”
[सं० का० ६ प्र० १ अ० ६] इति ।

सत्यात्कारणात् । कनिष्ठा न्यूनाक्षरा । यज्ञमुखं प्रातःसवनम् । तत्र बहि-
ष्पवमाननान्नि प्रथमस्तोत्र उपास्मै गायता नर इत्याद्या ऋचो गायत्र्यः । सेयं
यज्ञमुखप्राप्तिः । ब्रह्मवादिष्वेव बुद्धिमन्तो यदेवेत्याद्युत्तरमाहुः । यस्मादियम-
दोऽमुष्माल्लोकात्सोममाहरत्तस्मादस्या मुखप्राप्तिर्युक्ता । मुखत्वादेवास्यास्तेजोवा-
हुल्यम् ।

आहरणप्रकारं दर्शयति—

“ पद्भ्यां द्वे सवने समगृह्णान्मुखेनैकं यन्मुखेन समगृह्णात्तदधयत्तस्माद्द्वे सव-
ने शुक्रवती प्रातःसवनं च माध्यंदिनं च तस्मात्तृतीयसवनं ऋजीषमभिषुण्वन्ति
धीतमिव हि मन्यन्ते ” [सं० का० ६ प्र० १ अ० ६] इति ।

पक्षिरूपा गायत्री सवनद्वयपर्याप्तौ सोमभागौ पद्भ्यां संगृह्य तृतीयसवनपर्याप्त-
प्तं सोमभागं चञ्चुपुटाभ्यां संदश्य तदीयं रसं पपौ । यस्मात्पद्भ्यां धृतौ सोम-
भागौ न पतितौ तस्मात्प्रातःसवनमाध्यंदिनसवने शुक्रशब्दाभिधेयेन सोमरसेनोपेते ।

यस्मात्तृतीयो भागः पतितस्तस्मात्पतितत्वं मन्यमानास्तत्सादृशार्थमृजीषमभिषुणु-
युरिति प्रासङ्गिकं किञ्चिद्विधाय तत्रापरं विशेषं विधत्ते—

“ आशिरमवनयति सशुक्रत्वायाथो संभरत्येवैनत् ” [सं० का० ६ प्र०
१ अ० ६] इति ।

आशिरं क्षीरम् । सशुक्रत्वं सरसत्वम् । किञ्च क्षीरसेचनादृजीषगतसोमरस-
रूपहविः संभरति सम्यक्पोषयत्येव ।

पुनरप्यन्यद्विधत्ते—

(सोमयागोपयोगिसोमक्रयणार्थं सोमक्रयणीविषयहोमादिकम्)

“ तः सोममाहियमाणं गन्धर्वा विश्वावसुः पर्यमुष्णात्स तिस्रो रात्रीः परि-
युषितोऽवसत्तस्मात्तिस्रो रात्रीः क्रीतः सोमो वसति ” [सं० का० ६ प्र० १
अ० ६] इति ।

उपसद्विवसेषु त्रिष्वभिषवमकृत्वा सोमं निवासयेदित्यर्थः ।

इत्थं सोमाहरणं निरूप्य सोमक्रयणीं निरूपयितुमारभते—

“ ते देवा अब्रुवन्स्त्रीकामा वै गन्धर्वाः स्त्रिया निष्क्रीणामेति ते वाचः स्त्रि-
यमेकहायनीं कृत्वा तया निरक्रीणन् ” [सं० का० ६ प्र० १ अ० ६] इति ।

एकसंवत्सरवयस्कया स्त्रीरूपया वाग्देवतया सोमस्य निष्क्रयः कृतः ।

गन्धर्वेष्वपरक्तायास्तस्याः स्त्रिया रोहितगोरूपतां दर्शयति—

“ सा रोहिद्रूपं कृत्वा गन्धर्वेभ्योऽपक्रम्यातिष्ठत्तद्रोहितो जन्म ” [सं० का०
६ प्र० १ अ० ६] इति ।

देवेष्वनुरक्तायाः पुनर्देवताप्राप्तिं दर्शयति—

“ ते देवा अब्रुवन्पुष्पदकमीनास्मानुपावर्तते विह्वयामहा इति ब्रह्म ग-
न्धर्वा अवदन्नायन्देवाः सा देवान्गायत उपावर्तत तस्माद्गायन्तः स्त्रियः काम-
यन्ते ” [सं० का० ६ प्र० १ अ० ६] इति ।

विह्वयामहै विलक्षणं यथा भवति तथैवाऽऽकारयामः । ब्रह्म वेदः ।

एतद्वृत्तान्तवेदनं प्रशंसति—

“ कामुका एनः स्त्रियो भवन्ति य एवं वेदाथो य एवं विद्वानपि जन्येषु
भवति तेभ्य एव ददत्युत यद्ब्रह्मतया भवन्ति ” [सं० का० ६ प्र० १ अ०
६] इति ।

वरस्य स्त्रिधा वरार्थं कन्यामन्वेष्टुं प्रवृत्ता बान्धवा जन्याः । तादृशानां ज-
न्यानां द्वौ वर्गौ । तत्रैकस्मिन्वर्गे यथोक्तवेदनराहिता अनेकगुणान्तरोपेता बहवो
वरा यद्यपि सन्ति तथाऽपि तं वर्गमुपेक्ष्य येषु जन्येष्वेकोऽप्येवं विद्वान्वरो भवति
तेभ्य एव जन्येभ्यः कन्यां तत्पितरो ददति ।

सोमक्रयण्यां गुणं विधत्ते—

“ एकहायन्या क्रीणाति वाचैवैनः सर्वया क्रीणाति तस्मादेकहायना मनुष्या
वाचं क्रीणन्ति ” [सं० का० ६ प्र० १ अ० ६] इति ।

वाग्देवतायाः सोमक्रयणिरूपस्वीकारात्सर्वया वाचा क्रय उपपद्यते ।
एकसंवत्सरस्वीकारश्च तस्मिन्वयासि सति वदनव्यवहारोपक्रमात् ।

(सोमयागोपयोगिसोमक्रयणार्थं सोमक्रयणीविषयहोमादिकम्)

वर्ज्यदोषान्विशदयति-

“ अकूटयाऽकर्णयाऽकाणयाऽश्लोणयाऽसप्तशफया क्रीणाति ” [सं० का० ६ प्र० १ अ० ६] इति ।

कूटा कुटिलशृङ्गी । कर्णा छिन्नकर्णोपेता । काणा त्वेकाक्षी । श्लोणा कुष्ठादिदूषिता । सप्तशफा न्यूनाङ्गी । एता वर्ज्याः ।

उपादेयां दर्शयति-

“ सर्वयैवैनं क्रीणाति ” [सं० का० ६ प्र० १ अ० ६] इति ।

सर्वाऽवयवसंपूर्णेत्यर्थः ।

विपक्षबाधपुरःसरं स्वपक्षं विधत्ते-

“ यच्छेवतया क्रीणीयाद्दुश्कर्मा यजमानः स्याद्यत्कृष्ययाऽनुस्तरणी स्यात्प्र-
मायुको यजमानः स्याद्यद्द्विरूपया वार्ध्वनी स्यात्स वाऽन्यं जिनीयात्तं वाऽन्यो
जिनीयादरुणया पिङ्गाक्षया क्रीणात्येतद्वै सोमस्य रूपं स्वयैवैनं देवतया क्री-
णाति ” [सं० का० ६ प्र० १ अ० ६] इति ।

मृतं पुरुषमनु हन्यमाना गौरनुस्तरणी । कृष्णायास्तादृक्त्वेन यजमानो
म्रियेत । वर्णद्वयोपेता यद्यपि विरोधिघातिनीः तथाऽपि यजमानतद्वैरिणोरन्यो-
न्यविरोधित्वात्को हन्ति को वा हन्यत इति न ज्ञायते । अरुणत्वं पिङ्गाक्षत्वं
च सोमदेतायाः स्वरूपम् । अतस्तादृशी गौः सोमक्रयाय सदृशी भवति ।

इत्थं चतुर्थानुवाकोक्तमन्त्रव्याख्यानस्योपोद्घातत्वेन ब्राह्मणेन प्रायणीयासो-
मक्रयण्यावनुवाकाभ्यामभिहिते । अथ मन्त्रा व्याख्यातव्याः ।

इयमिति । कल्पः-अथैतद्ध्रुवाज्यमाप्याद्य स्रुचि चतुर्गृहीतं गृहीत्वा
सूत्रेण हिरण्यं निष्टर्क्यं बद्ध्वा दर्भाभ्यां प्रबध्य स्रुच्यवदधातीयं ते शुक्र तनू-
रिदं वर्चस्तया सं भव भ्राजं गच्छेति ” इति ।

हे शुक्र दीप्तिमाद्विरण्य तवेयं जुहूस्तनूः, इदं घृतं तव तेजोऽतस्तया जुह्वा
संगच्छं संभव । हे हिरण्याऽऽज्यरूपां भ्राजं दीप्तिं प्राप्नुहि । अथवा हे शुक्र
वह्न इयमाज्यरूपा तव तनूरिदं हिरण्यं तव तेज इत्येवं ब्राह्मणानुसारेण व्या-
ख्यातव्यम् ।

आधानब्राह्मणोक्तं हिरण्यस्य महिमानं तत्रत्यपदत्रयोच्चारणेन प्रत्यभेज्ञाप्य
प्रशंसति-

१ क. ग. दर्भनाड्यां प्रग्रथ्य स्रु । २ क. ग. च. ड. °च्छति आज्य° । च. °च्छ ।
तेनाऽऽज्य° । ३ ख. °ज्ञाप्यं प्र° ।

(सोमयागोपयोगिसोमक्रयणार्थं सोमक्रयणीविषयहोमादिकम्)

“ तद्धिरण्यमभवत्तस्माद्भ्यो हिरण्यं पुनन्ति ” [सं० का० ६ प्र० १

अ० ७] इति ।

आधानब्राह्मणे त्वेवमाप्नायते—

आपो वरुणस्य पत्नय आसन् । ता अग्निरभ्यध्यायत् । ताः समभवत् । तस्य रेतः परापतत् । तद्धिरण्यमभवत् ” इति ।

तस्माद्धिरण्यस्य वह्निः पिता आपो मातरः । तस्मात्स्वतः शुद्धं हिरण्यं यदि कदाचिद्भजस्वलादिस्पर्शेन शोधनीयं भवति तदाऽद्भ्यः पुनन्ति जलेनैव शोधयन्ति न तु कांस्यताम्रादेरिव भस्माग्न्यादिकमपेक्षते ।

जुह्वां हिरण्यप्रक्षेपेण विशिष्टं ह्योमं विधत्ते—

“ ब्रह्मवादिनो वदन्ति कस्मात्सत्यादनस्थिकेन प्रजाः प्र वीयन्तेऽस्थन्वतीर्जायन्त इति यद्धिरण्यं घृतेऽवधाय जुहोति तस्मादनस्थिकेन प्रजाः प्र वीयन्तेऽस्थन्वतीर्जायन्ते ” [सं० का० ६ प्र० १ अ० ७] इति ।

तस्मादनस्थिकेन वीर्येण प्रजाः प्रवीयन्ते गर्भाः क्रियन्ते । उत्पत्तिकाले त्वस्थियुक्ता जायन्ते । तत्र वीर्यसदृशमाज्यमस्थिसदृशं हिरण्यम् । तदिदं सादृश्यं निर्वोदुमीश्वरेणास्थि निर्मायित इत्यर्थः ।

वह्निसंबन्धबोधनपरतया मन्त्रं व्याचष्टे—

“ एतद्वा अग्नेः प्रियं धाम यद्वृतं तेजो हिरण्यमियं ते शुक्र तनूरिदं वर्च इत्याह सतेजसमवैनं सतनुं करोत्यथो सं भरत्येवैनम् ” [सं० का० ६ प्र० १ अ० ७] इति ।

एनमाग्निं संभरति सम्यक्करोत्येव । वह्निसंबोधनेन तदीयतेजोरूपेण हिरण्यमत्र प्रकाशयते ।

हिरण्यस्य सूत्रेण बन्धनं विधत्ते—

“ यदबद्धमवदध्याद्गर्भाः प्रजानां परापतुकाः स्युर्बद्धमव दधाति गर्भाणां धृत्यै ” [सं० का० ६ प्र० १ अ० ७] इति ।

सूत्राग्राकर्षणेन यथा सहस्रा मुच्यते तथा बध्नीयादिति विशेषं विधत्ते—

“ निष्टक्यं बन्धनं प्रजानां प्रजननाय ” [सं० का० ६ प्र० १ अ० ७] इति ।

निःशेषेण सहसा मोचनयोग्यं निष्टक्यम् ।

जूरसीति । कल्पः—“ नाडीस्रग्दण्ड उपसंगृह्याऽऽहवनीये जुहोत्यन्वारब्धे

[सोमयागोपयोगिसोमक्रयणार्थं सोमक्रयणीविषयहोमादिकम्]

यजमाने जूरसि धृता मनसा जुष्टा विष्णवे तस्यास्ते सत्यसवसः प्रसवे वाचो यन्त्रमशीय स्वाहेति ” इति ।

हे सोमक्रयणि वाग्रूपा त्वं जूर्वेगयुक्ताऽसि मनसा नियमिताऽसि यज्ञाय प्रियाऽसि । तादृश्या अमोघप्रेरणायास्तव प्रेरणे सति मन्त्रोच्चारणरूपाया वाचो यन्त्रं नियममशीय प्राप्नुयाम् । इदमाज्यं हुतमस्तु ।

यथोक्तार्थं मन्त्रे दर्शयति—

“ वाग्वा एषा यत्सोमक्रयणी जूरसीत्याह यद्धि मनसा जवते तद्वाचा वदति धृता मनसेत्याह मनसा हि वाग्धृता जुष्टा विष्णव इत्याह यज्ञो वै विष्णुर्यज्ञायैवैनां जुष्टां करोति तस्यास्ते सत्यसवसः प्रसव इत्याह सवितृप्रसूतामेव वाचमवरुन्धे ” [सं० का० ६ प्र० १ अ० ७] इति ।

जवते तूर्णं कर्तव्यमित्यवगच्छति ।

शुक्रमिति । बौधायनः—“ अग्रेण शालं तिष्ठन्यजमानमाज्यमवेक्षयति शुक्रमस्यमृतमासि वैश्वदेवः हविरिति ” इति ।

आपस्तम्बः—“ सोमक्रयणीमीक्षमाणो जुहोति जूरसीत्यपरं चतुर्गृहीतं गृहीत्वा शुक्रमसीति हिरण्यं घृतादुद्धृत्य वैश्वदेवः हविरित्याज्यमवेक्ष्य ” इति ।

शुक्रं दीप्तिमत् । अमृतं नाशरहितम् । हे आज्य हे हिरण्येति वा योज्यम् । हे आज्य त्वं सर्वदेवप्रियं हविरसि । तदिदं स्पष्टत्वान्न ब्राह्मणे व्याख्यातम् ।

सूर्यस्येति । कल्पः—“ अथैनद्धिरण्यमन्तर्धायाऽऽदित्यमुदीक्षयति सूर्यस्य चक्षुराऽरुहमग्नेरक्षणः कनीनिकां यदेतशेभिरीयसे भ्राजमानो विपश्चितेति ” इति ।

सूर्यसंबन्धि मदीयं चक्षुरिन्द्रियं, कनीनिका त्वग्निसंबन्धिनी, तदुभयमारुहं प्राप्तोऽस्मि । यतो ह सूर्य त्वमेतशनामकैरश्वैर्गच्छसि, हे बह्वे त्वं विपश्चिता तेजसा भ्राजमानोऽसि तस्माद्रक्षोनिवारणाय युवामुभौ प्राप्तोऽस्मि ।

एतदभिप्रायं दर्शयति—

“ काण्डेकाण्डे वै क्रियमाणे यज्ञः रक्षाःसि जिघाःसन्त्येष खलु वा अरक्षोहतः पन्था योऽग्रेष्व सूर्यस्य च सूर्यस्य चक्षुराऽरुहमग्नेरक्षणः कनीनिकामित्याह य एवारक्षोहतः पन्थास्तः समारोहति ” [सं० का० ६ प्र० १ अ० ७] इति ।

[सोमयागोपयोगिसोमक्रयणार्थं सोमक्रयणीविषयहोमादिकम्]

काण्डेकाण्डे तत्तदुपाङ्गयुक्त एकैकस्मिन्पञ्चाङ्गे ।

बौधायनः—“ अथैतां सोमक्रयणीमग्रेण शालामुदीचीमभिर्वर्तयन्ते तामनु-
मन्त्रयते चिदसि मनाऽसीत्यन्तादनुवाक्यस्य ” इति ।

स च मन्त्र एवामन्नायते—

चिदसीति । आपस्तम्बस्तु त्रेधा विभज्य विनियुङ्क्ते—“ चिदसि मनासीति
सोमक्रयणीमभिमन्त्रयते, कर्णगृहीता पदि बद्धा भवति, भित्रस्त्वा पदि बध्नात्विति
दक्षिणं पूर्वपादं प्रेक्षते, पूषाऽध्वनः पात्विति प्राचीमागतीमनुमन्त्रयते ” इति ।

हे वाग्देवतारूपे सोमक्रयणि त्वं चिदादिशब्दप्रतिपाद्याऽसि । अन्तःकरणस्य
चित्तं मनो बुद्धिरिति तिस्रो वृत्तयः । देहादिसंघातस्याचेतनत्वं व्यावर्त्य चेत-
नत्वं संपादयन्ती बाह्यवस्तुषु वा निर्विकल्परूपं सामान्यप्रज्ञानं जनयन्ती वृत्ति-
श्चित्तम् । अयं पदार्थ एव भवति वा न वेति विचाररूपा वृत्तिर्मनः । भवत्ये-
वेति निश्चयरूपा बुद्धिः । एतन्नित्यमिह चिन्मनोधीशब्दैरुच्यते । दक्षिणा
कुशला देयद्रव्यरूपा वा यज्ञिया सोमक्रयद्वारेण यज्ञसंबन्धिनी । क्षत्रिया देवेषु
सोमः क्षत्रियजात्यभिमानि ।

तथा च वाजसनेयिन आमनन्ति—

“ यान्येतानि देवक्षत्राणीन्द्रो वरुणः सोमो रुद्राः पर्जन्यो यमो मृत्यु-
रीशानः ” इति ।

तेन सोमेनाभिमन्तव्यस्य सोमलताद्रव्यस्य क्रयहेतुत्वेन क्षत्रिया । ज्योति-
ष्टोमस्याऽऽद्यन्तयोः प्रायणीयोदयनयोरदितेर्देवतात्वात्सेयमुभतःशीर्ष्णीं तद्रूपा
त्वमसि । सा तादृशी त्वमस्मदर्थं सुप्राचीं सुप्रतीचीं संभव, प्रथमं सोमस्य
केतारं प्रति सुष्ठु प्राङ्मुखी गत्वा पश्चादस्मान्प्रति सुष्ठु प्रत्यङ्मुखी समागम्या-
स्माभिः संगच्छस्व ।

यथोक्तमर्थं मन्त्रे दर्शयति—

“ वाग्वा एषा यत्सोमक्रयणी चिदसि मनाऽसीत्याह शास्त्रेयैनामेतत्तस्मा-
च्छिष्टाः प्रजा जायन्ते ” [सं० का० ६ प्र० १ अ० ७] इति ।

एतेन मन्त्रेण वागात्मिकां सोमक्रयणीं चिदादिशब्दवाच्या भवेत्येवमनुशा-
स्ति । यस्मैदिवं तस्माँल्लोकेऽपि प्रजा अनुशिष्यन्ते ।

कृत्स्नशस्तात्पर्यमुक्त्वा प्रत्यवयवं व्याचष्टे—

[सोमयागोपयोगिसोमक्रयणार्थं सोमक्रयणीविषयहोमादिकम्]

चिदसीत्याह यद्धि मनसा चेतयते तद्वाचा वदति मनाऽसीत्याह यद्धि मन-
साऽभिगच्छति तत्करोति धीरसीत्याह यद्धि मनसा ध्यायति तद्वाचा वदति
दक्षिणाऽसीत्याह दक्षिणा शेषा यज्ञियाऽसीत्याह यज्ञियामेवैनानां करोति क्षत्रि-
याऽसीत्याह क्षत्रिया शेषाऽदितिरस्युभयतः शीर्ष्णीत्याह यदेवाऽऽदित्यः प्रायणी-
यो यज्ञानामादित्य उदयनयिस्तस्मादेवमाह ” [सं० का० ६ प्र० १ अ०
७] इति ।

मनसा वृत्तित्रयेसाधारणेनान्तःकरणेन चेतयते सामान्यतो जानात्यभिगच्छति
विचारयति ध्यायति निश्चिनोति । उत्तरमन्त्रस्यायमर्थः । हे सोमक्रयाणि मित्रो
हितकारी देवस्त्वां दक्षिणे पादे बध्नातु ।

एतन्मन्त्रविरुद्धं पक्षत्रयं व्यावर्तयन्मन्त्रं व्याचष्टे—

“ यदबद्धा स्यादयता स्याद्यत्पदिबद्धाऽनुस्तरणी स्यात्पमायुको यजमानः
स्याद्यत्कर्णगृहीता वार्त्रघ्नी स्यात्स वाऽन्यं जिनीयात्तं वाऽन्यो जिनीयान्मित्रस्त्वा
पदि बध्नात्वित्याह मित्रो वै शिवो देवानां तेनैवैनानां पदि बध्नाति ” [सं०
का० ६ प्र० १ अ० ७] इति ।

अत्र पादबन्धनं कर्णग्रहणं चामन्त्रकमङ्गुली चकारेत्यविरोधः । अथवा,
अकर्णगृहीता, अपदि बद्धेति पदच्छेदः । तृतीयमन्त्रस्यायमर्थः—हे सोमक्रयाणि
त्वां पूषा पोषको देवो भयोपेतान्मार्गात्पालयतु । यागाध्यक्षायेंद्राय त्वां सोम-
क्रयसाधनेन मातु(ता)पित्रादयोऽनुमन्यन्ताम् । सगर्भ्यस्त्वया सहैकस्मिन्गर्भेऽव-
स्थितः । हे देवि सा त्वामिन्द्रार्थं सोमं देवमनुगच्छ । तां त्वां रुद्रो देवोऽस्मा-
न्यति पुनरावर्तयतु । आवर्तयन्नपि न रौद्रेण मार्गेण किंतु मित्रस्य पथा ।
ततस्ते स्वस्ति सुखं भवतु । सोमः सखा यस्यास्तव सा त्वं सोमसखा भूत्वा
धनेन सहास्मानन्यति पुनरागच्छ । अत्र रुद्रस्त्वेत्यादिना पृथङ्मन्त्रेण सोमक्र-
यादूर्ध्वमेतस्याः प्रत्यावर्तनमिति केचित् ।

मन्त्रस्य भागान्क्रमेण व्याचष्टे—

“ पूषाऽध्वनः पावित्याहेयं वै पूषेमामेवास्या अधिपामकः समष्ट्या इन्द्रा-
याध्यक्षायेत्याहेन्द्रमेवास्या अध्यक्षं करोति अनु त्वा माता मन्यतामनुपितेत्याहा-
नुमतयैवैनया कृणाति सा देवि देवमच्छेहीत्याह देवी शेषा देवः सोम इन्द्राय
सोममित्याहेन्द्राय हि सोम आहियते यदेतद्यजुर्न ब्रूयात्पराच्चेव सोमक्रयणीया-

[सोमयागोपयोगिसोमक्रयणार्थं सोमक्रयणीविषयहोमादिकम्]

द्रुद्रस्त्वाऽऽवर्तयत्वित्याह रुद्रो वै क्रूरो देवानां तमेवास्यै परस्ताद्घात्यावृत्त्यै क्रुरमिव वा एतत्करोति यद्रुद्रस्य कीर्तयति मित्रस्य पथेत्याह शान्त्यै वाचा वा एष वि क्रीणीते यः सोमक्रयण्या स्वस्ति सोम सखा पुनरेहि सह स्येत्याह वाचैव विक्रीय पुनरात्मन्वाचं धत्तेऽनुपदासुकाऽस्य वाग्भवति य एवं वेद ”

[सं० का० ६ प० १ अ० ७] इति ।

समष्ट्यै सम्यक्प्राप्तये । एतद्रुद्रस्ये(स्त्वे)ति यजुः । तमेव क्रूरं रुद्रम् । अस्याः सोमक्रयण्या आवृत्त्यै परस्तात्तामनिलङ्घ्य परभागे स्थापयति । अनुपदामुका क्षमरहिता तदेतद्वेदनस्य प्रशंसनम् ।

अथ विनियोगसंग्रहः—

“ इयं क्षिप्त्वा घृते स्वर्णं जूरसीति जुहोमि हि ।

शुक्रेति स्वर्णमुद्धृत्य वैश्वं व्याज्यमवेक्षते ॥ १ ॥

सूर्यं सूर्यमुपस्थाय चित्सोमक्रयणीं जपेत् ।

मित्रो दृष्ट्वा बद्धपादं पूषा तापनुमन्त्रयेत् ।

रुद्रस्तामावर्तयेत् मन्त्राः संकीर्तिता नव ॥ २ ॥ इति ।

अथ मीमांसा ।

एकादशाध्यायस्य द्वितीयपादे चिन्तितम्—

“ प्रायणीयस्य निष्कासे यो निर्वापोऽर्थकर्म तत् ।

निष्कासप्रतिपत्तिर्बोदयनीयस्य संस्कृतिः ॥

उताऽऽद्यः पूर्ववन्मैवं मुख्यस्य प्रकृतित्वतः ।

मध्योऽस्तु नोपयोक्तव्यसंस्कारस्य गुरुत्वतः ॥ ” इति ।

ज्योतिष्टोमे श्रूयते—“ प्रायणीयस्य निष्कास उदयनीयमभिनिर्वपति ” इति ।

अत्र पूर्वव्यायेन निष्कासब्रव्यकमुदयनीयसमानकर्मकमन्यदर्थकर्मत्याद्यः पक्षः । मुख्यस्योदनीयस्य प्रकृतत्वाद्भिन्नप्रकरणान्नातावभूयधर्मातिदेशवदुदयनीयधर्मातिदेशसंभवान्नार्थकर्मत्वम् । तर्हि निष्कासप्रतिपत्तिरिति मध्यमः पक्षोऽस्तु । सोऽपि न संभवत्युपयुक्तसंस्कारादुपयोक्ष्यमाणसंस्कारस्य गरीयस्त्वात् । तस्मादुदयनीयस्य संस्कार । ।

तृतीयाध्यायस्य प्रथमपादे चिन्तितम्—

“ क्रीणात्यरुणयेत्येतत्संकीर्णं वा क्रयैकभाक् ।

क्रयेणान्वयात्कीर्णः सर्वद्रव्येषु रक्तिमा ॥

द्रव्यद्वारा क्रये योगात्तद्भागेनान्वयः पुनः ।

साक्षात्क्रये गुणस्यार्थाद्द्रव्ये संनिहितेऽस्त्वसौ ” इति ।

ज्योतिष्टोमे श्रूयते—“ अरुणया पिङ्गाक्ष्यैकहायन्या सोमं क्रीणाति ” इति । तत्रारुणशब्दोऽरुणिमानं गुणमाचष्टे । गुणिविषयतया प्रयुज्यमानस्यापि नागृहीतविशेषणा विशिष्टे बुद्धिरिति न्यायेन गुणबोधकत्वादन्यव्यतिरेकाभ्यां गुणमात्रे व्युत्पत्तेश्च । तस्य चारुणिमगुणस्य तृतीयाश्रुत्या सोमक्रयसाधनत्वं प्रतीयते । तच्चानुपपन्नमभूर्तस्य गुणस्य वासोहिरण्यादिवत्क्रयसाधनत्वासंभवात् । ततस्तृतीयाश्रुतेर्विनियोजकत्वाभावेन प्रकरणस्यात्र विनियोजकत्वं वक्तव्यम् । प्रकरणं च ग्रहचमसाद्यखिलद्रव्येष्वरुणिमानं विनिवेशयति । न चनेन न्यायेन पिङ्गाक्ष्यैकहायनीशब्दयोरपि सर्वद्रव्यगामित्वं शङ्कनीयम् । तयोः शब्दयोर्द्रव्यवाचित्वात् । पिङ्गलवर्णे अक्षिणी यस्याः सा गौः पिङ्गाक्षी । एवमेकहायनी । यद्यप्येकगोवाचिनौ शब्दौ तथाऽपि विशेषणीभूतधर्मभेदाच्छब्दद्वयम् । तच्च युगपत्प्रवृत्तं सद्धर्मद्वयविशिष्टं गोद्रव्यं क्रयसाधनत्वेन विदधाति । न चैतद्द्रव्यमितरद्रव्ये विनिवेशयितुं शक्यम् । अरुणिमगुणो द्रव्येषु विशेषणत्वेनान्वेतुं योग्यत्वात्तेषु निवेश्यते । तत्रैषाऽक्षरयोजना । अरुणयेत्येतत्पृथग्वाक्यम् । तत्र तृतीयाश्रुत्या प्राकरणिकानि साधनद्रव्याणि सर्वाण्यनूद्य प्रातिपदिकेन गुणो विधीयते यानि ज्योतिष्टोमे साधनद्रव्याणि तानि सर्वाण्यरुणानि कर्तव्यानीति । तस्माद्गुणः संकीर्ण इति प्राप्ते ब्रूमः—यद्यप्यभूर्तो गुणस्तथाऽपि हायनवदक्षिवच्च गोद्रव्यमवच्छिनत्ति । तच्च द्रव्यं साधनमिति तद्द्वारा गुणस्य क्रयेणान्वयो भवति । एवं सति वाक्यभेदो न भविष्यति । ननु वाक्यभेदाभावेऽपि लक्षणा दुर्वारा । गुणवाचिनः शब्दस्य गुणद्रव्यपरत्वाङ्गीकारात् । मैवम् । गुणस्यैवात्र तृतीयाश्रुत्या साधनत्वमुच्यते । तच्च द्रव्यद्वारमन्तरेण न संभवतीत्यर्थापत्त्या द्रव्यावच्छेदकं कल्प्यते । तर्हि ग्रहचमसादिद्रव्यमवच्छिद्यतामिति चेत् । न । तस्य द्रव्यस्य क्रयसाधनत्वाभावेन तदवच्छेदकगुणस्य श्रूयमाणक्रयसाधनत्वासिद्धेः । तर्हि वाससा क्रीणात्यजया क्रीणातीति वस्त्रादीनां क्रयसाधनत्वात्तदव-

(क्रयप्रदेशं गच्छन्त्याः सोमक्रयण्याः पदसंग्रहस्याभिधानम्)
 च्छेदोऽस्त्विति चेत् । न । तेषां क्रयान्तरसाधनत्वात् । न हि तत्राग्निहोत्रे पयो-
 दध्यादिविकल्पवत्क्रयानुवादेन वस्त्रादिविकल्पो युक्तः । अनुवाद्यस्य क्रयमात्रस्या-
 ग्निहोत्रवदन्यत्राविधानात् । ततो वस्त्रादिद्रव्यविशिष्टाः क्रयान्तरविधयः । न हि
 स्ववाक्यगतमेकहायनीद्रव्यमुपेक्ष्य वस्त्राद्यवच्छेदो युक्तः । तस्मात्क्रयेण साक्षा-
 दन्वितयोर्द्रव्यगुणयोः पश्चादन्यथाऽनुपपत्त्या परस्परावच्छेदकत्वेनान्वयः । तथा
 सत्यारुण्यविशिष्टयैकहायन्या क्रीणातीत्यर्थः पर्यवस्यति । तस्मादारुण्यगुणः
 क्रयहेतुमेकहायनीमेव भजते ।

अथ च्छन्दः—

सूर्यस्य चक्षुरारुहमित्यनुष्टुप् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-
 र्वेदीयतैत्तिरीयसंहिताभाष्ये प्रथमकाण्डे द्वितीयप्रपाठके
 चतुर्थोऽनुवाकः ॥ ४ ॥

[अथ प्रथमाष्टके द्वितीयप्रपाठके पञ्चमोऽनुवाकः] ।

वस्व्यसि रुद्राऽस्यदितिरस्यादित्याऽसि शु-
 क्राऽसि चन्द्राऽसि बृहस्पतिस्त्वा सुम्ने रण्वतु
 रुद्रो वसुभिरा चिकेतु पृथिव्यास्त्वा मुर्धन्ना
 जिघामि देवयजन् इडायाः पदे घृतवति स्वाहा
 परिलिखितं रक्षः परिलिखिता अरातय इदम-
 हं रक्षसो ग्रीवा अपि कृन्तामि योऽस्मान्द्वेष्टि
 यं च वयं द्विष्म इदमस्य ग्रीवाः (१) अपि
 कृन्ताम्यस्मे रायस्त्वे रायस्तोते रायः सं देवि
 देव्योर्वश्या पश्यस्व त्वष्टीमती ते सपेय सुरेता
 रेतो दधाना वीरं विदेय तव संदाशि माऽहं
 रायस्पोषेण विं यौषम् (२) ।

इति कृष्णयजुर्वेदीयतैत्तिरीयसंहितायां प्रथमाष्टके

द्वितीयप्रपाठके पञ्चमोऽनुवाकः ॥ ५ ॥

(अथ प्रथमकाण्डे द्वितीयप्रपाठके पञ्चमोऽनुवाकः) १

चतुर्थेऽनुवाके क्रयप्रदेशं प्रति सोमक्रयणीगमनमुक्तम् । गतायां तस्यां क्रयाय सोमोन्मानस्यावसरः । सप्तमपदसंग्रहस्तु गमनमध्य एव कर्तव्यः । ततः पञ्चमे सोमभिधीयते ।

वस्व्यसीति । कल्पः—“ तस्थै षट्पदान्यनुनिष्कामति वस्व्यसि रुद्राऽस्य-
दितिरस्यादित्याऽसि शुक्राऽसि चन्द्राऽसीति गच्छन्तीं सोमक्रयणीमनुगच्छन्त्यस्तु
तदीयपदेषु षड्भिरतैर्मन्त्रैः स्वपादं प्रक्षिपेत् ” इति ।

वसुरुद्रादित्याः सवनत्रयदेवताः । अदितिः प्रायणीयोदयनीययोर्देवता । शुक्र-
शब्देन दीप्तिमान्सोमो विवक्षितः । चन्द्रशब्देनाऽऽह्लादकारि सुवर्णम् । हे सोम-
क्रयणि त्वं वस्वादीनां स्वरूपमसि । तदपेक्षितसोमयागसाधनत्वात् ।

बृहस्पतिरिति । कल्पः—“ सप्तमं पदमञ्जलिनां गृह्णाति बृहस्पतिस्त्वा
सुम्ने रण्वतु रुद्रो वसुभिरा चिकेत्विति ” इति ।

हे सोमक्रयणीपद त्वां बृहस्पतिरस्मिन्सुखप्रदेशे रमयतु वसुभिः सहितो रुद्र-
स्त्वामनुजानातु आवर्तयतु वा ।

पृथिव्या इति । कल्पः—“ अथैनस्मिन्पदे हिरण्यं निधाय संपरिस्ती-
र्याभिजुहोति पृथिव्यास्त्वा मूर्धन्ना जिघर्षि देवयजन इडायाः पदे घृतवति स्वा-
हेति ” इति ।

हे घृत त्वामिडायाः सोमक्रयण्याः पदे समन्तात्क्षारयामि । कीदृशे पदे ।
पृथिव्या मूर्धस्थानीये देवतानां यागस्थाने घृतयुक्ते । तथाऽन्यत्राऽऽम्नातम्—
“ सा यत्र यत्र व्यक्रामत्ततो घृतमपीडयत तस्माद्घृतपद्युच्यते ” इति ।

मत्रान्व्याख्यातुमादावनुष्ठानं विधत्ते—

“ षट्पदान्यनु नि क्रामति षडहं वाङ्मनाति वदत्युत संवत्सरस्यायने यावत्येव
वाक्रामवरुन्धे ” [सं० का० ६ प्र० १ अ० ८] इति ।

प्रपा० २ अनु० ५] कृष्णयजुर्वेदीयतैत्तिरीयसंहिता ।

२४९

[क्रयप्रदेशं गच्छन्त्याः सोमक्रयण्याः पदसंग्रहस्याभिधानम्]

अस्ति कश्चित्पृष्ठयः षडहाख्यो भागः । तत्र षड्विधानि स्तोत्राणि बृहद्रथ-
तरवैरूपवैराजशाकररैवतनामकैः सामभिः साध्यानि । तानि च क्रमेण षट्सु
दिनेषु गीयन्ते । न तु सप्तमं पृष्ठयस्तोत्रं किञ्चिदप्यस्ति । ततः प्रधानभूतपृष्ठय-
स्तोत्ररूपा वाग्देवता षडहगतां संख्यामतीत्य न कापि वदति । अपि च संव-
त्सरकालसंबन्धिनि गवामयनेऽपि नाधिकं पृष्ठयस्तोत्रं वदति । तस्माद्वाग्रूपायाः
सोमक्रयण्याः षट्पदानामनुक्रमणं युक्तम् । तस्माद्वाग्रूपत्वादेव सर्वा वाचमवरुन्धे ।
विधत्ते—

“ सप्तमे पदे जुहोति सप्तपदा शकरी पशवः शकरी पशूनेवाव रुन्धे सप्त
ग्राम्याः पशवः सप्ताऽऽरण्याः सप्त छन्दास्स्युभयस्यावेरुद्धयै ” [सं० का०
६ प्र० १ अ० ८] इति ।

गवादयो ग्राम्याः । कृष्णमृगादय आरण्याः । तथा च बौधायनः—“ सप्त
ग्राम्याः पशवोऽजाऽथो गौर्महिषी वराहो हस्त्यश्वतरी चेत्यथ सप्ताऽऽरण्या
द्विखुराश्चैकखुराश्च पक्षिणश्च सरीसृपाश्च थापदाश्च शरभाश्च मर्कटाश्च ” इति ।
गायत्री त्रिष्टुबित्यादीनि सप्त छन्दांसि । पशुजातीयं छन्दोजातीयं चेत्युभय-
मपि सप्तसंख्ययाऽवरुध्यते ।

प्रथममन्त्रगतशब्दस्वरूपेणैव सोमक्रयण्या महिमाऽऽख्यायत इत्याह—

“ वस्यसि रुद्राऽसीत्याह रूपमयास्या एतन्महिमानं व्याचष्टे ” [सं०
का० ६ प्र० १ अ० ८] इति ।

द्वितीयमन्त्रे बृहस्पतिशब्दमा चिकेत्यिति शब्दं व्याचष्टे—

“ बृहस्पतिस्त्वा सुम्ने रण्वतित्याह ब्रह्म वै देवानां बृहस्पतिर्ब्रह्मणैवास्मै पशू-
नव रुन्धे रुद्रो वसुभिरा चिकेतित्याहाऽऽवृच्यै ” [सं० का० ६ प्र० १
अ० ८] इति ।

तृतीयमन्त्रार्थस्य प्राप्तिं दर्शयति—

“ पृथिव्यास्त्वा मूर्धन्ना जिघर्षी देवयजन इत्याह पृथिव्या शेष मूर्धा यदे-
वयजनमिडायाः पद इत्याहेडाधै क्षेत्रत्पदं यत्सोमक्रयण्यै घृतवति स्वाहेत्याह
यदेवास्यै पद्माद्घृतम्रीडयत तस्मादेवमाह ” [सं० का० ६ प्र० १ अ० ८]
इति ।

सोमक्रयणीपदे हिरण्यप्रक्षेपं विधत्ते—

१ ख. °त्रं कचि° १ २ ख. °हिषो व° ।

[क्रयप्रदेशं गच्छन्त्याः सोमक्रयण्याः पदसंग्रहस्याभिधानम्]

“ यदध्वर्युरनघ्रावाहुतिं जुहुयादन्धोऽध्वर्युः स्याद्रक्षाऽसि यज्ञः हन्युर्हिरण्य-
मुपास्य जुहोत्यभिवत्येव जुहोति नान्धोऽध्वर्युर्भवति न यज्ञः रक्षाऽसि घ्नान्त ”
[सं० का० ६ प्र० १ अ० ८] इति ।

परिलिखितमिति । कल्पः—“ अथोद्धृत्य हिरण्यशकलेन वा कृष्णवि-
षाणया वा पदं परिलिखति परिलिखितः रक्षः परिलिखिता अरातय इदमहः
रक्षसो ग्रीवा अपि कृन्तामि योऽस्मान्द्वेष्टि यं च वयं द्विष्म इदमरय ग्रीवा अपि
कृन्तामीति ” इति ।

परिलिखितं नाशितं, रक्ष इति जात्यभिप्रायेणैकवचनम् । ग्रीवा इति व्यक्त्य-
भिप्रायेण बहुवचनम् । इदमिति हस्ताभिनयः । कृन्तामि च्छिनद्मि ।

रक्षसः प्रसक्तिं पूर्वोक्तां स्मारयन्मन्त्रं व्याचष्टे—

“ काण्डेकाण्डे वै क्रियमाणे यज्ञः रक्षाऽसि जिघाऽसन्ति परिलिखितः
रक्षः परिलिखिता अरातय इत्याह रक्षसामपहत्या इदमहः रक्षसो ग्रीवा अपि
कृन्तामि योऽस्मान्द्वेष्टि यं च वयं द्विष्म इत्याह द्वौ वाव पुरुषौ यं चैव द्वेष्टि
यश्चैनं द्वेष्टि तयोरेवानन्तरायं ग्रीवाः कृन्तति ” [सं० का० ६ प्र० १ अ०
८] इति ।

अनन्तरायं द्वयोर्मध्य एकतरस्याप्यन्तरायो यथा न भवति तथेत्यर्थः ।

अस्मे इति । कल्पः—“ अस्मे राय इति स्थात्यां यावत्सूतः समोप्य
त्वे राय इति यजमानाय प्रयच्छति तोने राय इति पत्नियै ” इति ।

सूतं घृतेनाऽऽप्लुतम् । तादृशं रजः सोमक्रयण्याः सप्तमपदस्थाने यावदस्ति
तावत्सर्वं पात्रे क्षिपेत् । अस्मिन्नध्वर्यौ रायो रजोरूपं धनं तिष्ठतु त्वे त्वयि
यजमाने । तोते कलत्रे ।

अनुष्ठानविधिपुरःसरं मन्त्रान्व्याचष्टे—

पशवो वै सोमक्रयण्यै पदं यावत्सूतः स वपति पशूनेवाव रुन्धेऽस्मे राय
इति सं वपत्यात्मानमेवाध्वर्युः पशुभ्यो नान्तरेति त्वे राय इति यजमानाय
प्र यच्छति यजमान एव रयिं दधाति तोते राय इति पत्निया अर्धो वा एष
आत्मनो यत्पत्नी यथा गृहेषु निधत्ते तादृगेव तत् ” [सं० का० ६ प्र० १
अ० ८] इति ।

समिति । कल्पः—“ अथ पत्नीं सोमक्रयण्यां समीक्षयति सं देवि देव्यो-

(क्रयप्रदेशं गच्छन्त्याः सोमक्रयण्याः पदसंग्रहस्याभिधानम्)

वंश्या पश्यस्वेति ” इति ।

हे देवि सोमक्रयणि त्वमुर्वश्या देव्या सहेमां पश्य । अयं मन्त्रः स्पष्टार्थ-
त्वाद्ब्राह्मणेनोपेक्षितः ।

त्वष्टीमतीति । बौधायनः—“ अथ पत्नी यजमानमीक्षते त्वष्टीमती ते
सपेय सुरेता रेतो दधाना वीरं विदेय तव संदृशीति ” इति ।

आपस्तम्बः—“ त्वष्टीमती ते सपेयेति पत्नी सोमक्रयणीमभिमन्त्रयते ”
इति ।

हे यजमान त्वया सह सपेय संगच्छेय । अथवा हे सोमक्रयणि ते तवा-
नुग्रहेणाहं पत्या संगच्छेय । कीदृशी । त्वष्टीमती, स्त्रीपुरुषमिथुनरूपाणां पशु-
मनुष्यादीनां शरीरनिर्माता त्वष्टा । तथा चाग्न्युपस्थानप्रकरणे श्रूयते—“
यावच्छो वै रेतसः सिकृत्स्य त्वष्टा रूपाणि विकरोति तावच्छो वै तत्प्रजायते ”
इति । तादृशस्य त्वष्टरनुग्रहेणोपेता, शोभनममोघं स्वकीयं रेतो यस्याः सा
सुरेताः, तादृशमेव पत्यु रेतो दधाना तव पत्युः सोमक्रयण्या वा संदृश्यमीक्षं
वीक्षणं वर्तमाना वीरं स्वोचितगुणेषु शूरं पुत्रं विदेय लभेय ।

त्वष्टीमतीत्येतस्य पदस्याभिप्रायमाह—

“ त्वष्टीमती ते सपेयेत्याह त्वष्टा वै पशूनां मिथुनानां रूपरुद्रूपमेव पशुषु
दधाति ” [सं० का० ६ प्र० १ अ० ८] इति ।

माऽहमिति । बौधायनः—“ सोमक्रयणीमीक्षते माऽहं रायस्पोषेण वि
योषमिति ” इति ।

आपस्तम्बः—“ माऽहं रायस्पोषेण वि योषमिति पत्नीपदं प्रदीयमानम-
नुमन्त्रयते ” इति ।

वियोषं वियुक्तो मा भूवम् । अयं मन्त्रो ब्राह्मणेनोपेक्षितः ।

एतस्य सोमक्रयणीपदरजसस्तृतीयं भागं गार्हपत्ये प्रक्षिपेत्, भागान्तरमाह-
वनीय इति विधत्ते—

“ अस्मै वै लोकाय गार्हपत्य आ धीयतेऽमुष्वा आहवनीयो यद्गार्हपत्य
उपवपेदस्मिँल्लोके पशुमान्तस्याद्यदाहवनीयेऽमुष्पिल्लोके पशुमान्तस्यादुभयोरुप वपत्यु-
भयोरवैनं लोकयोः पशुमन्तं करोति ” [सं० का० ६ प्र० १ अ० ८]
इति ।

[क्रयप्रदेशं गच्छन्त्याः सोमक्रयण्याः पदसंग्रहस्याभिधानम्]

अत्र सूत्रम्—“ पेंदरजस्त्रेधा विभज्य तृतीयमुत्तरतो गार्हपत्यस्य शीते भस्म-
न्युपवपति तृतीयमाहवनीयस्य तृतीयं पत्न्यै प्रयच्छति तत्सा गृहेषु दधाति ”
इति ।

अत्र विनियोगसंग्रहः—

“ षट्पदानुक्रमं वस्वी बृहस्तत्पदसंग्रहः ।

पृथिव्यास्तत्पदे हुत्वा परि संवेष्ट्य रेखया ॥ १ ॥

अस्मे स्थाल्यां पदं क्षिप्या त्वे दद्यात्स्वामिने पदम् ।

तोते पत्न्यै पदं दद्यात्सं क्रयण्या ह्यवेक्षयेत् ॥ २ ॥

त्वष्टी तां मन्त्रयेत्पत्नी माऽहं तद्दीयते यदा ।

पदं तदा मन्त्रयेत् मन्त्राः पञ्चदशेरिताः ॥ ३ ॥ ” इति ।

अथ मीमांसा ।

चतुर्थाध्यायस्य प्रथमपादे चिन्तितम्—

“ सोमक्रयण्यानयने पदकर्म प्रयोजकम् ।

न वाऽऽद्योऽक्षाञ्जनस्यापि क्रयवत्संनिकर्षतः ॥

तृतीयया क्रयार्था गौस्तद्द्वाराऽऽनयनस्य च ।

तादर्थ्यात्तत्प्रयुक्तत्वं न प्रयोजकता पदे ” इति ।

ज्योतिष्टोमे सोमक्रय आम्नायते—“ एकहायन्या क्रीणाति ” इति । सेय-
मेकहायनी गौर्यदा सोमं क्रेतुं नीयते तदाऽध्वर्युस्तस्याः पृष्ठतो गच्छति । तद-
प्याम्नातम्—षट्पदान्यनुनिष्क्रामति ” इति । ततः सप्तमे पदे हिरण्यं निधाय
हुत्वा तत्पदगतं रजो गृह्णीयात् । एतदपि श्रूयते—“ सप्तमपदमध्वर्युरञ्जलिना गृह्णा-
ति ” इति । यदेतद्रजः संगृह्यते हविर्धानयोः शकटयोरक्षे तेन रजसा युक्तम-
ञ्जनं क्षिपेत् । एतदपि श्रुतम्—“ यज्ञं वा एतत्संभरति एतत्सोमक्रयण्यै पदं यज्ञमु-
खं हविर्धाने यार्हि हविर्धाने प्राची पर्वतयेयुस्तार्हि तेनाक्षमुपाज्ज्यात् ” इति ।
तत्र यथा क्रयः संनिकृष्टस्तथैव पदकर्माप्यक्षाञ्जनं संनिकृष्टम् । अथोच्येत दध्या-
नयनमामिक्षया यथा संयुक्तं न तथाऽक्षाञ्जनं सोमक्रयण्यानयने संयुक्तमिति ।
तच्च । क्रयेऽपि पदसंयोगस्य तुल्यत्वात् । अथासंयुक्तोऽपि ‘क्रयो’ गवानयनेन
निष्पाद्येत तर्ह्यक्षाञ्जनमपि तेन निष्पाद्येत इति समानत्वात्क्रयवत्पदकर्मापि सोम-

[सोमोन्मानम्]

क्रयणयानयनस्य प्रयोजकमिति प्राप्ते ब्रूमः—एकहायन्या क्रीणातीति तृतीयाश्रु-
त्या गोः क्रयार्थत्वं गम्यते । गोद्वारा तदानयनमपि क्रयार्थमेवेति क्रय एवाऽऽ-
नयने प्रयोजकः । न च पदकर्माथत्वं गोर्वा तदानयनस्य वा क्वचिच्छ्रुतं तस्मा-
त्तदप्रयोजकम् । अस्मिन्ननुवाके सर्वाणि यजुंष्येवेति नात्र च्छन्द इति ॥

इति श्रीमत्सायणाचार्यविरचिते माधवीये वेदार्थप्रकाशे ऋणयजुर्वे-
दीयतैत्तिरीयसंहिताभाष्ये प्रथमकाण्डे द्वितीयप्रपाठके
पञ्चमोऽनुवाकः ॥ ५ ॥

[अथ प्रथमाष्टके द्वितीयप्रपाठके षष्ठोऽनुवाकः] ।

अ॒शुना॑ ते अ॒शुः पृ॒च्यतां॑ परु॒षा परु॑-
र्गन्ध॑स्ते॒ काम॑मवतु मदा॒य रसो॑ अच्युतोऽमा-
न्या॑ऽसि शुक्र॑स्ते ग्रहोऽभि त्यं देव॑ संवि॒तारं॑-
मु॒ण्योः क॒विक्र॑तुमर्चामि सत्यसंवस॑ रत्नधा-
मभि॑ प्रियं मतिमु॒र्ध्वा यस्या॑मतिर्भा अदि॒द्युत॑-
त्सर्वी॑मनि हिरण्यपाणिरमिमीत सु॒क्रतुः॑ कृ॒पा
सुवः॑ । प्रजाभ्य॑स्त्वा प्राणाय॑ त्वा व्यानाय॑
त्वा प्रजा॑स्त्वमनु प्राणि॑हि प्रजा॑स्त्वामनु प्रा-
णन्तु ॥ १ ॥

(अनु सप्त च) ।

इति ऋणयजुर्वेदीयतैत्तिरीयसंहितायां प्रथमाष्टके
द्वितीयप्रपाठके षष्ठोऽनुवाकः ॥ ६ ॥

(अथ प्रथमकाण्डे द्वितीयप्रपाठके षष्ठोऽनुवाकः) ।

पञ्चमोऽनुवाके सोमक्रयण्याः पदसंग्रहो मार्गमध्येऽभिहितः । अथाऽऽगतया
सोमक्रयण्या सोमः केतव्यः । स च सोमक्रय उन्मानपूर्वक इति षष्ठे सोमो-
न्मानमभिधीयते ।

अश्शुनेति । बौधायनः—“ हिरण्यवता पाणिना राजानमभिमृशति अश्शुना ते अश्शुः पृच्यतां परुषा परुर्गन्धस्ते काममवतु मदाय रसो अच्युतोऽमात्योऽसि शुक्रस्ते ग्रह इति ” इति ।

आपस्तम्बः—“ अश्शुना ते अश्शुः पृच्यतामिति यजमानो राजानमभिमन्त्रयते ” इति ।

अश्शुः सूक्ष्मोऽवयवः । परुः पर्व । हे सोम तवैकेनांशुनाऽन्योऽशुः संयुज्यतां, कोऽप्यंशुर्वाय्वाद्युपघातेन मा वियुज्यताम् । तथा परुषा परुः संयुज्यतां, कस्यापि परुषो भागो मा भूत् । त्वदीयो गन्धो यजमानस्य कामं पालयतु । त्वदीयो रसो मदाय देवानां हर्षाय विनाशरहितो भवतु । त्वममात्योऽसि । यजमानेन देवताभिश्च सह सर्वदा तिष्ठसि । तव स्वीकारः शुक्रो हिरण्यसाध्यः ।

एतं मन्त्रं व्याचिरव्यासुरादौ सोमविक्रयिणं प्रत्यध्वर्योः प्रैषमन्त्रमुत्पादयति—

“ ब्रह्मवादिनो वदन्ति । विचित्यः सोमा ३ न विचित्या ३ इति । सोमो वा ओषधीनां राजा तस्मिन्यदापन्नं ग्रसितमेवास्य तद्यद्विचिनुयाद्यथाऽऽस्याद्ग्रसितं निष्विदति तादृगेव तद्यन्नं विचिनुयाद्यथाऽक्षन्नापन्नं विधावति तादृगेव तत्क्षोधुकोऽध्वर्युः स्यात्क्षोधुको यजमानः सोमविक्रयिन्त्सोमं शोभयेत्येव ब्रूयाद्यदीतरं यदीतरमुभयेनैव सोमविक्रयिणमर्पयति तस्मात्सोमविक्रयी क्षोधुकः ” [सं० का० ६ प्र० १ अ० ९] इति ।

विचयो नाम सोमस्य तृणादेरपनयनम् । तस्मिन् ओषधीनां राज्ञि सोमे यत्तृणादिकमापन्नं पतितं तत्तृणादिकमस्य सोमस्य ग्रसितमेव ग्रस एव भवति । तथा सति यदि विचिनुयात्तृणादिकमपनयेत्तदानीं यथा लोके ग्रसितमन्नं निष्विदति मक्षिकाद्युपद्रवेण वमति तत्तृणाद्यपनयनं तादृक् स्यात् । यदि न विचिनुयात्तदानीं यथा चक्षुषि पतितमितस्ततो विधावनेन व्यथां जनयति तद्विवेचनं तादृक् स्यात् । ततो दोषद्वयपरिहाराय सोमविक्रयिन्नित्यादिप्रैषमन्त्रं ब्रूयात् । तस्मिन्नुक्ते सति यदीतरमितरो विचयदोषः, यदीतरं त्वविचयदोषस्तेनोभयेन दोषेण सोमविक्रयिणमेव योजयति । तस्मादसौ क्षोधुको न रक्षितो भवेत् ।

अत्र सूत्रम्—“ उत्तरवेदिदेश उपरवदेशे वा रौहितं चर्माऽऽनडुहं प्राचीनग्रीवमुत्तरलोमाऽऽस्तीर्य दक्षिणे चर्मपक्षे राजानं निवपत्युत्तरस्मिन्नुपविशन्ति सोमविक्रय्यदकुम्भं राजानं सोमविक्रयणमिति सर्वतः परिश्रित्योत्तरेण द्वारं कृत्वा

[सोमोन्मानम्]

विचित्यः सोमा३ इत्युक्तं सोमविक्रयिन्सोमः शोधयेत्युक्त्वा पराङ्माव-
र्तते ” इति ।

यथोक्तं कर्म विधत्ते—

“ अरुणो ह स्माऽऽहौपवेशिः सोमकृपण एवाहं तृतीयसवनमव रुन्ध
इति पशूनां चर्मन्मिमीते पशूनेवाव रुन्धे पशवो हि तृतीयः सवनम् ” [सं०
का० ६ प्र० १ अ० ९] इति ।

अरुणनामकः कश्चिदुपवेशस्य पुत्रः पशुचर्मणि सोमं मिमीते । अत्रैव हि
तृतीयसवनं संपादयिष्यामीति तस्याभिप्रायः । सवनीयानुबन्ध्याख्ययोः पशवो-
स्तृतीयसवने सद्भावात्पशवस्तृतीयसवनम् । अतः पशुचर्मणा तत्प्राप्तेः सोमोन्मा-
नं तत्र कुर्यादित्यर्थः ।

चर्मण उत्तरलोमास्तरणं विधत्ते—

“ यं कामयेतापशुः स्यादित्यूक्षतस्तस्य मिमीतर्क्षं वा अपशव्यमपशुरेव भव-
ति यं कामयेत पशुमान्तस्यादिति लोमतस्तस्य मिमीतैतद्वै पशूनां रूपं रूपेणै-
वास्यै पशूनव रुन्धे पशुमानेव भवति ” [सं० का० ६ प्र० १ अ० ९] इति ।
क्षतौ रूक्षे पुरुषे निर्लोमभागे । लोमतः सलोमभागे ।

उदकुम्भसंनिधिं विधत्ते—

“ अयामन्ते क्रीणाति सःसमैरेनं क्रीणाति ” [सं० का० ६ प्र० १ अ०
९] इति ।

मन्त्रे दुर्बोधभागं व्याचष्टे—

“ अमात्योऽसीत्याहमैवैनं कुरुते शुक्रस्ते ग्रह इत्याह शुक्रो ह्यस्य ग्रहः ”
[सं० का० ६ प्र० १ अ० ९] इति ।

अमैव सहैव स्थित इत्यर्थः । सोमस्वीकारः शुक्रो हि सुवर्णसाध्यो हीत्यर्थः ।
शकटेन सह सोमं प्राप्तुं गच्छेदिति विधत्ते—

“ अनसाऽच्छ याति महिमानमेवास्याच्छ यति ” [सं० का० ६ प्र० १
अ० ९] इति ।

शक्कुरूपेण बहुमानेन सोमस्य महिमा प्रकाशितो भवति ।

तमेव विधिमनूय प्रशंसति—

“ अनसाऽच्छ याति तस्मादनोवात्यः समे जीवनम् ” [सं० का० ६ प्र०
१ अ० ९] इति ।

समे प्रदेशे जीवनसाधनं धान्यं शकटवाहं तद्वत्सोमः ।

विषमे तु प्रदेशे शिरसा सोमवाहनं विधत्ते—

“यत्र खलु वा एतः शीष्णा हरन्ति तस्माच्छीर्षहार्यं गिरौ जीवनम्” [सं० का० ६ प्र० १ अ० ९] इति ।

यत्र यदा पर्वते सोमलतोत्पत्तिप्रदेशे सोमं क्रीणन्ति तदेति शेषः । लोकेऽपि दुर्गमे गिरौ धान्यं शिरसा वहन्ति ।

अत्र सूत्रम्—“उद्धृतपूर्वफलकेनानसा परिश्रितेन च्छदिष्मता प्राञ्चः सोममच्छ यान्ति शीष्णा गिरौ क्रीतं हरन्ति अपरेणोत्तरेण वा राजानं प्रागीषमुदगीषं वा नक्षयुग्मं शकटं चु(चि)बुकप्रतिष्ठितम् ” इति ।

तस्मिञ्शकटे पूर्वस्थापितं मध्यमफलकमुद्धृत्य नूतनं फलकं स्थापनीयम् । अथवोद्धृतमुन्नतं पूर्वफलकरूपं मुखं यस्य शकटस्य तदुद्धृतपूर्वफलकम् । परिश्रयः शकटस्योपरि गृहकुडचवत्परितो वेष्टनम् । छदिरुपरितनमाच्छादनम् ।

अभि त्यामिति । बौधायनः—“अथैनमतिच्छन्दसर्चा मिमीत एकयैकयोत्सर्गं मिमीतेऽपातयाभिनयायातयाभ्रियैवैनं मिमीते तस्मान्नानावीर्या अङ्गुलयः सर्वास्वङ्गुष्ठमुपनिगृह्णाति अभि त्यं देवः सवितारमूण्योः कविकृतुमर्चामि सत्यसवः रत्नधामभि प्रियं मतिमूर्ध्वा यस्यामतिर्भा अदिद्युतत्सवीमनि हिरण्यपाणिरमिमीत सुक्रतुः कृपा सुवरिति पञ्चकृत्वो यजुषा मिमीते पञ्चकृत्वस्तूष्णीम् ” इति ।

आपस्तम्बः—“क्षौमं वासो द्विगुणं त्रिगुणं वा प्राग्दशमुत्तरदशं चर्मण्यास्तृणात्युद्गदशं वा तस्मिन्हिरण्यपाणिरङ्गुष्ठेन कनिष्ठिकया चाङ्गुल्यांऽशान्संगृह्य न्यञ्चमभि त्यं देवः सवितारमित्यतिच्छन्दसर्चा मिमीते ” इति ।

तं देवमभ्यर्चामि । कीदृशम् । ऊण्योर्घावापृथिवीरूपयोर्हस्तयोः सवितारं प्रेरकं, कवीनां वेदार्थविदां क्रतुर्यागो यस्य प्रेरकस्य सोऽयं कविकृतुः । अत एव सत्यः फलपर्यवसायी सवः प्रेरणं यस्यासौ सत्यसवाः । रत्नानि दध्वातीति रत्नधाः । आभिमुख्येन सर्वेषां प्रियः । मतिः सर्वैर्मन्तव्यः । तादृशं देवमर्चामि यस्य सवितुरुर्ध्वलोकवर्तिनी दीप्तिरमतिर्मन्तुमशक्या द्योतते प्रकाशते । स्वर्गवर्ती स देवः कृपया मां समागत्य हिरण्यपाणिः सोमं मिमीताम् ।

एतस्यामृचि वर्तमानं छन्दः प्रशंसति—

अभि त्यं देवः सवितारमित्यतिच्छन्दसर्चा मिमीतेऽतिच्छन्दा वै सर्वाणि

(सोमोन्मानम्)

छन्दाश्चि सर्वभिरवैनं छन्दोभिर्मिमीते वर्षम् वा एषा छन्दसां यदतिच्छन्दा यद-
तिच्छन्दसर्चा मिमीते वर्षमवैनं समानानां करोति ” [सं० का० ६ प्र० १
अ० ९] इति ।

अक्षराधिक्येन गायत्र्यादीनि छन्दांस्यतिक्रम्य वर्तत इत्यतिच्छन्दाः । वर्षम्
शरीरम् ।

अङ्गुलीषु प्रकारविशेषं विधत्ते—

“ एकैकैकयोत्सर्गं मिमीतेऽथातयाग्नियाथातयाग्निर्यैवैनं मिमीते तस्मान्नाना-
वीर्या अङ्गुलयः ” [सं० का० ६ प्र० १ अ० ९] इति ।

उत्सर्गमुत्सृज्योत्सृज्य कनिष्ठिकैव प्रथमपर्यायेऽनामिकैव द्वितीये मध्यमैव
तृतीये तर्जनेव चतुर्थे । एवं सति सकृत्प्रवृत्ताया अङ्गुल्याः पुनः प्रवृत्त्यभावा-
द्यातयामत्वं गतरसत्वं न भविष्यति । यस्मात्पर्यायेण प्रवृत्तास्तस्मात्प्रत्येकमङ्गु-
ष्ठेन संयोजुं पृथक्सामर्थ्येऽर्पिताः ।

अङ्गुष्ठस्य पर्यायो नास्तीत्यमुमर्थं विधत्ते—

“ सर्वास्वङ्गुष्ठमुप निगृह्णाति तस्मात्समावद्वीर्योऽन्याभिरङ्गुलिभिस्तस्मात्सर्वा
अनु सं चरति ” [सं० का० ६ प्र० १ अ० ९] इति ।

कनिष्ठिकादिषु सर्वास्वङ्गुलीषु प्रत्येकमङ्गुष्ठं संयोजयेत् । समावद्वीर्यस्तु-
त्यसामर्थ्यः । तस्माल्लोकव्यवहारेऽपि प्रत्येकं सर्वा अङ्गुलीरनुसंचरति ।

• विषक्षबाधकपूर्वकं पूर्वोक्तं स्वपक्षमुपसंहरति—

“ यत्सह सर्वाभिर्मिमीत सः श्लिष्टा अङ्गुलयो जाधेरन्नेकैकयोत्सर्गं मिमीते
तस्माद्विभक्ता जायन्ते ” [सं० का० ६ प्र० १ अ० ९] इति ।

समन्त्रकामन्त्रकयोः सोमोन्मानयोरावृत्तिसंख्यां विधत्ते—

“ पञ्च कृत्वो यजुषा मिमीते पञ्चाक्षरा पङ्क्तिः पाङ्क्तो यज्ञो यज्ञमेवाव
रुन्धे पञ्च कृत्वस्तूष्णीं दश सं पद्यन्ते दशाक्षरा विराडन्तं विराड्विराजैवान्ना-
द्यमव रुन्धे यद्यजुषा मिमीते भूतमेवाव रुन्धे यत्तूष्णीं भविष्यत् ” [सं० का०
६ प्र० १ अ० ९] इति ।

यद्यपि अतिच्छन्दसर्चेत्याम्नानात्पदार्थरूपस्य लक्षणस्य सद्भावाच्चाभि-
त्यमित्येषैव तथाऽपि युज्यते प्रयुज्यत इति व्युत्पत्तिमभिप्रेत्य यजुषेत्युक्तम् ।
अङ्गुष्ठस्य क्रमेण कनिष्ठिकादिभिः सह चत्वारः पर्यायाः । समन्त्रके प्रयोगे

कनिष्ठिकाव्यतिरिक्त्या कयाचित्सह पञ्चमः पर्यायः । अमन्त्रके तु कनिष्ठिक-
यैव सह ।

तथा च सूत्रम्—“ यथा प्रथमं न तथा पञ्चमं तयैवोत्तमम् ” इति ।

विराट्छन्दसोऽन्नप्रदत्वादनत्वम् । समन्त्रकामन्त्रकयोः प्रयोगयोः पूर्वोत्तर-
भावसाम्येन भूतभविष्यद्वस्तुप्राप्तिः ।

प्रजाभ्य इति । कल्पः—“ अथातिशिष्टं राजानं प्रजाभ्यस्त्वेत्युपसमूहति
समुच्चित्य वसनस्यान्तान्प्रदक्षिणमुष्णीषेणोपनस्यति प्राणाय त्वेति व्यानाय त्वेत्य-
नुशून्यति अथोपरिष्ठादङ्गुलावकाशं शिष्ट्वा यजमानमीक्षयति प्रजाभ्यस्त्वा
प्राणाय त्वा व्यानाय त्वा प्रजास्त्वमनु प्राणिहि प्रजास्त्वामनु प्राणन्त्विति ” इति ।

हे सोमाशेषप्रजायै त्वां समूहामि प्राणायै त्वामुपनस्यामि व्यानायै त्वां
विस्मंसयामि । प्राणतीः प्रजा अनु त्वं प्राणिहि । प्राणन्तं त्वामनु प्रजाः
प्राणन्तु ।

अवशेषणे बाधं ब्रुवन्त्यथोक्तं समूहनादिकं विधत्ते—

यद्वै तावानेय सोमः स्याद्यावन्तं मिमीते यजमानस्यैव स्यान्नापि सदस्यानां
प्रजाभ्यस्त्वेत्युप समूहति सदस्यानेवान्वाभजति वाससोप नस्यति सर्वदेवत्यं वै
वासः सर्वाभिरेवैनं देवताभिः समर्धयति पशवो वै सोमः प्राणाय त्वेत्युपनस्यति
प्राणमेव पशुषु दधाति व्यानाय त्वेत्यनु शून्यति व्यानमेव पशुषु दधाति तस्मा-
त्स्वपन्तं प्राणा न जहति ” [सं० का० ६ प्र० १ अ० ९] इति ।

दशकत्वोङ्गुलिभिर्मितात्सोमस्यानाधिक्ये सत्येतस्मिन्सदस्यवास्थितानामपि
सोमो न स्यान्मन्त्रेण समूहने तु यजमानमनु सदस्यान्सोमं प्रापयति । प्राणव्या-
नयोः पशुषु स्थापितत्वात्स्वापेऽपि नास्ति प्राणपरित्यागः ।

अत्र विनियोगसंग्रहः—

“ अंशु सोमं मन्त्रयेताभि त्वं क्रेतुं मिमीत तम् ।

प्रजा समुह्य तच्छेषं प्राणायेत्येष बध्यते ॥

व्या विस्मस्य प्रजेक्षेत षण्मन्त्रा इह वर्णिताः ॥ १ ॥ ” इति ।

अस्मिन्ननुवाके संदिग्धार्थादाहरणाभावान्नात्र विशेषेण किञ्चिदपि मीमां-
स्यते । सामान्यविचारास्तु पूर्वोक्ता यथायोगमनुसंधेयाः । छन्दस्तु श्रुतावेवाति-
च्छन्दसचेति स्पष्टमुदाहृतम् ॥

[सोमक्रयः]

इति श्रीमत्सायणाचार्यविरचिते माधवीये वेदार्थप्रकाशे ऋणयजुर्वेदीयतैत्तिरीयसंहिताभाष्ये प्रथमकाण्डे द्वितीयप्रपाठके षष्ठोऽनुवाकः ॥ ६ ॥

[अथ प्रथमाष्टके द्वितीयप्रपाठके सप्तमोऽनुवाकः]

सोमं ते ऋणाम्यूर्जस्वन्तं पयस्वन्तं वीर्या-
कन्तमभिमातिषाहः शुक्रं ते शुक्रेण ऋणामि
चन्द्रं चन्द्रेणामृतममृतेन सम्यत्ते गोरस्मे च-
न्द्राणि तपसस्तनूरसि प्रजापतेर्वर्णस्तस्यास्ते
सहस्रपोषं पुष्यन्त्याश्चरमेणं पशुनां ऋणाम्यस्मे
ते बन्धुर्मयि ते रायः श्रयन्तामस्मे ज्योतिः सो-
मविक्रयिणि तमो मित्रो न एहि सुमित्रधा
इन्द्रस्योरुमा विश दक्षिणमुशन्नश्नतः स्योनः
स्योनः स्वान भ्राजाङ्घारे बम्भारे हस्त सु-
हस्त कृशानवेते वः सोमक्रयणास्तान् रक्षध्वं मा
 वो दधन् (१) ॥

(ऊरुं द्वाविंशतिश्च) ।

इति ऋणयजुर्वेदीयतैत्तिरीयसंहितायां प्रथमाष्टके

द्वितीयप्रपाठके सप्तमोऽनुवाकः ॥ ७ ॥

(अथ प्रथमकाण्डे द्वितीयप्रपाठके सप्तमोऽनुवाकः) ।

षष्ठेऽनुवाके कयाय सोमस्योन्मानमुक्तम् । सप्तमे लब्धावसरः क्रयोऽभिधीयते ।

सोममिति । बौधायनः—“ अथैनं स हिरण्येन पणते सोमं ते ऋणाम्यूर्ज-
स्वन्तं पयस्वन्तं वीर्यावन्तमभिमातिषाहः शुक्रं ते शुक्रेण ऋणामि चन्द्रं चन्द्रे-
णामृतममृतेन सम्यत्ते गोरिति ” इति ।

आपस्तम्बो मन्त्रभेदमाह—“ सोमविक्रयिणे राजानं प्रदाय पणते सोमविक्र-
 यिन्क्रयस्ते सोमा इति कथ्य इतीतरः प्रत्याह सोमं ते ऋणाम्यूर्जस्वन्तमित्यु-

क्त्वा कलया ते क्रीणानीत्येवमाह भूयो वो अतः सोमो राजाऽहंतीति सर्वेषु पणनेषु सोमविक्रयी प्रत्याह संपदो गवा ते क्रीणानीत्यन्ततः शुक्रं ते शुकेण क्रीणामीति जपित्वा हिरण्येन क्रीणाति ” इति ।

हे सोमविक्रयिचहं त्वदीयं सोमं क्रीणामि । कीदृशम् । ऊर्जस्वन्तं शारीर-
बलप्रदं, पयस्वन्तं प्रभूतरसोपेतं, वीर्यावन्तमिन्द्रियपाटवहेतुम् । अभिमातिषाहं
पापरूपस्य वैरिणो हन्तारम् । शुक्रचन्द्रामृतशब्दैरभिधेयास्तेजःसुखाविनाशा-
स्त्वदीयसोमेऽस्मदीयहिरण्ये च समाः । अतो हिरण्येन सोमं क्रीणामि । न
केवलं हिरण्यं तुभ्यं दीयते किंतु समीचीनं गोरेकहायनीस्वरूपमपि पूर्वं दत्तं
तस्मात्तव हिरण्यलाभोऽधिकः ।

अस्मे इति । कल्पः—“ अस्मे चन्द्राणीति सोमविक्रयिणो हिरण्यमपादते ”
इति ।

अस्मास्वेव हिरण्यानि चन्द्राणि तिष्ठन्तु । बहुवचनं व्यत्ययेन द्रष्टव्यम् ।

तपस इति । बौधायनः—“ अथैनं प्राचीनग्रीवयाऽजया पणते तपसस्तनूरासि
प्रजापतेर्वर्णस्तस्यास्ते सहस्रपोषं पुष्यन्त्याश्चरमेण पशुना क्रीणामीति अस्मे ते
बन्धुरिति यजमानमीक्षते मयि ते रायः श्रयन्तामित्वात्मानम् ” इति ।

आपस्तम्बस्त्वेकमन्त्रतामाह—“ तपसस्तनूरसीति जपित्वाऽजया क्रीणामि ”
इति ।

हेऽजे त्वं तपसः पुण्यस्य शरीरमसि । यज्ञनिष्पादकस्य सोमस्य ध्रुलोके
त्वयैवावरुद्धत्वात् । वर्ण्यत इति वर्णो देहः प्रजापतेर्वर्णोऽसि । प्रजापतिवत्सर्वदे-
वात्मकत्वात् । तच्चौपानुवाक्यकाण्ड आध्यातम्—“ सा वा एषा सर्वदेवत्या यदजा ”
इति । किंच त्वमपत्यपरम्परया सहस्रसंख्यातं पुष्यसि । तादृश्यास्तव संबन्धिना
चरमेण सहस्रतमेन पशुना सोमं क्रीणामि न तु त्वया । अहं तव बन्धुस्त्वत्सं-
पादितस्य सोमस्य कर्मणि प्रवृत्तत्वान्मयि त्वदीयान्यपत्यरूपाणि धनान्यवति-
ष्ठन्ताम् ।

मन्त्रान्व्याचिख्यासुरादावभिमतं निराकृत्य स्वाभिमतं पणनमन्त्रमुत्पाद्य
विनियुङ्क्ते—

“ यत्कलया ते शफेन ते क्रीणानीति पणेतगोअर्घं सोमं कुंदांगोअर्घं
यजमानमगोअर्घमध्वर्युं गोस्तु महिमानं नाव तिरिद्धवा ते क्रीणानीत्येव ब्रूया-

(सोमक्रयः)

द्वोअर्धमेव सोमं करोति गोअर्वं यजमानं गोअर्धमध्वर्युं न गोर्महिमानमव तिरति
” [सं० का० ६ प्र० १ अ० १०] इति ।

कलाऽल्पादप्यल्पो यः कोऽप्यवयवलेखः । कलया शफेन वा पणने दोष-
त्रयं स्यात् । सोमो गोरूपं मूल्यं नार्हति । यजमानस्तद्दातुं न शक्नोति । अध्व-
र्युश्च न दापयतीत्येवं सोमयजमानाध्वर्यवो गोअर्वरहिता इति दोषत्रयम् । किंच
सोमो गोमूल्य इत्युक्ते गोर्महिमाऽधिको भवेत् । तं नावजानीयात् । परमते
त्वसाववज्ञातो भवेत् । गवा ते क्रीणानीत्यनेन मन्त्रेण सर्वं समाहितं भवति ।

यथेयं सोमक्रयणी गौस्तथैवाजादीनि नव द्रव्याणि क्रयसाधनानि क्रमेण
विधत्ते—

• “ अजया क्रीणाति सतपसमेवैनं क्रीणाति हिरण्येन क्रीणाति सशुकमेवै-
नं क्रीणाति धेन्वा क्रीणाति साशिरमेवैनं क्रीणात्यृषभेण क्रीणाति सेन्द्रमेवैनं
क्रीणात्यनडुहा क्रीणाति वद्विर्वा अनड्वान्वद्विनैव वद्वि यज्ञस्य क्रीणाति मिथु-
नाभ्यां क्रीणाति मिथुनस्यावरुद्ध्यै वाससा क्रीणाति सर्वदेवत्यं वै वासः
सर्वाभ्य एवैनं देवताभ्यः क्रीणाति दश संपद्यन्ते दक्षाक्षरा विराडञ्जं विराड्वि-
राजैवान्नाद्यमव रुन्धे ” [सं० का० ६ प्र० १ अ० १०] इति ।

तपसस्तनूरसीत्युक्तत्वादजया क्रीतस्य सोमस्य सतपस्त्वम् । एवमुत्तरत्रापि
योष्यम् । साशिरं दध्यादिगोरसोपेतं, सेन्द्रमिन्द्रियवर्धकं, वद्विर्वाहकः, यज्ञस्य
वद्वि यज्ञनिर्वाहकं सोमम् । मिथुनाभ्यां वत्सतरो वत्सतरी चेत्येताभ्यां मिथुनाव-
यवाभ्यां धेनोः सवत्साया विवक्षितत्वादशद्रव्यसंपत्तिः ।

मन्त्रत्रयं स्पष्टार्थत्वबुद्ध्योपेक्ष्य चतुर्थमन्त्रस्याभिप्रायमहि—

• “ तपसस्तनूरसि प्रजापतेर्वर्ण इत्याह पशुभ्य एव तदध्वर्युर्निहनुत आत्म-
नोऽनाव्रस्काय ” [सं० का० ६ प्र० १ अ० १०] इति ।

तत्तेन मन्त्रपाठेन पशुभ्योऽजाप्रभृतीन्निहनुतेऽपलपति । न ह्यजा परमार्थतस्त-
पसस्तनूर्भवति, नापि प्रजापतेर्वर्ण(र्णां) रूपम् । तेनापलोपेनाजोपचरिता भवति ।
स चोपचारः स्वस्यापराधराहित्याय क्रियते । •

पशूपचारवेदनं प्रशंसति—

“ गच्छति श्रियं प्र पशूनाप्नोति य एवं वेद ” [सं० का० ६ प्र० १
अ० १०] इति ।

दत्तस्य हिरण्यस्य पुनरादानं विधित्सुर्हिरण्यप्रकाशकं द्वितीयमन्त्रं स्पष्टार्थमपि पुनरनुसंधत्ते—

“ शुक्रं ते शुकेण क्रीणामीत्याह यथायजुरेवैतत् ” [सं० का० ६ प्र० १ अ० १०] इति ।

पुनरादानं विधत्ते—

“ देवा वै येन हिरण्येन सोममक्रीणन्तदभीषहा पुनराऽददत् को हि तेजसा विक्रेष्यत इति येन हिरण्येन सोमं क्रीणीयात्तदभीषहा पुनरा ददीत तेज एवाऽऽत्मन्धत्ते ” [सं० का० ६ प्र० १ अ० १०] इति ।

अभीषहा बलात्कारेण । को हीत्यादिर्देवाभिप्रायः ।

अस्मे इति । कल्पः—“ अस्मे ज्योतिरिति शुक्लामूर्णास्तुकां यजमानाय प्रयच्छति तां काले दशापवित्रस्य नाभिं कुरुते ” इति ।

अविलोमभिर्निर्मितस्तन्तुरूणास्तुका । सा च शुक्ला ज्योतिःस्वरूपा । तज्ज्योतिरस्मास्ववातिष्ठताम् ।

सोमविक्रेति । कल्पः—“ कृष्णामूर्णास्तुकामाद्भिः कलेदयित्वेदमहः सर्पाणां दन्दशूकानां ग्रीवा उपग्रथनामीत्युपग्रथ्य सोमविक्रयिणं विध्यति सोमविक्रयिणि तम इति ” इति ।

मन्त्रद्वयं व्याचष्टे—

अस्मे ज्योतिः सोमविक्रयिणि तम इत्याह ज्योतिरेव यजमाने दधाति तमसा सोमविक्रयिणमर्पयति ” [सं० का० ६ प्र० १ अ० १०] इति ।

विपक्षे बाधेपुरःसरं ग्रथनमन्त्रमुत्पादयति—

“ यदनुपग्रथ्य हन्यादन्दशूकास्ताः समाः सर्पाः स्युरिदमहः सर्पाणां दन्दशूकानां ग्रीवा उपग्रथनामीत्याहादन्दशूकास्ताः समाः सर्पा भवन्ति तमसा सोमविक्रयिणं विध्यति ” [सं० का० ६ प्र० १ अ० १०] इति ।

कृष्णया विध्येत् । तां समां तं संवत्सरं कृत्स्नम् । इदमहमित्यादिमन्त्रेण सर्पदंशस्य परिहारः ।

मित्र इति । कल्पः—“ कौत्साद्राजानमादत्ते मित्रो न एहि सुमित्रधा इति तं यजमानस्योरौ दक्षिणत आसादयति । इन्द्रस्योरुमाविश दक्षिणमुशन्नुपान्तः स्योनः स्योनमिति ” इति ।

शोभनं मित्रं सोमरूपं यस्य यजमानस्य स यजमानः सुमित्रस्तं दधाति पो-
षयतीति सुमित्रधाः । हे सोम सुमित्रधास्त्वमस्माकं मित्रः प्रियो भूत्वा समागच्छ ।
हे सोम, इन्द्रस्य यजमानस्य दक्षिणमूरुमाविश । कीदृशम्, उशन्तं कामयमानं
स्योनें सुखकरम् । त्वमपि तादृशः ।

स्वानेति । कल्पः—“अथ सोमक्रयणाननुदिशति स्वान भ्राजाङ्घारे बभ्भा-
रे हस्त सुहस्त रुशानवेते वः सोमक्रयणास्तान्रक्षध्वं मा वो दभन्ति ” इति ।

स्वानादयः सोमरक्षकाः । सोमः क्रीयते यैर्गवादिभिस्ते सोमक्रयणाः । हे
स्वानादयस्तान्सोमक्रयणान्पालयत । केऽपि वैरिणो युष्मान्मा हिंसिषत । अत्र
मूल्यभूतान्सोमक्रयणाननुदिश्य पश्चात्सोमस्वीकारो युक्तः । अतोऽर्थक्रमेण मित्रो
नः, इन्द्रस्योरुमिति मन्त्रद्वयमुपरिष्ठाद्ब्याख्यास्यते ।

इमं^१ मन्त्रं व्याचष्टे—

“स्वान भ्राजेत्याहेते वा अमुष्मिँल्लोके सोममरक्षन्तेभ्योऽधि सोममाऽहरन् ”
[सं० का० ६ प्र० १ अ० १०] (इति+ ।

अधि अधिकं प्रभूतम् ।

विपक्षस्वपक्षयोर्दोषतत्समव[मा]धाने दर्शयति—

“यदेतेभ्यः सोमक्रयणाच्चानुदिशेदक्रीतोऽस्य सोमः स्थान्नास्यैतेऽमुष्मिँल्लोके
सोमः रक्षेयुर्यदेतेभ्यः सोमक्रयणाननुदिशति क्रीतोऽस्य सोमो भवत्येतेऽस्यामुष्मि-
ँल्लोके सोमः रक्षन्ति ” [सं० का० ६ प्र० १ अ० १०] इति ।

सोमं सोमयागफलम् ।

अथ सोमस्वीकारस्य प्राप्तावसरत्वांन्मन्त्रं व्याचष्टे—

“वारुणो वै क्रीतः सोम उपनखो मित्रो नः।हि सुमित्रधा इत्याह शान्त्यै”
[सं० का० ६ प्र० १ अ० ११] इति ।

बन्धनस्य वरुणपाशरूपत्वात्तद्युक्तः सोमो वारुणः । अतो वरुणवत्कूरत्वप्रा-
प्तौ तच्छान्तये मित्रत्वं प्रतिपादयति ।

ऊरुस्थानं पूर्वाचारप्राप्तमित्याह—

“इन्द्रस्योरुमाविश दक्षिणमित्याह देवा वै यः सोममक्रीणन्तामिन्द्रस्योरौ

+ धनुश्चिह्नान्तर्गतं क. ग. घ' पुस्तकेषु नास्ति ।

दक्षिण आऽसादयन्नेष खलु वा एतर्हन्त्रो यो यजते तस्मादेवमाह ” [सं०
का० ६ प्र० १ अ० ११] इति ।

अत्र विनियोगसंग्रहः—

“ सोमं जपेत्क्रयात्पूर्वं शुक्रं स्वर्णेन तत्क्रये ।

अस्मे स्वर्णमपादत्ते तप जप्यं क्रयेऽजया ॥ १ ॥

अस्मे ज्यो स्वामिने दद्याच्छुक्लामूर्णास्तुकामथ ।

सोम विध्येत्कृष्णयोर्णास्तुकया क्रयकारिणम् ।

मित्रः सोममुपादायेन्द्रस्योरावुपवेशयेत् ।

स्वान मूल्याननुदिशेदिमे मन्त्रा नवोदिताः ॥ ३ ॥ ” इति ।

अथ मीमांसा ।

द्वादशाध्यायस्य चतुर्थपादे चिन्तितम्—

“ क्रयणेषु विकल्पः स्यात्साहित्यं वाऽग्रिमो यतः ।

कार्यैक्यमानतेर्लाभादशोक्तेश्च समुच्चयः ” इति ।

अजया क्रीणाति हिरण्येन क्रीणाति वाससा क्रीणातीत्यादीनि बहूनि
सोमक्रयसाधनद्रव्याण्याम्नातानि । तेषां कार्यैक्याद्विकल्प इति चेन्मैवम् । बहुभि-
र्द्रव्यैर्विक्रेतुरानतेः सौलभ्यात्, दशभिः क्रीणातीति संख्योक्तेश्च समुच्चयः ।

अत्र सर्वाणि यजूंषिं ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे द्वितीयप्रपाठके

सप्तमोऽनुवाकः ॥ ७ ॥

(अथ प्रथमाष्टके द्वितीयप्रपाठकेऽष्टमोऽनुवाकः) ।

उदायुषा स्वायुषोदोर्षधीनाः रसेनोत्पर्ज-
न्यस्य शुष्मेणोदस्थाममृताः अनु । उर्वन्तरि-
क्षमन्विह्यदित्याः सदोऽस्यादित्याः सद आ
सीदास्तभ्राद्यामृषभो अन्तरिक्षममिमीत वरि-

(सोमस्य शकटारोपणम्)

माणं पृथिव्या आसीदद्विश्वा भुवनानि सप्त्रा-
द्विश्वेत्तानि वरुणस्य व्रतानि वनेषु व्यन्तरिक्षं
ततान वाजमर्वत्सु पयो अग्नियासु हत्सु (१)
ऋतुं वरुणो विश्वामिं दिवि सूर्यमदधात्सोमम-
द्रावुदु त्यं जातवेदसं देवं वहन्ति केतवः । दृशे
विश्वाय सूर्यम् । उम्रावेतं धूर्षाहावनश्च अवी-
रहणौ ब्रह्मचोदनौ वरुणस्य स्कम्भनमसि
वरुणस्य स्कम्भमर्जनमसि प्रत्यस्तो वरुणस्य
पाशः ॥ २ ॥

(हत्सु पञ्चाविंशच्च) ।

इति कृष्णयजुर्वेदीयतैत्तिरीयसंहितायां प्रथमाष्टके
द्वितीयप्रपाठकेऽष्टमोऽनुवाकः ॥ ८ ॥

[अथ प्रथमाष्टके द्वितीयप्रपाठकेऽष्टमोऽनुवाकः]

सप्तमेऽनुवाके सोमक्रीयणमभिहितम् । अथ क्रीतं सोमं प्राचीनवंशे नेतुमष्टमे
शकटारोपणं सोमस्योच्यते ।

उदायुषेति । कल्पः—“ अथैनमादायोपोत्तिष्ठति उदायुषा स्वायुषोदोषधी-
नाः रसेनोत्पर्जन्यस्य शुष्मेणोदस्थाममृताः अन्विति ” इति ।

अमृतान्देवाननुलक्ष्याऽऽयुरादिविशेषणविशिष्टेन सोमेन सहोदस्थामुत्तिष्ठाभीतिं ।
जीवन्मायुः । तत्रापि रोगाद्युपद्रवरहितं स्वायुः । तदुभयप्रदत्वात्सोमस्य तदुभय-
रूपत्वम् । ओषधीनां पर्जन्यस्य च सोमः सार इतरौषधिवद्भूमिविशेषे जायमा-
नत्वाद्बृष्ट्या वर्षमानत्वाच्च । चतुर्भिर्विशेषणैः पृथक्क्रियापदमन्वेतुं चत्वार
उच्छब्दाः ।

अमृतशब्दानुशब्दयोरर्थमाह—

१ ख. °क्रयोऽभि । २ ख. °हितः । अ° । ३ ख. °वंशं ने° । ४ ख. अहममृ° । ५
ख. ति चिरजी° । ६ ख. °शेषाज्जाय° ।

“ उदायुषा स्वायुषेत्याह देवता एवान्वारभ्योत्तिष्ठति ” [सं० का० ६ प्र० १ अ० ११] इति ।

उर्विति । कल्पः—“ उर्वन्तरिक्षमन्विहीति शकटायाभिप्रव्रजति ” इति ।
उत्थापनमारभ्य पुनर्भूमौ स्थापनपर्यन्तं सोमोऽन्तरिक्षाधार इत्याभिप्रायं दर्शयति—
“ उर्वन्तरिक्षमन्विहीत्याहान्तरिक्षेदेवत्यो ह्येतर्हि सोमः ” [सं० का० ६ प्र० १ अ० ११] इति ।

अदित्या इति । बौधायनः—“ तस्य छिद्रे कृष्णाजिनमास्तृणात्यदित्याः सँदोऽसीति, अदित्याः सद आसीदेति कृष्णाजिने राजानमथैनमुपतिष्ठतेऽस्तम्ना-
द्द्यामृषभो अन्तरिक्षममिमीत वरिमाणं पृथिव्या आऽसीदद्विधा भुवनानि सन्ना-
द्विश्वत्तानि वरुणस्य व्रतानीति ” इति ।

आपस्तम्बो द्वितीयतृतीयमन्त्रावेकी चकार । हे कृष्णाजिन त्वमादित्या भूमेः
सदः स्थानमसि । हे सोम तस्या सदः प्राप्नुहि । ऋषभः श्रेष्ठोऽयं सोमो यथा
द्युलोको न पतति तथा स्तम्भनं सँचस्कार । अन्तरिक्षमेतावादित्यामिमीत पृथिव्या
वरिमाणं गुरुत्वं चामिमीत । स सोमदेवः स्वमहिम्ना सम्यग्राजमानो विश्वानि
भुवनानि आसीदद्व्याप्तवान् । विश्वेत्तानि सर्वाण्येवोक्तानि कर्माणि सर्वावरकं-
त्वेन वरुणनाम्नः सोमस्य व्रतानि व्रतवान्नियतानि ।

प्रथमद्वितीयमन्त्रयोः स्पष्टार्थतां दर्शयति—

“ अदित्याः सँदोऽस्यदित्याः सद आ सीदेत्याह यथायजुरेवैतत् ” [सं० का० ६ प्र० १ अ० ११] इति ।

द्वितीयमन्त्रसाध्यं यदासादनं तदेव तृतीयमन्त्रेणापि कर्तव्यमित्यमुमर्थं हेतूप-
न्यासपुरःसरं विधत्ते—

“ वि वा एनमेतदध्वयति यद्वावरुणः सन्तं मैत्रं करोति वारुण्यर्चाऽऽसादयति
स्वयैवैनं देवतया समध्वयति ” [सं० का० ६ प्र० १ अ० ११] इति ।

उपनद्धः सोमो वरुणो यद्विषये मित्रो न एहीति मन्त्रं पठन्मैत्रं करोतीति
यदास्ति एतेनैनं सोमं व्यध्वयति समृद्धिहीनं करोति, वारुण्यर्चां तु समध्वयति ।

१ ख. नीडे । २ ख. °दोऽस्यदि° । ३ ख. °नमासाद्याथै° । ४ ख. °चकार । ५ ख.
°त्वं विस्तारं चा° । ६ ख. °णि सर्वात्मकत्वेन स° । ७ ख. ग. घ. यदेनं । ८ क. °र्चाऽऽ-
सादय° । ग. घ. °र्चा स° ।

(सोमस्य शकटारोपणम्)

वनेष्विति । कल्पः—“ अथैनं वाससा परितनोति वनेषु व्यन्तरिक्षं ततान वाजमर्वत्सु पयो अघ्नियासु हत्सु क्रतुं वरुणो विश्वग्निं दिवि सूर्यमदधात्सोम-
मद्राविति ” इति ।

विततानेति प्रतिवाक्यमन्वेति । वरुणनामकः सोमदेवो जगदीश्वरेणाभिन्नः सर्वं निर्ममे । तत्किं वनेषु वृक्षमध्येषु अन्तरिक्षमवकाशं विततान । अर्वत्सु वाजिषु वाजं वेगं गतिविशेषं, पयो गोषु, हृदयेषु चित्तेषु क्रतुं संकल्पं, विश्व पजासु जठराग्निं, द्युलोके सूर्यं, पर्वते सोमवल्लीमदधादस्थापयत् ।

अनेन मन्त्रेण कर्तव्यं विधत्ते—

“वाससा पर्यान्हति सर्वदेवत्यं वै वासः सर्वाभिरेवैनं देवताभिः समर्धयत्यथो रक्षसामपहत्यै ” [सं० का० ६ प्र० १ अ० ११] इति ।

मन्त्रार्थो लोकप्रसिद्ध इत्याह—

“ वनेषु व्यन्तरिक्षं ततानेत्याह वनेषु हि व्यन्तरिक्षं ततान वाजमर्वत्स्व-
त्याह वाजः सर्वत्सु पयो अघ्नियास्वित्याह पयो अघ्नियासु हत्सु क्रतुमित्याह
हत्सु हि क्रतुं वरुणो विश्वग्निमित्याह वरुणो हि विश्वग्निं दिवि सूर्यमित्याह
दिवि हि सूर्यः सोममद्रावित्याह द्रावाणो वा अद्रपस्तेषु वा एष सोमं दधाति
यो यजते तस्मादेवमाह ” [सं० का० ६ प्र० १ अ० ११] इति ।

अग्निशब्देनात्र पाषाणचहलो गिरिविवक्षितः । पाषाणसंधिषु सोमस्योत्पत्तेः ।
यजमानस्तेषु पाषाणेषु सोमं प्राप्नोति ।

कल्पः—“ उदु त्यं जातवेदसमिति सार्यर्चा कृष्णाजिनं प्रत्यान्हत्यूर्ध्वग्रीवं
बहिष्ठाद्विशसनम् ” इति ।

स च मन्त्र एवं पठ्यते—

उदु त्यमिति । केतवो रश्मयस्त्यं तं परोक्षं जातवेदसमुत्पन्नस्य सर्वस्य
जगतो वेत्तां सूर्यं देवमुद्ब्रह्मन्ति ऊर्ध्वपदेशं प्रापयन्ति । किमर्थं, विश्वाय दृशे
सर्वस्य जगतो दर्शनार्थम् ।

सौर्यमन्त्रेण रक्षांसि निवार्यन्त इत्याह—

“ उदु त्यं जातवेदसमिति सौर्यर्चा कृष्णाजिनं प्रत्यान्हति रक्षसामपहत्यै ”
[सं० का० ६ प्र० १ अ० ११] इति ।

उस्त्राविति । कल्पः—“ अथ सोमवाहनावानीयमानौ प्रति मन्त्रयते—उस्त्रा-
वेतं धूर्षाहावनश्रू अवीरहणौ ब्रह्मचोदनाविति ” इति ।

हे उस्त्रौ बलीवर्दावेतमागच्छतम् । कीदृशौ, धूर्षाहौ भारं सहमानौ । अनश्रू
अनसि शकटे श्रुतौ ख्यातौ । अवीरहणौ वीरं शकटस्थितं सोममवाधमानौ
ब्रह्मचोदनौ ब्रह्मानं ऋषिद्वारेणान्नप्रवर्तकौ ।

मन्त्रस्य स्पष्टार्थतामाह—

“ उस्त्रावेतं धूर्षाहावित्याह यथायजुरेवतत् ” [सं० का० ६ प्र० १
अ० ११] इति ।

वरुणस्येति । बौधायनः—तयोर्दक्षिणं पूर्वं धुनाकि वरुणस्य स्कम्भनम-
सीति, वरुणस्य स्कम्भसर्जनमसीति शम्यामवगूहति, प्रत्यस्तो वरुणस्य पाश
इति योक्त्रम् ” इति ।

आपस्तम्बः—“ वरुणस्य स्कम्भनमसीति शम्यां प्रतिमोच्योस्त्रावेतं धूर्षा-
होवित्यनड्वाहावुपाज्य वारुणमसीति योक्त्रपाशं परिहृत्य प्रत्यस्तो वरुणस्य
पाश इत्यभिधानीं प्रत्यस्यति ” इति ।

शाखान्तरानुसारेण वारुणमसीत्युक्तम् । एतच्छाखानुसारेण वरुणस्य स्क-
म्भसर्जनमसीति द्रष्टव्यम् । युगाच्छिद्रे प्रक्षेप्यः शङ्कुः शम्या । हे शम्ये त्वं
वरुणस्योक्ष्णो निवारणीयस्य बलीवर्दस्य स्कम्भनं निवारणं कुर्वत्यसि । गल-
बन्धनसाधनं योक्त्रम् । हे योक्त्र त्वमपि पलायनान्निवारणीयस्य शम्येव निवा-
रणं सृजसि । दीर्घरज्जुः पाशः । स च प्रत्यस्तः शकटस्योपरि प्रसारितः ।
एते त्रयो मन्त्राः स्पष्टार्था इति ब्राह्मणेनोपेक्षिताः ।

अत्र विनियोगसंग्रहः—

“ उदायु सोममादायोरु गच्छेच्छकटं प्रति ।

अदि स्तुत्वाऽजिनं सोममादित्याः सेति साँदयेत् ॥ १ ॥

वने वस्त्रेण बद्ध्वाऽदु प्रत्यानस्यति चर्मणा ।

उस्त्रावनडुहोर्योगो वरु शम्यां विनिक्षिपेत् ॥ २ ॥

वरु बद्ध्वा योक्त्रपाशं प्रति धानीमुपास्यति ।

अनुवाके स्रष्टमेऽस्मिन्मन्त्रा एते दशोदिताः ॥ ३ ॥ ” इति ।

(शकटारोपितस्य सोमस्य प्राचीनवंशं प्रति गमनम्)

अत्र मीमांसा नास्ति ।

अथ च्छन्दः—

उदायुषेत्यनुष्टुप् । उर्वीत्येकपदा गायत्री । अस्तम्नादिति वनेष्विति च त्रिष्टुभौ । उदु त्यमिति गायत्री ॥

इति श्रीमत्सायणाचार्यविरचिते माधवीये वेदार्थप्रकाशे ऋण्यजुर्वे-

दीयतैत्तिरीयसंहिताभाष्ये प्रथमकाण्डे द्वितीयप्रपाठकेऽष्ट-

मोऽनुवाकः ॥ ८ ॥

(अथ प्रथमाष्टके द्वितीयप्रपाठके नवमोऽनुवाकः) ।

प्र च्यवस्व भुवस्पते विश्वान्यभि धामानि मा
त्वा परिमरी विदन्मा त्वा परिपन्थिनो
विदन्मा त्वा वृका अघायवो मा गन्धर्वो
विश्वावसुरा दधच्छयेनो भूत्वा परा पत यज-
मानस्य नो गुहे देवैः सःस्कृतं यजमानस्य
स्वस्त्ययन्यस्यपि पन्थामगस्महि स्वस्तिगाम-
नेहमं येन विश्वाः परि द्विषो वृणक्ति विन्दते
वसु नमो मित्रस्य वरुणस्य चक्षसे महो
देवाय तदृतः संपर्यत दूरेदृशे देवजाताय
केतवे दिवस्पुत्राय सूर्याय शःसत वरुणस्य
स्कम्भनमसि वरुणस्य स्कम्भसर्जनमस्युन्मुक्तो
वरुणस्य पाशः (१)

(मित्रस्य त्रयोविंशतिश्च) ।

इति ऋण्यजुर्वेदीयतैत्तिरीयसंहितायां प्रथमाष्टके

द्वितीयप्रपाठके नवमोऽनुवाकः ॥ ९ ॥

(शकटारोपितस्य सोमस्य प्राचीनवंशं प्रति गमनम्)

(अथ प्रथमकाण्डे द्वितीयप्रपाठके नवमोऽनुवाकः) ।

अष्टमे सोमस्य शकटारोपणमुक्तमारोपितस्य नवमे गमनमुच्यते ।

प्र च्यवस्वेति । बौधायनः—“ सुब्रह्मण्योमिति विरुक्तायां प्रच्यावयन्ति प्र च्यवस्व भुवस्पते विश्वान्यभि धामानि मा त्वा परिपरी विदन्मा त्वा परिपन्थिनो विदन्मा त्वा वृका अघायवो मा गन्धर्वो विश्वावसुरा दघच्छ्येनो भूत्वा परा पत यजमानस्य नो गृहे देवैः संस्कृतमिति प्रदक्षिणं राजानं परिवहन्त्यथैतावज्जसो-पसंक्रामतोऽध्वर्युर्यजमानश्च यजमानस्य स्वस्त्ययन्यस्यपि पन्थामगस्महि स्वस्ति-गामनेहसं येन विश्वाः परि द्विषो वृणक्ति विन्दते वस्विति ” इति ।

आपस्तम्ब उक्तमन्त्रद्वयं त्रेधा विभजति—

“ प्र च्यवस्व भुवस्पत इति पाञ्चोऽभिप्रयाय प्रदक्षिणमावर्तते श्येनो भूत्वा परा पतेत्यध्वर्युं राजानमभिमन्त्रयतेऽपि पन्थामगस्महीत्यध्वर्युर्यजमानश्च दक्षिणे-नोत्तरेण वा राजानमतिक्रामतः ” इति ।

भूशब्देन भूमौ स्थितानि भूतानि यजमानाध्वर्युप्रभृतीन्युपलक्ष्यन्ते । तेषां च भूतानां पालकत्वात्पतिः सोमः । हे भूतपते सोम विश्वानि धामानि प्राचीनवंशहविधानादिस्थानान्यभिलक्ष्य प्रकर्षेण च्यवस्व गच्छ । परिपरी मार्गे बाधकस्तस्करप्रभुः स त्वां मा जानातु । परिपन्थिनस्तद्भृत्यास्तेऽपि त्वां मा जानन्तु । वृका अरण्यश्चानः । अघं पापं वधरूपमिच्छन्तीत्यघायवः । तेऽपि त्वां मा जानन्तु । विश्वावसुर्गन्धर्वः स्वर्गमार्गे सोमस्यापहर्ता । सोऽपि त्वां मा दघत्, मा प्रतीक्षताम् । हे सोम त्वं श्येनवदुत्पतनसमर्थो भूत्वाऽस्मद्यजमानस्य गृहे प्राचीनवंशे परापत शीघ्रं गच्छ । देवसदृशैरध्वर्युप्रभृतिभिस्तवोपवेशना-याऽऽसन्दीरूपं स्थानं संस्कृतम् । स्वस्ति श्रेयोरूपो यज्ञस्तस्यायनं पाप्मिस्तद-स्यास्तीति स्वस्त्ययनी यजमानस्य यज्ञप्रापकोऽसि । अपि च वयं पन्थानमनु-ष्ठानरूपमगस्महि प्राप्ताः । कीदृशं स्वस्तिगां श्रेयःप्रापकम् । अनेह नकारस्य व्यत्ययेन हकारः । अनेनसं पापरहितम् । येन पथां विश्वा द्विषः सर्वांन्वैरि-णः परिवृणक्ति सर्वतो वर्जयति । किंच येन पथा द्रव्यं लभते, तादृशं पन्थानं प्राप्ताः ।

प्रथममन्त्रे यथोक्तमर्थं प्रसिद्धतया स्पष्टयति—

(शकटारोपितस्य सोमस्य प्राचीनवंशं प्रति गमनम्)

“ प्र च्यवस्व भुवस्पत इत्याह भूतानां ह्येष पतिर्विश्वान्यभि धामानीत्याह विश्वानि ह्येषोऽभि धामानि प्रच्यवते मा त्वा परिपरी विददित्याह यदेवादः सोममाह्वियमाणं गन्धर्वो विश्वावसुः पर्यमुष्णात्तस्मादेवमाहापरिमोषाय ” [सं० का० ६ प्र० १ अ० ११] इति ।

पूर्वं गन्धर्वेण सोमस्यापहतत्वादस्ति तस्करप्रसक्तिस्तस्मान्मा त्वेत्यादिकं वक्तव्यम् ।

द्वितीयमन्त्रे स्वस्त्ययनी(नि)शब्देन यज्ञप्राप्तिर्विवक्षितेत्याह—

“ यजमानस्य स्वस्त्ययन्यसीत्याह यजमानस्यैवैष यज्ञस्यान्वारम्भोऽनवच्छिद्यै ” [सं० का० ६ प्र० १ अ० ११] इति ।

तृतीयमन्त्रो ब्राह्मणेनोपेक्षितः ।

नम इति । कल्पः—“ अथाग्नेण शालां तिष्ठन्नोत्समानं राजानं प्रति मन्त्रयते । नमो मित्रस्य वरुणस्य चक्षसे महो देवाय तद्वत् सपर्यत दूरेदृशे देवजाताय केतवे दिसस्पुत्राय सूर्याय शस्सतेति ” इति ।

अस्मिन्मन्त्रे सूर्यरूपेण सोमः स्तूयते—मित्रस्य मित्राय नमः । कीदृशाय । वरुणस्य स्वरश्मिभिर्जगदावृणते । पुनः कीदृशाय । चक्षसे सर्वज्ञाय । हे ऋत्विजो महो महते तस्मै देवाय देवप्रीत्यर्थं सपर्यत सपर्यां सेवां कुरुत । किं कृत्वा । तज्ज्योतिष्टोमरूपमृतं सत्यमवश्यफलप्रदं कर्म कृत्वा । किंच सूर्याय शंसत सूर्यप्रीत्यर्थं स्तुतिं कुरुत । कीदृशाय सूर्याय । दूरे दृश्यमानाय देवत्वेन जाताय केतवेऽहो लक्षणभूताय द्युलोकस्य पुत्रवात्प्रियाय ।

अस्मिन्मन्त्रे वरुणशब्दाभिप्रायमाह—

“ वरुणो वा एष यजमानमभ्यैति यत्क्रीतः सोम उपनद्धो नमो मित्रस्य वरुणस्य चक्षस इत्याह शान्त्यै ” [सं० का० ६ प्र० १ अ० ११] इति । यः सोम उपनद्ध एष वरुणरूपः सन्यजमानमभिलक्ष्य समागच्छत्यतो वरुणनमस्कारेण तत्त्वत उपद्रवः शाम्यति ।

यद्यप्यग्नीषोमीयस्य पशोर्नायमनुष्ठानकालस्तथाऽपि प्रसङ्गान्तं पशुं विधित्सुः प्रसङ्गं तावदृशयति—

“ आ सोमं वहन्त्याग्निना प्रति तिष्ठते तौ संभवन्तौ यजमानमभि सं भवतः पुरा खलु वावैष मेधायाऽऽत्मानमारभ्य चरति यो दीक्षितः ” [सं० का० ६ प्र० १ अ० ११] इति ।

(शकटारोपितस्य सोमस्य प्राचीनवंशं प्रति गमनम्)

ऋत्विजः प्राचीनवंशगतस्याऽऽहवनीयस्याग्नेः समीपं प्रति सोममानयन्ति । स च सोमोऽग्निना सेम्य प्रतिष्ठितो भवति । तौ चाग्नीषोमौ परस्परं यदा संगच्छेते तदा यजमानमभिलक्ष्य संगतौ भवतः । तदेतदवगम्य किल पुरा यो दीक्षितः स एष यज्ञार्थं स्वात्मानमेवाऽऽलभ्य पशुत्वेनोपाकृत्य प्रचरति । सोऽयं प्रसङ्गः ।

इदानीं विधत्ते—

“ यदग्नीषोमीयं पशुमालभत आत्मनिष्क्रयण एवास्य सः ” [सं० का० ६ प्र० १ अ० ११] इति ।

अस्य यजमानस्य पश्चालम्भ आत्मनिष्क्रयणः । पशुं मूल्यत्वेनाग्नीषोमाभ्यां दत्त्वा तेन तयोः स्वभूतमात्मानं निष्क्रीणाति ।

अत्र हविःशेषभक्षणं पूर्वपक्षतया निषेधति—

“ तस्मात्तस्य नाऽऽशयं पुरुषनिष्क्रयण इव हि ” [सं० का० ६ प्र० १ अ० ११] इति ।

यस्मादयं पशुः पुरुषस्य मूल्यमिव तस्मात्तस्य पशोः संबन्धि हविर्न भक्षणीयं तद्भक्षणे मूल्यनाशप्रसङ्गात् ।

सिद्धान्तमाह—

“ अथो खल्वाहुरग्नीषोमाभ्यां वा इन्द्रो वृत्रमहन्निति यदग्नीषोमीयं पशुमालभते वार्जघ्न एवास्य स तस्माद्वाशयम् ” [सं० का० ६ प्र० १ अ० ११] इति ।

अथोशब्दः पूर्वपक्षव्यावृत्त्यर्थः । अभिज्ञास्त्वग्नीषोमार्थमिन्द्रो वृत्रं हतवानित्याहुः । अयं वृत्तान्तो द्वितीयकाण्डस्य पञ्चमप्रपाठके त्वष्टा हतपुत्र इत्यस्मिन्नुवाके प्रपञ्चितः । यस्मादग्नीषोमार्थमिन्द्रो वृत्रं हतवांस्तस्मादग्नीषोमीयपश्चालम्भो यः सोऽस्य यजमानस्य वैरिघाती । तस्मात्तदीयं हविर्भक्षणीयमेव ।

प्रासङ्गिकं परिसमाप्य प्रकृतमेव नमो मित्रस्येति मन्त्रं विनियुङ्क्ते—

“ वारुण्यर्चां परि चरति स्वयैबैनं देवतया परि चरति ” [सं० का० ६ प्र० १ अ० ११] इति ।

उपनद्धस्य सोमस्य वरुणो देवता । परिचरणं नमस्काराद्युपचारः । ततो वरुणमन्त्रेण तदनुष्ठानं युक्तम् । अथ प्राग्वंशे सोममासन्ध्यां प्रतिष्ठाप्य तस्मिन्

१ क. ग. घ. °ल्यमेवाग्नी° । २ क. ग. घ. °त्वा त° । ३ क. ग. घ. °शेषं पू° ।

४ ख. °ल्यमेव । ५ ख. °व । एवं प्रा° ।

(शकटारोपितस्य सोमस्य प्राचीनवंशं प्रति गमनम्)

न्काल एवा वन्दस्व वरुणं बृहन्तमित्येतया तच्चा यामीत्यनया वा वारुण्यर्चो-
पस्थानरूपं परिचरणं कर्तव्यम् ।

वरुणस्येति । बौधायनः—“ अथैतत्सोमवाहनमग्रेण शालामुदगीषमुपस्था-
पयन्ति तदुपस्तभ्नाति वरुणस्य स्कम्भनमसीति वरुणस्य स्कम्भसर्जनमसीति
शम्यामुदूहत्युन्मुक्तो वरुणस्य पाश इति योक्त्रम् ” इति ।

आपस्तम्बस्तु शम्यायोक्त्राभिधानीनां क्रमेणोन्मोचनं मन्यते ।

अत्र विनियोगसंग्रहः—

“ प्र च्य प्राग्वंशगमनं श्येनोऽध्वयुस्तु मन्त्रयेत् ।

अप्यतिक्रम्य राजानं नम एनं प्रतीक्षते ॥

वरुत्रयेण शम्यादीन्मुञ्चेत्सप्तात्र मन्त्रकाः ॥ १ ॥ ” इति ।

अत्रापि नास्ति भीमांसा ।

अथ च्छन्दः—

प्र च्यवस्वेति षट्पदाऽतिजगती । श्येनो भूत्वाऽपि पन्थामित्येते अनुष्टुभौ ।
नमो मित्रस्येति जगती ॥

इति श्रीमत्सायणाचार्यविरचिते माधवीये वेदार्थप्रकाशे ऋण्यजुर्वेद-

दीयतैत्तिरीयसंहिताभाष्ये प्रथमकाण्डे द्वितीयप्रपाठके

नवमोऽनुवाकः ॥ ९ ॥

(अथ प्रथमाष्टके द्वितीयप्रपाठके दशमोऽनुवाकः] ।

अग्नेरातिथ्यमसि विष्णवे त्वा सोमस्याऽऽ

तिथ्यमसि विष्णवे त्वाऽतिथेरातिथ्यमसि

विष्णवे त्वाऽग्नये त्वा रायस्पोषदाव्ने विष्णवे

त्वा श्येनाय त्वा सोमभूते विष्णवे त्वा या

ते धामानि हविषा यजन्ति ता विश्वा परि-

भूरस्तु यज्ञं गयस्फानः प्रतरणः सुवीरोऽवी-

रहा प्र चरा सोम दुर्यानिदित्याः सदोऽस्य-

[प्राचीनवंशसमीपमागतस्य सोमस्य सत्कारार्थमातिथ्येष्टिः]

दित्याः सद आ (१) सीद वरुणोऽसि धृत-
 व्रतो वारुणमसि शंयोर्देवानां स्रूयान्मा
 देवानामपसंश्छिस्मह्यापतये त्वा गृह्णामि प-
 रिपतये त्वा गृह्णामि तनूनत्रै त्वा गृह्णामि
 शाक्कराय त्वा गृह्णामि शक्मन्नोजिष्ठाय त्वा
 गृह्णाम्यनाधृष्टमस्यनाधृष्यं देवानामोजोऽभिश्-
 स्तिपा अनभिश्स्तेन्यमनु मे दीक्षां दीक्षापति-
 र्मन्यतामनु तपस्तपस्पतिरञ्जसा सत्यमुप गेष
 सुविते मां धाः (२) ।

(आ मैकं च) ।

इति कृष्णयजुर्वेदीयतैत्तिरीयसंहितायां प्रथमाष्टके
 द्वितीयप्रपाठके दशमोऽनुवाकः ॥ १० ॥

नवमेऽनुवाके सोमस्य प्राचीनवंशं प्रति गमनमुक्तं, दशमे तु समीपमागत-
 स्यातिथिरूपस्य सोमस्य सत्कारायाऽऽतिथ्येष्टिरुच्यते ।

अग्नेरिति । कल्पः—“ आतिथ्यं निर्वपत्यन्वारब्धायां पत्न्यामथ देवस्य
 त्वा सवितुः प्रसूव इति प्रतिपदं कृत्वाऽग्निरातिथ्यमसि विष्णवे त्वा जुष्टं निर्वपामी-
 त्येतामेव प्रतिपदं कृत्वा सोमस्याऽऽतिथ्यमसि विष्णवे त्वा जुष्टं निर्वपामी-
 त्येतामेव प्रतिपदं कृत्वाऽतिथेरातिथ्यमसि विष्णवे त्वा जुष्टं निर्वपामीत्येतामेव
 प्रतिपदं कृत्वाऽग्नये त्वा रायस्पोषदाव्ने विष्णवे त्वा जुष्टं निर्वपामीत्येतामेव प्रति-
 पदं कृत्वा श्येनाय त्वा सोमभूते विष्णवे त्वा जुष्टं निर्वपामीति पञ्चकृत्वो
 यजुषा ” इति ।

प्रकृतिगतेऽग्नये जुष्टं निर्वपामीत्येतस्मिन्मन्त्रेऽतिदेशात्प्राप्ते सति तत्रत्यदेवता-
 पदस्यैवात्र पञ्चभिः पर्यागैर्यथोदितत्वात्पञ्चमेऽति(स्व)पि सावित्रं जुष्टं चानुषजति ।

१ क. ग. घ. ‘ति प’ । २ स्व. त्वा नि’ । ३ स्व. च. ‘पामि’ इति । पाठस्तु—
 “ अग्निरातिथ्यमसि विष्णवे त्वा सोमस्याऽऽतिथ्यमसि विष्णवे त्वाऽतिथेरातिथ्यमसि विष्णवे
 त्वाऽग्नये त्वा रायस्पोषदाव्ने विष्णवे त्वा श्येनाय त्वा सोमभूते विष्णवे त्वा ” इति । पञ्चकृ-
 त्वो यजुषेति प्र’ । ४ स्व. ‘येरापादि’ ।

(प्राचीनवंशसमीपमागतस्य सोमस्य सत्कारार्थमातिथ्येष्टिः)

अत्र विष्णुरेक एव हविषो देवता । अग्न्यादयस्तु तदनुचराः । अतति सततं गच्छतीत्यतिथिः । तदर्थं क्रियमाणं सत्काररूपं कर्माऽऽतिथ्यम् । लोके स्वाभिने दीयमानेन द्रव्येण तदनुचरा अपि परितुष्यन्ति । तस्मादन्वाग्न्यादीनामिदं हविर्भवत्यातिथ्यम् । हे हविस्त्वमतिथिरूपस्याग्नेः सत्काररूपमसि । तादृशं त्वां विष्णुशब्दाभिधेयाय सोमाय निर्वपामि । सोमस्येत्यत्र प्रधानभूतः सोमो न त्वपरः कश्चित्तन्नामाऽनुचरः । अतिथिनामकोऽन्यः । रायस्पोषदावा धनसमृद्धेर्दाता कश्चिदग्निनामकोऽन्यः । सोमं विभर्ति पोषयतीति सोमभृच्छचेननामकोऽन्यः । एतावुभां वपि सोमस्य राज्ञोऽतिप्रत्यासन्नावनुचरावित्यभिप्रेत्याग्नये श्येनायेति चतुर्थ्यां त्वाशब्देन च प्रधानसमतया निर्दिश्येते ।

मन्त्रान्व्याचिख्यासुरादौ कालविशेषसहितमातिथ्यं कर्म विधत्ते—

“ यदुभौ विमुच्याऽऽतिथ्यं गृह्णीयाद्यज्ञं विच्छिन्द्याद्यदुभावविमुच्य यथाऽनागतायाऽऽतिथ्यं क्रियते तादृगेव तद्विमुक्तोऽन्योऽनङ्वाभवत्यविमुक्तोऽन्योऽथाऽऽतिथ्यं गृह्णाति यज्ञस्य संतत्यै ” [सं० का० ६ प्र० २ अ० १] इति ।

द्वयोर्बलीवर्दयोर्विमुक्तयोः सतोः सोमगमनरूपं कर्म सर्वथा परित्यक्तं भवति । आतिथ्यकर्म तूपक्रान्तं, ततो यज्ञमध्ये यज्ञो विच्छिद्येत । अविमुक्तयोस्तु द्वयोर्गमनस्यासंपूर्णत्वादानागताय सोमायाऽऽतिथ्यं कृतं भवेत् । एकस्मिन्विमुक्ते च विमुक्तत्वादेव गमनं संपूर्णं भवति । इतरस्य विमोकाभावात्पूर्वकर्मापि न त्यक्तम् । अतस्तस्मिन्काले निर्वापाद्यज्ञः संततो भवति ।

निर्वापकालेऽध्वर्युमनु पत्न्याः शकटस्पर्शं विधत्ते—

“ पत्न्यन्वारभते पत्नी हि पारीणस्येशे पत्नियैवानुमतं निर्वपति यद्वै पत्नी यज्ञस्य करोति मिथुनं तदथो पत्निया एवैष यज्ञस्यान्वारम्भोऽनवच्छित्यै ” [सं० का० ६ प्र० २ अ० १] इति ।

परि(री)णदगृहं तत्र भवं ब्रीह्यादिद्रव्यं पारीणस्य तस्येशाना पत्नी । किंच यज्ञः पुमान्पत्नी स्त्रीत्येतन्मिथुनम् । किंच योऽयं पत्न्याः शकटस्य यज्ञाङ्गस्य स्पर्शः स यज्ञस्य विच्छेदराहित्याय भवति ।

मन्त्रान्व्याचष्टे—

(प्राचीनवंशसमीपमागतस्य सोमस्य सत्कारार्थमातिथ्येष्टिः)

“ यावद्भिर्वै राजाऽनुचरैरागच्छति सर्वेभ्यो वै तेभ्य आतिथ्यं क्रियते छदाः-
सि खलु वै सोमस्य राज्ञोऽनुचराण्यग्नेरातिथ्यमसि विष्णवे त्वेत्याह गायत्रिया
एवैतेन करोति सोमस्याऽऽतिथ्यमसि विष्णवे त्वेत्याह त्रिष्टुभ एवैतेन करोत्यति-
थेरातिथ्यमसि विष्णवे त्वेत्याह जगत्या एवैतेन करोत्यग्नये त्वा रायस्पोषदावने
विष्णवे त्वेत्याहानुष्टुभ एवैतेन करोति श्येनाय त्वा सोमभूते विष्णवे त्वेत्याह
गायत्रिया एवैतेन करोति ” [सं० का० ६ प्र० २ अ० १] इति ।

सोमस्य भृत्यैरग्न्यादिभिर्भृत्यान्तराणि गायत्र्यादीन्युपलक्ष्यन्ते । उपलक्षक-
विशेषाणामग्न्यादीनामुपलक्ष्यविशेषैर्गायत्र्यादीभिः प्रातिस्विकसंबन्धविशेषे प्रमा-
णमिदं ब्राह्मणमेव ।

निर्वापावृत्तिसंख्यां विधत्ते—

“ पञ्च कृत्वो गृह्णाति पञ्चाक्षरा पङ्क्तिः पाङ्क्तो यज्ञो यज्ञमेवाव रुन्धे ”
[सं० का० ६ प्र० २ अ० १] इति ।

आद्यन्तयोर्मन्त्रयोगायात्र्या द्विरुपलक्षितत्वं प्रश्नोत्तराभ्यामुपपादयति—

“ ब्रह्मवादिनो वदन्ति कस्मात्सत्याद्वायत्रिया उभयत आतिथ्यस्य क्रियत
इति यदेवादः सोममाहरत्तस्माद्वायत्रिया उभयत आतिथ्यस्य क्रियते पुरस्ताच्चो-
परिष्ठाच्च ” [सं० का० ६ प्र० २ अ० १] इति ।

आतिथ्यं क्रियत इत्यर्थः ।

निरूप्यैस्तण्डुलैर्नवकपालः पुरोडाशः कार्य इति विधत्ते—

“ शिरो वा एतद्यज्ञस्य यदातिथ्यं नवकपालः पुरोडाशो भवति तस्मान्नवधा
शिरो विष्कृतम् ” [सं० का० ६ प्र० २ अ० १] इति ।

आतिथ्येष्टेः सत्काररूपत्वेन शिरोवदुत्तमाङ्गत्वम् । यस्मादत्र कपालेषु नव-
संख्या तस्माद्दृष्टान्तभूतं शिरोऽपि नवभिः कपालैर्विशेषेण स्यूतम् । पुरोडाशि-
कब्राह्मणे^१ हेवमाम्नातम्—“ तस्मादष्टाकपालं पुरुषस्य शिरः ” इति । ततोऽ-
ष्टानां कपालानां परस्परमष्टधा स्यूतिस्ततस्तत्समूहस्य शिरसोऽधस्तनेन कब-
न्धेन सहैकधा स्यूतिः ।

उक्तमेव विधिमनूय प्रशंसति—

“ नवकपालः पुरोडाशो भवति ते त्रयस्त्रिकपालास्त्रिवृता स्तोमेन^२ संमिता-

(प्राचीनवंशसमीपमागतस्य सोमस्य सत्कारार्थमातिथ्येष्टिः)

स्तेजस्त्रिवृत्तेज एव यज्ञस्य शीर्षन्दधाति ” [सं० का० ६ प्र० २ अ० १] इति ।

त्रिवृन्नामके स्तोमे त्रीणि सूक्तानि । तेष्वेकैकस्मिन्सूक्ते तिस्रस्तिस्रः ऋचः । अतः संख्यासाम्यान्नवकपालस्य त्रिवृद्रूपत्वम् । त्रिवृच्च प्रजापतेर्युग्मादग्निना सह जातत्वात्तेजोरूपम् । तथा सति यज्ञागिरूप आतिथ्ये तेजः स्थापितं भवति ।

पुनरप्यनूद्य प्रशंसति—

“ नवकपालः पुरोडाशो भवति ते त्रयस्त्रिकपालास्त्रिवृता प्राणेन संमितास्त्रिवृद्वै प्राणस्त्रिवृतमेव प्राणमभिपूर्वं यज्ञस्य शीर्षन्दधाति ” [सं० का० ६ प्र० २ अ० १] इति ।

त्रिभिः कपालैः संस्कृतः पुरोडाशस्त्रिकपालः । तादृशाश्च पुरोडाशास्त्रयः । नवसंख्यायां विभज्यमानांयामेवं संपद्यते । तथा सति यत्कपालगतं त्रिवृत्त्वं यच्च पुरोडाशगतं तेन सदृशी प्राणसंख्या प्राणस्योर्ध्वाधोमध्यवृत्तिभिस्त्रिगुणत्वात् । अथवा नवसु च्छिद्रेषु वर्तमानो नवसंख्याकः प्राणः । तस्य त्रेधा विभागे सति प्रकृतनवकपालसादृश्यं भवति । तादृशं प्राणमभिपूर्वमनुक्रमेण यज्ञस्य शिरस्यातिथ्ये स्थापयति ।

अस्यामातिथ्येष्टौ प्रकृतिवत्प्रस्तरस्य विधृत्योश्च कुशमयत्वे प्राप्ते तद्वाभितुं द्रव्यान्तरं विधत्ते—

“ प्रजापतेर्वा एतानि पक्षमाणि यदधवाला ऐक्षवी तिरश्ची यदाधवालः प्रस्तरो भवत्यैक्षवी तिरश्ची प्रजापतेरेव तच्चक्षुः सं भरति ” [सं० का० ६ प्र० २ अ० १] इति ।

पक्षमाण्यक्षिरोमाणि । अधवालाः काशख्या दर्भविशेषाः । ऐक्षवी इक्षु-पत्रिके । तिरश्ची चक्षुषश्चर्मपुटिके । यथा सोमपर्णस्य पलाशवृक्षरूपेणोत्पत्तिर्यथा चाप्सु मेघ्यांशो दर्भरूपेणोत्पन्नस्तथैव प्रजापतेः पक्षमाणां चर्मपुटयोश्च काशरूपेणक्षुपत्ररूपेण चाऽऽविर्भावोऽर्थवादान्तरे द्रष्टव्यः । एवं सति प्रशस्तत्वादत्र प्रस्तराख्यस्तूणमुष्टिराधवालः कर्तव्यः । तस्याधस्तात्तिर्यक्त्वेन स्थापनीये विधृती ऐक्षव्यौ कुर्यात् । तावता प्रजापतेस्तच्चक्षुः संपादितं भवति ।

(प्राचीनवंशसमीपमागतस्य सोमस्य सत्कारार्थमातिथ्येष्टिः)

परिधिषु श्रीपर्णिवृक्षं विधत्ते—

“ देवा वै या आहुतीरजुहवुस्ता असुरा निष्कावमादन्ते देवाः कार्ष्मर्य-
मपश्यन्कर्मण्यो वै कर्मनेन कुर्वीतेति ते कार्ष्मर्यमयान्परिधीनकुर्वन्त तैर्वै ते रक्षा-
स्यषाघ्नत यस्कार्ष्मर्यमयाः परिधयो भवन्ति रक्षसामपहत्यै ” [सं० का० ६
प्र० २ अ० १] इति ।

निष्कावं निःशब्दं चर्वणादिशब्देन देवा ज्ञास्यन्तीति मत्वा चौर्येणाभक्ष-
यन् । कार्ष्मर्यवृक्षो रक्षोनिवारकत्वेन कर्मण्यः । तस्मात्तेनैव कर्म कुर्वीतेति मत्वा
तन्मयान्परिधीनकुर्वन्त । तथैवान्येनापि कर्म कर्तव्यम् ।

मध्यमपरिधेर्दक्षिणोत्तरपरिधिभ्यां सह संस्पर्शं विधत्ते—

“ स२ स्पर्शयति रक्षसामनन्दवचाराय ” [सं० का० ६ प्र० २ अ० १]
इति ।

स्पर्शाभावे परिधयोः संधौ रक्षसामन्तरनुप्रवेशः स्यात् ।

पूर्वस्यां दिशि रक्षःप्रवेशनिवारणाय प्रसक्तं चतुर्थपरिधिं निषेधति—

“ न पुरस्तात्परि दधात्यादित्यो ह्येवोद्यन्पुरस्ताद्रक्षास्यपहन्ति ” [सं०
का० ६ प्र० २ अ० १ इति ।

आधारसमिधोर्द्वयोराहवनीयपूर्वभागे स्थापनं विधत्ते—

“ ऊर्ध्वे समिधावा दधात्युपरिष्ठादेव रक्षास्यप हन्ति ” [सं० का० ६
प्र० २ अ० १] इति ।

यद्यप्यूर्ध्वायां दिशि रक्षसां निवारणायोपरिष्ठादेव समिधौ स्थापनीये तथाऽपि
व्योम्नि स्थापयितुमशक्यत्वादूर्ध्वदिशि (गग्रे) स्थापनीये ।

तत्र कंचिद्विशेषं विधत्ते—

“ यजुषाऽन्यां तूष्णीमन्यां मिथुनत्वाय ” [सं० का० ६ प्र० २ अ०
१] इति ।

वीतिहोत्रं त्वा कव इति मन्त्रेण दक्षिणामादध्यान्तूष्णीमुत्तराम् । समन्त्रकां-
मन्त्रकयोः स्त्रीपुरुषलक्षणत्वान्मिथुनत्वम् ।

समित्संख्यां विधत्ते—

“ द्वे आ दधाति द्विषाद्यजमानः प्रतिष्ठित्यै ” [सं० का० ६ प्र० २
अ० १] इति ।

प्राचीनवंशसमीपमागतस्य सोमस्य सत्कारार्थमातिथ्येष्टिः)

द्वित्वं पादद्वयप्रतिष्ठाप्यै भवति । ननु संस्पर्शादिविधयः प्रकृतौ दर्शपूर्णमा-
सेष्ठावपि सन्तीत्यतिदेशादेव तदनुष्ठानस्यात्र प्राप्तत्वान्न पृथग्विध्यपेक्षेति चेन्न ।
उपसदर्थं विधेयत्वात् । तर्हि तत्रैव विधीयतामिति चेन्न । आतिथ्योपसदोः
परिध्यादिभेदं वारयितुं साधारणत्वेनात्रैव विधेयत्वात् ।

या ते इति । बौधायनः—“ अथ यजमानो नीडाद्राजानमपादत्ते या ते
धामानि हविषा यजन्ति ता ते विश्वा परिभूरस्तु यज्ञमिति पूर्वया द्वारा शालां
मपादयति गयस्कानः प्रतरणः सुवीरोऽवीरहा प्र चरा सोम दुर्यानिति ” इति ।

आपस्तम्बो मन्त्रैक्यं मन्यते—“ या ते धामानीति पूर्वया द्वारा प्राग्वंशं
प्रविश्य ” इति ।

हे सोम या ते धामानि त्वदीयेषु येषु स्थानेषु प्रातःसवनादिषु हविषा
यजन्ति यज्ञमुद्दिश्य ता ते विश्वा त्वदीयानि तानि सर्वाणि परिभूरस्तु परितः
प्राप्तवान्भव । हे सोम त्वं दुर्यान्गृहान्प्राचीनवंशरूपान्प्रचर प्राप्नुहि । कीदृशस्त्वं
गयस्कानो गृहामिवर्धकः । प्रतरणः प्रकर्षेण यज्ञपारं प्रति अस्मांस्तारयिता ।
सुवीरः शोभनास्वत्प्रसादलब्धा वीरा अस्मत्पुत्रपौत्रा यस्य तव स त्वं सुवीरः ।
अवीरहा यथोक्तानां वीराणामहन्ता परिपालक इत्यर्थः ।

अदित्या इति । कल्पः—“ अथैनामासन्दीपग्रेणाऽऽहवनीयं पर्याहत्य इक्षि-
णतो निदधाति तस्यां कृष्णाजिनमास्तृणात्यदित्याः सदोऽसीत्यादित्याः सद आ
सीदिति कृष्णाजिने राजानम् ” इति ।

वरुण इति । बौधायनः—“ अथैनमुपतिष्ठते वरुणोऽसि धृतव्रतो वारुण-
मसीति । समुच्चित्य कृष्णाजिनं तस्थान्तान्स्यन्दया (नासन्धा) विग्रथ्य वंशो
प्रग्रथ्नाति शंयोर्देवानां सख्यादित्यथ परावासन्दीपादावन्तरेण ब्राह्मणोऽभिषि-
ञ्चति शूद्रः प्रक्षालयति मा देवानानपसिञ्छित्स्महीति ” इति ।

आपस्तम्बोऽत्र प्रथममन्त्रोत्तरार्धस्य द्वितीयतृतीयमन्त्रयोश्चैकतां मन्यते—
“ वरुणोऽसि धृतव्रत इति राजानमभिमन्त्रयते, वारुणमसीति वाससा पर्यान्-
स्यति ” इति ।

हे सोम त्वं वरुणपाशस्य निवारकोऽसि । धृतं यज्ञरूपं व्रतं येन त्वया स
त्वं धृतव्रतः । हे सोम त्वमुपनद्धस्वरूपत्वाद्वरुणसंबन्ध्यसि । तथा सति त्वदी-

(प्राचीनवंशसमीपमागतस्य सोमस्य सत्कारार्थमातिथ्येष्टिः)

याच्छंयोः सुखमिश्राद्वरुणादिदेवानां सख्याद्वयमपसो मा च्छित्स्महि । सकारा-
न्तोऽपःशब्दः कर्मवाची । अस्माकं कर्मविच्छेदो मा भूदित्यर्थः । या ते धामा-
नीत्यादयो मन्त्रा ब्राह्मणेनोपेक्षिताः ।

आतिथ्येष्टिमध्ये वह्निमन्थनपूर्वकमाहवनीये मथिताग्निप्रक्षेपं विधत्ते—

“ ब्रह्मवादिनो वदन्त्यग्निश्च वा एतौ सोमश्च कथा सोमायाऽऽतिथ्यं क्रियते
नाग्नय इति यदग्नावग्निं मथित्वा प्रहरति तेनैवाग्नय आतिथ्यं क्रियते ” [सं०
का० ६ प्र० २ अ० १] इति ।

अग्निश्च सोमश्चेत्येतावुभावपि यागनिर्वाहकौ देवौ, तयोः साम्ये सति कथम-
ग्नय आतिथ्यं नेति प्रश्नः । अग्निं मथित्वाऽऽहवनीये प्रहरेत्तदिदमाहवनीयाग्ने-
रातिथ्यम् ।

मथनस्य कालं विधत्ते—

“ अथो खत्वाहुरग्निः सर्वा देवता इति यद्धविरासाद्याग्निं मन्थति हव्यायै-
वाऽऽस्नाय सर्वा देवता जनयति ” [सं० का० ६ प्र० २ अ० १] इति ।

अपि चेते ब्रह्मवादिनः कालविवक्षावन्तस्तदुपोद्घातत्वेन वद्वेः सर्वात्मकत्व-
माहुः । तच्च सर्वदेवतात्मकत्वमेकद्वित्रितानामुत्पत्तौ विस्पष्टमाप्नातम् । यदाति-
थ्यपुरोडाशं वेद्यामासाद्य तस्मिन्कालेऽग्निं मथनीयात्तथा मथ्यमानाग्नावन्तर्भूताः
सर्वा अपि देवता आसन्नहविर्भोक्तुमुत्पादिता भवन्ति तैस् एव काल इत्यर्थः ।
मथनमन्त्रास्त्वाध्वर्यवा अग्नीषोमीयपशुप्रस्तावे सामान्नास्यन्ते । हौत्रास्तु बहवृच-
ब्राह्मण आतिथ्येष्टिसमीप एवोदाहृताः ।

आपतये इति । कल्पः—“ अथैतद्घौवमाज्यनाप्याय्य कश्चं वा चमसं वा
यायाय पतयेत्वेति निधाय तस्मिन्नेतत्तानूनप्त्रं समवद्य विगृह्णाति आपतये त्वा
गृह्णामि परिपतये त्वा गृह्णामि तनूनप्त्रे त्वा गृह्णामि शक्राय त्वा गृह्णामि
शक्राजोऽजिष्ठाय त्वा गृह्णामि ” इति ।

आपतिर्निःश्वासरूपेण बहिर्गतः पुनराभिमुख्येनान्तः पततीत्यापतिः प्राणः ।
हे आज्य प्राणार्थं त्वामस्मिन्पात्रे गृह्णामि । परितो नानाविषयेषु पततीति
परिपतिर्मनः । तनूं शरीरं न पातयति न विनाशयतीति तनूनप्ता जाठरोऽग्निः ।
शकनशीलः शक्ररः शक्तिमान्पुरुषस्तस्य संबन्धि शक्ररं शक्तिस्वरूपम् ।
शक्मञ्शक्तिमत्सु यदोजिष्ठं तस्मै । ओजो नामाष्टमो धातुस्तस्य सारमोजिष्ठम् ।
तदवष्टम्भनैव शक्तिरवतिष्ठते । एतैर्मन्त्रैस्तानूनप्त्रं ग्राह्यम् ।

(प्राचीनवंशसमीपमागतस्य सोमस्य सत्कारार्थमातिथ्येष्टिः)

तनूनप्सुसंज्ञकजाठरवह्निविषयस्य शपथकर्मणो हेतुभूतमाज्यं तानूनप्सं तस्य ग्रहणं विधातुं प्रस्तौति—

“ देवासुराः संयत्ता आसन्ते देवा मिथो विप्रिया आसन्तेऽन्योऽन्यस्मै ज्यैष्ठ्यायातिष्ठमानाः पञ्चधा व्यक्रामन्निर्वसुभिः सोमो रुद्रैरिन्द्रो मरुद्भिर्वरुण आदित्यैर्बृहस्पतिर्विश्वैर्देवैस्तेऽमन्यन्तासुरेभ्यो वा इदं भ्रातृव्येभ्यो रघ्यामो यान्मिथो विप्रियाः स्मो वा न इमाः प्रियास्तनुवस्ताः समवद्यामहै ताभ्यः स निर्गच्छाद्यो नः प्रथमोऽन्योऽन्यस्मै द्रुह्यादिति तस्माद्यः सतानूनप्त्रिणां प्रथमो द्रुहति स आर्तिमाच्छति ” [सं० का० ६ प्र० २ अ० २] इति ।

संयत्ताः संग्रामं प्राप्ताः । मिथः परस्परं ते च देवाः सर्वेऽपि स्वातिरिक्तस्य ज्यैष्ठ्यमनङ्गीकुर्वाणाः पञ्चव्यूहा अभवन् । तेषु व्यूहेष्वग्न्यादयः पञ्च देवाः सेनान्यो वस्वादयः पञ्च गणाः । ततस्ते कंचित्कालं परस्परविरोधिनो भूत्वा पञ्चदेवं विचारितवन्तो यदि वयमन्योन्यविरोधिनस्तदा वैरिणामसुराणामिदं जयरूपं कार्यं वयमेव साधयामः । ततस्ताद्विरोधपरिहारहेतुं शपथं कर्तुमस्मदीयाः प्रियाः पुत्रभार्यादिरूपा इमास्तनूरकत्र संवी कुर्म इति विचार्य संघीकृत्य शपथमेवं परिभाषितवन्तः । अस्माकं मध्ये यः प्रथमं द्रुहति स ताभ्यस्तनूभ्यो निर्गच्छेन्निर्भ्रष्टो भवत्यिति । यस्माद्देवानामेवं वृत्तं तस्मान्मनुष्याणामपि शपथं कृतवतां मध्ये यः प्रथमं द्रुहति स विनाशं प्राप्नोति । समान एकस्मिन्विषये तानूनप्त्रिणः शपथवन्तः सतानूनप्त्रिणः ।

इदानीं विधत्ते—

“ यत्तानूनप्त्रं समवद्यति भ्रातृव्याभिभूत्यै भवत्यात्मना पराऽस्य भ्रातृव्यो भवति ” [सं० का० ६ प्र० २ अ० २] इति ।

समवद्यति संभूयावदानं कुर्यात् । स्वयं भूतिमान्भवति वैरी तु पराभवति । इयमेव भ्रातृव्याभिभूतिः ।

अवदानसंख्यां विधत्ते—

“ पञ्च कृत्वोऽव द्यति पञ्चधा हि ते तत्समवाद्यन्ताथो पञ्चाक्षरा पङ्क्तिः पाङ्क्तो यज्ञो यज्ञमेवाव रुन्धे ” [सं० का० ६ प्र० २ अ० २] इति ।

ते देवास्तत्तदानीं पञ्चधा विभक्ताः पश्चात्संभूयैकवत्प्रियतनूरवाद्यन्तं स्थापितवन्तः ।

मन्त्रान्वयाचष्टे—

“ आपतये त्वा गृह्णामीत्याह प्राणो वा आपतिः प्राणमेव प्रीणाति परिपतय इत्याह मनो वै परिपतिर्मन एव प्रीणाति तनूनप्त्र इत्याह तनुवो हि ते ताः समवाद्यन्त शाकरायेत्याह शक्त्यै हि ते ताः समवाद्यन्त शक्म-
ञ्जोजिष्ठायेत्याहौजिष्ठः हि ते तदात्मनः समवाद्यन्त ” [सं० का० ६ प्र० २ अ० २] इति ।

(× आपतिपरिपतितनूनप्त्रशाकरशक्मञ्जोजिष्ठशब्दैर्देववृत्तान्तः सूच्यते) ।

तेनूशाकरौजिष्ठशब्दैरेव [वा] वृत्तान्तः सूच्यते । ते देवास्तदानीं स्वात्म-
संचन्धं पुत्रादितनुरूपमोजःसारं समवाद्यन्त ।

अनाधृष्टमिति । कल्पः—“ यावन्त ऋत्विजस्त एतत्समवमृशन्ति अनाधृ-
ष्टमस्यनाधृष्यं देवानामोजोऽभिशस्तिषा अनभिशस्तेन्यमिति ” इति ।

हे तानूनप्त्राऽऽज्य त्वमितः पूर्वं केनाप्यतिरस्कृतमसि । इतः परमप्यति-
रस्कार्यं देवानामोजः सारमसि । अभिशस्तेर्हिसाररूपादन्योन्यविरोधादस्मा-
न्यालयसि । त्वं पुनरभिशस्तेरविषयेभूतमसि ।

मन्त्रस्य यथोक्तार्थः प्रसिद्ध इत्याह—

“ अनाधृष्टमस्यनाधृष्यमित्याहानाधृष्टः स्वेतदनाधृष्यं देवानामोज इत्याह
देवानाः स्वेतदोजोऽभिशस्तिषा अनभिशस्तेन्यमित्याहाभिशस्तिषा स्वेतदनभिशस्ते-
न्यम् ” [सं० का० ६ प्र० २ अ० २] इति ।

अन्विति । कल्पः—“ यजमानमतिवाचयति अनु मे दीक्षां दीक्षापतिर्मन्यता-
मनु तपस्तपस्पतिरञ्जसा सत्यमुप गेषः सुविते मा धा इति ” इति ।

दीक्षणीयेष्टौ यो देवः स दीक्षापतिर्ममेमां दीक्षामनुजानातु । तप उपसत्त-
वत्यो देवो मदीयं तपोऽनुजानातु । अहं चाञ्जसा सत्यमुपगेषमार्जवेन तानून-
प्त्रस्पर्शनरूपं शपथं प्राप्तिऽस्मि । हे तानूनप्त्र मां सुविते शोभनमार्गे यज्ञक-
र्मणि स्थापय ।

धनुश्चिह्नान्तर्गतं स्व. पुस्तक एव ।

१ क. घ. तच्छृक्मञ्जोजि । २ क. घ. °ब्दैर्देववृत् । ३ क. ख. घ. °ल्पः—‘ स यां ।

४ ख. °रस्कृतं दे । ५ ख. °यम् । ६ ख. °देवस्तपस्पतिः । मं ।

[प्राचीनवंशसमीपमागतस्य सोमस्य सत्कारार्थमातिथ्येष्टिः]

मन्त्रस्य स्पष्टार्थतामाह—

“ अनु मे दीक्षां दीक्षापतिर्मन्यतामित्याह यथायजुंस्वैतत् ” [सं० का०

६ प्र० २ अ० २] इति ।

अत्र विनियोगसंग्रहः—

“ अग्नेः पञ्चकनिर्वापो या ते प्राग्वशवेशनम् ।

अद्यासन्द्यां क्षिपेच्चर्म ह्यदि सोमं तु सादयेत् ॥ १ ॥

वरु तं मन्त्रयेद्धारु वाससा परिणहति ।

आप तानूनप्त्रमाज्यं समवद्यति पञ्चभिः ॥ २ ॥

अना सर्वं कृत्विजस्तु तानूनप्त्रं स्पृशन्ति हि ।

अनु स्वामी स्पृशेदेतदिति सप्तदशेरिताः ॥ ३ ॥ ” इति ।

अथ मीमांसा ।

सप्तमाध्यायस्य तृतीयपादे चिन्तितम्—

“ वैष्णवे त्रिकपाले वैष्णवान्नवकपालतः ।

धर्मातिदेशः स्यान्नो वा विद्यतेऽग्निहोत्रवत् ॥

श्रुत्या वैष्णवशब्दोऽयं देवताया विधायकः ।

न गौणवृत्तिमाश्रित्य धर्मानतिदिशत्यनः ” इति ।

आतिथ्येष्टौ वैष्णवो नवकपालो विहितः । तत्र श्रुत्या वैष्णवशब्दो राज-
सूयगते वैष्णवे त्रिकपाले प्रयुज्यमानोऽग्निहोत्रवन्नवकपालधर्मानतिदिशतीति पूर्वः
पक्षः । विष्णुर्देवताऽस्येति विग्रहे सति विहितस्तद्धितप्रत्ययो देवतामभिधत्ते न
तु धर्मान् । तस्मान्नातिदिशति ।

चतुर्थाध्यायस्य द्वितीयपादे चिन्तितम्—

“ यदातिथ्या बर्हिरेतदुपसत्स्वतिदेशनम् ।

साधारण्यविधिर्वाऽऽद्यस्तदीयस्योपसंहतेः ॥

बर्हिःश्रुत्यैकताभानान्नातिदेशस्य लक्षणा ।

आतिथ्ययोपसद्भिश्च बर्हिरेतत्प्रयुज्यते ” इति ।

ज्योतिष्टोमे श्रूयते—“ यदातिथ्यं बर्हिस्तदुपसदां तदग्नीषोमीयस्य च ” इति ।
क्रीतं सोमं शकटेऽवस्थाप्य प्राचीनवंशं प्रत्यानीयमानेऽभिमुखे यामिष्टिं निर्वपति

(सोमकरणककरिष्यमाणयगविघ्नकार्यसुरपराभवार्थेपिसद्वर्णनम्)

सेयमातिथ्या । तत ऊर्ध्वं त्रिषु दिनेष्वनुष्ठीयमाना उपसदः । औपवसथ्ये दिनेऽ-
नुष्ठयोऽग्नीषोमीयः । तत्राऽऽतिथ्येष्टौ विहितं यद्वर्हिस्तद्यदि तस्या इष्टेराच्छिद्यो-
पसत्सु विधीयेत तदानीमातिथ्यायां विधानगनर्थकं स्यात् । यदि च तत्रोपयुक्तमि-
तरत्र विधीयेत विनियुक्तविनियोगरूपो विरोधः स्यात् । तस्मादातिथ्यबर्हिषो ये
धर्मा आश्ववालत्वादयस्ते धर्मा उपसत्सूपसंहियन्त इत्यतिदेशपरं वाक्यमिति प्राप्ते
ब्रूमः । बर्हिःशब्दस्य धर्मातिदेशपरत्वे लक्षणा प्रसज्येत । श्रुत्या तु बर्हिष आतिथ्यो-
पसदग्नीषोमीयेषु एकत्वं प्रतिभाति । अतः साधारण्यमत्र विधेयम् । आतिथ्यार्थं
यद्वर्हिरुपादीयते तन्न केवलमातिथ्यार्थं किंतूपसदर्थमग्नीषोमीयार्थं चोपादेयमिति
विभिवाक्यार्थः । तस्मादातिथ्योपसदग्नीषोमीयास्त्रयोऽप्यस्य बर्हिषः प्रयोजकाः ।
एवं परिधिसंधिस्पर्शादिविधीनां साधारण्यं द्रष्टव्यम् ।

अथ च्छन्दः—

या ते धामानीति त्रिष्टुप् ॥

इति श्रीमत्सायणाचार्यविरचिते माधवीये वेदार्थप्रकाशे लृष्णयजुर्वे-

दीयतैत्तिरीयसंहिताभाष्ये प्रथमकाण्डे द्वितीयप्रपाठके

दशमोऽनुवाकः ॥ १० ॥

(अथ प्रथमाष्टके द्वितीयप्रपाठके एकादशोऽनुवाकः) ।

अ०शु०शु०स्ते देव सोमाऽऽ प्यायतामि-
न्द्राय०क०धन०विद् आ तुभ्या०मन्द्रः प्यायतामा
त्वमिन्द्राय० प्यायस्वाऽऽ प्यायय० म०खिन्ति०मन्या०
मे०धया० स्वा०स्ति ते देव सोम सु०त्याम०शी०येष्टा
रायः प्रेप० भगा०य०र्त०मृत०वादि०भ्यो नमो दि०वे नमः
पृथि०व्या अ०ग्ने व्रत०पते त्वं व्रत०तानां व्रत०पति-
रमि० या मम० त०नू०रे०पा सा त्वयि० (२) या
तव० त०नू०ग्नि० मा मयि० सह नौ० व्रत०पते
व्रति०नो०व्रत०तानि या ते अ०ग्ने रु०द्रिया त०नू०स्तया

(सोमकरणकरिष्यमाणयागविघ्नकार्यसुरपराभवार्थोपसद्वर्णनम्)

नः पाहि तस्यास्ते स्वाहा या ते अग्नेऽया-
शया रजाशया हंराशया तनूर्वर्षिष्ठा गह्वरे
ष्ठोग्रं वचो अपावधीं त्वेषं वचो अपावधीः
स्वाहा (२) ॥

(त्वयि चत्वारिःशच्च) ।

इति कृष्णयजुर्वेदीयतैत्तिरीयसंहितायां प्रथमाष्टके
द्वितीयप्रपाठक एकादशोऽनुवाकः ॥ ११ ॥

[अथ प्रथमकाण्डे द्वितीयप्रपाठक एकादशोऽनुवाकः] ।

दशमेऽनुवाक आतिथ्येष्टिरुक्ता । तन्मध्ये सोमः प्राग्वंशे स्थापितः । तेन
सोमेन करिष्यमाणस्य यागस्य विघ्नकारिणोऽसुराः प्रथमं जेतव्या इति तद्विज-
यार्थमुपसद एकादशे वर्ण्यन्ते । तत्राऽऽदौ तावदतिथेः सोमस्य बन्धनोपद्रवपरि-
हारेणोप्याप्यायनादुपचारैः क्रियन्ते ।

अःशुरिति । बौधायनः—“ अथ मदन्तीरूपस्पृश्योपोत्थाय विस्रस्य हिर-
ण्यमवधाय राजानमाप्याययति अःशुरःशुस्ते देव सोमाऽऽप्यायतामिन्द्रायैकध-
नविद् आ तुभ्यमिन्द्रः प्यायतामा त्वमिन्द्राय प्यायस्वेति यजमानमभिवाचयति
‘आ प्यायय सखीन्तसन्त्या मेधया स्वास्ति ते देव सोम सुत्यामशीयेति ’ इति ।

आपस्तम्बस्य तु एक एव मन्त्रः । मदन्ती(न्त्य)स्तप्ता आपः । अंशुः सूक्ष्मोऽ-
वयवः । हे सोम देव ते योऽंशुः शुष्यति यश्चांशुः क्षीयते स सर्वोऽप्यंशुर्वर्धताम् ।
किमर्थम् । इन्द्रार्थम् । कीदृशयेन्द्राय, एकं मुख्यं शोभनं सोमरूपं धनं वेत्ती-
त्येकधनवित्तस्मै । हे सोम तुभ्यं त्वदर्थमिन्द्र आप्यायतां त्वां पातुमुत्सहताम् ।
त्वमपीन्द्रार्थमाप्यायस्व वर्धस्व । सखीनृत्विजः सन्त्या धनलाभेन मेधया प्रज्ञया
च वर्धस्व । हे सोम देव ते स्वास्ति शुभमस्तु । त्वत्प्रसादेनाहं सुत्यामभिषवत-
न्त्रमशीय प्राप्नवानि ।

एतन्मन्त्रं व्याख्यातुं प्रस्तौति—

१ ख. ‘णाऽऽप्याय’ । २ ख. ‘चाराः क्रियन्ते । बोधा’ । ३ क. ग. घ. ‘यन्ति अ’ ।
४ ख. ‘ते यजमानेन सर्वो’ ।

(सोमकरणककृष्यमाणयागविघ्नकार्यसुरपराभवार्थोपसङ्घर्षनम्)

“घृतं वै देवा वज्रं कृत्वा सोममघ्नन्नन्तिकमिव खलु वा अस्यैतच्चरन्ति य-
त्तानूनप्त्रेण प्रचरन्ति ” [सं० का० ६ प्र० २ अ० २] इति ।

पुरा कदाचित्स्वसामर्थ्याद्वज्रीकृतेन घृतेन सोमस्य देवैस्ताडितत्वात्सोमो घृता-
द्विभेति । ऋग्विजश्च वेद्यां तानूनप्त्रेणाऽऽज्येन प्रचरन्तीति यदेतदस्य सोमस्था-
न्तिकं यथा भवति तथा चरन्ति । आहवनीयदक्षिणभागे सोमस्य स्थितत्वात् ।
अतो भीतः सोम आप्याययितव्यः ।

आप्यायनस्य प्रसङ्गं दर्शयित्वा तन्मन्त्रं व्याचष्टे—

“अश्शुरश्शुस्ते देव सोमाऽऽप्यायतामित्याह यदेवास्यापुवायते यन्मीयते
तदेवास्यैतेनाऽऽप्याययत्या तुभ्यमिन्द्रः प्यायतामा त्वमिन्द्राय प्यायस्वेत्याहोभा-
वेवेन्द्रं च सोमं चाऽऽप्याययत्या प्यायय सखीन्सन्त्या मेधयेत्याहर्त्विजो वा
अस्य सखायस्तानेवाऽऽप्याययति स्वस्ति ते देव सोम सुत्यामशीयेत्याहाऽऽशि-
षमेवैतामा शास्ते ” [सं० का० ६ प्र० २ अ० २] इति ।

अस्य सोमस्य यदङ्गमपुवायते शुष्यति यच्च मीयते ।

एष्टेति । कल्पः—“न प्रस्तरायाऽऽश्रावयति न बर्हिर्नुप्रहरति तं दक्षिणार्धं
वेद्यै निधाय तस्मिन्दाक्षिणोत्तरेण निह्नुवते—एष्टा रायः प्रषे भगार्यर्तमृतवादिभ्यो
नमो दिवे नमः पृथिव्या इति ” इति ।

आतिथ्येष्टौ यः प्रस्तरो यच्च तत्रत्यं बर्हिस्तदुभयमग्नौ न प्रहरणीयं किंतु
तं प्रस्तरं वेद्या दक्षिणार्धं निधाय तस्मिन्प्रस्तरे दक्षिणपाणीनुत्तानान्कृत्वा सव्या-
न्नाचैः कृत्वा सर्वे निह्वमपलापसदृशं नमस्कारोपचारं कुर्युः । मन्त्रार्थस्तु एष्ट-
शब्द इच्छावन्तं द्यावापृथिव्यभिमानीं दवमाचष्ट । स हि दयालुतया भक्तपु-
पुरुषेष्विच्छावान् । हे तादृग्देव त्वमृतवादिभ्यो यज्ञवादिभ्योऽस्मभ्यमृतं यज्ञं प्रकृ-
ष्टं देहीत्यध्याहारः । किमर्थम् । रायो राये धनार्थम् । इषेऽन्नार्थम् । भगायैश्व-
र्यादिषड्गुणार्थम् ।

तं च गुणा एव स्मर्यन्ते—

“ऐश्वर्यस्य समग्रस्य धर्मस्य यशसः श्रियः ।

ज्ञानवैराग्ययोश्चैव षण्णां भग इतीरणा ” इति

वयं पुनर्द्युदेवतायै भूदेवतायै च नमस्कुर्मः ।

(सोमकरणककरिष्यमाणयागविघ्नकार्यसुरपराभवार्थोपसद्वर्णनम्)

नायमकाण्डे नमस्कारः किंतु तस्य निमित्तमस्तीत्याह—

“ प वा एतेऽस्माल्लोकाच्च्यवन्ते ये सोममाप्याययन्त्यन्तरिक्षदेवत्यो हि सोम आप्यायित एष्टा रायः प्रेषे भगायेत्याह द्यावापृथिवीभ्यामेव नमस्कृत्यास्मिँल्लोके प्रति तिष्ठन्ति ” [सं० का० ६ प्र० २ अ० २] इति ।

आप्यायितस्य सोमस्य नाभिदघ्न्यामासन्धां पर्यवस्थितत्वादन्तरिक्षदेवत्यत्व-
म् । तादृशस्य सोमस्याऽऽप्याययितारोऽपि तथाविधा इत्यस्माल्लोकात्प्रच्युता
अतोऽस्मिँल्लोके प्रतिष्ठित्यै नमस्कारः क्रियते ।

अग्न इति । कल्पः “ अथ यजमानमवान्तरदीक्षामुपनयति अग्ने व्रतपते त्वं
व्रतानां व्रतपतिरसि या मम तनूरेषा सा त्वयि या तव तनूरियः सा मयि सह
नौ व्रतपते व्रतिनोव्रतानीति ” इति ।

अनेन मन्त्रेणाऽऽहवनीयस्योपस्थानम् । अत्रावान्तरदीक्षोपक्रमः । हेऽग्ने व्रत-
पते त्वं व्रतपतिरसि । नैकस्य व्रतस्य पतिः किंतु सर्वेषामिति विवक्षां द्योतयितुं
व्रतानामित्युक्तम् । व्रतमोचरन्ती मदीया तनूस्त्वयि मनसा समर्पिता । त्वदीया
तु व्रतं पालयन्ती तनूर्मयि मनसा स्थापिता । तथा सति आवामुभावपि व्रतिनौ
संपद्यावेह । तयोर्व्रतानि सह प्रवर्तन्ताम् ।

या त इति । कल्पः—“ अथैनं संशास्ति संतरां मेखलां सपायच्छस्व संत-
रां मुष्टीं कुरुष्व तप्तव्रत एधि मदन्तीभिर्माज्यस्वात्पूर्वं व्रतं सृज या ते अग्ने रु-
द्रिया तनूस्तया नः पाहि तस्यास्ते स्वाहेत्येतेनैवातोऽधिर्व्रतय ” इति ।

या मेखला पूर्वं मध्ये संनद्धा सा संकुचिततरा यथा भवति तथा नियन्तव्या ।
ये च मुष्टी कृते त अप्यतिसंकोचेन दृढीकर्तव्ये । उष्णक्षीरी भवेदुष्णोदकी भ-
वेत् । पूर्वचमसमुत्सृजेत् । तत्र या ते अग्न इत्ययं मन्त्रः । अनेनैव मन्त्रेणात
ऊर्ध्वं व्रतं पिबेत् । हेऽग्ने या तव तनूस्त्वयि रुद्रिया क्रूरा तयाऽस्मान्पालय ।
त्वदीयायास्तस्यास्तन्वा इदं हुतमस्तु ।

अग्ने व्रतपत इत्यस्य मन्त्रस्य स्पष्टार्थतामभिप्रेत्यावान्तरदीक्षारम्भं विधत्ते—

“ देवासुराः संपत्ता आसन्ते देवा बिभ्यतोऽग्निं प्राविशन्तस्मादाहुरग्निः सर्वा
देवता इति तेऽग्निमेव वस्तुथं कृत्वाऽसुरानभ्यभवन्नाग्निमिव खलु वा एष प वि-

(सोमकरणककारिष्यमाणयागाविघ्नकार्यसुरपराभवार्थोपसद्गर्णनम्)

शति योऽवान्तरदीक्षामुपैति भ्रातृव्याभिभूत्यै भवत्यात्मना पराऽस्य भ्रातृव्यो भव-
ति ” [सं० का० ६ प्र० २ अ० २] इति ।

परकायप्रवेशहेतुत्वाद्योगशास्त्रप्रसिद्धेन संयमविशेषेण देवा अग्निमग्निशरीरं
प्राविशन् । तपोरूपत्वेनाग्निसमानाऽवान्तरदीक्षा ततस्तामुपेयात् ।

पूर्वोक्तां दीक्षामिदानीमुच्यमानावान्तरदीक्षां च प्रशंसति—

“ आत्मानमेव दीक्षया पाति प्रजामवान्तरदीक्षया ” [सं० का० ६ प्र०
२ अ० २] इति ।

अवान्तरदीक्षानियमान्विधत्ते—

“ सतरां मेखलाः समाच्छते प्रजा ह्यात्मनोऽन्तरतरा तप्तवता भवांत मदन्ता-
भिर्माज्यते निर्हन्ति शीतेन वायति समिद्धयै ” [सं० का० ६ प्र० २ अ०
२] इति ।

सर्वो जनः स्वात्मानं क्लेशयित्वाऽप्यपत्यानि सम्यक्परिपालयति । अतः स्व-
स्मादपि प्रजाऽभ्यन्तरा । मेखलायास्तु प्रजास्थानीयत्वेनान्तरतरत्वात्संश्लिष्टतरं
यथा भवति तथा समाच्छादेयम् । शीतेन क्षीरेण शीताभिरग्निश्चाग्निर्निर्वायति ।
तस्मादुदराग्निसमिन्धनाय पेयस्य क्षीरस्य मार्जनहेतोरुदकस्य चौष्ण्यं कर्तव्यम् ।

व्रतमन्त्रे रुद्रियाशब्दाभिप्रायमाह—

“ या ते अग्ने रुद्रिया तनूरित्याह स्वयैवैनदेवतया व्रतयति सयोनित्वाय
शान्त्यै ” [सं० का० ६ प्र० २ अ० २] इति ।

स्वोदराग्नरपरं रूपं रुद्रिया तनूस्तया दुग्धे तप्तं सति तया देवतया सहै(स्वयै)
व दुग्धं व्रतयति भुङ्क्ते । तच्च भोजनं सयोनित्वाय योनिभूतेनाग्निना साहित्याय ।
तच्च साहित्यमुग्रस्याग्नेः शान्त्यै भवति ।

या ते अग्न इति । कल्पः—“ आज्यस्थाल्याः सुवर्णोपहृत्य प्रथमामुपसदं
जुहोति या ते अग्नेऽयाशया तनूर्वर्षिष्ठा गह्वरेष्ठो वचो अपावधीं त्वेवं वचो
अपावधीः स्वाहेति ” इति ।

अत्र या ते अग्नेऽयाशया रजाशया हराशया तनूर्वर्षिष्ठा गह्वरेष्ठेत्येतादृश-
(शो) [मन्त्र] आम्नातः । तस्मिन्नायाशयादिपदत्रयेण त्रयो मन्त्रा भवन्ति ।
तेषु प्रथममन्त्रे तनूरित्यादिरनुषज्यते । द्वितीये तु या ते अग्न इति ।

(सोमकरणककरिष्यमाणयागविघ्नकार्यसुरपराभवार्थोपसद्वर्णनम्)

तनूरिति चोभयमनुषज्यते । तृतीये तु या ते अग्न इत्ययमेवानुषज्यते । तैरेतैस्त्रिभिर्मन्त्रैस्त्रिषु दिनेषु क्रमेणोपसदाख्या आहुतयो होतव्याः । अयासि शेत इत्ययाशया लोहनिर्मिता । तथा रजते शेत इति रजाशया । हिरण्ये शेत इति हराशया । वर्षिष्ठा वृद्धतमा । गह्वरे स्पष्टमशक्ये तमे लोहे तप्त रजते तप्त हिरण्ये वा तिष्ठतीति गह्वरेष्ठा । अन्नपानयोरलाभेन क्षुभितोऽहं पिपासितोऽहमित्युक्तिरुग्रं वचस्तदेतदैहिकमाप्नुमिकं तु त्वेषं दीपकं मनसः संतापजनकं वचः । तत्तु जना इत्थं वदन्ति—अद्य गोवधाद्युपपातकलक्षणमेनः प्राप्तं विद्वद्ब्राह्मणवधादिरूपा वीरहत्या प्राप्तेति । इदं तु पदव्याख्यानमन्यत्र ब्राह्मणे स्पष्टमाम्नातम्—“ अशनयापिपासे ह वा उग्रं वचः । एनश्च वैरहत्यं च त्वेषं वचः ” इति । अत्रायं वाक्यार्थः—हेऽग्ने या तवायाशया तनूस्तयाऽहं द्वे अपि वचसी अपावर्धीं नाशितवानस्मि । एवमुत्तरयोरपि योज्यम् । तस्मा अग्नय इदं हुतमस्तु ।

त्रीनेतानुपसद्धोमान्विधातुं प्रस्तौति—

“ तेषामसुराणां तिस्रः पुर आसन्नयस्मय्यवमाऽथ रजताऽथ हरिणी ता देवा जेतुं नाशकुनुवन्ता उपसदैवाजिगीषन्तस्मादाहुयश्चैवं वेद यश्च नोपसदा वै महापुरं जयन्तीति त इषुः समस्कुर्वताग्निमनीकः सोमः शल्यं विष्णुं तेजनं तेऽब्रुवन्क इमामसिष्यतीति रुद्र इत्यब्रुवन्रुद्रो वै क्रूरः सोऽस्यत्त्विति सोऽब्रवीद्वरं वृणा अहमेव पशूनामधिपतिरसानीति तस्माद्रुद्रः पशूनामधिपतिस्ताः रुद्रोऽवासृजत्स तिस्रः पुरो भित्त्वैभ्यो लोकेभ्योऽसुरान्प्राणदत् ” [सं० का० ६ प्र० २ अ० ३] इति ।

ये पूर्वमग्निना वरूथेन पराभूता असुरास्तेषामसुराणां पृथिव्यन्तरिक्षद्युलोकेषु स्वरक्षार्थं तिस्रः पुरो दुर्गरूपा आसन् । तासु पृथिवीवर्तिनी लोहप्राकारवेष्टिता । अन्तरिक्षवर्तिनी रजतप्राकारवेष्टिता । द्युलोकवर्तिनी हिरण्यप्राकारवेष्टिता । तादृशीः पुरो देवा अग्निना वरूथेनापि जेतुमशक्ता युद्धं परित्यज्योपसदैव जेतुमैच्छन् । दुर्गं परितोऽवरुध्य चिरं तत्समीपेऽवस्थाप्य तमुप(पा)वसत चिरकालावस्थाने स्मृति दुर्गमध्येऽन्नपानादिक्षयादन्तर्भेदाद्वा जयो भव[ती]ति । यस्माद्देवैश्चरकांसो जयोपान्नत्वेन विचारितस्तस्मालोकेऽप्याहुः । के किमाहुः । यश्च ब्राह्मणादिर्वेदाध्ययनेन वेदविचारं जानाति यश्च शूद्रादिनं जानाति ते सर्वेऽपि युद्धेनाजेयं महापुरमुपसदा जेतुं शक्यमित्याहुः । ततो देवाः कालविलम्बो मा

(सोमकरणककरिष्यमाणयागविघ्नकार्यसुरपरा भवार्थोपसद्वर्णनम्)
 भूदिति विचार्य युद्धेनैव जेतुमिषुं संस्कृतवन्तः । अग्निं सोमं विष्णुं च संभूयै-
 कबाणं कृत्वा तेन जेतुमुद्युक्ताः । अनीकशब्दो बाणस्य प्रथमभागकाष्ठमाचष्टे ।
 शल्यशब्दो लोहम् । तेजनशब्दस्तदग्रम् । तामिमां देवतात्रयसमष्टिरूपांमिषुं स्त्री-
 बालसहितकृत्स्नासुरघातिनीं को नाम मोक्षयतीति विचार्य शक्तो निर्घृणश्च रुद्र
 इति निश्चित्य तस्मै वरं दत्तवन्तः । स रुद्रस्तामिषुं मुक्त्वा तथा प्राकारत्रयं
 विभिद्य त्रिभ्यो लोकेभ्योऽसुरान्निःसारयामास ।

विधत्ते—

“ यदुपसद उपसद्यन्ते भ्रातृव्यपराणुच्यै ” [सं० का० ६ प्र० २ अ० ३] इति ।
 वैरिदुर्गोपसदनकार्यकारित्वादेता आहुतय उपसद इत्युच्यन्ते । तत्राग्निः सोमो
 विष्णुरित्येवंरूपास्तिस्रो देवतास्तासां याज्यापुरोनुवाक्या हौत्र एवाऽऽम्नायन्ते ।
 अयाशयादितनुधारी वह्निश्चतुर्थी देवता । तदीयमन्त्र आध्वर्यवत्वाद्त्रैवाऽऽम्नातः ।
 उपसदामाज्यहविष्वेनोपांशुयाजवत्प्रयाजाज्यभागाद्याहुतिप्रसक्तौ प्रतिषेधति—

“ नान्यामाहुतिं पुरस्ताज्जुहुयाद्यदन्यामाहुतिं पुरस्ताज्जुहुयादन्यमुखं कुर्यात् ”
 [सं० का० ६ प्र० २ अ० ३] इति ।

अग्निमनीकमिति बाणव्याजेनाग्नेः प्रथमभावित्वलक्षणं मुखत्वमुक्तम् । तत्र
 प्रयाजादिहेमे वह्नेर्मुखत्वं हीयते ।

आहुत्यन्तराणां सर्वेषां निषेधप्राप्तौ कांचिदाहुतिं विधत्ते—

“ स्त्रेवणाऽऽवारमा वारयति यज्ञस्य प्रज्ञात्यै ” [सं० का० ६ प्र० २
 अ० ३] इति ।

दर्शपूर्णमासादियज्ञानामाचारं पेतत्वादुपसदामपि यज्ञत्वप्रत्यभिज्ञानाय स्त्रेवाधारः ।
 तिसृणामुपसदां होमप्रकारं विधत्ते—

“ पगाङ्गनिक्रम्य जुहोति पगाय एवैभ्यो लोकेभ्यो यजमानो भ्रातृव्यान्प णु-
 दते ” [सं० का० ६ प्र० २ अ० ३] इति ।

पगाङ्गपुनरावृत्तिर्गर्हता वेद्याहवनीययोर्मध्यमनिक्रम्य दक्षिणस्यां दिश्युदङ्मुखः
 स्थित्वा क्रमेणाग्नेः सोमस्य विष्णोश्च तिस्र आहुतीर्जुहुयात् । तथा सति वैरि-
 णोऽपि पुनरावृत्तिरहितानेव कृत्वा लोकत्रयान्निःसारयति ।

चतुर्थाहुतिप्रकारं विधत्ते—

(सोमकरणककरिष्यमाणयागविघ्नकार्यसुरपराभवार्थपिसद्वर्णनम्)

“ पुनरत्याक्रम्योपसदं जुहोति प्रणुद्यैवैभ्यो लोकेभ्यो भ्रातृव्याञ्जित्वा भ्रातृ-
व्यलोकमभ्यारोहति ” [सं० का० ६ प्र० २ अ० ३] इति ।

दक्षिणदेशादुत्तरस्यां दिशि समागत्य चतुर्थीमुपसदं जुहुयात् । तथा सति
वैरिणो निःसार्य स्वर्गं गत्वा वैरिस्थानं पुरत्रयमधितिष्ठति ।

अत्र सूत्रम्—“ ध्रौवादष्टौ जुह्वां गृह्णाति चतुरुपभृति घृतवतीगव्दे जुहूपभृ-
तावादाय दक्षिणा सकृदतिक्रान्त उपाश्याजवत्पचरत्यर्धेन जौहवस्याग्निं यजति
अर्धेन सोममौपभृतं जुह्वामानीय विष्णुमिष्ट्वा प्रत्याक्रम्य या ते अग्नेश्यागया
तनूरिति स्त्रवेणोपसदं जुहोति ” इति ।

कालद्वये तदनुष्ठानं विधत्ते—

“ देवा वै याः प्रातरुपसद उपासीदन्नहनस्ताभिरसुरान्प्राणुदन्त याः सायं
रात्रियै ताभिर्यत्सायंप्रातरुपसद उपसद्यन्तेऽहोरात्राभ्यामेव तद्यजमानो भ्रातृव्यान्प्र
णुदते ” [सं० का० ६ प्र० २ अ० ३] इति ।

उपासीदन्ननुष्ठितवन्तः । प्रातरनुष्ठिताभिरहनो वैरिनिःसारणं सायमनुष्ठिता-
भिस्तु रात्रेः ।

कालद्वये याज्यानुवाक्ययोर्व्यत्यासं विधत्ते—

“ याः प्रातर्याज्याः स्युस्ताः सायं पुरोनुवाक्याः कुर्यादयातयामन्वाय ”
[सं० का० ६ प्र० २ अ० ३] इति ।

यातयामन्त्वं गतरसत्वं तद्वर्जनाय व्यत्यासः ।

• दिनत्रये तदनुष्ठानं विधत्ते—

“ तिस्र उपसद उपैति त्रय इमे लोका इमानेव लोकान्प्रीणाति ” [सं०
का० ६ प्र० २ अ० ३] इति ।

त्रिषु दिनेषु कालद्वयेऽनुष्ठानं प्रशंसति—

“ षट्सं पद्यन्ते षड्या ऋतव ऋतूनेव प्रीणाति ” [सं० का० ६ प्र० २
अ० ३] इति ।

प्रसङ्गादहीने द्विरात्रादावुपसद्दिनसंख्यां विधत्ते—

“ द्वादशाहीने सोम उपैति द्वादश मासाः संवत्सरः संवत्सरमेव प्रीणाति ”
[सं० का० ६ प्र० २ अ० ३] इति ।

अहःस्त्रिघ्नं निष्पाद्यः सोमयागोऽहीनः । सत्रमप्यनेनोपलक्ष्यते । अहःसमूह-
स्य समानत्वात् ।

(सोमकरणककरिष्यमाणयागविघ्नकार्यसुरपराभवार्थोपसङ्घर्षनम्)

द्वादशदिनेषु कालद्वयानुष्ठानं प्रशंसति—

“ चतुर्विंशतिः संपद्यन्ते चतुर्विंशतिरर्धमासा अर्धमासानेव प्रीणाति ”

[सं० का० ६ प्र० २ अ० ३] इति ।

एतेषूपसदिनेष्ववान्तरदीक्षाव्रतपाने स्तनसंख्यां विधत्ते—

“ आराग्रामवान्तरदीक्षामुपेयाद्यः कामयेतास्मिन्मे लोकेऽर्धुकं स्यादित्येक-
मग्रेऽथ द्वावथ त्रीनथ चतुर एषा वा आराग्रामवान्तरदीक्षाऽस्मिन्नेवास्यै लोकेऽ-
र्धुकं भवति ” [सं० का० ६ प्र० २ अ० ३] इति ।बलीवदपतोदनं लोहमारं तद्वदल्पमग्रं मुखं यस्याः साऽऽराग्रा । अर्धुकं समु-
द्धिशीलं कलम् । सोमकृपदिने सायमेकं स्तनं दुह्यात्, अपरेद्युः प्रातर्द्वौ
स्तनौ, सायं त्रीन्स्तनान्, परेद्युः प्रातश्चतुरः ।

यस्तु परलोकसमुद्धिकामस्तस्योक्तवैपरीत्यं विधत्ते—

“ परोवरीयसीमवान्तरदीक्षामुपेयाद्यः कामयेतामुष्मिन्मे लोकेऽर्धुकं स्यादिति
चतुरोऽग्रेऽथ त्रीनथ द्वावथैकमेषा वै परोवरीयस्यवान्तरदीक्षाऽमुष्मिन्नेवास्यै लो-
केऽर्धुकं भवति ” [सं० का० ६ प्र० २ अ० ३] इति ।परःशब्देनात्र श्रेष्ठत्वादुपक्रमो विवक्षितः । उपक्रमे वरीयोऽधिकं यस्याः सा
परोवरीयसी । अयं पक्षः सूत्र उपन्यस्तः—“ यदहः सोमं क्रीणीयुस्तदहश्चतुरः
सायं दुह्युस्त्रीन्प्रातर्द्वौ सायमेकमुत्तमे ” इति ।

अशक्तस्य क्षीरव्रतादूर्ध्वमाहारमल्पमनुजानाति—

“ सुवर्गं वा एते लोकं यन्ति य उपसद उपयन्ति तेषां य उन्नयते ह्यियत
एव न नोदनेषीति सूचीयमिव ” [सं० का० ६ प्र० २ अ० ४] इति ।उपसदां स्वर्गप्राप्तिहेतुत्वात्तदनुष्ठायिभिरवहितैर्भवितव्यम् । तेषां मध्ये यः
कोऽपि हीनमनस्को यथोक्तव्रतादूर्ध्वमादनादिकमन्तर्नेयस्त स्वर्गाद्धीयत एव ।
तस्मादशक्तोऽपि श्रद्धालुतया नोदनेषि न किञ्चिदपि व्रतादूर्ध्वगन्तर्नेष्यामीति
यदि मन्येत तेन सूचीयमिव शोभनं वाक्यान्तराभ्यनुज्ञातं वस्तुनीतमिव कुर्वात् ।
अशक्तिपरिहारमात्रोपयुक्तं किञ्चिदेव स्वीकर्तव्यम् । वाक्यान्तरं तु कूष्माण्डहो-
मप्रकरणे समाम्नायते—“ पयो ब्राह्मणस्य व्रतं यवागू राजन्यस्याऽऽमिक्षा वैश्य-
स्याथो सौम्येऽप्यध्वर एतद्व्रतं ब्रूयाद्यदि मन्येतोपदस्यापीत्योदनं धानाः सक्तू-
न्धृतमित्यनुव्रतयेदात्मनोऽनुपदासाय ” इति । उपदस्याम्युपक्षीणो भवामि ।

(सोमकरणकृष्यमाणयागाविघ्नकार्यसुरपराभवार्थोपसद्वर्णनम्)

अनुव्रते कृतेऽपि फलभ्रंशो नास्तीत्यास्मिन्नर्थे दृष्टान्तमाह—

“ यो वै स्वार्थेतां यताः श्रान्तो हीयत उत स निष्ठचाय सह वसति ”

[सं० का० ६ प्र० २ अ० ४] इति ।

स्वार्थं यन्ति गच्छन्तीति स्वार्थतस्तेषां स्वार्थताम् । यतन्त इति यतस्तेषां यताम् । मकरमासे प्रयागस्नानं केषांचित्स्वार्थस्तं प्राप्तुं प्रयतमानानां स्वग्रामा-
न्निगंत्य गच्छतां मध्ये यः कश्चिच्छातो गन्तुमशक्तः संक्रान्तिकालीनस्नानाद्धी-
यते सोऽपि निष्ठचाय परेद्युर्भिर्गत्य तीर्थे गत्वा तैस्तीर्थवासिभिः सहावशिष्टं मासं
वसति तद्दयमप्येकेनानुव्रतेनाशक्तिं परिहृत्य शिष्टं नियममनुतिष्ठेत् ।

तमिममर्थं निगमयति—

“ तस्मात्सकृदुन्नीय नापरमुन्नयेत् ” [सं० का० ६ प्र० २ अ० ४] इति ।

सकृदुन्नयने द्रव्यं विधत्ते—

“ दध्नोन्नयेततद्वै पशूनाः रूपः रूपेणैव पशूनव रुन्धे ” [सं० का० ६
प्र० २ अ० ४] इति ।

अथ सौमिकीं वेदिं विधातुं प्रस्तौति—

“ यज्ञो देवेभ्यो निलायत विष्णू रूपं कृत्वा स पृथिवीं प्राविशत्तं देवा ह-
स्तान्तसं रभ्यैच्छन्तमिन्द्र उपर्युपर्यत्यक्रामत्सोऽब्रवीत्को माऽयमुपर्युपर्यत्यक्रमीदित्यहं
दुर्गे हन्तेत्यथ कस्त्वमित्यहं दुर्गादाहर्तेति सोऽब्रवीद्दुर्गे वै हन्ताऽवोचथा वराहोऽयं
वाममोषः समानां गिरीणां परस्ताद्वित्तं वेद्यमसुराणां विभर्ति तं जहि यदि दुर्गे
हन्ताऽसीति स दर्भपुञ्जिलमुद्वृत्य सप्त गिरीन्भिच्चा तमहन्सोऽब्रवीद्दुर्गाद्वा आह-
ताऽवोचथा एतमा हरेति तमेभ्यो यज्ञ एव यज्ञमाऽहरद्यत्ताद्वित्तं वेद्यमसुराणाम-
विन्दन्त तदेकं वेद्यै वेदित्वम् ” [सं० का० ६ प्र० २ अ० ४] इति ।

स्वर्गलौके स्थितो यज्ञपुरुषस्तिरोधानाय विष्णुर्भूत्वा वैष्णवं रूपं संपूर्णं कृत्वा
देवेभ्यः पलाय्य पृथिवीं प्राविशत् । देवाश्च पृष्ठत एव समागत्य हस्तान्प्रसार्य तं
धत्तुमैच्छन् । अयं यज्ञो यत्र यत्र गच्छति तत्र तत्रेन्द्रस्तमतिक्रम्य पुरतो मार्गम-
वरुध्यातिष्ठत् । कोऽयं मामत्यक्रमीदिति यज्ञेनाऽऽक्षिप्त इन्द्रः केनाप्यगम्ये दुर्गे
गत्वा विरोधिन् ताडयिष्यामीति स्वमहिमानं प्रतिजज्ञे । अथैवं मच्छक्तेः परी-
क्षकः को नाम त्वमसीतीन्द्रेणाऽऽक्षिप्तो यज्ञस्तादृशश्च दुर्गात्तं विरोधिन्माहरिष्या-
मीति स्वशक्तिं प्रतिजज्ञौ (ज्ञे) । प्रतिज्ञाय स्वकीयं पूर्ववृत्तान्तमिन्द्रस्य पुरतः सर्व-

(सोमकरणककण्डिकायागविघ्नकार्यसुरपराभवार्थोपसद्गर्णनम्)

मवोचत् । पुरा कदाचिदसुरप्राबल्यं दृष्ट्वा मदङ्गभूतदीक्षाद्यभिमानीनः सर्वेऽपि स्वर्गलोकवासिनो भक्तो निर्गत्य पृथिवीं प्राविशन् । ते च के, चतस्रो दीक्षा-
स्तिरु उपसद एका सुत्येत्यष्टदिवससाध्यानि कर्माणि । तत्र दीक्षोपसदः सप्त
पृथिव्यां गत्वा गिरयोऽभवन् । सुत्याभिमानी देवो वाममोषो वामं कमनीयं सौ-
मिकवेदिग्रहचमसादिरूपं दैवं वित्तं मुष्णात्यपहरतीति वाममोषः । स च मुषितं
तत्सर्वमसुरेभ्यो दत्त्वा स्वयं वराहो भूत्वा सप्तभ्यो गिरिभ्यः परस्तादसुराणां तद्वि-
त्तं बिभर्ति रक्षति । तच्च वित्तं वेद्यं देवैः पुनर्लब्धव्यम् । अतो हे इन्द्र त्वं यदि
दुर्गे स्थितं विरोधिनं हन्ताऽसि तर्हि तं वराहं जहीत्युक्त इन्द्रो दर्भस्तम्बेनैव गि-
रीन्भिच्चा वराहं ताडितवान् । तत इन्द्रो यज्ञमुवाच विरोधिनमाहरिष्यामीति य-
त्प्रतिज्ञातं तत्कर्तुं शक्नोषि चेदेनं विरोधिनं वराहमाहरेत्युक्तो यज्ञाभिमान्येव तं
वराहाकारं वेदिग्रहचमसादिवित्तोपेतं यज्ञमेभ्यो देवेभ्य आहृत्य ददौ । यस्माद्देवैर्ल-
ब्धव्यमसुराणां तद्वेदिरूपं वित्तं देवा अविन्दन्तालभन्त तस्माद्विद्यते लभ्यत इति
व्युत्पत्त्या वेदेर्वेदिनाम संपन्नम् । वक्ष्यमाणमपेक्षायामेकः प्रकारः । तस्मादेकं वे-
दित्वमित्युच्यते ।

प्रकारान्तरेणापि वेदित्वं दर्शयति—

“ असुराणां वा इयमग्र आसीद्यावदासीनः परापश्यति तावद्देवानां ते देवा
अवृत्तस्त्वेव नोऽस्यामपीति कियद्वो दास्याम इति यावदियः सलावृकी त्रिः
परिक्रामति तावन्नो दत्तेति स इन्द्रः सलावृकी रूपं कृत्वेमां त्रिः सर्वतः पर्यक्रा-
मत्तदिमामविन्दन्त यदिमामविन्दन्त तद्वै वैदित्वम् ” [सं० का० ६ प्र० २
अ० ४] इति ।

दार्शिके वेदिब्राह्मणेऽप्येतदुपाख्यानं श्रुतम् । तत्र वसवस्त्वेति मन्त्रैर्यावान्प्रदे-
शः परिगृहीतस्तावत्येव वेदिः । अत्र तु कृत्स्नाऽपि भूमिर्वेदिरिति विशेषः ।

कृत्स्लभूमैर्वेदित्वेऽपि यागोपयुक्तदेशः पृथक्कल्पनीय इति विधत्ते—

“ सा वा इयः सर्वैव वेदिरियति शक्ष्यामीति त्वा अवमाय यजन्ते ” [सं०
का० ६ प्र० २ अ० ४] इति ।

भूमिः सर्वा यद्यपि वेदिरेव तथाऽपि न यत्र कापि यष्टव्यं किंत्वेतावति
प्रदेशे सदोहविधानादिकं निर्मातुं शक्ष्यामीति निश्चित्य तावन्तं प्रदेशमवमाय पदैः
परिमित्य तस्मिन्प्रदेशे यजेरन् ।

(सोमकरणकरिष्यमाणयागविघ्नकार्यसुरपराभवार्थोपसद्वर्णनम्)

तत्र पदसंख्यां विधत्ते—

“ त्रिंशत्पदानि पश्चात्तिरश्ची भवति षट्त्रिंशत्पाची चतुर्विंशतिः पुरस्ता-
त्तिरश्ची दशदश सं पद्यन्ते दशाक्षरा विराडन्तं विराड्विराजैवान्नाद्यमव रुन्धे ”
[सं० का० ६ प्र० २ अ० ४] इति ।

अत्रोक्तपदसंख्यायां सर्वस्यां मेलितायां नवसंख्याकानि दशकानि संपद्यन्ते ।
तदेवं वेदिप्रदेशप्रमाणं मध्यम उपसदिने प्रातःकालीनाया उपसद ऊर्ध्वं कर्तव्यम् ।
तथा च सूत्रम्—“ अन्तरा मध्यमे पवर्ग्योपसदौ वेदिं कुर्वन्ति प्राग्वंशस्य
मध्यमालालाटिकान्त्रीन्प्राचः प्रक्रमन्प्रक्रम्य शङ्कुं निहन्ति तस्मात्पञ्चदशसु दक्षि-
णत एवमुत्तरतस्ते श्रोणी प्रथमनिहिताच्छङ्कोः षट्त्रिंशति पुरस्तात्तस्माद्द्वादशसु
दक्षिणत एवमुत्तरतस्तावंसौ ” इति ।

यथोक्तपरिमाणवति प्रदेश उपरितनमृत्तिकाया अपनयनं विधत्ते—

“ उद्धन्ति यदेवास्या अमेध्यं तदपहन्ति ” [सं० का० ६ प्र० २ अ०
४] इति ।

निष्ठीवनादिकृतमशुचित्वमुद्धनेनापैति ।

तमेव विधिमनूय प्रशसाति—

“ उद्धन्ति तस्माद्दोषधयः परा भवन्ति बर्हिः स्तृणाति तस्माद्दोषधयः पुनरा
भवन्ति [सं० का० ६ प्र० २ अ० ४] इति ।

पूर्वं तस्मिन्प्रदेशे समुत्पन्नास्तृणाविशेषा उद्धननेन पराभूता भवन्ति तस्मात्कृ-
त्स्नवेद्यां बर्हिरास्तरणादोषधयः पुनरागता भवन्ति ।

तस्य बर्हिष उपरि पुनरप्यग्नीषोमीयपश्वर्थं बर्हिरुत्तरवेदिप्रदेशे स्तृणीयादिति
विधत्ते—

“ उत्तरं बर्हिष उत्तरबर्हिः स्तृणाति प्रजा वै बर्हिर्यजमान उत्तरबर्हिर्यज-
मानमेवायजमानादुत्तरं करोति तस्माद्यजमानोऽयजमानादुत्तरः ” [सं० का०
६ प्र० २ अ० ४] इति ।

उत्कृष्ट इत्यर्थः ।

अतपूर्वं विहितं तिस्र उपसद उपैति द्वादशाहीने सोम उपैतीति तत्र विपक्ष-
स्वपक्षयोर्बाधवुपन्यस्यति—

“ यद्वा अनीशानो भारमादत्ते वि वै स लिशते यद्द्वादश साहस्योपसदः
स्युस्तिस्रोऽहीनस्य यज्ञस्य विलोम क्रियेत तिस्र एव साहस्योपसदो द्वादशाही-

(सोमकरणककृष्यिगाणयागविघ्नकार्यसुरपराभवार्थपिसद्वर्णनम्)

नस्य यज्ञस्य सर्वीर्यत्वायाथो सलोम क्रियते ” [सं० का० ६ प्र० २ अ० ५] इति ।

लोके यद्यशकः कश्चित्प्रौढं भारं वोढुमाददीत तदा स विलिशते विशेषेणा-
ल्पी भवति उत्थातुमशक्तो भूमौ पतेत् । तद्वदत्रापि योज्यते । अह्ना सह वर्तत
इति साह एकहो ज्योतिष्टोमः । अहःसंघसाध्योऽहीनो द्विरात्रादिः । तत्र यद्य-
ल्पस्य साहस्य द्वादश स्युर्यदि वाऽधिकस्याहीनस्य तिस्रः स्युस्तदा विलोम विप-
रीतं क्रियेत । तथा सति साहस्य वीर्यं हीयेत । स्वपक्षे तु नास्ति तदुभयम् ।

यच्चान्यत्पूर्वं विहितमाराध्यामवान्तरदीक्षामुपेयादिति तत्प्रशंसति—

“ वत्सस्यैकः स्तनो भागी हि सोऽथैकः स्तनं व्रतमुपैत्यथ द्वावथ त्रीनथ
चतुर एतद्वै क्षुरपवि नाम व्रतं येन प्र जातान्भ्रातृव्यानुदते प्रति जनिष्यमाणान-
थो कनीयसैव भूय उपैति ” [सं० का० ६ प्र० २ अ० ५] इति ।

वत्सस्य भागो यः स्तनस्तस्मिन्नप्यल्पं पथो यजमानश्चतुर्थे पर्याये स्वी करो-
ति । ततोऽस्य चतुस्तननियमः सिध्यति । तदेतदेकस्तनादिकं व्रतं क्षुरपवीत्युच्यते ।
पविर्वज्रं तेन तीक्ष्णत्वमुपलक्ष्यते । क्षुरवत्पविस्तैक्ष्ण्यं यस्याऽऽराग्राव्रतस्य तेन
व्रतेन पूर्वमुत्पन्नान्वैरिणो विनाशयति जनिष्यमाणांश्च प्रतिबन्धाति । किंचात्य-
ल्पेन कर्मणा भूयः फलं प्राप्नोति । यथोप्तेनाल्पेन बीजेन प्रौढं वृक्षं फलं प्रा-
प्नोति तद्वत् ।

यदन्यत्पूर्वं विहितं परोवरीयसीमवान्तरदीक्षामुपेयादिति तत्प्रशंसति—

“ चतुरोऽग्रे स्तनान्व्रतमुपैत्यथ त्रीनथ द्वावथैकमेतद्वै सुजघनं नाम व्रतं तप-
स्यः सुवर्ग्यमथो प्रैव जायते पजया पशुभिः ” [सं० का० ६ प्र० २ अ० ५] इति ।

यथा रूपवत्या युवत्या योषिद्वो जघनप्रदेशः स्थूलस्तस्योपरि देहमध्यप्रदेशः
कृशस्तद्वदस्य व्रतस्याधाभागश्चतुस्तन उपरिभाग एकस्तन इति सुजघनमिति
नाम । तपस्यमुत्तरोत्तरमाहारक्षयात्तपसो योग्यम् । अत एव स्वर्गसाधनम् । किं-
च सुजघनत्वादिव प्रजाः पशुंश्च पजनयति ।

त्रैवर्णिकानां मध्ये क्षत्रियस्य द्रव्यं विधत्ते—

“ यवागू राजन्यस्य व्रतं क्रूरव वै यवागूः कृत्स्न इव राजन्यो वज्रस्य रू-
पः समृद्धयै ” [सं० का० ६ प्र० २ अ० ५] इति ।

(सोमकरणककरिष्यमाणयागविघ्नकार्यसु पराभवाथोपसद्गर्णनम्)

यवाग्वा ओदनवत्तप्तिहेतुत्वाभावात्स्वरत्वम् । राजन्थो दुष्टगिक्षकत्वात्क्रूरः ।
उभयं मिलित्वा यद्वज्रसदृशं तच्चानिष्टनिवर्तकत्वेन समृद्धयै भवति ।

विधत्ते—

“आमिक्षा वैश्यस्य पाकयज्ञस्य रूपं पुष्ट्यै” [सं० का० ६ प्र० २ अ० ५] इति ।

तप्ते पयसि दधिप्रक्षेपेण घनीभूतो भागोऽसावामिक्षा । पक्केने पुरोडाशादिना
कृतो यज्ञः पाकयज्ञः । आमिक्षायाः पक्कपयोनिष्पन्नत्वात्पाकयज्ञस्य रूपमनः
पुष्ट्यै भवति ।

विधत्ते—

“पयो ब्राह्मणस्य तेजो वै ब्राह्मणस्तेजः पयस्तेजमैव तेजः पय आत्मन्ध-
त्तेऽथो पयसा वै गर्भा वर्धन्ते गर्भ इव स्वः वा एष यदीक्षितो यदस्य पयो वर्त-
भवत्यात्मानमेव तद्वर्धयति ” [सं० का० ६ प्र० २ अ० ५] इति ।

ब्राह्मणोऽध्यापनादिरूपेण तेजसा युक्तः । पयस्सस्तेजोवत्स्वच्छरूपत्वात्स्वयम-
व तेजस्वि । पयसि पीते सति स्वकीयेन तेजसा सह पयोरूपं तेज आत्मनि धृतं
भवति । किंच दीक्षितस्य गर्भरूपत्वात्पयसा वृद्धिर्युज्यते ।

मध्याह्नमध्यरात्रयोर्वर्तकालत्वं विधानुं प्रस्तौति—

“त्रिवर्तो वै मनुगसीद्दिवरता असुग एकवर्ता देवाः प्रातर्मध्यंदिने सायं
तन्मनोर्वेतमासीत्पाकयज्ञस्य रूपं पुष्ट्यै प्रातश्च सायं चामुराणां निर्मध्यं क्षुधो रूपं
ततस्ते पराऽभवन्मध्यंदिने मध्यरात्रे देवानां तनस्तेऽभवन्त्सुवर्गं लोकमायन्” [सं०
का० ६ प्र० २ अ० ५] इति ।

अहनि त्रिषु कालेषु वर्तनं भोजनं कुर्वन्ता मनोरिकास्मन्नेव काले वर्तनं कुर्वन्तां
देवानां च मध्याह्नकाले वर्तमस्ति । स च कालः क्षुधः स्वरूपम् । तस्मिन्वरतर-
हिता असुराः पराभूताः । वर्तयुक्तास्तु मनुर्देवाश्च पुष्टिं स्वर्गं च प्राप्ताः । ततो
मध्याह्नकालः प्रशस्तः ।

विधत्ते—

“यदस्य मध्यंदिने मध्यरात्रे वर्तनं भवति मध्यतप वा अन्नेन भुञ्जते मध्यत
एव तदूर्जं धत्ते भ्रातृव्याभिभूत्यै भवत्यात्मना पराऽस्य भ्रातृव्यो भवति ” [सं०
का० ६ प्र० २ अ० ५] इति ।

मुखमध्येऽन्नस्य भोजनमुदरमध्येऽन्नस्य च धारणं यथा लोके तथैवात्रापि
मध्याह्ने मध्यरात्रे च वर्तनं कर्तव्यम् ।

(सोमकरणककरिष्यमाणयागविघ्नकार्यसुरपराभवार्थोपसर्जनम्)

दीक्षितस्य स्वनिवासस्थानात्प्रवासं निषेधति—

“ गर्भो वा एष यदीक्षितो योनिर्दीक्षितविमितं यदीक्षितो दीक्षितविमितात्म-
वसेद्यथा योनेर्गर्भः स्कन्दति तादृगेव तन्न प्रवस्तव्यमात्मनो गोपीथाय ” [सं०
का० ६ प्र० २ अ० ५] इति ।

दीक्षितो विशेषेण भीयते प्रक्षिप्यते यस्मिञ्शालास्थाने तदीक्षितविमितं तस्य
योनिरूपत्वात् । ततोऽस्य निर्गमनं गर्भस्त्रावसम् । तत आत्मरक्षणार्थं न निर्ग-
न्तव्यम् ।

एतमेव निषेधं प्रकारान्तरेण प्रशंसति—

“ एष वै व्याघ्रः कुलगोपो यदग्निस्तस्माद्यदीक्षितः प्रवसेत्स एनमीधरोऽनू-
त्थाय हन्तोर्न प्रवस्तव्यमात्मनो गुप्त्यै ” [सं० का० ६ प्र० २ अ० ५] इति ।

एष एवाऽऽहवनीयोऽग्निः प्रवसतो व्याघ्रवद्धिसको, निवसतः कुलरक्षकः ।
तस्मात्सोऽग्निः प्रवसन्तमेनमनु स्वयमुत्थाय हन्तुं समर्थः । प्रवासाभावस्त्वात्मनो
रक्षणाय भवति ।

आहवनीयस्य दक्षिणदेशं शयनार्थं विधत्ते—

“ दक्षिणतः शय एतद्वै यजमानस्याऽऽयतनं स्व एवाऽऽयतने शये ” [सं०
का० ६ प्र० २ अ० ५] इति ।

शेत इत्यर्थः ।

शयनस्याऽऽहवनीयाभिमुख्यं विधत्ते—

“ अग्निमभ्यावृत्य शये देवता एव यज्ञमभ्यावृत्य शये ” [सं० का० ६
प्र० २ अ० ५] इति ।

अथ काम्यानि देवयजनानि विधीयन्ते । तत्र पुरोहविरादयः संज्ञाविशेषा
उक्थ्यपांडश्यतिरात्राद्युत्तरयज्ञाः । स्वर्गकामिनं(णं) प्रति विधत्ते—

“ पुरोहविषि देवयजेन याजयेद्यं कामयेतापैनमुत्तरो यज्ञो नमेदभि सुवर्गं
लाकं जयेदिति ” [सं० का० ६ प्र० २ अ० ६] इति ।

अनेन प्रक्रांण यं यजमानमुद्दिश्य कामयेत तं पुरोहविर्नामके याजयेत् ।

तस्य लक्षणमाह—

“ एतद्वै पुरोहविर्देवयजनं यस्य होता प्रातरनुवाकमनुब्रुवंचग्निमप आदित्य-
मभि विपश्यति ” [सं० का० ६ प्र० २ अ० ६] इति ।

(सोमकरणककरिष्यमाणयागविघ्नकार्यसुरपराभवार्थपिसद्वर्णनम्)

यस्य देवयजनस्य हविर्धानमण्डप आसीनः प्राङ्मुखो होता प्रातरनुवाकना-
मकं शस्त्रं पठेत् (ठन्) पुरोवर्तिनमाहवनीयाग्निं ततः प्राग्वर्तिनं नदीतडागादि-
जलं ततोऽपि प्राग्दिश्युद्यन्तमादित्यं चाऽऽभिमुख्येन युगपत्पश्यत्येतादृग्देवयजनं
पुरोहविरित्युच्यते ।

कामितफलसिद्धिं दर्शयति—

“ उषैनमुत्तरो यज्ञो नमत्यभि सुवर्गं लोकं जयति ” [सं० का० ६ प्र०
२ अ० ६] इति ।

अन्यद्विधत्ते—

“ आग्ने देवयजने याजयेद्भातृव्यवन्तम् ” [सं० का० ६ प्र० २ अ० ६]
इति ।

आप्तनामकस्य लक्षणमाह—

“ पन्थां वाऽधिस्पर्शयेत्कर्तुं वा यावन्नानसे यातवै न रथायैतद्वा आप्तं देवय-
जनम् ” [सं० का० ६ प्र० २ अ० ६] इति ।

प्रौढं राजमार्गं प्रौढं गर्तं वा विलोक्याऽऽधिक्येन तत्संस्पर्शो यथा भवति तथा
देवयजनं निर्मातव्यम् । देवयजनगर्तयोर्मध्ये शकटस्य वा रथस्य वा यातवै गन्तुं
यावदन्तरं न पर्याप्तं तावदेवान्तरं कर्तव्यम् । सोऽयमधिस्पर्शः । एतदेवाऽऽप्तनाम-
कम् ।

कामितार्थसिद्धिं दर्शयति—

“ आमोत्येव भ्रातृव्यं नैनं भ्रातृव्य आमोति ” [सं० का० ६ प्र० २ अ० ६] इति ।

जयतीत्यर्थः

विधत्ते—

“ एकोन्नते देवयजने याजयेत्पशुकामम् ” [सं० का० ६ प्र० २ अ० ६] इति ।

प्रशंसति—

“ एकोन्नताद्वै देवयजनादङ्गिरसः पशूनसृजन्त्र ” [सं० का० ६ प्र० २
अ० ६] इति ।

लक्षणमाह—

“ अन्तरा सदोहविधाने उन्नतः स्यादेतद्वा एकोन्नतं देवयजनम् ” [सं०
का० ६ प्र० २ अ० ६] इति ।

६०० श्रीमत्सायणाचार्यविरचितभाष्यसमेता— [१प्रथमकाण्डे—

(सोमकरणककरिष्यमाणयागविघ्नकार्यसुरपराभवार्थोपसद्गर्णनम्)

प्राचीनवंशात्पुरतः प्रत्यासन्नं सदः, उत्तरवेदेः पश्चात्प्रत्यासन्नं हविर्धानं, तयोर्मध्यमुन्नतं कुर्यात् ।

फलमाह—

“ पशुमानेव भवति ” [सं० का० ६ प्र० २ अ० ६] इति ।

विधत्ते—

“ व्युन्नते देवयजने याजयेत्सुवर्गकामम् ” [सं० का० ६ प्र० २ अ० ६] इति ।

प्रशंसति—

“ व्युन्नताद्वै देवयजनादङ्गिरसः सुवर्गं लोकमायन् ” [सं० का० ६ प्र० २ अ० ६] इति ।

लक्षणमाह—

“ अन्तराऽऽहवनयिं च हविर्धानं चोन्नतः स्यादन्तरा हविर्धानं च सदश्चान्तरा सदश्च गार्हपत्यं चैतद्वै व्युन्नतं देवयजनम् ” [सं० का० ६ प्र० २ अ० ६] इति ।
उत्तरवेदिहविर्धानसदःप्राचीनवंशानां चतुर्णामन्तरालप्रदेशेषु त्रिषून्नतं कुर्यात् ।

फलमाह—

“ सुवर्गमेव लोकमेति ” [सं० का० ६ प्र० २ अ० ६] इति ।

विधत्ते—

“ प्रतिष्ठिते देवयजने याजयेत्प्रतिष्ठाकामम् ” [सं० का० ६ प्र० २ अ० ६] इति ।

लक्षणमाह—

“ एतद्वै प्रतिष्ठितं देवयजनं यन्सर्वतः समम् ” [सं० का० ६ प्र० २ अ० ६] इति ।

फलमाह—

“ प्रत्येव निष्ठति ” [सं० का० ६ प्र० २ अ० ६] इति ।

अथ नामविशेषमनुक्त्वा लक्षणपुनःसमं विधत्ते—

“ यत्रान्या अन्दा ओषधयो व्यतिपक्ताः स्युस्तद्याजयेत्पशुकामम् ”

[सं० का० ६ प्र० २ अ० ६] इति ।

यवगोधूमप्रियंगुकंद्रादिबीजानि परस्परविलक्षणानि यस्मिन्प्रदेशे सहोत्पद्यन्ते तत्र पशुकामं याजयेत् ।

प्रशंसति—

(सोमकरणककरिष्यमाणयागविघ्नकार्यसुरपराभवार्थोपसद्वर्णनम्)

“ एतद्वै पशूनां रूपं रूपैवास्मै पशूनव रुन्धे ” [सं० का० ६ प्र० २ अ० ६] इति ।

फलमाह—

“ पशुमानेव भवति ” [सं० का० ६ प्र० २ अ० ६] इति ।

विधत्ते—

“ निर्ऋतिगृहीते देवयजने याजयेद्यं कामयेत निर्ऋत्याऽस्य यज्ञं ग्राहयेय-
मिति ” [सं० का० ६ प्र० २ अ० ६] इति ।

• निर्ऋतिर्यज्ञविधाती राक्षसः ।

लक्षणमाह—

• “ एतद्वै निर्ऋतिगृहीतं देवयजनं यत्सदृश्यै सत्या ऋक्षम् ” [सं० का० ६ प्र० २ अ० ६] इति ।

निम्नोन्नतत्वराहित्येन सदृश्याः सत्या भूमेः संबन्धि यदृक्षं तृणादिशून्यं
स्थानं तन्निर्ऋतिगृहीतम् ।

कामितार्थसिद्धिमाह—

“ निर्ऋत्यैवास्य यज्ञं ग्राहयति ” [सं० का० ६ प्र० २ अ० ६] इति ।

विधत्ते—

• “ व्यावृत्ते देवयजने याजयेद् व्यावृत्कामं यं पात्रे वा तल्पे वा मीमांसेरन् ”
[सं० का० ६ प्र० २ अ० ६] इति ।

पात्रोपलक्षिते सहपङ्क्तिभोजने तल्पोपलक्षिते विवाहे वा बन्धुमित्रादयो यं
पुरुषमुद्दिश्य मीमांसेरन्संदिहीरन्तः पुरुषः संदेहेहेतोरपवादादेः पाप्मनो व्यावृत्तिं
कामयेते तं व्यावृत्ते याजयेत् ।

व्यावृत्तस्य लक्षणमाह—

“ प्राचीनमाहवनीयात्प्रवणं स्यात्प्रतीचीनं गार्हपत्यादेतद्वै व्यावृत्तं देवयज-
नम् ” [सं० का० ६ प्र० २ अ० ६] इति ।

उभयतः प्रवणं निम्नम् ।

फलसिद्धिमाह—

“ वि पाप्मना भ्रातृव्येणाऽऽ वर्तते नैनं पात्रे न तल्पे मीमांसन्ते ” [सं०
का० ६ प्र० २ अ० ६] इति ।

(सोमकरणककार्यगणयागविघ्नकार्यसुरपराभवार्थोपसद्गर्णनम्)

पापरूपेण वैरिणा व्यावर्तते वियुज्यते ततो न संदिहते ।

विधत्ते—

“ कार्ये देवयजने याजयेद्भूतिकामम् ” [सं० का० ६ प्र० २ अ० ६] इति ।

कार्ये मृच्छिलादिभिरुन्नतीकरणीये ।

प्रशंसति—

“ पुरुषः ” [सं० का० ६ प्र० २ अ० ६] इति ।

उपनयनादिसंस्कारैरुन्नतीकरणीयः पुरुषस्ततस्तस्येदं योग्यम् ।

फलसिद्धिं दर्शयति—

“ भवत्येव ” [सं० का० ६ प्र० २ अ० ६] इति ।

ऐश्वर्यं प्राप्नोत्येव । तदेतत्सर्वं या ते अग्नेऽयाशया रजाशयेत्यनेन मन्त्रेण साध्ययोः प्रातःकालीनसायंकालीनोपसदोर्मध्ये कर्तव्यम् ।

अत्र विनियोगसंग्रहः—

अंशुराप्याययेत्सोममेष्टा प्रस्तरनिहवः ।

अग्ने पूर्वाग्निमामन्त्र्य याते मार्जयते तथा ॥ १ ॥

व्रतं च तेन कुरुते या ते न्युपसदाममी ।

आज्यहोमा अयाशेति रजेति च हरेति च ॥ २ ॥

त्रिविधो मन्त्रभेदः स्यान्मन्त्राः सप्तेह ईरिताः ॥ ३ ॥

अथ मीमांसा ।

पञ्चमाध्यायस्य तृतीयपादे चिन्तितम्—

“ आवृत्तिरुपसत्स्वेषा संघस्यैकैकगाऽथवा ।

त्रिरध्यायं पठेत्यादाविव स्यात्समुदायगा ॥

प्रथमा मध्यमाऽन्त्येति प्राकृतक्रमसिद्धये ।

एकैकस्या द्विरभ्यासे षट्संख्याऽपि प्रसिध्यति ” ॥ इति ।

अग्नौ श्रूयते—“ षडुपसदः ” इति । तत्र चोदकप्राप्तानां तिसृणामुपसदां पूर्वन्यायेनाऽऽवृत्त्या षट्संख्या संपादनीया । यथा पूर्वाधिकरणे प्रयाजेषु संघा-
वृत्त्यैकादशसंख्या संपादिता तद्वदत्रापि साऽऽवृत्तिदण्डकलितवत्समुदायस्य युक्ता ।
यथा दण्डेन भूषदेशं संमिमानः पुरुष आमूलाग्रं कृत्स्नदण्डं पुनः पुनः गतयति,
न तु दण्डस्य प्रत्यवयवं पृथगावृत्तिं करोति, यथा वा त्रिवारं रुद्राध्यायं जप-

(सोमकरणककरिष्यमाणयागविघ्नकार्यसुरपराभवार्थोपसद्वर्णनम्)

तीत्यत्र कृत्स्न एवाध्याय आवर्त्यते न त्वध्यायैकदेश एकैकोऽनुवाकः पृथगेव त्रिः पठ्यते तथा तिसृणामुपसदां समुदाय आवर्तनीय इति चेन्मैवम् । प्राकृत-
क्रमबाधप्रसङ्गात् । प्रकृतौ हि दीक्षानन्तरभाविनि दिने होतव्या प्रथमोपसत् ।
तत ऊर्ध्वदिने द्वितीया । ततोऽप्यूर्ध्वदिने तृतीया । ता एताः सकृदनुष्ठाय पुन-
रुपरितनदिनेष्वनुष्ठायन्ते चेत्पुनरनुष्ठायमानायाः प्रथमायाः प्रथमात्वमपैति चतु-
र्थीत्वमायाति । तस्मात्प्राकृतक्रमसिद्धये प्रथमां द्विरभ्यस्य ततो द्वितीयां द्विरभ्य-
स्येत्येवं स्वस्थानवृद्ध्या तासामावृत्तिः कार्या । न चाध्यायदृष्टान्तो युक्तः ।
अनुवाकसमुदायस्यैवाध्यायत्वात्तस्यैव चाऽऽवृत्तिविधानात् । न त्विह समुदाय-
स्योपसत्त्वमस्ति । तस्मात्प्रत्येकमुपसदावर्तनीया । अनेन न्यायेन द्वादशाहीनस्ये-
त्यत्रैकैकोपसच्चतुर्वारमावर्तनीया ।

तृतीयाध्यायस्य तृतीयापादे चिन्तितम्—

“ तिस्र एव हि साहस्युरहीने द्वादशेत्यदः

ज्योतिष्टोमे द्वादशत्वमथवाऽहर्गणो(णे) भवेत् ॥

अस्तु प्रकरणादाद्यो नाहीनत्वं विरुध्यते ।

प्रकृतित्वान्न केनापि हीनोऽतोऽत्र विकल्प्यताम् ॥

साह्लाद्भिन्नाऽहीनसंज्ञा रूढैषाऽहर्गणो(णे) भवेत् ।

षष्ठीश्रुत्या द्वादशत्वं प्रक्रियातोऽप्रकृत्यताम् ” इति ।

ज्योतिष्टोमप्रकरणे श्रूयते—“ तिस्र एव साहस्योपसदो द्वादशाहीनस्य ” इति ।
एकेनाहना निष्पाद्यत्वात्साहनो ज्योतिष्टोमः । दीक्षादिवसादूर्ध्वं सोमाभिषवदि-
वसात्पूर्वं कर्तव्या होमा उपसदः । तासां द्वादशत्वं प्रकरणबलाज्ज्योतिष्टोमे निवि-
शते । अहीनशब्दश्च तस्मिन्नवकल्प्यते । ज्योतिष्टोमस्य निखिलसोमयागप्रकृ-
तित्वेन सर्वेषामङ्गानां तत्रोपदेशे सति तदुपदेशविकलविकृतीनामिव हीनत्वाभा-
वात् । अतो द्वादशत्वत्रित्वयोर्विकल्प इति प्राप्ते ब्रूमः—आवृत्तः सोमयागरूपो
द्विरात्रत्रिरात्रादिरहर्गणः । तस्मिन्हीनशब्दो रूढः । यौगिकत्वे तु न हीन इति
विगृह्य समासे कृते सत्ययज्ञादिशब्दवदाद्युदात्तः स्यात् । मध्योदात्तस्त्वाम्नायते ।
रूढिश्च विग्रहनिरपेक्षत्वाच्छीघ्रबुद्धिहेतुः । अतो ज्योतिष्टोमवाचिनः साहनशब्दा-
द्भिन्नेयमहीनसंज्ञा ज्योतिष्टोमाद्भिन्नमहर्गणमभिधत्ते । तस्मिन्हर्गणे षष्ठीश्रुत्या
तदुक्तं द्वादशत्वं निवेश्यते । तत्सिद्ध्ये प्रकरणादिदम्पनेतव्यम् ।

(सोमकरणककरिष्यमाणयागविघ्नकार्यसुरपराभवार्थोपसद्गर्जनम्)

तृतीयाध्यायस्य सप्तमपादे चिन्तितम्—

“ मुख्यार्थां सौमिकी वेदिरुभयार्थोऽत मुख्यगा ।

चिकीर्षितत्वान्मुख्यस्य वेद्यां तत्कृतिसंभवात् ॥

मुख्यपौष्कल्यहेतुत्वात्तदङ्गं च चिकीर्षितम् .

मुख्यवत्तेन तद्वेदिरङ्गेष्वप्युपकारिणां ” इति

दार्शिकीं वेदिं मध्येऽन्तर्भाव्य प्राचीनवंशो मण्डपोऽवस्थितः । ततः पूर्वस्यां
। दांश सदाहावधानादाना पर्याप्तो भूभागविशेषः । तैः सदःप्रभृतिभिः सह
सौमिकी वेदिरित्युच्यते । सेयं मुख्यस्य सोमयागस्यैवोपकारं करोति, न त्वमु-
ख्यानामग्नीषोमीयाद्यङ्गानाम् । कुतः । मुख्यस्य चिकीर्षितत्वात् । न चाङ्ग-
न्यपि चिकीर्षितानीति वाच्यम् । चिकीर्षास्वरूपस्य वेदेनैवाभिहितत्वात् ।

एवं श्रूयते—“ षट्त्रिंशत्पक्रमा प्राची चतुर्विंशतिरग्रेण त्रिंशज्जघनेने [य]ति
शक्ष्यामहे ” इति ।

अस्यायमर्थः—श्रूयमाणेनानेन दैर्घ्यप्रमाणेन निर्यक्प्रमाणेन च प्रमिते भूभागे
फलहेतुं सोमयागं कर्तुं शक्ष्यामहे इति निश्चित्य तत्तथैव कुर्यादिति । सेयं चिकीर्षा
मुख्यविषया । इ[य]ति शक्ष्यामहे इति परिमाणस्य शक्तेश्चोपन्यासात् । अङ्गानां
[तु] पशूनामिष्टीनां च सदोहविधानादिमण्डपनिरपेक्षाणां यथोक्तपरिमाणमन्तरे-
णाप्यनुष्ठानं शक्यत्वात्स उपन्यासस्तत्र निरर्थकः । सोमस्य त्वनुष्ठानं यथोक्तवे-
द्यामेव संभवति न त्वन्यत्र । तस्मात्सा वेदिर्मुख्यस्यैवोपकरोतीति प्राप्ते ब्रूमः—
इयति शक्ष्यामहे इत्यत्र साङ्गप्रधानानुष्ठाने शक्तिरुक्ता । तादृशस्यैव फलं प्रति
पुष्कलहेतुत्वात् । अतो मुख्याङ्गयोश्चिकीर्षायास्तुल्यत्वाद्वेदिरुभयार्था । न चात्र
वपनादिसाम्यं शङ्कनीयम् । दृष्टोपयोगाभावस्य तत्रोक्तत्वात् । इह तु हविरासा-
दनादिर्दृष्ट उपयोगः । स च मुख्याङ्गयोः सम इत्युभयार्थत्वम् ।

पष्ठाध्यायस्याष्टमपादे चिन्तितम्—

“ अन्याभावेऽन्यभावेऽपि पयोभक्षादयोऽग्निमः ।

निमित्ते सत्यनुष्ठापान्नियमादृष्टतोऽन्तिमः ” इति ।

ज्योतिष्टोमे श्रूयते—“ पयो ब्राह्मणस्य व्रतम् ” इति । तदतदसत्यन्य-
स्मिन्भक्ष्ये कर्तव्यम् । कुतः । अन्याभावस्य निमित्तत्वात् । निमित्ते सति नमि-
त्तिकस्यावश्यानुष्ठेयत्वादिति चेन्नैवम् । न ह्यत्रान्याभावो निमित्तत्वेन श्रुतः ।
तस्मात्सत्यप्यन्यस्मिन्भक्ष्ये नियमादृष्टाय पय एव भक्षयेत् ।

(मध्यमोपसहिने स्वीकृतपट्टत्रिंशत्पदपरिमितवेदिप्रदेशपूर्वभाग उत्तरवेद्यभिधानम्)

तत्रैवान्यच्चिन्तितम्—

“ अजीर्णिसंभवे कार्यं व्रतं नो वाऽग्निमो विधेः ।

रोगोत्पत्त्या प्रधानस्य विरोधान्न पयोव्रतम् ” इति ।

ज्योतिष्टोमे श्रूयते—“ मध्यंदिने मध्यरात्रे व्रतं व्रतयति ” इति ।

तत्र यस्याजीर्णिः संभाविता तेनापि विहितत्वात्पयो व्रतयितव्यमेवेति चेन्मैवम् । प्रधानानुष्ठानविघ्नप्रसङ्गात् । तस्मात्तथाविधवेलायां पयो वर्जयेत् ।

अत्र सर्वाणि यजुष्येवेति नास्तिच्छन्दः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहितामाप्ये प्रथमकाण्डे द्वितीयप्रपाठक

एकादशोऽनुवाकः ॥ ११ ॥

(अथ प्रथमाष्टके द्वितीयप्रपाठके द्वादशोऽनुवाकः)

वि॒त्ताय॑नी मे॒र्गमि॑ ति॒क्ताय॑नी मे॒ऽस्यव॑-
ता॒न्मा ना॒थित॑मव॒तान्मा व्य॒थितं॑ वि॒देर॒ग्निर्न॒भो
नामा॒ग्ने अ॒ङ्गिरो॒ योऽस्यां॑ पृ॒थिव्या॑मस्यायु॒षा
नाम्ने॒हि य॒त्तेऽना॑धृष्टं॒ नाम॑ य॒ज्ञियं॑ तेन॒ त्वाऽऽ
द॒धेऽग्ने॑ अ॒ङ्गिरो॒ यो द्वि॒तीय॑स्यां॒ तृती॑यस्यां॒ पृथि॒-
व्याम॑स्यायु॒षा नाम्ने॒हि य॒त्तेऽना॑धृष्टं॒ नाम॑ (१)

• य॒ज्ञियं॑ तेन॒ त्वाऽऽ द॒धे सि॒ःहि॒रसि॑ म॒हिपी॒-
र॑स्यु॒रु प्र॑थ॒स्वोरु॑ ते॒ य॒ज्ञपा॑तिः प्रथ॒तां ध्रु॒वाऽसि॑
दे॒वेभ्यः॑ शु॒न्धस्व॑ दे॒वेभ्यः॑ शु॒म्भस्वेन्द्र॑घो॒पस्त्वा
वसु॑भिः पु॒रस्ता॑त्पातु॒ मनो॑जवास्त्वा पि॒तृभि॑-
• द॒क्षिण॑तः पा॒तु प्र॑चे॒तास्त्वा रु॒द्रेः प॒श्वात्पा॑तु
• वि॒श्वक॑र्मा त्वाऽदि॒त्यैरु॑त्तर॒तः पा॑तु मि॒ःही॒-
रा॑सि सप॒त्नसा॑ही स्वाहा॒ सि॒ःहि॒रसि॑ सुप्रजाव-

(मध्यमोपसद्दिने स्वीकृतषट्त्रिंशत्पदपरिमितवेदिप्रवेशपूर्वभाग उत्तरवेद्यभिधानम्)

निः स्वाहा सिंहीः (२) असि रायस्पोष-
वनिः स्वाहा सिंहीरस्यादित्यवनिः स्वाहा
सिंहीरस्या वह देवान्देवयते यजमानाय
स्वाहा भूतेभ्यस्त्वा विश्वायुरसि पृथिवीं दृंह
ध्रुवक्षिदस्यन्तरिक्षं दृंहोच्युतक्षिदसि दिवं दृंह-
हाग्नेर्भस्मास्यग्नेः पुरीषमसि ॥ ३ ॥

(नाम सुप्रजावनिः स्वाहा सिंहीः पञ्चत्रिंशच्च) ।

इति कृष्णयजुर्वेदीयतैत्तिरीयसंहितायां प्रथमाष्टके
द्वितीयप्रपाठके द्वादशोऽनुवाकः ॥ १२ ॥

(अथ प्रथमकाण्डे द्वितीयप्रपाठके द्वादशोऽनुवाकः)

एकादशोऽनुवाक उपसदोऽभिहिताः । तत्र मध्यमोपसद्दिने षट्त्रिंशत्पद-
परिमितो योऽयं वेदिप्रदेशः स्वीकृतस्तस्य पूर्वभाग उत्तरवेदिर्द्वादशोऽनुवाकेऽ-
भिधीयते ।

वित्तायनीति । व्रीधायनः—“ उत्तरेण वेदिं द्वयोर्वा त्रिषु वा प्रक्रमेषु
स्फ्येनोद्धृत्याधोऽय शम्यया चात्वालं परिमिमीते वित्तायनी मेऽसीति पुरस्तादुदी-
चीनकुम्बयाऽन्तरितस्फ्येनोल्लिखति, तित्तायनी मेऽसीति दक्षिणतः प्राक्कुम्बयाऽन्त-
रितस्फ्येनोल्लिखति, अवतान्मा नाथितमिति पश्चादुदीचीनकुम्बयाऽन्तरितस्फ्येनो-
ल्लिखति, अवतान्मा व्यथितमित्युत्तरतः प्राचीनकुम्बयाऽन्तरितस्फ्येनोल्लिखति” इति ।

आपस्तम्बः—“ अपरंण यूपावदुद्देशं संचरमवाशिष्य वेद्यामुत्तरवेदिं दशपदां
सोमं करोत्यन्वेदीयर्षी पुरस्तादित्येके तां युगेन यजमानस्य वा पदैर्विमाय शम्यया
परिमिमीते शम्यामानी निरुद्धपशुबन्धस्थोत्तरवेदिः शम्यां पुरस्तादुदगयां निधाय
स्फ्येनोर्दुदीचीमभ्यन्तरमुपल्लिखति वित्तायनी मेऽसीत्येवं दक्षिणतः प्राचीं तित्तायनी
मेऽसीति पश्चादुदीचीमवतान्मा नाथितमित्युत्तरतः प्राचीमवतान्मा व्यथितमित्युत्त-
रस्माद्विद्यमानादुदक्प्रक्रमं चात्वालस्तमुत्तरवेदिवज्जुष्णीं शम्यया परिमित्य ” इति ।

अत्रोत्तरवेदेर्द्वावाकारौ महावेद्याः प्राग्भावे मृत्तिकाप्रक्षेपेण निष्पाद्यमान एक
आकारः । आपस्तम्बमतं तद्विषया मन्त्रा उक्ताः । मृत्तिका चात्वालगत्येति त-

(मध्यमोपसद्दिने स्वीकृतपट्टविंशत्यदपरिमितवेदिप्रदेशपूर्वभाग उत्तरवेद्याभिधानम्)
 द्वूपोऽपर आकारः । तद्विषया बौधायनमते मन्त्राः । हे उत्तरवेदे त्वं मम वित्ता-
 यनी वह्निरूपस्य वित्तस्य प्रापिकाऽसि । तित्तस्य वह्नितेजसो ज्वालास्वरूपस्य प्रा-
 पिकाऽसि । नाथितं वह्नियाचकं मामवतात्, रक्ष । व्यथितं वेद्व्यज्ज्वालाभाद्धीतं मां
 रक्ष ।

मन्त्रान्व्याचिख्यासुः शम्यया वेदिपरिमाणं विधातुमाख्यायिकया वेदिं प्रस्तुव-
 न्प्रसङ्गान्द्व्याधारणमभिधत्ते—

“ तेभ्य उत्तरवेदिः सिंही रूपं कृत्वोभयानन्तराऽपक्रम्यातिष्ठते देवा अम-
 न्यन्त यतरान्वा इयमुपावत्स्यति त इदं भविष्यन्तीति । तामुषामन्त्रयन्त साऽब्रवी-
 द्द्वरं वृणौ सर्वान्मया कामान्व्यश्रवथ पूर्वा तु माऽग्नेराहुतिरश्रवता इति तस्मादुत्त-
 रवेदिं पूर्वामग्नेर्व्याधारयन्ति वोरवृतः ह्यस्यै ” [सं० का० ६ प्र० २ अ० ७] इति ।

अत्रोभयोरन्तरेणेत्यभिधानात्तेभ्यो देवासुरेभ्य इति लभ्यते । ते देवास्तामुपा-
 मन्त्रयन्त प्रार्थितवन्तः । मया मदनुग्रहेण भ्रातृव्याभिभवात्सर्वान्कामान्व्ययं व्यश्र-
 वथ विशेषेण प्राप्स्यथ । तदर्थं त्वाद्याऽऽहुतिर्व्याधारणरूपा युष्माभिर्हुता प्रण-
 ष्यमाणादग्नेः पूर्वभाविनीं मां व्यश्रवतै विशेषेण व्याप्नोतु मामवोदिश्य ह्ययताम् ।
 सोऽयं वरः । यस्माद्वरो वृतस्तस्मात्तथा व्यावारयेयुः । तत्प्रकारस्तु सिंहीरसि
 महिषीरसीत्यादिमन्त्रव्याख्यानावसरे वक्ष्येत ।

• विधत्ते—

“ शम्यया परि मिमीते मात्रैवास्यै साऽथो युक्तैव युक्तमव रुन्धे ” [सं०
 का० ६ प्र० २ अ० ७] इति ।

गदया सदृशी बाहुपरिमिता शम्या तथा चतुर्दिशूत्तरवेदिं परिमिमीते । अस्या
 उत्तरवेदेः सेयं भूमिः शम्यया निर्णीता मात्रैव न न्यूना ग्रहचमसादिप्रचारस्य
 पर्याप्तत्वात् । नाप्यधिका यथोक्तप्रचारानुपयुक्तभागस्याभावात् । किंच युक्तैव
 योग्येनैवोत्तरवेदिप्रमाणेन योग्यफलं प्राप्नोति ।

मन्त्रान्व्याचष्टे—

“ वित्तायनी मेऽसीत्याह वित्ता ह्येनानावत्तिकायनी मेऽसीत्याह तिकान्सेना-
 नावदवतान्मा नाथितमित्याह नाथितान्सेनानावदवतान्मा व्यथितमित्याह व्य-
 थितान्सेनानावत् ” [सं० का० ६ प्र० २ अ० ७] इति ।

(मध्यमोपसद्दिने स्वीकृतषट्त्रिंशत्पदपरिमितवेदिप्रदेशपूर्वभाग उत्तरवेद्यभिधानम्)

वित्तं वह्निरूपम् । वित्तार्थिन एतान्यज्ञकतून्वह्निप्रापणेनेयमुत्तरवेदिरक्षत् ।

वित्तं वह्निज्वालारूपं तेजनं तदार्थिन एतान्यागकर्तृन् ।

विदेरग्निरिति । बौधायनः—“अथ चात्वाले बर्हिर्निधाय तस्मिन्स्फयेन प्रहरति विदेरग्निरनभो नामाग्ने अङ्गिरो योऽस्यां पृथिव्यामस्यायुषा नाम्नेहीति, तद्धृत्वोत्तरवेद्यां निवपति यत्तेनाधृष्टं नाम यज्ञियं तेन त्वाऽऽदध इति ” इति ।

आपस्तम्बस्त्वेकमन्त्रतामाह—

“तूष्णीं जानुदग्धं त्रिवितस्ति वा स्वात्त्वोत्तरवेद्यर्थान्पांसून्हरति विदेरग्निरिति” इति ।

विदेरुत्तरवेदेः संबन्धी योऽग्निस्तस्य नभ इत्येतन्नाम । अङ्गनां रस इत्यङ्गिरःशब्दस्य निर्वचनम् ।

तथा च च्छन्दोगाः प्राणोपास्तावामनन्ति—“ एतमु एवाङ्गिरसं मन्यन्तेऽङ्गनां यद्रसस्तेन ” इति ।

वाजसनेयिनोऽप्यधीयते—“ यं (?) अङ्गिरसोऽङ्गनां रसः ” इति ।

अयं चाग्निः सोमाहुत्याधारत्वाद्गाहपत्यदक्षिणाग्न्यादीनां मध्ये सारः । हेऽङ्गिरो यस्त्वमस्यां चात्वालगतमृद्भायां पृथिव्यामसि वर्तसे स त्वमायुष्प्रदेन नभोनाम्ना सहित एहि उत्तरवेद्यामागच्छ । यत्तवानाधृष्टं केनाप्यतिरस्कृतं नाम यज्ञसंबद्धं तेन नाम्ना व्यवहृत्य त्वामुत्तरवेद्यामादधे ।

अग्ने अङ्गिर इति । बौधायनः—“ द्वितीयं प्रहरति विदेरग्निरनभो नामाग्ने अङ्गिरो यो द्वितीयस्यां पृथिव्यामसीत्यादत्ते—आयुषा नाम्नेहीति हृत्वोत्तरवेद्यां निवपति यत्तेनाधृष्टं नाम यज्ञियं तेन त्वाऽऽदध इति, तृतीयं प्रहरति विदेरग्निरनभो नामाग्ने अङ्गिरो यस्तृतीयस्यां पृथिव्यामसीत्यादत्ते—आयुषा नाम्नेहीति हृत्वोत्तरवेद्यां निवपति यत्तेनाधृष्टं नाम यज्ञियं तेन त्वाऽऽदध इति, तूष्णीं चतुर्थं हरति सह बर्हिषा ” इति ।

आपस्तम्बः—“ एतैर्नैव यो द्वितीयस्यामिति द्वितीयं यस्तृतीयस्यामिति तृतीयं तूष्णीं चतुर्थं हरति ” इति ।

अत्राग्ने अङ्गिरो यो द्वितीयस्यामित्याम्नातो द्वितीयमन्त्रस्तस्याऽऽष्टौ निदेस्त्यादिरनुषज्यते । अवसाने च पृथिव्यामित्यादिरनुषज्यते । तृतीयस्यामित्यादिश्चरम-

(मध्यमोपसद्दिने स्वीकृतपदत्रिंशत्पदपरिमितवेदिप्रदेशपूर्वभाग उत्तरवेद्यभिधानम्)

मन्त्रस्तस्य विदेरित्यादिरेवानुषज्यते । चात्वालस्थितायाः पृथिव्या अंशभेदेन द्वितीयत्वं तृतीयत्वं च द्रष्टव्यम् ।

विधत्ते—

“ विदेरग्निर्नभो नामाग्ने अङ्गिर इति विहरति य एवैषु लोकेष्वग्नयस्ताने-
वाव रुन्धे तूष्णीं चतुर्थः हरत्यनिरुक्तमेवाव रुन्धे ” [सं० का० ६ प्र० २
अ० ७] इति ।

लोकत्रयवर्तिनां त्रयाणामग्नीनामवरोधाय विहरणमेतल्लोकवर्तीति निश्चित्य
वक्तुमशक्यत्वेनानिरुक्तस्याग्निसामान्यस्यावरोधाय तूष्णीं हरणम् ।

• सिंहीरिति । बौधायनः—“ अथाध्वर्युरुत्तरवेद्यै पुरीषं संप्रयौति सिं-
हीरसि महिषीरसीति ” इति ।

संप्रयौति मिश्रयति ।

आपस्तम्बः—“ सिं हीरसीत्युत्तरवेद्यां निवपति ” इति ।

वेदेः सिंहमृगतत्वं दर्शयति—

“ सिं हीरसि महिषीरसीत्याह सिंहीर्क्षेण रूपं कृत्वोभयानन्तराऽपक्रम्याति-
ष्ठत् ” [सं० का० ६ प्र० २ अ० ७] इति ।

• महिषीर्महनीया । ब्राह्मणान्तरे वा महिषीजातित्वं द्रष्टव्यम् ।

• उर्विति । कल्पः—“ उरु प्रथस्वोरु ते यज्ञपतिः प्रथतामिति प्रथयित्वा
ध्रुवाऽसीति शम्भया संहत्य देवेभ्यः शुन्धस्वेत्यद्भिः प्रोक्ष्य देवेभ्यः शुम्भस्वेति
सिकताभिरवकीर्य ” इति ।

प्रथस्व प्रसर । ध्रुवा दृढो । शुन्धस्व शुद्धा भव । शुम्भस्व शोभिता भव ।

व्याचक्षाणं क्रमेण विधत्ते—

• “ उरुं प्रथस्वोरु ते यज्ञपतिः प्रथतममित्याह यजमानमेव प्रजया पशुभिः
प्रथयति ध्रुवाऽसीति सः हन्ति धृत्यै देवेभ्यः शुन्धस्व देवभ्यः शुम्भस्वेत्यव चोक्ष-
ति प्र च किरति शुद्ध्यै ” [सं० का० ६ प्र० २ अ० ७] इति ।

इन्द्रघोष इति । कल्पः—प्रोक्षणीभिरुत्तरवेदिं प्रोक्षति—इन्द्रघोषस्त्वा वसुभिः
पुरस्तात्पात्विति पुरस्तान्मनोजवास्त्वा पितृभिर्दक्षिणतः पात्विति दक्षिणतः प्रचे-

तास्त्वा रुद्रैः पश्चात्पात्विति पश्चाद्विश्वकर्मा त्वाऽऽदित्यैरुत्तरतः पात्वित्युत्तरतः ”
इति ।

इन्द्रघोषादिनामका देवाः परिवृढास्तदनुचरा वस्वादिगणास्तैर्गणैः साहितास्ते
देवाः पान्तु ।

पुरस्तादित्यादिदिग्वाचकशब्दप्रयोगेण दिग्देवतातुष्टिकरं प्रोक्षणमित्याह—

“ इन्द्रघोषस्त्वा वसुभिः पुरस्तात्पात्वित्याह दिग्भ्य एवैनां प्रोक्षति ” [सं०
का० ६ प्र० २ अ० ७] इति ।

प्रोक्षणं विधातुं प्रस्तौति—

देवाः श्वेदुत्तरवेदिरुपावर्ततेहैव वि जयामहा इत्यसुरा वज्रमुद्यत्य देवानभ्या-
यन्त तानिन्द्रघोषो वसुभिः पुरस्तादपानुदत मनोजवाः पितृभिर्दक्षिणतः एचेता
रुद्रैः पश्चाद्विश्वकर्माऽऽदित्यैरुत्तरतः ” [सं० का० ६ प्र० २ अ० ७] इति ।

अपक्रम्य देवासुरसेनयोर्मध्ये तिष्ठन्तीमुत्तरवेदिं यदा देवा उपामन्त्रयन्त
तदानीमसुरा एवमचिन्तयन् । यद्येषा देवानुपावर्तेत तदा त एव विजयेरन् ।
तस्मादिहैवेदानीमेव तदुपावर्तनात्प्रागेव देवान्विजयामह इति विचिन्त्य वज्रमु-
द्यत्य देवानभिलक्ष्य प्रहर्तुमागताः । तानसुरानिन्द्रघोषादयो दिग्भ्योऽपाकुर्वन् ।

विधत्ते—

“ यदेवमुत्तरवेदिं प्रोक्षति दिग्भ्य एव तद्यजमानो भ्रातृव्यान्प्र णुदते ” [सं०
का० ६ प्र० २ अ० ७] इति ।

प्रोक्षणशेषस्य निनयनं विधत्ते—

“ इन्द्रो यतीन्सालावृकेभ्यः प्रायच्छत्तान्दक्षिणत उत्तरवेद्या आदन्यत्प्रो-
क्षणीनामुच्छिष्येत तद्दक्षिणत उत्तरवेद्यै नि नयेद्यदेव तत्र कूरं तत्तेन शमयति ”
[सं० का० ६ प्र० २ अ० ७] इति ।

[इन्द्रो] यतयो देतान्हतुं सर्वदा प्रयतमाना उत्तमाश्रयेण प्रच्छन्नवेषा
असुरास्तान्हत्वा सालावृकेभ्यः शर्भ्या दत्तवान् ।

निनयनकाले ध्यानं विधत्ते—

“ यं द्विष्यात्तं ध्यायेच्छुचैवैनमर्पयति ” [सं० का० ६ प्र० २ अ०
७] इति ।

शूचा शोकेनार्पयति योजयति ।

सिंहरसीति । कल्पः—“ अथैनां हिरण्यमन्तर्धायाक्षण्या पञ्चगृहीतेन व्याधारयति सिंहीरासि सपत्नसाही स्वाहेति दक्षिणेंसे, सिंहीरासि सुप्रजावनिः स्वाहेत्युत्तरस्यां श्रोण्यां, सिंहीरासि रायस्पोषवनिः स्वाहेति दक्षिणस्यां श्रोण्यां, सिंहीरस्यादित्यवनिः स्वाहेति उत्तरेंसे, सिंहीरस्या वह देवान्देवयते यजमानाय स्वाहेति मध्ये ” इति ।

हे उत्तरवेदे त्वं सिंहरूपधारिण्यासि । सपत्नसाही वैरिघातिनी । सुप्रजावनिः शोभनापत्यभृत्यप्रदा । रायस्पोषवनिः पश्चादिधनसमृद्धिदा । आदित्यवनिभूतिसंबन्धिप्रतिष्ठाप्रदा । देवयते देवानिच्छते यजमानाय तवेदं हुतमस्तु ।

• उत्तरवेदेर्वरवाक्यमनुसृत्यैकैकं काममेकैकाहुत्या प्राप्नुवन्त्येते मन्त्रसूचितमर्थं दर्शयति—

“ सोत्तरवेदिरब्रवीत्सर्वान्मया कामान्व्यश्रवथेति ते देवा अकामयन्तासुरान्भ्रातृव्यानभि भवेमेति तेऽजुहवुः सिंहीरासि सपत्नसाही स्वाहेति तेऽसुरान्भ्रातृव्यानभ्यभवन्तेऽसुरान्भ्रातृव्यानभिभूयाकामयन्त प्रजां विन्देमहीति तेऽजुहवुः सिंहीरासि सुप्रजावनिः स्वाहेति ते प्रजामविन्दन्त ते प्रजां विच्चाऽकामयन्त पशून्विन्देमहीति तेऽजुहवुः सिंहीरासि रायस्पोषवनिः स्वाहेति ते पशून्विन्दन्त ते पशून्विच्चाऽकामयन्त प्रतिष्ठां विन्देमहीति तेऽजुहवुः सिंहीरस्यादित्यवनिः स्वाहेति त इमां प्रतिष्ठामविन्दन्त त इमां प्रतिष्ठां विच्चाऽकामयन्त देवता आशिष उपेयामेति तेऽजुहवुः सिंहीरस्या वह देवान्देवयते यजमानाय स्वाहेति ते देवता आशिष उपाऽऽयन् ” [सं० का० ६ प्र० २ अ० ८] इति ।

• आशिष इष्यमाणा हविःस्वीकारिणीर्देवता उपेयाम प्राप्नुयामेति कामयमाना यष्टारस्ते देवाश्चरमाहुत्या तथैव प्राप्नुवन् । कर्मफलानि वाञ्छाऽऽशीःशब्देनोच्यन्ते ।

• आहुतिसंख्यां विधत्ते—

• “ पञ्च कृत्वो व्याधारयति पञ्चाक्षरा पङ्क्तिः पाङ्क्तो यज्ञो यज्ञमेवाव रुन्धे ” [सं० का० ६ प्र० २ अ० ८] इति ।

गुणं विधत्ते—

“ अक्षण्या व्याधारयति तस्मादक्षण्या पशवोऽङ्गानि प्र हरन्ति प्रतिष्ठित्यै ” [सं० का० ६ प्र० २ अ० ८] इति ।

(मध्यमोपसद्दिने स्वीकृतषट्त्रिंशत्पदपरिमितवेदिप्रदेशपूर्वभाग उत्तरवेद्यभिधानम्)

अक्षण्या वक्रगत्या । दक्षिणेऽस उत्तरश्रोणिरित्यादिका वक्रगतिः । पशवः शयनकाले पादाद्यङ्गानि वक्रत्वेन प्रहरन्ति संकोचयन्ति । अत आहुतिवक्रत्वं प्रतिष्ठित्यै भवति ।

भूतेभ्य इति । कल्पः—“ भूतेभ्यस्त्वेति सुचमुद्गृह्य ” इति ।

हे जुहूस्त्वां भूतेभ्यश्चिरंतनेभ्यो देवेभ्य उद्गृह्यामि ।

विधत्ते—

“ भूतेभ्यस्त्वेति सुचमुद्गृह्याति य एव देवा भूतास्तेषां तद्भागधेयं तानेव तेन प्रीणाति ” [सं० का० ६ प्र० २ अ० ८] इति ।

भूतेद्देशेन सुगुद्ग्रहणे सत्कृताः सन्तः प्रीयन्ते ।

विश्वायुरिति । कल्पः—“ अथ पौतुद्रवान्परिधीन्परिदधाति विश्वायुरसि पृथिवीं दृष्टेति मध्यमं, ध्रुवक्षिदस्यन्तरिक्षं दृष्टेति दक्षिणम्, अच्युतक्षिदसि दिवं दृष्टेत्युत्तरम् ” इति ।

हे मध्यमपरिधे त्वं कृत्स्नायुःप्रदोऽसि पृथिवीं दृढां कुरु । हे दक्षिणपरिधे त्वं स्थिरनिवासोऽसि । हे उत्तरपरिधे त्वमविनष्टनिवासोऽसि ।

विधत्ते—

“ पौतुद्रवान्परिधीन्परि दधात्येषां लोकानां विधृत्यै ” [सं० का० ६ प्र० २ अ० ८] इति ।

परिधित्रयेण त्रयो लोका विधृता भवन्ति । पौतुद्रुदेवदारुः ।

अग्नेरिति । कल्पः—“ अथातिशिष्टान्संभाराच्चिवपति गुल्गुलु सुगन्धित-जनं शुक्लापूर्णास्तुकामग्नेर्भस्मास्यग्नेः पुरीषमसीति ” इति ।

हे संभारस्वरूप त्वमग्नेर्भासकं पूरकं चासि ।

संभारान्विधातुं प्रस्तौति—

“ अग्नेस्त्रयो ज्यायाश्चो भ्रातर आसन्त देवेभ्यो हव्यं वहन्तः प्राभीयन्त सोऽग्निरबिमेदित्यं वाव स्य आर्तिमाऽरिष्यतीति स नित्यायत स यां वनस्पति-प्ववसत्तां पूतदौ यामोपधीषु तां सुगन्धितेजने यां पशुषु तां पेतवस्यान्तरा शृङ्गे तं देवताः प्रैषमैच्छन्तमन्वविन्दन्तमब्रुवन्नुप न आ वर्तस्व हव्यं नो वहेति सोऽ-ब्रवीद्वरं वृणै यदेव गृहीतस्याहुतस्य बहिःपरिधि स्कन्दात्तन्मे भ्रातृणां मागधे-यमसदिति तस्माद्यद्गृहीतस्याहुतस्य बहिःपरिधि स्कन्दात् तेषां तद्भागधेयं तानेव तेन प्रीणाति सोऽमन्यतास्थन्वन्तो मे पूर्वं भ्रातरः प्रमेषतास्थानि शतया इति

(मध्यमोपसद्दिने स्वीकृतषट्त्रिंशत्पदपरिमितवेदिप्रदेशपूर्वभाग उत्तरवेद्यभिधानम्)

स यान्यस्थान्यशातयत तत्पूतद्रुवभवद्यन्माऽसमुपभृतं तद्गुल्गुलु ” [सं० का० ६ प्र० २ अ० ८] इति ।

भ्रातरो हविर्वहनप्रयासेन यथा मृता इत्थमेव सोऽन्योऽपि मृतिं प्राप्स्यतीति भीतोऽग्निर्निरूढो वनस्पत्योषधिपशुष्वेकैकां रात्रिमवसत् । देवदारुवृक्षे सुगन्धयु-
क्ततृणे पेत्यस्य मेषस्य शृङ्गयोर्मध्ये च क्रमेण तं वसन्तं देवा हविर्वहने प्रेरयितु-
मैच्छन् । तमन्विष्यालभन्त । सुगुद्गृहीतस्य हविषो यल्लेशरूपं होमात्पूर्वं परि-
धिभ्यो बहिर्हविः स्कन्देत्स भ्रातृभागोऽस्त्वित्यग्रेर्वरः । अस्थन्वन्तस्त्वगस्थिमां-
सोपेताः प्रामेषत मृतास्तदीयान्यस्थानि मांसानि च शातयै परित्यजानि । परि-
त्यक्तानि तानि पूतद्रु गुल्गुल्वभवताम् ।

विधत्ते—

“ यदेतान्संभारान्त्संभरत्यग्निमेव तत्सं भरति ” [सं० का० ६ प्र० २ अ० ८] इति ।

मन्त्रगतेन पुरीषशब्देन संभाररूपं वह्निपूरणं विवक्षितमित्याह—

“ अग्नेः पुरीषमसीत्याहाग्नेर्हेतत्पुरीषं यत्संभाराः ” [सं० का० ६ प्र० २ अ० ८] इति ।

गुल्गुलुसुगन्धितेजनशृङ्गोर्णास्तुकाः संभाराः ।

किंच देवदारुपरिधिरूपेण वाहना भ्रातरोऽस्य संनिधीयन्त इत्याह—

“ अथो खल्वाहरेते वावैनं ते भ्रातरः परि शेरे यत्पौतुद्रवाः परिधय
इति ” [सं० का० ६ प्र० २ अ० ८] इति ।

एवमग्निं परितः शेरते ।

अथ विनियोगसंग्रहः—

“ विचोत्तराख्यवेद्यर्थं चतुर्भिः परितो लिखेत् ।

विदेस्त्रिभिर्हरेत्पांसून्सिंहीर्वेद्यां विनिक्षिपेत् ॥ १ ॥

उरु प्रथयते वेदिं ध्रुवा संहत्य शम्यया ।

देवे प्रोक्ष्य तथा देवे सिकताऽवावकीर्यते ॥ २ ॥

इन्द्र प्रोक्ष्य चतुर्दिक्षु सिंहीरसद्वये तथा ।

श्रोणिद्वये च मध्ये च व्याघारयति पञ्चभिः ॥ ३ ॥

(उत्तरवेदिसमीपवर्तिहविर्धानाभिधानम्)

भूतेभ्यः सुचमुद्गृह्य विधा परिधयस्त्रयः ।

अग्नेः संस्थाप्य संभारान्मन्त्राः षड्विंशतिर्मताः ॥४॥” इति ।

नात्र विशेषमीमांसा । नापि च्छन्दः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे द्वितीयप्रपाठके

द्वादशोऽनुवाकः ॥ १२ ॥

(अथ प्रथमाष्टके द्वितीयप्रपाठके त्रयोदशोऽनुवाकः) ।

यु॒ञ्जते॒ मन॑ उ॒त यु॒ञ्जते॒ धियो॒ वि॒प्रा वि॒प्रस्य॑
बृ॒ह॒तो वि॒प॒श्चितः॑ । वि॒ हो॒त्रा द॒धे व॒युना॒वि॒
दे॒क इ॒न्म॒हा दे॒वस्य॑ म॒वितुः॑ परि॒ष्टुतिः॑ । सु॒वा॒
ग्दे॒वदु॒र्या॑ आ व॒द दे॒वश्रु॒तौ दे॒वेष्व॑ घोषि॒
यामा॑ नो वी॒रे जा॒यतां॑ क॒र्मण्यो॑ यः स॒र्वेऽनु॒
जी॒वा॒म यो ब॒हूना॑म॒सदृ॒शी । इ॒दं वि॒ष्णुर्वि॒च॒
क॒मे त्रे॒धा नि॑ द॒धे प॒दम् । म॒मृ॒ढम॒स्य (१)
पा॒ङ्गु॒रु इ॒गो॒वती॑ ध॒नु॒मती॑ हि भु॒तः सृ॒यव॒
मि॒नी म॒न॒वं य॒ज्ञस्ये॑ । व्य॒स्क॒म्नाद्रो॒द॒र्भा वि॒
ष्णु॒र्गन्त॑ दा॒धारं पृ॒थि॒र्वाम॒भितो॑ म॒यू॒र्वैः । प्रा॒ची॒
प्रेत॑म॒ध्वरं॑ कृ॒त्पय॑न्ती ऊ॒र्ध्वं य॒ज्ञं न॑य॒तं मा
जी॒ह्व॒रत॑म॒त्रं र॒मेथां॑ व॒र्ष्मन्पृ॒थिव्या॑ दि॒वो वा
वि॒ष्णुव॒त वा पृ॒थिव्या॑ म॒हां वा वि॒ष्णुव॒त वाऽ॒
न्तरि॑क्षा॒द्ध॒स्तां पृ॒णस्व॑ ब॒हुभि॑र्व॒सव्ये॑ रा प्र
य॒च्छ (२) दक्षि॑णादा॒त॒ स॒व्यात् । वि॒ष्णो-

[उत्तरवेदिसमीपवर्तिहविर्धानाभिधानम्]

नुकं वीर्याणि प्र वीचं यः पार्थिवानि विममे
रजांसि यो अस्कंभायदुत्तरं सधस्थं विच-
क्रमाणस्त्रेधोरुगायो विष्णो रराटमसि विष्णोः
पृष्ठमसि विष्णोः इत्यपत्रे स्थो विष्णोः स्यूरमि
विष्णोर्ध्रुवमसि वैष्णवमसि विष्णवे त्वा ॥ ३ ॥

[अस्य यच्छैकान्तचत्वारिंशच्च] ।

इति ऋणयजुर्वेदीयतैत्तिरीयसंहितायां प्रथमाष्टके
द्वितीयप्रपाठके त्रयोदशोऽनुवाकः ॥ १३ ॥

(अथ प्रथमकाण्डे द्वितीयप्रपाठके त्रयोदशोऽनुवाकः) ।

द्वादशेऽनुवाक उत्तरवेदिरभिहिता । तत्समीपवर्तिहविर्धानं त्रयोदशेऽनुवाकेऽ-
भिधीयते ।

युञ्जत इति । कल्पः—“गार्हपत्य आज्यं विलाप्योत्पूय स्रुचि चतुर्गृहीतं गृही-
त्वा शालामुखीये सावित्रं जुहोत्यन्वारब्धे यजमाने युञ्जते मन उत युञ्जते
धियो विषा विप्रस्य बृहतो विपश्चितः । वि होवा दधे वयुनाविदेक इन्मही देवस्य
सवितुः परिष्टुतिः स्वाहेति ” इति ।

होमार्थं स्वाहाशब्दोऽध्याहृतः । विप्रस्य ब्राह्मणस्य यजमानस्य संबन्धिनो
विषा ब्राह्मणा ऋत्विजो मनो युञ्जते लौकिकचिन्ताभ्यो मनो निवार्य यज्ञचि-
न्तायां तत्प्रथमं नियमयन्ति । ततो धिय इन्द्रियाण्यपि ” यज्ञार्थेषु स्वस्वव्यापा-
रेषु नियमयन्ति । कीदृशस्य विप्रस्य । बृहतो विपश्चितः । अश्रीतवेदत्वाद्वृहत्त्व-
मर्थाभिज्ञत्वाद्विपश्चित्वम् । कीदृशा विषाः । होवा होमकर्तारः । तदिदं विषाणां
मनोनियमनादिसामर्थ्यमेक इद्विध एक एव ससर्ज । कीदृश एकः । वयुनावित्,
मार्गान्वेत्ति सर्वज्ञ इत्यर्थः । न चैकस्य सर्वसृष्टौ विस्मेतव्यम् । यतः सवितुः प्रे-
रकस्यान्तर्गामीणो देवस्य परिष्टुतिर्मही महती ।

तथा चाऽऽथर्वणिका अधीयते—“यः सर्वज्ञः सर्वविद्यस्य ज्ञानमयं तपः” इति ।

(उत्तरवेदिसमीपवर्तिहविर्धानाभिधानम्)

वाजसनेयिनश्च—“ स एष सर्वस्येशानः सर्वस्याधिपतिः सर्वमिदं प्रशास्ति यदिदं किंच ” इति ।

श्वेताश्वतराश्च—“ पराऽस्य शक्तिर्विविधैव श्रूयते स्वाभाविकी ज्ञानबलक्रिया च ” इति ।

एवं सर्वत्रोदाहार्यम् ।

एतं मन्त्रं विनियोक्तुमुपोद्घातत्वेनानुष्ठेयं विधत्ते—

“ बद्धमव स्यति वरुणपाशादेवैने मुञ्चति प्र णेनेक्ति मेध्ये एवैने करोति ” [सं० का० ६ प्र० २ अ० ९] इति ।

हविर्धाननामकयोः शकटयोर्यत्पूर्वं बद्धमासीत्तदवस्यति मुञ्चेत् । प्रणेनेक्ति प्रक्षालयेत् ।

अत्र सूत्रम्—“ प्रयुक्तपूर्वशकटे नद्धयुगे^१ प्रविहितशम्ये प्रक्षाल्य तयोः प्रथमग्रथितान्ग्रन्थीन्विस्त्रस्य नवान्प्रज्ञातान्कृत्वाऽग्रेण प्राग्वंशमभितः पृष्ठचामव्य-वनयन्परिश्रिते सच्छदिषी अवस्थापयति ” इति ।

पृष्ठ्यां वेदिमध्ये प्राक्प्रतीचोः शङ्कोर्वद्वां रज्जुं मध्येऽव्यवनयन्व्यवधानमकुर्वन् । मन्त्रविनियोगपूर्वकं शकटप्रेरणं विधत्ते—

“ सावित्रियर्चा हुत्वा हविर्धाने प्र वर्तयति सवितृप्रसूत एवैने प्र वर्तयति ” [सं० का० ६ प्र० २ अ० ९] इति ।

कल्पः—“ स्याच्चेदक्षशब्दः सुवागित्यनुमन्त्रयते ” इति ।

स च मन्त्र एवमाप्नातः—

सुवागिति । हेऽक्षदेव दुर्यान्गृहान्प्रति सुवाग्भूत्वाऽऽ समन्ताच्छ्रेयस्करीं वाचं वद । हे देवश्रुतौ प्रख्यातावक्षौ यजमानोऽयं युष्मान्यजतीति देवेष्ववाघोषे-थाम् ।

सुवाक्शब्दोपयोगं दर्शयति—

“ वरुणो वा एष दुर्वाग्भयतो बद्धो यदक्षः स यदुत्सर्जेद्यजमानस्य गृहानभ्युत्सर्जेत्सुवाग्देव दुर्वाः आ वदेत्याह गृहा वै दुर्वाः शान्त्यै ” [सं० का० ६ प्र० २ अ० ९] इति ।

अक्षस्य बन्धनहेतुपाशोपेतत्वाद्वरुणत्वम् । वरुणश्च कूरत्वाद्दुर्वाक् । उत्सर्जेत्, शब्दं कुर्यात् ।

(उत्तरवेदिसमीपवर्तिहविर्धानाभिधानम्)

कल्पः—“ अथैने पत्नी पदतृतीयेणा(ना)ऽऽज्यमिश्रेणोपानवत्या नो वीरो जायतामिति ” इति ।

स चैवमान्नातः—

आ न इति । कर्मणि साधुः कुशलो वीर आलस्यरहितः पुत्रोऽस्माकमा-
जायताम् । यं जीवाम यश्च बहूनां वशी नियमनशक्तिमानसद्भवेत् , तादृशो
जायताम् । *अत्र कल्पे पदतृतीयशब्देन सोमक्रयणीपदरजसस्तृतीयांशः पूर्वं संगृ-
हीते विवक्षितः ।

अक्षोपाञ्जनं विधत्ते—

• “ पत्न्युपानक्ति पत्नी हि सर्वस्य मित्रं मित्रत्वाय यद्वै पत्नी यज्ञस्य करोति
मिथुनं तदथो पत्निया एवैष यज्ञस्यान्वारम्भोऽनवाच्छित्यै ” [सं० का० ६
प्र० २ अ० ९] इति ।

इदमिति । कल्पः—“दक्षिणस्य हविर्धानस्य पश्चादक्षमुपसृप्य दक्षिणस्यां वर्तन्यां
स्फ्येनोद्धत्यावोक्ष्य हिरण्यं निधाय संपरिस्तीर्याभिजुहोति—इदं विष्णुर्विचक्रमे त्रेधा
नि दधे पदम् । समूढमस्य पांसुरे स्वाहेत्यपरं चतुर्गृहीतं गृहीत्वोत्तरस्य हवि-
र्धानस्य पश्चादुपसृप्योत्तरस्यां वर्तन्यां स्फ्येनोद्धत्यावोक्ष्य हिरण्यं निधाय संपरि-
स्तीर्य जुहोति—इरावती धेनुमती हि भूतः सूर्यवसिनी मनवे यशस्ये । व्यस्क-
भ्नाद्रोदसी विष्णुरते दाधार पृथिवीमभितो मयूखैः स्वाहेति ” इति ।

विष्णुस्त्रिविक्रमावतारं धृत्वेदं विश्वं विभज्य क्रमते स्म भूमावेकं पदमन्तरिक्षे
द्वितीयं दिवि तृतीयमित्येवं त्रेधा पदं निदधे । पांसवो भूम्यादिलोकरूपा यस्य पदस्य
सन्ति तृप्तांसुरम् । अस्य विष्णोस्तस्मिन्पदे विश्वं समूढं सम्यगन्तर्भूतम् । किंच—
इरावती अन्नवती धेनुमती धेनुर्बहुक्षरा गौस्तद्वत्यौ सूर्यवसिनी शोभनैर्यवसैरभ्य-
वहार्यैर्युक्ते मनवे मानवप्रजार्थं यशस्ये यज्ञोनिमित्ते भवतम् । एते रोदसी द्यावा-
पृथिव्यौ विष्णुर्व्यस्कभ्नाद्विभज्य स्थापितवान् । तां च पृथिवीं मयूखैः स्वतेजो-
रूपैर्नानाजीवैरभितो दाधार पुपोष । स विष्णुरनयोत्तरहविर्धानमार्गाहुत्या
प्रीयताम् ।

विधत्ते—

“वर्त्मना वा अन्वित्य यज्ञः रक्षांसि जिघांसन्ति वैष्णवीभ्यामृग्भ्यां वर्त्म-

नोर्जुहोति यज्ञो वै विष्णुर्यज्ञादेव रक्षाःस्यप हन्ति ” [सं० का० ६ प्र० २ अ० ९] इति ।

वर्त्मना शकटमार्गेण । अन्वित्यानुप्रविश्य । यज्ञो देवेभ्यो निलायत विष्णु रूपं कृत्वेत्युक्तत्वाद्यज्ञस्य विष्णुत्वम् । अत एव वैष्णवमन्त्रोऽत्र न व्यधिकरणः । यज्ञादेव विष्णुरूपयज्ञद्वारेणैव ।

होमाधारत्वेन हिरण्यप्रक्षेपं विधत्ते—

“ यदध्वर्युरनग्नावाहुतिं जुहुयादन्धोऽध्वर्युः स्याद्रक्षाःसि यज्ञः हन्युर्हिरण्य-
मुपास्य जुहोत्यग्निवत्येव जुहोति नान्धोऽध्वर्युर्भवति न यज्ञः रक्षाःसि घ्नन्ति ”
[सं० का० ६ प्र० २ अ० ९] इति ।

प्राचीति । कल्पः—“ अथैने संपरिगृह्य संप्रैषमाह हविर्धानाभ्यां प्रवर्त्य-
मानाभ्यामनुब्रूहीति त्रिरुक्तायां प्रवर्तयन्ति प्राची प्रेतमध्वरं कल्पयन्ती ऊर्ध्वं
यज्ञं नयतं मा जीह्वरतमिति ” इति ।

हे शकटे प्राङ्मुखे गच्छतम् । कीदृशे । अध्वरं कल्पयन्ती देवकर्म साधर-
हितं कुर्वाणे । किंचोर्ध्वमुपरिवर्तिदेवान्प्रति यज्ञं नयतं मा कुटिले भवतमसु-
रान्मा प्रापयतम् ।

प्राक्शब्दतात्पर्यमाह—

“प्राची प्रेतध्वरं कल्पयन्ती इत्याह सुवर्गमेवैने लोकं गमयति ” [सं० का०
६ प्र० २ अ० ९] इति ।

कल्पः— “ आहवनीयात्पतीचस्त्रीन्प्रक्रमानुच्छि(च्छे)ष्यात्र रमेथामिति
नभ्यस्थे स्थापयित्वा ” इति ।

नभ्यशब्देन फलकत्रयोपेतं चक्रे नाभियुक्तं मध्यमफलकमुच्यते । तस्मि-
न्यथा शकटे तिष्ठति तथा स्थापयेत् । प्राचीनवंशस्थो यः पुरातन आह-
वनीयस्तस्येत ऊर्ध्वं गार्हपत्यत्वम् । आहवनीयस्तुत्तरवेदिस्थ एव । तत्रत्यपुरात-
नगार्हपत्यस्य शालामुखीयत्वमिति ।

तथा च सूत्रम्—“ प्रवर्ग्यमुद्रास्य पशुबन्धवर्दिभिः प्रणयत्येष सोमस्याऽऽह-
वनीयो यतः प्रणयति स गार्हपत्यः ” इति ।

पैपा० २ अनु० १३]

कृष्णयजुर्वेदीयतैत्तिरीयसंहिता ।

३१९

(उत्तरवेदिसमर्पिवातिहविर्धानाभिधानम्)

मन्त्रपाठस्तु—

अत्रेति । हे शकटे देवयजनाख्ये पृथिव्याः शरीर उत्तरवेद्याः पश्चिमभागे प्रक्रमत्रयमवशेष्य यत्स्थानमस्ति अत्र स्थाने क्रीडतम् ।

देवयजनरूपाया वेदेः पृथिवीशरीरत्वं यदिमामाविन्दन्त तद्वेद्यै वेदित्वमित्येतस्मिन्ब्राह्मणे प्रसिद्धमाह—

“ अत्र रमेथां वर्ष्मन्पृथिव्या इत्याह वर्ष्म सेतत्पृथिव्या यद्देवयजनम् ” [सं० का० ६ प्र० २ अ० ९] इति ।

कल्पः—“ दिवो वा विष्णोर्वित्यध्वर्युर्दक्षिणस्य हविर्धानस्य दक्षिणं कर्णातर्दमनु मेथीं निहन्ति तस्यामीषां निनस्यत्येवमुत्तरस्य प्रतिप्रस्थाता विष्णोर्नुकमित्युत्तरस्योत्तरं कर्णातर्दमनु ” इति ।

युगस्य दक्षिणोत्तरभागौ शकटस्य कर्णस्थानीयौ । तयोरातर्द ईषाभ्यां सह दृढबन्धनम् । दक्षिणबन्धनसंधौ मेथी निखातव्या ।

मन्त्रौ त्वेवं पठितौ—

दिव इति । हे विष्णो द्युलोकाद्वा भूलोकाद्वा महर्लोकाद्वाऽन्तरिक्षलोकाद्वा समानतिर्बहुभिर्धनसमूहैः स्वहस्तौ पूरय । हे विष्णो पूर्णधनादक्षिणात्सव्याच्च हस्ताद्यप्रयच्छ बहुकृत्व आवृत्य प्रकृष्टं मणिमुक्तादिकं देहि । नुकमित्यव्ययं कर्मवाचकम् । विष्णोर्वीर्याणि कर्माणि प्रवोचं ब्रवीमि । कानि कर्माणि । यो विष्णुः पार्थिवानि रजांसि परमाण्विममे निर्मितवान्परिगणितवांश्च । पुनरपि यो विष्णुरुत्तरमुपरिवर्ति सधस्थं देवानां सह वासस्थानं द्युलोकमस्कभायत्, यथाऽधो न पतति तथा स्ताम्भितवान् । पुनरपि यस्त्रेधा विचक्रमाणस्त्रिषु लोकेषु पदत्रयं निदधौ, उरुभिर्महात्मभिर्गीयते च ।

मेथ्या निखननं विधत्ते—

“ शिरो वा एतद्यज्ञस्य यद्धविर्धानं दिवो वा विष्णोर्वृतं वा पृथिव्या इत्याशीर्पदयर्चा दक्षिणस्य हविर्धानस्य मेथीं निहन्ति शीर्षत एव यज्ञस्य यजमान आशिष्ठोऽव रुन्धे ” [सं० का० ६ प्र० २ अ० ९] इति ।

यथा शिरसि चक्षुरादीनि गोलकानि निधीयन्ते तथा हविर्द्रव्याणि शकटे निधीयन्त इति हविर्धानस्य यज्ञशिरस्त्वम् । हस्तौ पृणस्वाऽऽप्रयच्छेत्याशीर्यस्या ऋचः पदेषु प्रतीयते सेयमृगाशीर्षदा । यद्यप्येषा मेथीं न प्रकाशयति तथाऽपि

वाचनिकोऽत्र विनियोगः । अनेन मन्त्रेण यज्ञशिरसो हविर्धानाद्यजमान आशिषः प्राप्नोति ।

आच्छादकं विधत्ते—

“ दण्डो वा औपरस्तृतीयस्य हविर्धानस्य वषट्कारेणाक्षमच्छिनद्यत्तृतीयं छदिर्हविर्धानयोरुदाह्रियते तृतीयस्य हविर्धानस्यावरुद्ध्यै ” [सं० का० ६ प्र० २ अ० ९] इति ।

दण्डो नाम कश्चिदसुर उपरनामकस्यासुरस्य पुत्रो वषट्कारदेवेन सह मैत्रीं कृत्वा तद्द्वारां प्रविश्य तृतीयस्य शकटस्याक्षमच्छिनत् । अतस्तृतीयस्य शकटस्य प्रतिनिधित्वेनैकैकस्य शकटस्योर्ध्वं तृणादिनिर्मितं छदिः स्थापयेत् । तत्र दक्षिणोत्तरपार्श्वयोः परिश्रयणार्थं द्वे छदिषी अपेक्ष्य तृतीयम् । अथ शकटे अन्तर्भाव्य हविर्धानाख्यं मण्डपं निर्मातव्यम् । तत्र दक्षिणशकटात्पुरतो ग्रहासादनायावकाशं शिष्ट्वा दक्षिणोत्तररूपेण षट्संख्याकाः स्थूणा निखातव्याः । एवं पश्चाद्भागे षट् स्थूणा निखातव्याः । तयोः स्थूणापङ्क्त्योरुदञ्चौ वंशावा-
दधाति ।

विष्णो इति । अत्र कल्पः—“ तासूदञ्चौ वंशौ मोहत्यध्यस्यति पुरस्ताद्गराटीं विष्णो रराटमसीति ” इति ।

हविर्धानमण्डपस्य विष्णुदेवताकत्वाद्विष्णुत्वम् । पूर्वद्वारवर्तिस्तम्मयोर्मध्ये काचिद्दर्भमाला ग्रथ्यते, तां दर्भमालां तद्वन्धनाधारं तिर्यग्वंशं वा संबोध्य पुरुषललाटत्वेनोपचरितुं विष्णो रराटमसीत्युच्यते ।

विष्णोरिति । कल्पः—प्राचो वंशानत्याधाय विष्णोः पृष्ठमसीति तेषु मध्यमं छदिरध्युहति अरत्निविस्तारं नवायामम् ” इति ।

यज्ञपुरुषस्य हविर्धानाख्यं मण्डपं शिरस्तत्साम्यं मन्त्रैरुच्यत इत्याह—

“ शिरो वा एतद्यज्ञस्य यद्धविर्धानं विष्णो रराटमसि विष्णोः पृष्ठमसीत्याह तस्मादेतावद्धा शिरो विष्णूतम् ” [सं० का० ६ प्र० २ अ० ९] इति ।

एका रराटी, एकं छदिः, द्वौ रराट्यन्ताविति यावन्तो मण्डपस्य प्रकारा एतावद्धैतावत्प्रकारं शिरो विश्वकर्मणा विशेषेण स्मृतं, शिरस्याच्छादिका त्वमेव छदिः स्थापनीया ।

(उत्तरवेदिसमीपवर्तिहविर्धानाभिधानम्)

विष्णोरिति । कल्पः—“ पार्श्वयोश्छादिषी निदधाति विष्णोः शन्यन्त्रे स्थ इति ” इति ।

विष्णोरिति । कल्पः—“ विष्णोः स्यूरसीत्यध्वर्युर्दक्षिणं बाहुं स्यूत्वा विष्णोर्ध्रुवमसीति प्रज्ञातं ग्रन्थि करोति वैष्णवमसि विष्णवे त्वेति संमितमभिमृशति ” इति ।

सीव्यतेऽनया रज्ज्वेति स्यूः । हे बन्धनहेतो त्वं विष्णुदेवताकस्य रज्जुरासि । हे ग्रन्थिरूप त्वं विष्णुसंबन्धि दृढमसि । हे मण्डप त्वं विष्णुदेवताकमस्यतो विष्णुप्रीतये त्वां स्पृशामि ।

अत्र विष्णोरिति षष्ठ्या देवतात्वलक्षणः संबन्धो विवक्षित इत्याह—

“ विष्णोः स्यूरसि विष्णोर्ध्रुवमसीत्याह वैष्णवः हि देवतया हविर्धानम् ”

[सं० का० ६ प्र० २ अ० ९] इति ।

प्रज्ञातग्रन्थेर्विसंसनं विधत्ते—

“ यं प्रथमं ग्रन्थि ग्रथनीयाद्यत्तं न विस्रः सयेदमेहेनाध्वर्युः प्र मीयेत तस्मात्स विस्रस्यः ” [सं० का० ६ प्र० २ अ० ९] इति ।

अमेहेन मूत्रनिरोधेन ।

अथ विनियोगसंग्रहः—

“ युञ्ज हुत्वा सुवागक्षं शब्दश्चेन्मन्त्रयेत तम् ।

आ नोऽक्षमञ्ज्याञ्जुहुयात्पथोरिदमिराद्वयात् ॥ १ ॥

प्राची प्रवर्त्ये शकटे अत्रेति स्थापयेदिमे ।

दिवा विष्णाद्विधान्मथ्यायनमां योनहन्त्युभ ॥ २ ॥

विष्णोर्मण्डपनिर्माणं पञ्चभिर्द्वारि वंशकः ।

मध्यच्छदिर्ललाटचन्तौ रज्जुस्थूतिश्च बन्धने ॥

वैष्ण स्पृशेन्निर्मितं तन्मन्त्राः पञ्चदशोदिताः ॥ ३ ॥ ” इति ।

अथ मीमांसा ।

दशमाध्यायस्याष्टमपादे चिन्तितम्—

“विकल्प्यते बाध्यते वाऽऽहवनीयः पदादिभिः ।

सामान्यस्य विशेषेण प्रत्यक्षोक्तित्वसाम्यतः ॥

१ ख. ताम् । २ ख. °तं ते मन्त्राः । ३ क. ग. घ. °कल्पते ।

लिङ्गचोदकवद्बाधो नास्ति तेन विकल्प्यते ।

विशेषार्थे लक्षणा स्यादतो मुख्येन बाध्यते ” इति ।

अनारभ्य श्रूयते—“ यदाहवनीये जुहवति । तेन सोऽस्याभीष्टः प्रीतः ” इति ।
ज्योतिष्टोमे श्रूयते—“ पदे जुहोति वर्त्मनि जुहोति ” इति । राजसूये श्रूयते—
“ वर्त्मीकवर्षामुत्सृज्य जुहोति ” इति । तथाऽन्यत्र श्रूयते—“ गार्हपत्ये पत्नीसं-
याजाञ्जुहोति ” इति ।

तत्रानारभ्यवादेन होमसामान्यमनूद्याऽऽहवनीयो विहितः । प्रकरणनियमितैः
पदादिवाक्यैस्तदनुबन्धाविशिष्टा होमा विहिताः । गार्हपत्यवाक्येन होमविशेषम-
नूद्य गार्हपत्या विहितः । तत्र पदादिहोमेषु सामान्यशास्त्रेण प्राप्त आहवनीयो
विशेषशास्त्रप्राप्तैः पदादिभिः सह विकल्प्यते । कुतः । प्रत्यक्षवचनोक्तत्वेन समा-
न्यत्वान् । नन्वेन्द्रया गार्हपत्यमुपतिष्ठत इत्यत्र यथा श्रुत्या लिङ्गं बाध्यते, यथा
वा चोदकानिदिष्टानां कुशानामुपादिष्टैः शरैर्बाधस्तथा सामान्यस्य विशेषेण बा-
धोऽस्त्विति चेन्न । वषम्यान् । लिङ्गं विलम्बितत्वादुर्बलम् । चोदकश्चानुमेयतया
दुर्बलः । न त्वेवं सामान्यशास्त्रं विलम्ब्यते, नाप्यनुमयिते । ततो
दैवत्याभावाद्विकल्प इति प्राप्ते ब्रूमः—होमसामान्यानुवादकं यच्छास्त्रं तत्सा-
मान्यं मुख्यत्वाद्धोमविशेषानुवादे आक्षणिकतया दुर्बलं, विशेषशास्त्रं तु
मुख्यत्वाद्वा विधायकत्वात्प्रबलम् । न च पदादिशास्त्रमपि होमसामान्यमेवानूद्य
पदादिविधायकं सम्मानयत्वं स्यादिति शङ्कनीयम् । प्रकरणनियमितत्वेन विशि-
ष्टविधायकस्य सामान्यानुवादायोगान् । तस्मात्प्रबलेन विशेषेण सामान्यं बाध्यते ।

तृतीयाध्यायस्य सप्तमपादं चिन्तितम्—

“ हविर्धाने स्थितो ब्रूयान्सामिधेर्नाग्निहाङ्गता ।

हविर्धानस्य तास्वाहो तद्देशोऽनेन लक्ष्यते ॥

वाक्यैक्यादङ्गता मेवं प्रकृत्या पश्चिमोऽग्निः ।

देशः प्राप्तो लाघवेन लक्ष्यः शकटसंनिधिः ” इति ।

ज्योतिष्टोमे श्रूयते—“ उत यन्मुन्वन्ति सामिधेर्नास्तदन्वाहुः ” इति ।

हविर्धानमण्डपगतयोर्दक्षिणानग्निभागावस्थितयोर्हविर्धाननामकयोः शकटयोर्मध्ये
दक्षिणं शकटमव यत्तच्छब्दाभ्यामभिधीयते । तस्य समीपे सोमस्याभिपदः । उ-

(उस्तरवेदिसमीपवर्तिहविर्धानामिधानम्)

तेत्ययं शब्दोऽथशब्दार्थं वर्तते । अथ यस्मिन्हविर्धाने सोममभिधुण्वन्ति तस्मिन्साभिधेनीरनुब्रूयुरित्यर्थः । इह दक्षिणस्य हविर्धानस्य सामिधेनीष्वङ्गत्वं प्रतीयते । न चात्रार्धमन्तर्वेदि भिनोत्यर्थं बहिर्वेदीत्युदाहरण इव वाक्यभेदे दोषः शङ्कितुं शक्यः । एकवाक्यतायाः स्पष्टं प्रतिभासादिति प्राप्ते ब्रूमः—सामिधेनीनामिष्ट्यङ्गत्वात् दशपूर्णमासावत्र प्रकृतिः । प्रकृतौ चाऽऽहवनीयाग्नेः पश्चिमो देशः सामिधेनीनां स्थानम् । इहोत्तरवेदेराहवनीयत्वात्तदपेक्षया हविर्धानस्य पश्चिमदेशावस्थानात्स देशश्चोदकेन प्राप्त इति न देशस्य सामिधेन्यङ्गत्वं विधातव्यं, किंतु दक्षिणोत्तरहविर्धानसमीपदेशयोरनियमप्राप्तौ दक्षिणस्य हविर्धानस्य समीपदेशं नियन्तुं हविर्धानेन संनिधिलक्ष्यते । तथा सति नियमत्राविधानात्तादृशं भवति । त्वत्पक्षे त्वमिषवोपलक्षितस्य दक्षिणस्य हविर्धानस्यात्यन्तमप्राप्तं सामिधेन्यङ्गत्वं विधीयत इति गौरवम् । तस्माद्देशलक्षणा ।

द्वादशाध्यायस्य प्रथमपादे चिन्तितम्—

“ हविर्धानोर्ध्वकाले किमौषधार्थमनन्तरम् ।

नास्त्यस्ति वा न शक्तत्वाद्देशभेदादिनांऽग्निमः ” इति ।

ज्योतिष्टोमे हविर्धाननामकयोः शकटयोः पवर्तनादूर्ध्वमौषधद्रव्यकाणां पुगेडाशादीनां निर्वापाय तयोरेव शक्तत्वाच्च शकटान्तरमन्वेष्ट्यमिति चेन्न । देशभेदात् । महावेद्यां मन्त्रपूर्वकं पवर्त्य हविर्धानमण्डपे हविर्धानाख्ये शकटे स्थापिते । निर्वापस्तु मुख्यगार्हत्यात्पश्चिमदेशे । किंचास्त्यत्र तृतीयं शकटम् । अनांमि पवर्तयन्तीति बहुवचनोक्तेः । तस्माच्छकटान्तरे निर्वापः ।

अथ च्छन्दः—

युञ्जते मन इति जगती । आ नो वीर इति विराङ्गायत्री । इदं विष्णुरिति गायत्री । इरावतीति त्रिष्टुप् । प्राची प्रेतमिति द्विपदा त्रिष्टुप् । अत्र रमेथाभित्येकपदा विराट् । दिवो वा विष्णो विष्णोर्भुक्कामिति त्रिष्टुभौ ॥

इति श्रीमत्सायणाचार्यविरचिते माधवीये वेदार्थप्रकाशे ऋण्यजु-

र्वेदीयतैत्तिरीयसंहिताभाष्ये प्रथमकाण्डे द्वितीयपपाठके

त्रयोदशोऽनुवाकः ॥ १३ ॥

[काम्यसामिधेनीयाज्यापुरोनुवाक्यानामभिधानम्]

[अथ प्रथमाष्टके द्वितीयप्रपाठके चतुर्दशोऽनुवाकः] ।

ऋ॒णु॒ष्व पा॒जः प्र॒सि॒तिं न पृ॒थ्वीं या॒हि
 रा॒जे॒वाम॑वा॒ः इ॒भेन॑ । तृ॒ष्मि॒नु प्र॒सि॒तिं दू॒णा-
 नोऽस्ता॑ऽसि॒ वि॒ध्य र॒क्ष॒सस्त॑पि॒ष्ठैः । तव॑ अ॒मासं
 आ॒शु॒या प॑त॒न्त्यनु॑ स्पृ॒श धृ॒षता॑ शो॒शु॒चानः॑ ।
 तपू॒ःष्य॒मे जु॒ह्वा प॑त॒ङ्गान॑सं॒दितो॑ वि सृ॒ज वि॒ष्व-
 गु॒ल्काः । प्र॒ति स्प॒शो वि सृ॒ज तू॒र्णित॑मो॒ भवा॑
 पा॒युर्वि॒शो अ॒स्या अ॒द॒व्वः । यो नो॑ दू॒रे अ॒घ-
 श॑ःसः (१) यो अ॒न्त्य॒मे मा॒र्कि॒ष्टे व्य॑थि॒रा
 द॑ध॒र्षात् । उ॒द॒मे ति॒ष्ठ प्र॒त्या त॑नु॒ष्व न्य॑मि॒त्राः
 ओ॒षता॑नि॒ग्महे॑ते । यो नो॑ अ॒रा॒तिः स॑मि॒धान
 च॒क्रे नी॒चा तं ध॑क्ष्य॒तमं॑ न शु॒क्लम् । ऊ॒र्ध्वो
 भ॒व प्र॒ति वि॒ध्या॒ध्य॒स्मदा॑वि॒ष्कृ॒णु॒ष्व दै॒व्या॒न्य-
 मे । अ॒व स्थि॒रा त॑नु॒हि या॒तुजू॑नां जा॒मिम-
 जा॒मिं प्र मृ॑णी॒हि श॒त्रून् स ते॑ (२) जा॒ना॒ति-
 मु॒म॒तिं य॑वि॒ष्ठ य ई॒धेते॑ ब्र॒ह्म॒णे गा॒तु-
 मे॒रत् । वि॒श्वान्य॑स्मै मु॒दि॒ना॒नि रा॒यो द्यु॒म्ना-
 न्य॒र्यो वि दुरो॑ अ॒भि यौ॑त् । मे॒द॒मे अ॒स्तु
 मु॒भगाः॑ मु॒दानु॑र्य॒स्त्वा नित्ये॑न ह॒विषा॑ य
 उ॒क्त्यैः । प्र॒प्री॑यति॒ स्व आ॑यु॒षि दुरो॑णे वि॒श्वे
 द॒स्मै मु॒दि॒ना माऽस॑दि॒ष्टिः । अ॒र्चामि॑ ते मु॒म॒तिं
 घो॒ष्य॒वाक्मं॑ ते वा॒वाता॑ ज॒रता॑म् (३) इ॒यं गीः॑
 स्व॒श्वा॒स्त्वा सु॒ग॒थाम॑र्ज॒येगा॑स्मे क्ष॒त्राणि॑ धा॒र-

प्रपा० २ अनु० १४] कृष्णयजुर्वेदीयतैत्तिरीयसंहिता ।

(काम्यसाविधेनीयाज्यापुरोनुवाक्यानामभिधानम्)

ये॒रनु॒ यून् । । इ॒ह त्वा॒ भूर्या॒ चरे॒दुप॒ त्मन्द्वा॒-
पा॒वस्त॒र्दी॒दिवा॒सम॒नु यून् । की॒डन्त॒स्त्वा सु॒म-
न॒सः स॒पेमा॒भि यु॒म्ना त॑स्ति॒वासो॒ जनाना॑म् ।
यस्त्वा॒ स्वश्वः॑ सु॒हिर॒ण्यो अ॒ग्न उप॒याति॒ वसु-
म॒ता रथे॑न । तस्य॒ त्रा॒ता भ॑व॒सि तस्य॒ सखा॒
यस्त॑ आ॒तिथ्य॑मानु॒षग॒जुजो॑षत् । म॒हो रु॒जामि
(४) ब॒न्धुता॒ वचो॑भिस्त॒न्मा पि॒तुर्गो॑त॒मादन्वि॒-
याय॑ । त्वं नो॒ अस्य॒ वच॑सश्चि॒किद्धि॒ होत॑र्यवि॒-
ष्ठ सु॒कृतो॑ द॒मूनाः । अ॒स्वप्न॑जस्त॒रण्यः सु॒शेवा॒
अत॑न्द्रासोऽवृ॒का अ॒श्रमि॑ष्ठाः । ते पा॒यवः॑ स॒-
धिर्य॑श्चो नि॒षद्या॑ग्ने तव॑ नः पा॒न्त्वमू॑र । ये पा॒य-
वो॑ मा॒मते॑यं ते॒ अग्ने॒ पश्य॑न्तो अ॒न्धं दु॑रि॒ताद॑र॒-
क्षन् । र॒रक्ष॒ तान्तु॑कृतो॒ विश्व॑वे॒दा दि॒प्सन्त॒ इ-
द्रि॒पवो॒ ना ह॑ [५] दे॒भुः । त्वया॒ वय॑स॒ संध॒-
न्य॑स्त्वो॒तास्त॑व प्र॒णीत्य॑श्याम॒ वाजा॑न् । उ॒भा
श॑सो॒ मूद॑य स॒त्यता॑तेऽनु॒ष्ठुया॒ कृणु॑ह्य॒हया॑ण ।
अ॒या ते॒ अग्ने॒ स॒मिधा॑ वि॒धेम॒ प्रति॒ स्तोम॑स॒ श-
स्य॑मानं॒ गृभा॑य । द॒हाश॑सो॒ रक्ष॑सः पा॒ह्यस्मा॑-
न्दु॒हो नि॒दो मि॑त्रम॒हो अव॑द्यात् । र॒क्षो॒हणं॒ वा
जि॒नमा॒ जिघ॑र्मि॒ मित्रं॑ प्रथि॒ष्ठमु॑प॒ यामि॒ शर्म॑ ।
शि॒शानो॒ अ॒ग्निः क॑रतु॒भिः स॒मिद्धः॒ स नो॒
दिवा॑ [६] स रि॒षः पा॑तु न॒क्तम् । वि॒ज्योति॑षा
बृ॒हता॒ भा॒त्यग्निरा॒विर्वि॑श्वानि कृणुते म॒हित्वा॑ ।

(काम्यसामिधेनीयाज्यापुरोनुवाक्यानामभिधानम्)

प्रादे॒वीर्मा॒याः स॒हते॒ दुरे॒वाः शि॒शी॒ते शृ॒ङ्गे रक्ष॑से
वि॒निक्षे॑ । उ॒त स्वा॒नासो॑ दि॒वि ष॑न्त्व॒ग्नेस्ति॒ग्मा-
यु॒धा रक्ष॑से ह॒न्त॒वा उ॑ । म॒दे चि॒दस्य॑ प्र रु॒जन्ति॑
भा॒मा न व॑र॒न्ते प॒रिबा॒धो अ॒दे॒वीः [७] ॥

(अ॒घश॑सः स ते॒ जर॑ता रु॒जामि॑ ह॒ दि॒वैक॑च॒त्वारि॑शच्च) ।

इति ऋ॒ण्यजुर्वे॑दीयतैत्तिरीयसंहितायां प्रथमाष्टके
द्वितीयप्रपाठके चतुर्दशोऽनुवाकः ॥ १४ ॥

(आप॑ उ॒न्द॒न्त्वाकू॒तयै॑ दै॒वीमि॒यं व॒स्य॑स्य॒शुना॒ सोम॑मु॒दायु॑षा प्र च्य॒वं-
स्वा॒ग्नेरा॑ति॒थ्यम॑शु॒रशु॒र्वि॒त्ताय॑नी मेऽसि॒ यु॒ञ्जते॑ ऋ॒णुष्व॒ पाज॑श्चतुर्द॒श) ॥ १४ ॥

(आपो॑ व॒स्य॑सि॒ या त॑वे॒यं गी॑श्चतु॒स्त्रि॑शत् ॥ ३४ ॥)

हरि॑ ॐ ।

इति ऋ॒ण्यजुर्वे॑दीयतैत्तिरीयसंहितायां प्रथमाष्टके
द्वितीयः प्रपाठकः ॥ २ ॥

[अथ प्रथमकाण्डे द्वितीयप्रपाठके चतुर्दशोऽनुवाकः] ।

त्रयोदशेऽनुवाके हविर्धानमण्डपनिर्माणमुक्तम् । यद्यपि नैतावता किञ्चित्प्रमेयं
परिसमाप्तं तथाऽप्यध्यापकसंप्रदायपरम्परया प्रपाठक उत्तरानुवाके समाप्यत
इत्यन्तिमानुवाकत्वाच्चतुर्दशे काम्याः सामिधेन्यः पुरोनुवाक्या याज्याश्चोच्यन्ते ।
तत्रेष्टिकाण्डे व्रानपत्येष्टेत्तुर्ध्वं राक्षोग्नेष्टिरेवाम्नायते—

‘ अ॒ग्नये॑ रक्षो॒ग्ने पु॒रोडा॑शम॒ष्टाक॑पालं॒ निर्व॑पे॒द्यः रक्षा॑सि स॒चेर॑न्नि॒ग्निमे॒व रक्षो॑-
ह॒णः स्वे॒न भा॒गधे॒येनो॑प॒ धाव॑ति॒ स ए॒वास्मा॑द्रक्षा॒स्यप॑ ह॒न्ति ” [सं० का०
२ प्र० २ अ० २] इति ।

स॒चेर॑न्समे॒वयु॒र्वाधे॑र॒न्तित्य॑र्थः ।

मध्यरात्रिकालं विधत्ते—

(काम्यसामिधेनीयाज्यापुरोनुवाक्यानामभिधानम्)

“ निशितायां निर्वपेन्निशितायां हि रक्षांसि प्रेरते संप्रेर्णान्येवैनानि हन्ति ” [सं० का० २ प्र० २ अ० २] इति ।

प्रेरते प्रकर्षेण चरन्ति । अतस्तस्यां वेलायां निर्वपेण प्रचारवन्त्येवैनानि रक्षांसि हन्ति ।

यागभूमेः परितो वेष्टनं विधत्ते—

“ परिश्रिते याजयेद्रक्षसामनन्ववचाराय ” [सं० का० २ प्र० २ अ० २] इति ।

अनुप्रवेशाभावायेत्यर्थः ।

रक्षोहणं वाजिनं वि ज्योतिषेत्येतौ मन्त्रा विधत्ते—

“ रक्षोग्री याज्यानुवाक्ये भवतो रक्षसां स्तृत्यै ” [सं० का० २ प्र० २ अ० २] इति ।

हिंसार्थमित्यर्थः ।

अस्यामिष्टौ ऋणुष्व पाज इत्यनुवाकः कृत्स्नो विनियुक्तः । तस्मिन्नृचोऽष्टादश । तासु पञ्चदश सामिधेन्यः । एका पुरोनुवाक्या, द्वे याज्ये विकल्पिते ।

तत्रेयं प्रथमा—

ऋणुष्वेति । ऋणुष्व कुरुष्व । पाजो बलम् । प्रसितिं न मृगबन्धनेहेतुभूत-
पाश्यामिव पृथ्वीं प्रसारिताम् । अमवानमात्ययुक्तः । इमेन हस्तिना तृष्वीं शी-
घ्रगामिनीं प्रसितिं प्रकृष्टसेनां द्रूणानो हिंसन् । अस्ता क्षेप्ता धावयिता । रक्षसो
राक्षसान् । तपिष्ठैरतिसंतापकैर्बाणैः । हेऽग्ने मृगबन्धनाय प्रसारितां पाश्यामिव
रक्षोनिरोधाय प्रौढं बलं कुरु । अमात्ययुक्तो गजेन सहितो राजेव रक्षसामुपरि
याहि । क्षिप्रगामिनीं परकीयसेनामनु पृष्ठतो गत्वा मारयन्ववशिष्टाया धावयिता
भव । पलायमानानपि राक्षसान्बाणैस्तीक्ष्णैर्विध्य ॥ १ ॥

अथ द्वितीया—

तव भ्रमास इति । भ्रमासो भ्रमणशालिनो विस्फुल्लिङ्गः । असंदितोऽ-
खण्डितः । (×आशुया शीघ्रगामिनः(णः) । धृषता धाष्टर्चेन । शोशुचानो भृशं
दीप्यमानः । तपूषि संतापान् । पतङ्गान्पतनशीलान्) । विसृज विशेषेणोत्पादय ।

× धनुश्चिह्नान्तर्गतं ख. पुस्तक एव ।

(काम्यसामिधेनीयाज्यापुरोनुवाक्यानामभिधानम्)

विष्वक्सर्वतः । उल्का महाज्वालाः । हेऽग्ने तव संबन्धिनो विस्फुलिङ्गाः शीघ्रगामिनः (णः) सर्वतः पतन्ति । त्वमपि भृशं दीप्यमानस्तैर्विस्फुलिङ्गैस्तानसुरान्धाष्टर्चेनात्यन्तगाढमनु स्पृश । पुनरपि जुह्वा हुतेन हविषा त्वमविच्छिन्नः सन्संतापान् विस्फुलिङ्गान्महाज्वालाश्चासुरबाधनाय सर्वतो बाहुल्येनोत्पादय ॥२॥

अथ तृतीया—

प्रति स्पश इति । स्पशः पाशान् । तूर्णितमोऽति त्वरितः । 'पायुः पालयिता । विशः प्रजायाः । अदब्धः केनाप्यर्हिसितः । अघशंसो विचित्रवधकारी । अन्ति समीपे । माकिर्मा । व्यथिव्यथाकारी । आदधर्षीत्सर्वतो धृष्टो भवतु । हेऽग्ने चित्रवधकारी राक्षसो योऽस्माकं वैरी दूरे वर्तते, यश्चान्तिके वर्तते तं प्रति त्वमतित्वरितो बन्धनहेतून्पाशान्विविधान्सृज । केनाप्यर्हिसितस्त्वमस्मदादिकाया अस्याः प्रजायाः पालको भव । कोऽपि व्यथयिता राक्षसस्ते समीपे सर्वत्र धृष्टो मा भवतु ॥ ३ ॥

अथ चतुर्थी—

उदग्र इति । हेऽग्ने त्वमुत्तिष्ठ शत्रून्प्रति सर्वतः प्रवर्तस्व । हे तीक्ष्णायुध त्वमभिवाञ्छितरां दह । हे समिध्यमान वह्ने योऽस्माकं शत्रुत्वं चक्रे तं नीचं कृत्वा शुष्कमतसमिव काष्ठमिव भस्मी कुरु ॥ ४ ॥

अथ पञ्चमी—

ऊर्ध्व इति । हेऽग्ने त्वमूर्ध्वा भवोद्युक्तो भव । अस्मदधि अस्माकमुपरि ये शत्रवः संवृत्तास्तान्प्रति विध्य । हेऽग्ने दैव्यानि वीर्याण्याविष्कुरु । यातुज्जां यातुधानानां स्थिराणि वीर्याणि अयमतानि यथा भवन्ति तथा तनुहि कुरु । जामिः पुनः पुनस्ताडितः, अजापिरताडितस्तादृशान्सर्वान्प्रमृणीहि मारय ॥५॥

अथ षष्ठी—

स त इति । हे यविष्ठ युवतम यो यजमान ईवते स्वगृहं प्रति गमनवन्तं ब्रह्मणे परिवृढाय तुभ्यं गातुं हविर्लेक्षणमन्त्रैरत्पददाति स एव यजमानस्त्वदनुग्रहयुक्तां मुमतिं जानाति । त्वमपि अर्यः स्वामी भूत्वा राये धनानि द्युम्नानि यशांसि धुरो गृहांश्चाभिलक्ष्यास्मै यजमानाय विश्वानि सुदिनानि यथा भवन्ते तथा योत्पकाशयानुगृहाण ॥ ६ ॥

(काम्यसाभिधेनीयाज्यापुरोनुवाक्यानामभिधानम्)

अथ सप्तमी—

सेदम्न इति । हेऽग्ने यो यजमानः स्व आयुषि यावज्जीवं दुरोणे स्वगृहे नित्येन प्रतिदिनमनुष्ठेयेन हविषा त्वां पिप्रीषति प्रीणयितुमिच्छति यश्चोक्तैः शस्त्रैः पिप्रीषति स एव सुभगः सौभाग्यवान्सुदानुः शोभनदानवानप्यस्तु । अस्मा अस्य यजमानस्य सा सर्वाऽपीष्टिः सुदिनैवासद्भवति ॥ ७ ॥

अथाष्टमी—

अर्चामीति । हेऽग्ने तव सुमतिमनुग्रहरूपामर्चामि मनसा पूजयामि । अर्वा-
गर्वाचीनाऽपि घोषि घोषवतीयं स्तुतिरूपा मदीया गीर्वावाता पौनःपुन्येन प्रसृता
ते त्वयि सम्यग्जरतां जीर्यतां त्वां विहायान्यत्र मा गच्छतु । वयं तु त्वत्प्रसा-
दाच्छोभनैरश्वै रथैश्च युक्ताः सन्तस्त्वा मर्जयेम सेवेमहि । त्वमप्यनुद्यूननुदिनमस्मे
अस्मासु क्षत्राणि सामर्थ्यानि धारयेधारय ॥ ८ ॥

अथ नवमी—

इह त्वेति । हेऽग्ने इहास्मिँल्लोके श्रेयार्थी पुरुषस्त्वामेव भूरि बाहुल्येन सर्वत
उपचरेत्तन्नात्मनि स्वनिमित्तम् । कीदृशं त्वां, दाषावस्तर्दीदिवांसं रात्रिदिवं
दीप्यमानम् । कियन्तं कालमुपचारः, अनुद्यूननुदिनम् । तस्माद्वयं क्रीडन्तो
हृष्टमनसस्त्वां संपम संगच्छेम भजेम । किं कुर्वन्तः, जनानां मध्ये द्युम्नानि
धनानि अभितस्थिवांसस्त्वत्प्रसादादधिष्ठितवन्तः ॥ ९ ॥

अथ दशमी—

यस्त्वेति । हेऽग्ने त्वत्प्रसादाच्छोभनैरश्वैः समीचीनेन हिरण्येन च युक्तो यो
यजमानो हविःस्वरूपधनवता रथेन सह त्वामुपयाति तस्य त्वं ज्ञाता भवसि ।
किंच यस्तवातिथिसत्कारमानुषकप्रतिदिनं जुजोषत्प्रीतिपुरःसरं करोति तस्य
त्वं सखिवत्स्वाधीनो भवसि ॥ १० ॥

अथैकादशी—

मह इति । हेऽग्ने बन्धुता त्वदीयेन बन्धुत्वेन महोऽसुराणां तेजोऽधिक्षेप-
पैर्वचोभिरेव रुजामि भञ्जयामि । तत्त्वदीयं बन्धुत्वं गोतमाद्गोतमसदृशादध्यापका-
त्पितुर्गामनुप्राप्तं । हे होतर्देवानामाहा (हो)तर्याविष्ठ युवतम सुकृतो शोभनकृतो याग-
निष्पादक दमूना दान्तमनास्त्वं नोऽस्मदीयस्य वचसोऽधीतवेदस्य रहस्यं चिकिद्भि
जानासि ॥ ११ ॥

अथ द्वादशी—

अस्वमज इति । हेऽग्ने तव ते'नः पान्तु त्वदीयास्तथाविधा रश्मयोऽस्मान्पालयन्तु । अमूरत्यग्निविशेषणम् । मूर्मूर्छां तद्वान्मूरस्ततोऽन्यत्वादमूरस्तस्य संबोधनम् । कांदृशास्तं रश्मयः, स्वमजन्मानां मिथ्याभूता न भवन्तीति अस्वमजः । व्यत्ययेनैकवचनम् । तरणयो दुरितरूपं तमस्तारयन्ति । सुशेवाः सुखेन सेविषुं योग्याः । अतन्द्रासोऽपमत्ताः । अवृका अहिंसकाः । अश्रमिष्ठाः श्रमरहिताः । पायवः पालकाः । सधिरयश्चः सह प्रवर्तमानाः । निषद्य यागप्रदेशे स्थित्वा ॥ १२ ॥

अथ त्रयोदशी—

ये पायव इति । हेऽग्ने तव संबन्धिनः पालका ये रश्मयो मम तारुण्यायाः कस्याश्चिद्योषितोऽपत्यं कचिदन्धं पश्यन्तो दुरितादान्धयलक्षणादरक्षन् । इयं त्वारुण्यायिका कापि ब्राह्मणान्तरे द्रष्टव्या । विश्वं वेत्तीति विश्ववेदाः । तादृशो भवान्सुकृताः शोभनकर्मकारिणस्तान् रश्मीन् रक्ष । ते रिपवो राक्षसास्तान् दिग्गन्त इदिव परिभाषितुमिच्छन्तोऽपि ×ना(न) ह देभुर्नैव परिवभूवुः ॥ १३ ॥

अथ चतुर्दशी—

त्वयेति । हेऽग्ने वयं तव प्रणीती प्रेरणया वाजानन्वान्यश्याम । कीदृशा वयं, त्वया सधन्यः । सह यज्ञकर्म नयन्तीति सधन्याः । त्वोतास्त्वया रक्षिताः । हे सत्यताते सत्यविस्तार, उभा शंसा त्वदग्नेऽस्माभिः शंसनीयावैहिकामुष्मिकौ पुरुषार्थावुभौ सूदर्थे [क्षर देहि] हेऽह्वयाण भक्तानामलज्जाकरानुष्टुभा कृणुहि साधनानुष्ठानेन तावुभौ कुरु ॥ १४ ॥

अथ पञ्चदशी—

अयात इति । हेऽग्नेऽया समिधाऽनया सामिधेन्या ते त्वां विधेम परिचरेम । अस्माभिः शस्यमानं स्तोमं स्तोत्रं प्रतिगृभाय प्रतिगृहाण । अशसोऽप्रशस्तान् रक्ष-सां राक्षसान् दह । मित्रमुपकारकं महस्तेजो यस्यासौ मित्रमहा हे मित्रमहो द्रुहो वैरिभूतदोहान्निदो निन्दार्था अवद्यादनुष्ठानदोषाच्चास्मान्पाहि ॥ १५ ॥

अथ षोडशी । सा तु पुरोनुवाक्या—

ते निगीयसंहितापदपाठानुगोधेन न हेत्यपेक्षितम् ।

(काम्यसामिधेनीयाज्यापुरोनुवाक्यानामभिधानम्)

रक्षोहणमिति । रक्षसां हन्तारमन्त्रवन्तमग्निमामिमुख्येन दीपयामि । जगतां मित्रं प्रथिष्ठं विस्तीर्णतमं शर्म शरणमुपयामि भजामि । एतदादिभिः क्रतुभिः समिद्धैः संज्वलितः शिशानस्तीक्ष्णः सोऽग्निर्दिवा रिषो हिंसकादस्मान्पातु । स एव नक्तमपि पातु ॥ १६ ॥

अथ सप्तदशी । सा तु याज्या—

वि ज्योतिषेति । अयमग्निर्बृहता ज्योतिषा विभाति । विश्वानि महित्वा माहात्म्येनाऽऽविष्कुरुते । अदेवीरासुरीदुरेवा दुरत्यया मायाः प्रसहते विनाशयति । रक्षसे राक्षसान्विनिक्षे विनाशयितुं शृङ्गे द्वे ज्वाले शिशीते तीक्ष्णी करोति ॥ १७ ॥

अथाष्टादशी । सा तु विकल्पिता याज्या—

उतेति । तिग्मं तीक्ष्णत्वेन वाऽऽयुधं येषां रक्ष्मीनां ते तिग्मायुधास्ते तव स्वानासोऽनेन पुरोडाशेन ध्वनिं कुर्वन्तः । तादृशा अग्ने रश्मय उत दिवि षन्तु द्युलोकेऽपि प्रसरन्तु । किमर्थं, रक्षसे हन्तवा उ राक्षसान् हन्तुमेव । अस्याग्नेर्भामा भासो रश्मयो मदं चिदस्मद्धर्षीयैव प्ररुजन्ति प्रतिपक्षिणो भञ्जन्ति । अदेवीरासुर्यः परिबाधः सर्वतः कृता बाधा न वरन्ते नैवास्मानावृण्वन्ति । अत्र षोडशी विकल्पिता सामिधेनी । उत्तरे याज्यानुवाक्ये इति केचित् । तथा वाऽस्तु ॥ १८ ॥

अत्र विनियोगसंग्रहः—

“ कृणु राक्षोघ्नके यागे सामिधेन्यस्तु षोडश ।

याज्यानुवाक्ये द्वे अष्टादश मन्त्रा ईहेरिताः ॥ १ ॥ ” इति ।

मीमांसा तु उभा वाभिन्द्राग्नी इत्यत्रैवं सर्वत्र याज्याकाण्डे योजनीया ।

छन्दोऽपि सर्वासामृचामत्र त्रिष्टुवेव ॥

इति श्रीभत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये प्रथमकाण्डे द्वितीयप्रपाठके

चतुर्दशोऽनुवाकः ॥ १४ ॥

वेदार्थस्य प्रकाशेन तमो हार्दं निवारयन् ।

पुमर्थीश्चतुरो देवाद्विद्यातीर्थमहेश्वरः ॥ १ ॥

(अग्नीषोमीयपश्वङ्गत्वेन पूर्वोक्तशेषभूतसदोनिर्माणादि)

इति श्रीमद्विद्यातीर्थमहेश्वरापरावतारस्य श्रीमद्राजाधिराजपरमेश्वरस्य
श्रीवीरबुक्कमहाराजस्याऽऽज्ञापरिपालकेन माधवाचार्येण विर-
चिते वेदार्थप्रकाशे कृष्णयजुर्वेदीयतैत्तिरीयसंहिताभाष्ये
प्रथमकाण्डे द्वितीयः प्रपाठकः ॥ २ ॥

(अथ प्रथमाष्टके तृतीयः प्रपाठकः ।

(तत्र प्रथमोऽनुवाकः) ।

हरि ॐ ।

देवस्य त्वा सावितुः प्रसवेऽश्विनो-
र्बाहुभ्यां पुष्णो हस्ताभ्यामा ददेऽभ्रिरसि
नारिरसि परिलिखितं रक्षः परिलिखिता
अरातय इदमहं रक्षसो ग्रीवा अपि कृन्तामि
योऽस्मान्द्वेष्टि यं च वयं द्विष्म इदमस्य ग्रीवा
अपि कृन्तामि दिवे त्वाऽन्तरिक्षाय त्वा पृथि-
व्यै त्वा शुन्धतां लोकः पितृपदनो यवोऽसि
यवयास्मद्द्वेषः (१) यवयारातीः पितृणां
सदनमस्युदिवं स्तभानाऽन्तरिक्षं पृण पृथिवीं
हृ ह द्युतानस्त्वा मारुतो मिनोतु मित्रावरु-
णयोर्ध्रुवेण धर्मणा ब्रह्मवनिं त्वा क्षत्रवनिं
सुप्रजावनिं रायस्योपवनिं पर्यहामि ब्रह्म
हृ ह क्षत्रं हृ ह प्रजां हृ ह रायस्पोषं हृ ह
घृतेन यावापृथिवी आ पृणेत्यामिन्द्रस्य सदोऽ-
सि विश्वजनस्य छाया परि त्वा गिर्वणो गिरं
इमा भवन्तु विश्वतो वृद्धायुमनु वृद्धयो जुष्टा

(अग्नीषोमीयपश्वङ्गत्वेन पूर्वोक्तशेषभूतसद्गोनिर्माणादि)

भवन्तु जुष्टय इन्द्रस्य स्यूरसीन्द्रस्य ध्रुवमस्यै-
न्द्रमसीन्द्राय त्वा (२) ॥

(द्वेष इमा अष्टादश च) ।

इति ऋणयजुर्वेदीयतैत्तिरीयसंहितायां प्रथमाष्टके
तृतीयप्रपाठके प्रथमोऽनुवाकः ॥ १ ॥

(अथ प्रथमकाण्डे तृतीयः प्रपाठकः) ।

(तत्र प्रथमोऽनुवाकः) ।

यस्य निःश्वसितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥ १ ॥

द्वितीयेऽस्मिन्प्रपाठके सोमक्रयं प्राधान्येन प्रतिपाद्य ततो हविर्धानमण्डपानि-
र्माणपर्यन्तं कर्मजातं प्रतिपादितम् । अथ तृतीयेऽस्मिन्प्रपाठकेऽग्नीषोमीयपशुः
प्राधान्येन प्रतिपाद्यते । आदौ तावत्पूर्वशेषः सदोमण्डपनिर्माणादिः प्रतिपाद्यते ।
तत्रानुवाकार्था विनियोगसंग्रहकारेणाभिहिताः—

“ पशुप्रश्ने तृतीयेऽस्मिन्ननुवाकाश्चतुर्दश ।

सदश्चोपरवा धिष्ण्या वैसर्जनहुतिस्तथा ॥ १ ॥

यूपच्छेदस्तत्प्रतिष्ठा पशूपाकृतिर्हिसने ।

वपोत्वेदो वसाहोमो गुदकाण्डाहुतिस्तथा ॥ २ ॥

वसतीवर्युपादानं सोमोपावहतिस्तथा ।

काम्ययाज्या इति प्रोक्ता अर्था अत्रानुवाकगाः॥३॥” इति ।

देवस्येति । कल्पः—“ अथाध्वर्युः प्रदक्षिणमावृत्य प्रत्यङ्गुडादुत्प शालामु-
खीयाच्छङ्कोरनुस्यन्त्यां षट् प्राचः प्रक्रमन्प्रकामति दक्षिणा सप्तमं तत्राग्निं निद-
धाति स औदुम्बर्यै कालादग्निमादत्ते देवस्य त्वा सवितुः प्रसवेऽश्विनोर्बाहुभ्यां
पूष्णो हस्ताभ्यामा दद इति ” इति ।

अभ्यादानं विधत्ते—

“ देवस्य त्वा सवितुः प्रसव इत्याग्निमा दत्ते प्रसूत्या अश्विनोर्बाहुभ्यामि-

(अग्नीषोमीयपञ्चदशत्वेन पूर्वोक्तशेषभूतसदो निर्माणादि)

त्याहाधिनौ हि देवानामध्वर्यू आस्तां पूष्णो हस्ताभ्यामित्याह यत्थै ” [सं० का० ६ प्र० २ अ० १०] इति ।

अभिरिति । कल्पः—“ आदायाभिमन्त्रयतेऽभिरसि नारिरसीति ” इति ।
खननसाधनभूता काष्ठमयी तीक्ष्णमुखाग्राऽभिरित्युच्यते । यद्यपि त्वमभिरसि
तथाऽप्यस्मान्प्रति नारिरश्चतुरसि ।

नारिशब्दप्रयोजनमाह—

“ वज्र इव वा एषा यदभिराभिरसि नारिरसीत्याह शान्त्यै ” [सं० का० ६ प्र० २ अ० १०] इति ।

परिलिखितमिति । कल्पः—“ तयौदुम्बर्या अवटं परिलिखति परिलिखित-
रक्षः परिलिखिता अरातय इदमहःरक्षसो ग्रीवा अपि कृन्तामि योऽस्मान्द्वेष्टि
यं च वयं द्विष्म इदमस्य ग्रीवा अपि कृन्तामीति ” इति ।

परिलेखनप्रयोजनमाह—

“ काण्डेकाण्डे वै क्रियमाणे यज्ञः रक्षांसि जिघांसन्ति परिलिखितः रक्षः
परिलिखिता अरातय इत्याह रक्षसामपहत्या इदमहःरक्षसो ग्रीवा अपि कृन्तामि
योऽस्मान्द्वेष्टि यं च वयं द्विष्म इत्याह द्वौ वाव पुरुषौ यं चैव द्वेष्टि यश्चैनं द्वेष्टि
तयोरेवानन्तरायं ग्रीवाः कृन्तति ” [सं० का० ६ प्र० २ अ० १०] इति ।

दिव इति । बौधायनः—“ औदुम्बर्येषा स्थूणा प्रक्षालिता प्रपन्ना प्राग-
वटादुपशेते तां परस्तादर्वाचीं प्रोक्षति दिवे त्वाऽन्तरिक्षाय त्वा पृथिव्यै त्वेति ”
इति ।

आपस्तम्बः—“ दिवे त्वेत्यग्रं प्रोक्षत्यन्तरिक्षाय त्वेति मध्यं पृथिव्यै त्वेति
मूलम् ” इति ।

प्रोक्षामीत्यध्याहारः । औदुम्बरीभागानां(णां) लोकत्रयात्मकत्वं मन्त्रेणाभि-
प्रेतमित्याह—

“ दिवे त्वाऽन्तरिक्षाय त्वा पृथिव्यै त्वेत्याहैभ्य एवैनां लोकेभ्यः प्रोक्षति ”
[सं० का० ६ प्र० २ अ० १०] इति ।

अग्रमारभ्य मूलपर्यन्तं प्रोक्षणं विधत्ते—

“ परस्तादर्वाचीं प्रोक्षति तस्मात्परस्तादर्वाचीं मनुष्या ऊर्जमुप जीवन्ति ”
[सं० का० ६ प्र० २ अ० १०] इति ।

(अग्नीषोमीयपश्वङ्गत्वेन पूर्वोक्तशेषभूतसद्गोनिर्माणादि)

ऊर्ध्ववर्तिनो मुख्या(खा)दारभ्यार्वाचीमुदरावसानम् ।

शुन्धतामिति । कल्पः—अवटेऽपोऽवनयति शुन्धतां लोकः पितृषदन इति ” इति ।

पितरः सीदन्त्यस्मिन्निति पितृषदनोऽवटाख्यो लोकः शुद्धो भवतु ।

अवनयनं विधत्ते—

“ ऋरमिव वा एतत्करोति यत्स्वनत्यपोऽव नयति शान्त्यै ” [सं० का० ६ प्र० २ अ० १०] इति ।

यवोऽसीति । कल्पः—“ यवान्प्रस्कन्दयति यवोऽसि यवयास्मद्द्वेषो यव-
यारातीरिति ” इति ।

हे धान्य त्वं यवोऽसि अमिश्रीकर्ताऽसि । अतो द्वेषिणो राक्षसानितरानपि
शत्रूनस्मत्तो वियोजय

पूर्वाक्तास्वप्सु यवप्रस्कन्दनं विधत्ते—

यवमतीरव नयत्यूर्ग्वै यव ऊर्गुदुम्बर ऊर्जैवोर्जैः समर्थयति ” [सं० का०
६ प्र० २ अ० १०] इति ।

औदुम्बरा निखातभागादूर्ध्वभागे प्रमाणं विधत्ते—

“ यजमानेन संमितौदुम्बरी भवति यावानेव यजमानस्तावतीमेवास्मिन्नूर्जं
दधाति ” [सं० का० ६ प्र० २ अ० १०] इति ।

यजमानस्य यावत्पर्याप्तं तावदन्नं भवतीत्यर्थः ।

पितृणामिति । कल्पः—“ बर्हिर्हस्तं व्यतिषज्यावस्तृणाति पितृणां सद-
नमसीति ” इति ।

बर्हिर्हस्तो बर्हिर्मुष्टिः । हे बर्हिः पितृणां स्थानमासि ।

विधत्ते—

“ पितृणां सदनमसीति बर्हिरव स्तृणाति पितृदेवत्यं ह्येतद्यन्निखातम् ”
[सं० का० ६ प्र० २ अ० १०] इति ।

निखातस्य पितरो देवतेत्यर्थवादान्तरादवगन्तव्यम् ।

उद्दिशामिति । कल्पः—“ अथैनामुच्छ्रयति उद्दिशं स्तभानाऽन्तरिक्षं पृण
पृथिवीं दृशेति ” इति ।

हे औदुम्बरि द्युलोकमूर्ध्वदेशे विधारय, अन्तरिक्षं पूरय, पृथिवीं दृढी कुरु ।

उच्छ्रयणं विधत्ते—

“ यद्बर्हिर्नवस्तीर्य मिनूयात्पितृदेवत्या निखाता स्याद्बर्हिर्नवस्तीर्य मिनो-
त्यस्यामेवैनानां मिनोत्यथो स्वारुहमेवैनानां करोति ” [सं० का० ६ प्र० २ अ०
१०] इति ।

यदि बर्हिर्नस्तीर्त्वा प्रथमत एव तामुच्छ्रयेत्तदा पितृणां निखातं मनुष्याणा-
मूर्ध्वं निखातादित्ययं विभागो न स्यात्किंतु कृत्स्ना पितृदेवत्यैव स्थापिता
भवेत् । बर्हिषः पृथिवीजन्यत्वेन तत्पृथिव्यामेव कृतं भवति । किंच स्वसंब-
द्धामेवैनानां करोतीति नोक्तदोषः ।

मन्त्रे दिवमित्यादिपदानामुपयोगमाह—

“ उद्वि० स्तभानाऽन्तरिक्षं पृणेत्याहैषां लोकानां विधृत्यै ” [सं० का०
६ प्र० २ अ० १०] इति ।

द्युतान इति । कल्पः—“ अथैनानां प्राचीनकर्णामुच्छ्रितामवटे प्रक्षिपेत्—
द्युतानस्त्वा मारुतो मिनोतु मित्रावरुणयोर्ध्रुवेण धर्मणेति ” इति ।

हे औदुम्बरि मित्रावरुणयोः संबन्धिना दृढेन त्वदीयधारणेनेतस्ततः पति-
तां त्वां मरुत्पुत्रो द्युताननामको देवोऽवटे प्रक्षिपतु ।

इतरपरित्यागेन द्युतानस्वीकारकारणमाह—

“ द्युतानस्त्वा मारुतो मिनोत्वित्याह द्युतानो ह स्म वै मारुतो देवानामौ-
दुम्बरीं मिनोति तेनैवैनानां मिनोति ” [सं० का० ६ प्र० २ अ० १०] इति ।

ब्रह्मवनिमिति । कल्पः—“ अथैनानां प्रदक्षिणं पुरिषेण पर्यूहति ब्रह्मवनिं त्वा
क्षत्रवनिं सुप्रजावनिं रायस्पोषवनिं पर्यूहामीति ” इति ।

ब्रह्म ब्राह्मणजातिं वनति भजतीति ब्रह्मवनिः । हे औदुम्बरि ब्राह्मण्यादि-
प्रदां त्वां परितो मृत्तिकां प्रक्षिपामि ।

मन्त्रस्य स्पष्टार्थतां दर्शयति—

“ ब्रह्मवनिं त्वा क्षत्रवनिमित्याह यथायजुरैवैतत् ” [सं० का० ६ प्र०
२ अ० १०] इति ।

ब्रह्मेति । कल्पः—“ मैत्रावरुणदण्डेन सः हन्ति ब्रह्म दृ०ह क्षत्रं दृ०ह
प्रजां दृ०ह रायस्पोषं दृ०हेति ” इति ।

हे दण्ड ब्राह्मण्यादीन्दृढी कुरु । मन्त्रोऽयं ब्राह्मणेनोपेक्षितः ।

(अग्नीषोमीयपश्वङ्गत्वेन पूर्वोक्तशेषभूतसदोनिर्माणादि)

घृतेनेति । कल्पः—“ तस्या विशाखे हिरण्यं निधाय घृतेन द्यावापृथिवी
आ पृणेत्यामिति स्तुवेण हिरण्ये जुह्वदान्तमौदुम्बरीमन्ववस्त्रावयति ” इति ।

हे द्यावापृथिवीरूपे औदुम्बर्या अग्रमूले घृतेनानेन समन्तात्तृप्येत्याम् ।

विधत्ते—

“ घृतेन द्यावापृथिवी आ पृणेत्यामित्यौदुम्बर्या जुहोति द्यावापृथिवी एव
रसेनानक्ति ” [सं० का० ६ प्र० २ अ० १०] इति ।

अग्रे हुतस्याऽऽज्यस्य मूलपर्यन्ततां विधत्ते—

“ आन्तमन्ववस्त्रावयत्यान्तमेव यजमानं तेजसाऽनक्ति ” [सं० का० ६
प्र० २ अ० १०] इति ।

यजमानस्य शिर आरभ्य पादपर्यन्तं तेजः संपादितं भवति ।

इन्द्रस्येति । बौधायनः—“ तस्या उच्छ्रयणमनु प्राचीनकर्णाः स्थूणा
उच्छ्रयन्ति तासूदीचो वंशान्मोहन्त्यध्यस्यन्ति मध्यमं छदिरिन्द्रस्य सदोऽसीति,
विश्वजनस्य छायेति ये अभितो भवतः ” इति ।

आपस्तम्बः—“ उदीचः प्राचश्च वंशानत्याधायैन्द्रमसीति तेषु मध्यमानि
त्रीणि च्छदीर्ण्यधूहति, विश्वजनस्य छायेति त्रीणि दक्षिणानि, इन्द्रस्य सदोऽ-
सीति त्रीण्युत्तराणि ” इति ।

• ऐन्द्रमसीति शाखान्तरेऽवगतो मन्त्रः । उत्तरयोर्मन्त्रयोरत्रैवाऽऽन्नातयोर्ब्राह्म-
णान्तरानुसारेण क्रमव्यत्ययः ।

• विधत्ते—

“ ऐन्द्रमसीति छदिराधि नि दधात्यैन्द्रं हि देवतया सदो विश्वजनस्य छाये-
त्याह विश्वजनस्य हेषा छाया यत्सदः ” [सं० का० ६ प्र० २ अ०
१०] इति ।

इन्द्रस्य सदोऽसीत्ययं मन्त्र उपेक्षितः ।

सदस्थानां कामनाभेदेन च्छदिषां संख्यां विधत्ते—

“ नवछदि तेजस्कामस्य मिनुयात्रिवृता स्तोमेन संमितं तेजस्त्रिवृत्तेजस्येव
भवत्येकादशछदीन्द्रिमकामस्यैकादशक्षरा त्रिष्टुगिन्द्रियं त्रिष्टुगिन्द्रियाव्येव भवति
पञ्चदशछदि भ्रातृव्यवतः पञ्चदशो वज्रो भ्रातृव्याभिभूत्यै सप्तदशछदि प्रजा-

(अग्नीषोमीयपञ्चङ्गत्वेन पूर्वोक्तशेषभूतसदो निर्माणादि)

कामस्य सप्तदशः प्रजापतिः प्रजापतेराप्त्या एकविंशतिछदि प्रतिष्ठाकामस्यैकविंशः स्तोमानां प्रतिष्ठा प्रतिष्ठित्यै” [सं० का० ६ प्र० २ अ० १०] इति ।

नवसंख्याकानि च्छदींषि यस्य सदसस्तत्रवछदि भिनुयात्कुर्यात् । त्रिवृत्यश्चदशसप्तदशैकविंशशब्दैः सोम आवृत्तिभेदेन निष्पन्नाः स्तोमा उच्यन्ते । त्रिवृतस्तोमे सामावृत्त्यभावेऽपि ऋचां नवत्वात्संख्यासाम्यम् । प्रजापतिमुखादग्निना सहोत्पन्नत्वात्त्रिवृतस्तेजस्त्वम् । वीर्यवतः प्रजापतिबाहुत उत्पन्नतया पञ्चदशस्य वज्रत्वम् । आ श्रावयेत्यादिमन्त्राक्षराणां संख्यया समत्वात्सप्तदशस्य प्रजापतित्वम् । त्रिवृदादीनामन्तर्भावेनैकविंशस्य प्रतिष्ठात्वम्

औदुम्बरीस्थापनसदोमण्डपमध्यप्रदेशं विधत्ते—

“ उदरं वै सद ऊर्गुदुम्बरो मध्यत औदुम्बरीं मिनोति मध्यत एव प्रजानामूर्जं दधाति तस्मान्मध्यत ऊर्जा भुञ्जते ” [सं० का० ६ प्र० २ अ० १०] इति ।

दक्षिणदिग्गतच्छदिषामग्राण्युत्तरदिग्गतच्छदिषामुपरि दृश्यमानतया स्थापनीयानीति विधत्ते—

“ यजमानलोकं वै दक्षिणानि छदिंषि भ्रातृव्यलोक उत्तराणि दक्षिणान्युत्तराणि करोति यजमानमेवायजमानादुत्तरं करोति तस्माद्यजमानोऽयजमानादुत्तरः ” [सं० का० ६ प्र० २ अ० १०] इति ।

लोकं स्थाने । उत्तर उच्छ्रयः ।

छदिषामन्तर्गतच्छद्रेषु मृत्तुल्यैर्गन्धानं विधत्ते—

“ अन्तर्वर्तान्करोति व्यावृत्त्यै तस्मादरण्यं प्रजा उप जीवन्ति ” [सं० का० ६ प्र० २ अ० १०] इति ।

मृत्तानां विन्दक्षणत्वाच्छदिभ्यो व्यावृत्तिर्भवति । यस्मात्तृणमरण्यजन्यं तस्मात्तृणकाष्ठलाभाय प्रजा अरण्यमुपजीवन्ति ।

परि त्वन्ति । कल्पः—“ अर्धनान्परिश्रयन्ति परि त्वा गिर्वणो गिर इमा भवन्तु विश्वतो वृद्धायुमनु वृद्धयो जुष्टा भवन्तु जुष्टय इति ” इति ।

(अग्नीषोमीयपश्वङ्गत्वेन पूर्वोक्तशेषभूतसदो निर्माणादि)

गीर्भिः स्तुतिभिर्वननीयो भजनीय इन्द्रः सदोभिमानी गिर्वणः । हे गिर्वण इमाः स्तोत्रशस्त्ररूपा गिरः सर्वतः कटंकरूपेण त्वां परिभवन्तु वेष्टयन्तु । कीदृशयः । दीर्घायुषं त्वामनु स्वयमपि वृद्धिमत्यः । किंच, जुष्टयोऽस्मत्सेवास्तव जुष्टाः प्रिया भवन्तु ।

मन्त्रस्य स्पष्टार्थतां दर्शयति—

“ परि त्वा गिर्वणो गिर इत्याह यथायजुर्वैतत् ” [सं० का० ६ प्र० २ अ० १०] इति ।

इन्द्रस्येति । +कल्पः—“ अथ दक्षिणद्वार्चाहौ कुशहस्तमुपनिगृह्य दर्भेण करोति प्रवर्तयति दर्भेण स्यन्द्यामिन्द्रस्य स्यूरसीति, इन्द्रस्य ध्रुवमसीति ग्रन्थि करोति* तं तदानीमेव विस्रस्याहाकुर्वन्तो हस्तान्ग्रन्थिकौशलेर्निस्तिष्ठन्ति, एवमेवोत्तरं द्वार्चाहुमेवमेवापरौ द्वार्चाहू निस्तिष्ठन्ति ” इति ।

व्याख्यातं हविर्धोनेन ।

व्याचष्टे—

“ इन्द्रस्य स्यूरसीन्द्रस्य ध्रुवमसीत्याहैन्द्रः हि देवतया सदः ” [सं० का० ६ प्र० २ अ० १०] इति ।

प्रज्ञातग्रन्थोर्विस्रंसनं विधत्ते—

“ यं प्रथमं ग्रन्थि ग्रथनीयाद्यत्तं न विस्रः सयेदमेहेनाध्वर्युः प्र भीयेत तस्मात्स विस्रस्यः ” [सं० का० ६ प्र० २ अ० १०] इति ।

अत्र विनियोगसंग्रहः—

“ देवस्थेत्याभिमादत्ते सान्धिरित्यनुमन्त्रणम् ।

परीत्यवटमालिख्य दिवेऽग्रे मध्यमूलयोः ॥ १ ॥

प्रोक्षेदौदुम्बरीं शुन्ध शेषो गर्तेऽन्ननीयते ।

यवो यवं क्षिपेत्तत्र पितृ दर्भेण संस्तृतिः ॥ २ ॥

उदौदुम्बर्युच्छ्रयोऽथ युता तामवटे क्षिपेत् ।

ब्रह्म पांसुं क्षिपेद्वर्ते ब्रह्म गर्तदृढीकृतिः ॥ ३ ॥

+एतत्कल्पस्यार्थः सम्यक्तया न ज्ञायते । *अत्रैन्द्रमसीन्द्राय त्वेतिमन्त्रविनियोगप्रदर्शकं किञ्चिद्वाटितं स्यादित्यनुमीयते ।

१ क. ख. °ट्रु° । २ क. घ. °भस्य° । ३ च. हस्तग्रन्थी कौ° । ४ ड. °ग्रन्थीन्कौश° ।

५ क. °धोने । व्या । ६ ख. °ह तत्र दृ° ।

(अग्नीषोमीयपश्वङ्गत्वेन पूर्वोक्तशेषभूतसदो निर्माणादि)

घृतेनौदुम्बरीहोम इन्द्रविश्वद्यादिशोः ।

छर्दीष्यध्यु(ध्यु)स्य कर्तव्यः परि त्वेति परिश्रयः ॥ ४ ॥

इन्द्र रज्जुं क्षिपेदिन्द्र बद्धैन्द्रमिति मण्डपम् ।

स्पृशेद्धस्तेन मन्त्रास्तु विंशतिः समुद्गिरिताः ॥ ५ ॥ ” इति ।

अथ मीमांसा ।

तृतीयाध्यायस्याष्टमपादे चिन्तितम्—

“ वृष्टिकामी सदो नीचैर्मिनुयादिति कामना ।

अध्वर्योः स्वामिनो वाऽऽद्यो वाक्यान्मातुः स उच्यते ।

परस्मैपदतोऽध्वर्युव्यापारस्य परार्थता ।

श्रुताऽतो वाक्यबाधेन तपोवत्स्वामिनोऽस्तु तत् ” इति ।

ज्योतिष्टोमे श्रूयते—“ यः कामयेत वर्षुकः पर्जन्यः स्यादिति नीचैः सदो मिनुयात् ” इति ।

यथा पुरस्तात्पश्चाच्चावस्थितौ हविर्धानप्राचीनवंशानुचौ तथा सदो नोच्चं किंतु नीचं कार्यमित्यर्थः । इयं च वृष्टिकामनाऽध्वर्योर्युक्ता । यः कामयेत स मिनुयादिति वाक्येन कामयितृमात्रोक्तत्वावगमात् । मातृत्वं चाध्वर्योरित्यविवादम् । तस्मात्स एव कामयितेति चेन्मैवम् । मिनुयादिति परस्मैपदेनाध्वर्युव्यापारफलस्य परगामिता प्रतीयते । ततो वृष्टिलक्षणफलस्य यजमानगामित्वात्परस्मैपदश्रुत्या वाक्यं बाधित्वा कामस्य यजमानकर्तृत्वं द्रष्टव्यम् । यजमानकामितां वृष्टिं पर्जन्यः संपादयत्वित्येवं योऽध्वर्युः कामयेत स मिनुयादिति वाक्यं व्याख्येयम् । “ एवं विदुद्राताऽऽत्मने वा यजमानाय वा यं कामं कामयेत तमागायति ” इत्यृत्विजोऽपि काम इति चेत्तर्हि तस्मिन्नुद्गीथोपासने वचनाद्वात्विजोऽपि फलमस्तु ।

अथ च्छन्दः—

परि त्वा गिर्वण इत्यनुष्टुप् ॥

इति श्रीमत्सायणाचार्यविरचिते माधवीये वेदार्थप्रकाशे रुष्णयजुर्वेदीयतैत्तिरीयसंहिताभाष्ये प्रथमकाण्डे तृतीयप्रपाठके प्रथमोऽनुवाकः ॥ १ ॥

(हविर्धानाभ्यन्तर उपरवाभिधानम्)

(अथ प्रथमाष्टके तृतीयप्रपाठके द्वितीयोऽनुवाकः)

र॒क्षो॒ह॒णो॑ व॒लग॒ह॒नो॑ वै॒ष्ण॒वा॒न्स्व॒ना॒मि॒दि॒-
म॒हं तं व॒लग॒मु॒द्र॒पामि॒ यं नः॑ स॒मा॒नो॒ यम॑सं-
मा॒नो नि॒च॒खाने॒दमे॒न॒म॒धरं॑ करो॒मि॒ यो नः॑
स॒मा॒नो योऽस॑मानोऽराती॒यति॑ गा॒य॒त्रेण॒ छन्द॑-
साऽव॑बाढो व॒लगः॑ कि॒म॒त्र भ॒द्रं त॒न्नौ स॒ह
वि॒राड॑सि स॒प॒त्न॒हा स॒म्राड॑सि भ्रातृ॒व्य॒हा
स्व॒राड॑स्याभिमाति॒हा वि॒श्व॒राड॑सि वि॒श्व॒ासां॑
ना॒ह्नाणां॑ ह॒न्ता (१) र॒क्षो॒ह॒णो॑ व॒लग॒ह॒नः
प्रो॒क्षामि॑ वै॒ष्ण॒वा॒न्र॒क्षो॒ह॒णो॑ व॒लग॒ह॒नोऽव॑ न-
या॒मि॒ वै॒ष्ण॒वा॒न्यवो॑ऽसि य॒व॒या॒स्मद्द्वे॒षो॑ य॒व॒-
या॒रांती॑ र॒क्षो॒ह॒णो॑ व॒लग॒ह॒नोऽव॑ स्तृ॒णामि॑ वै-
ष्ण॒वा॒न्र॒क्षो॒ह॒णो॑ व॒लग॒ह॒नोऽभि॑ जु॒हो॒मि॒ वै॒ष्ण॒-
वा॒न्र॒क्षो॒ह॒णौ॑ व॒लग॒ह॒नावु॑प॒ द॒धामि॑ वै॒ष्ण॒वी
र॒क्षो॒ह॒णौ॑ व॒लग॒ह॒नौ॑ पर्यू॒हामि॑ वै॒ष्ण॒वी र॒क्षो॒-
ह॒णौ॑ व॒लग॒ह॒नौ॑ परि॑ स्तृ॒णामि॑ वै॒ष्ण॒वी र॒क्षो॒-
ह॒णौ॑ व॒लग॒ह॒नौ॑ वै॒ष्ण॒वी बृ॒ह॒न्न॑सि बृ॒ह॒द्ग्रा॑वा
बृ॒ह॒ती॒मिन्द्रा॑य वाचं॑ वद०॥ २ ॥

(हन्तेन्द्राय द्वे च १ ।

इति ऋणयजुर्वेदीयतैत्तिरीयसंहितायां प्रथमाष्टके
तृतीयप्रपाठके द्वितीयोऽनुवाकः ॥ २ ॥

(अथ प्रथमकाण्डे तृतीयप्रपाठके द्वितीयोऽनुवाकः) ।

प्रथमेऽनुवाके सदोनिर्माणमुक्तम् । एतावता षट्त्रिंशता पदैः परिमितायां महावेद्यां निर्मातव्यानि उत्तरवेदिहविर्धानसदांसि संपन्त्रानि । तस्याश्च महावेद्या उत्तरदक्षिणभागस्थयोराम्नीधीयमार्जालीययोर्मन्त्रा न सन्त्यतो निर्मितेषु स्थानेष्वभ्यन्तरे यदन्यत्समन्त्रकं निर्मातव्यं भवति तदभिषेयम् । तत्रोत्तरवेद्यां सर्वस्याभिहितत्वाद्धविर्धानाभ्यन्तर उपरवा द्वितीयानुवाक उच्यन्ते ।

रक्षोहण इति । कल्पः—“ दक्षिणस्य हविर्धानस्याधस्तात्पुरोक्षं चतुर उपरवानवान्तरदेशेषु प्रादेशमुखान्प्रादेशान्तरालान्करोति रक्षोहणो वलगहनो वैष्णवान्त्वनामीति खनति ” इति ।

विष्णुर्देवता येषामुपरवाणां ते वैष्णवाः । जीर्णकटपटादिखण्डबद्धा अस्थिनखरोमपादपांसुप्रभृतयो विरोधिनां मारणार्थं ये भूमौ निखन्यन्ते ते वलगास्तान्घ्नन्तीति वलगहनः । रक्षांसि घ्नन्तीति रक्षोहणः । तादृशानुपरवनामकान्गर्तान्त्वनामि ।

विधत्ते—

“ शिरो वा एतद्यज्ञस्य यद्धविर्धानं प्राणा उपरवा हविर्धाने खायन्त तस्माच्छीर्षन्प्राणाः ” [सं० का० ६ प्र० २ अ० ११] इति ।

उपरवबिलानां श्रोत्रनासिकादिच्छिद्रगतप्राणस्थानियत्वाच्छिरस्थानीये हविर्धाने खननं युक्तम् ।

विधत्ते—

“ अधस्तात्खायन्ते तस्मादधस्ताच्छीर्ष्णः प्राणाः ” [सं० का० ६ प्र० २ अ० ११] इति ।

यस्माद्धविर्धानस्याधोभागे भूमावुपस्वास्तस्माल्लोकेऽपि शिरस्यूर्ध्वकपालादध एव प्राणसंचारः ।

वैष्णवानिति तद्धितो देववावाचीत्याह—

“ रक्षोहणो वलगहनो वैष्णवान्त्वनामीत्याह वैष्णवा हि देवतयोपरदाः ” [सं० का० ६ प्र० २ अ० ११] इति ।

वितस्तित्रयप्रमाणं विधत्ते—

(हविर्धानाभ्यन्तर उपरवाभिधानम्)

“ असुरा वै निर्यन्तो देवानां प्राणेषु वलगान्यस्वनन्ताहुमात्रेऽन्वविन्द-
न्तस्माद्वाहुमात्राः स्वायन्ते ” [सं० का० ६ प्र० २ अ० ११] इति ।

निर्यन्तः पलायनोद्युक्ताः । प्राणविनाशनिमित्तम् । न्यस्वनन्निति नितरां
भूमावन्तर्धापितवन्तः ।

इदमहमिति । बौधायनः “ अथैभ्यः पांसुनुद्वपतीदमहं तं वलगमुद्वपामि यं
नः समानो यमसमानो निचस्वानेदमेनमधरं करोमि यो नः समानो योऽसमानोऽरा-
तीयति गायत्रेण छन्दसाऽवबाढो वलग इति ” इति ।

आपस्तम्बो मन्त्रभेदमाह—“ इदमहं तं वलगमुद्वपामीत्युदुप्योपरवाः स्व-
न्यन्तेऽवबाधते गायत्रेण छन्दसाऽवबाढो वलग इति ” इति ।

अस्मान्विनाशयितुं विद्यावित्तसौभाग्यादिभिः समानोऽसमानो वा यं वलगं
निचस्वान तं वलगमहमिदमुद्वपामि । किंचास्मानुद्दिश्य समानोऽसमानो वा यः
कोऽप्यरातिवदाचरति एनमिदमधरं यजमानपादस्याधोवर्तिनं करोमि ।

गायत्रच्छन्दोभिमानिदेवेन वलगोऽवबाधितः । अशेषशत्रुसंग्रहाय समानास-
मानशब्दावुभावाप्युपादेयावित्याह—

“ इदमहं तं वलगमुद्वपामि यं नः समानो यमसमानो निचस्वानेत्याह द्वौ
वाव पुरुषौ यश्चैव समानो यश्चासमानो यमेवासमौ तौ वलगं निस्वनतस्तमेवोद्वप-
ति ? [सं० का० ६ प्र० २ अ० ११] इति ।

• चतुर्णामुपरवाणामधस्तादेकीकरणं विधत्ते—

“ सं तृणात्ति तस्मात्संतृणणा अन्तरतः प्राणाः ” [सं० का० ६ प्र० २
अ० ११] इति ।

प्राणपानचक्षुःश्रोत्रादयः सर्वेऽपि शरीरस्याभ्यन्तरे हृद्येकीभूय वर्तन्ते ।

तदुपरि चतुर्णां पृथक्करणं विधत्ते—

• “ न सं भिनात्ति तस्मादसंभिन्नाः प्राणाः ” [सं० का० ६ प्र० २ अ० ११] इति ।

• संभेद एकीभावस्तं न कुर्यात् । प्राणाश्च बहिः स्वस्वगोलकेषु तिष्ठन्तो नैका
भवन्ति ।

किमत्रेति । कल्पः—“ दक्षिणपूर्वं यजमानोऽवमृशति, उत्तरापरमध्वर्युरथ
यजमानः पृच्छति अध्वर्यो किमत्रेति, भद्रमितीतरः प्रत्याह, तन्नौ सहेत्युक्त्वा”
इति ।

अध्वर्यो, इत्यध्याह्नियते । अत्रोपरवेष्वास्मदुपयुक्तं किमस्तीति प्रश्नः । भद्रं सोमाभिषवद्वारेण भजनीयं सर्वमस्तीत्युत्तरम् । तद्भद्रमावयोः सह भवेदिति यज-
मानोक्तिः ।

विराडिति । कल्पः—“ अथैनानभिमृशति विराडसि सपत्नहा सम्राडसि
भ्रातृव्यहा स्वराडस्यभिमातिहा विश्वाराडसि विश्वासां नाष्ट्राणां हन्तेति” इति ।

दक्षिणपूर्वमुपक्रम्य प्रदक्षिणक्रमेण चतुर्षु चत्वारो मन्त्राः । विविधं राजते स-
म्यग्राजते स्वयमेव राजते विश्वेषु राजत इति विराडादयः । विरुद्धेन्द्रियवृत्तिरा-
न्तरः शत्रुः । ततो बाह्यो विरुद्धजातिः । ततोऽपि बाह्यो ग्रामसीमादौ विवद-
मानोऽन्यगोत्रजः । ततोऽपि बाह्याः परराष्ट्रसेनाः सर्वनाशहेतवः । एतच्चतुष्टयं
सपत्नादिशब्दैर्विवक्षितम् ।

रक्षोहण इति । कल्पः—“ अथैनानद्भिः प्रोक्षति रक्षोहणो बलगहनः
प्रोक्षामि वैष्णवानिति सर्वानेवानुपूर्वमथैतेष्वपोऽवनयति रक्षोहणो बलगहनोऽव
नयामि वैष्णवानिति सर्वेष्वनुपूर्वमथैतेषु यवान्प्रस्कन्दयति यवोऽसि यवयास्मद्देवो
यवयारातीरिति सर्वेष्वनुपूर्वमथैनान्बर्हिषाऽवस्तृणाति रक्षोहणो बलगहनोऽव स्तृ-
णामि वैष्णवानिति सर्वानेवानुपूर्वमथैनान्हिरण्यमन्तर्धाय सुवाहुत्याऽभिजुहोति
रक्षोहणो बलगहनोऽभि जुहोमि वैष्णवानिति सर्वानेवानुपूर्वम् ” इति ।

किमत्रेत्यादिमन्त्रा उपेक्षिताः ।

प्रोक्षणशेषस्य जलस्योपरवदेशेऽवनयनं विधत्ते—

“ अपोऽव नयति तस्मादाद्रा अन्तरतः प्राणाः ” [सं० का० ६ प्र० २
अ० ११] इति ।

मुखनासिकाचक्षुरादिगोलकेषु द्रवदर्शनात्प्राणानामाद्रत्वम् ।

अवनीते जले यवप्रक्षेपं विधत्ते—

“ यवमतीरव नयत्युर्गैर्व यवः प्राणा उपरवाः प्राणेष्वेवोर्जं दधाति ” [सं०
का० ६ प्र० २ अ० ११] इति ।

या अपोऽवनयति ता यवयुक्ताः कुर्यादिति योजना ।

उपरवेषु दर्भप्रक्षेपणं विधत्ते—

बर्हिरव स्तृणाति तस्माद्धोमशा अन्तरतः प्राणाः ” [सं० का० ६ प्र०
२ अ० ११] इति ।

(हविर्धानाभ्यन्तर उपरवाभिधानम्)

अक्षिपक्ष्मनासिकादिषु लोमदर्शनाल्लामशत्वम् ।

होमं विधत्ते—

“ आज्येन व्याधारयति तेजो वा आज्यं प्राणा उपरवाः प्राणेष्वेव तेजो दधाति ” [सं० का० ६ प्र० २ अ० ११] इति ।

रक्षोहणाविति । कल्पः—“ अथान्ते फलके दीर्घसोमे संतृण्णे भवतोऽ-
संतृण्णे एकोहे ते संसृष्टे उपरवाः तान्तेषु वलगहनावुप दधामि वैष्णवी
इत्यथैने शङ्कुभिः परिणिहन्ति तान्तेषु पश्चाद्द्वाभ्यां पश्चाद्द्वाभ्यामभितोऽनव-
सर्पणाय प्रदक्षिणं पुरीषेण पर्युहन्ति तान्तेषु वलगहनौ पर्युहामि वैष्णवी इत्य-
थैने बर्हिषा परिस्तृणाति रक्षोहणौ वलगहनौ परि स्तृणामि वैष्णवी इत्यथैने
अभिमृशति रक्षोहणौ वलगहनौ वैष्णवी इति ” इति ।

फलकविशेषविवक्षया रक्षोहणाविति पुंलिङ्गनिर्देशः । हनुत्वेन ब्राह्मणे-
निरूप्यमाणत्वाद्वैष्णवी इति स्त्रीलिङ्गनिर्देशः ।

बृहन्निति । कल्पः—“ अथैनं चर्मफलकयोः प्राचीनग्रीवमुत्तरलोमोपस्तृ-
णाति यज्ञं प्रतिष्ठेति वा तूष्णीं वा तिरश्चर्मफलके ग्राव्णोद्वादयति बृहन्नासि
बृहद्ग्रावा बृहतीमिन्द्राय वाचं वदति ” इति ।

बृहद्वादयति पाषाणेन फलके यज्ञं जययेत् । हे पाषाण त्वं वीर्येण बृहन्म-
हानसि । किंच बृहन्तोऽव्ययतुया ग्रावणो यस्य स च त्वं बृहद्ग्रावाऽसि ।
इन्द्रार्थमिन्द्रो यथा शृणोति तथा बृहतीमुच्चध्वनिमस्मद्यज्ञविषयां वाचं वद । त
एते मन्त्रा उपेक्षिताः ।

फलकयोरत्यन्तसंश्लेषं निषेधति—

“ हनू वा एते यज्ञस्य यदधिपयति न संतृण्यसंतृण्णे हि हनू ” [सं०
का० ६ प्र० २ अ० ११] इति ।

हनू मुखस्योऽऽधारफलके सोमादिपवाधारफलके । संतर्दनं रज्जुबन्धनादिना
दृढसंश्लेषस्तमत्र न कुर्यात् ।

तद्द्विरात्रादौ प्रसङ्गद्विधत्ते—

“ अथौ खलु दीर्घसोमे संतृण्णे धृत्यै ” [सं० का० ६ प्र० २ अ० ११] इति ।

आवृत्तत्वात्सोमस्य दीर्घत्वम् । अभिपवबाहुल्याद्वाढ्यार्थं तत्र संतर्दनम् ।

१ ङ. संतृण्ये । २ घ. ङ. संतृण्ये । ३ ख. °य. अथैवे प्र° । ४ ख. यज्ञप्र° । ५ क.
घ. ङ. °मन्फल° । ६ ख. °स्याधरेषां फल° । ७ ख. °के । अत्र सो° ।

अथ रूपकेणोपरवान्प्रशंसन्प्रसङ्गनात्सन्निमित्तं सदसि सोमभक्षणं विधत्ते—

“ शिरां वा एतद्यज्ञस्य यद्धविर्धानं प्राणा उपरवा हनू अधिषवणे जिह्वा चर्म ग्रावाणो दन्ता मुखमाहवनीयो नासिकोत्तरवेदिरुदरः सद्यो यदा खलु वै जिह्वया दत्स्वधि स्वादत्यथ मुखं गच्छति यदा मुखं गच्छत्यथोदरं गच्छति तस्माद्धविर्धाने चर्मञ्चधि ग्रावभिरभिषुत्याऽऽहवनीये हुत्वा प्रत्यञ्चः परेत्य सदसि भक्षयन्ति ” [सं० का० ६ प्र० २ अ० ११] इति ।

अत्राभिषवहोमौ विधेयस्य भक्षणस्य निमित्तम् ।

पुनरप्युपरवस्तुत्यै प्रकारान्तरं रूपकं परिकल्प्य तद्देदनं प्रशंसति—

“ यो वै विराजो यज्ञमुखे दोहं वेद दुह एवैनामियं वै विराट्स्यै त्वक्चर्मोऽधिषवणे स्तना उपरवा ग्रावाणो वत्सा ऋत्विजो दुहन्ति सोमः पयो य एवं वेद दुह एवैनाम् ” [सं० का० ६ प्र० २ अ० ११] इति ।

अग्निष्टोमे द्वादशसु स्तोत्रेषु विद्यमाना ऋच आवर्त्यमानाः सत्यो नवतिः संपद्यन्ते । तत्र नवसु दशकेषु प्रत्येकं विराट्छन्दाक्षरसंख्याऽस्तीत्ययं यज्ञो विराटित्युच्यते । एतद्वाभिषेत्स सप्तमकाण्डस्य प्रथमानुवाके समाप्नायते— “ विराजमभिसंपद्यते ” इति । सोऽयं यज्ञो विराडत्र कामधेनुत्वेन निरूप्यते । इयं च महोवेदिष्व विराडाख्या धेनुस्तस्या धेनोर्या त्वक्चर्मदिदमास्तृतं चर्म । ऊध आर्धनभारः । तद्रूपं फलकद्वयम् । एवमन्यद्योज्यम् । परेद्युः कर्तव्यस्य यज्ञस्यायं कल्पः प्रारम्भाज्जन्तःपातित्वान्मुखं, तस्मिन्मुखे विराजो धेनोर्दोहनप्रकारं यो वेद स एनां कामधेनुं सर्वथा दुग्धे । य एवं वेद दुह एवैनामिति पुनर्बचनमुपसंहारार्थम् । सोमपुपरवप्रशंसति केचित् । स्वतन्त्रोपास्तिविधिरित्यन्ये । यथा सप्तमकाण्डान्तोऽध्वयप्रकरणे— “ उवा वा अध्वस्य मेध्यस्य शिरः ” इति स्वतन्त्रोपास्तिरभिधाना तद्वत् । तस्याथ स्वातन्त्र्यं बृहदारण्यकस्याऽऽदौ विस्पष्टम् । एतादृशानां वाक्यानां कर्मप्रकरणात्कर्ष उत्तरमीमांसायां गुणोपसंहारं मनश्चिदाद्यधिकरणे निर्णीतः । परमानुत्कर्षं स्वातन्त्र्यमनुत्कर्षं तु स्तुतिवैचनोपरववाक्याङ्गत्वमित्याकारद्वयमभ्युपेयम् । अवेष्टश्चातुर्मास्यानां च राजसूयान्तःप्रयोगवहिष्प्रयोगौ (गौ) यथा तद्वदन्तद्रष्टव्यम् ।

अत्र विनियोगसंग्रहः—

“ खनेदुपरवान् रक्ष इदं तन्मृदमुद्वेपत् ।

गाय तत्राववाधेत किं स्वामी पृच्छतीत्यग्ः ॥ १ ॥

भद्रमित्याह तन्नावित्याह स्वामीतरं प्रति ।

विराट्चतुर्भिः संस्पर्शा रक्षःपञ्चस्कृष्टक्रिया ॥ २ ॥

रक्षोऽधिषवणाख्ये तु फलके स्थापयेत्तया ।

पर्युष्ट परितः स्तृत्वा मन्त्रयेच्च बृहन्निनि ॥

उपांशु सैवनाश्मानं सा(नेऽश्मना वा)दयेद्विंशतिर्भवा ॥ ३ ॥” इति ॥

अथ मीमांसा ।

तृतीयाध्यायस्याष्टमपादे चिन्तितम्—

“ भद्रं तद्धौ सहेत्येतत्कस्मिन्स्वामिनि युज्यते ।

द्विवश्रुत्या भवेदेतदध्वर्युयजमानयोः ” इति ॥

ज्योतिष्टोमे हविर्धानमण्डपे सोमाभिषवाधारयोः फलकयोऽश्वत्थाच्चतुष्पाद्भे-
द्यादिविदिक्षु चत्वार उपरवनामका गता बाहुमात्रस्ता अर्धभाग परस्परमिच्छिता
ऊर्ध्वभागे परस्परं प्रादेशमात्रव्यवहिता वर्तन्ते । तेष्वेकस्मिन्नुपरवे यजमानो दक्षि-
णहस्तं प्रसारयति । तथैवाध्वर्युरन्यस्मिन्स्वहस्तं प्रसार्यैवस्ताद्यजमानहस्तं
गृह्णाति । तदा यजमानः किमन्वेत्यनेन मन्त्रेण फलं पृच्छति । अध्वर्युश्च भद्रमि-
त्यनेन मन्त्रेणोत्तरं ब्रूते । ततो यजमानस्तच्चौ सहेत्यनेन मन्त्रेण तत्फलं स्वकी-
यत्वेन स्वी करोति । तस्माद्यजमानस्यैतदिति चेन्मैवम् । नावित्यनेन द्विवचनेन
सहेत्यनेन चोभयगामितयैव स्वीकारात् ।

तत्रैव तृतीयपादे चिन्तितम्—

“ संतृद्ये दीर्घसोमे तत्प्रकृतौ विहृतायुत ।

दीर्घस्य सोम इत्युक्तेः प्रकृतावस्तु तूर्दनम् ॥

सामानाधिकरण्यस्य षष्ठीतो बलवच्चतः ।

दैर्घ्ययुक्तेऽन्य(कोक्थ्य)संस्थादायुत्कर्षोऽन्यत्र बाधनात् ” इति ॥

ज्योतिष्टोमे श्रूयते—“ दीर्घसोमे संतृद्ये धृत्यै ” इति । सोम-

यागविशेषो दीर्घसोमः । तस्मिन्सोमाभिषवाधारयोराधिषवणफलकयोः संतर्दनं कार्यम् । अन्योन्यवियोगेन शैथिल्यं वा भूदिति दृष्टसंश्लेषः संतर्दनम् । तदेतत्प्रकरणबलात्प्रकृतौ विनिविशते । न च तत्र दीर्घसोमत्वानुपपत्तिः । दीर्घस्य सोम इत्येवं दीर्घत्वस्य यजमानविशेषणत्वेनाप्युपपत्तेरिति प्राप्ते ब्रूमः—षष्ठीसमासात्कर्मधारयो बलीयानिति वक्ष्यते । तथा सति दीर्घत्वं सोमस्य धर्मो न तु यजमानस्य । नन्वेवमपि प्रकृतिभूतस्य सोमस्येष्टिपथपेक्षया दीर्घत्वमस्त्येवेति चेन्न । सोमशब्देनैव तदवगतौ दीर्घशब्दवैयर्थ्यात् । न हीष्टिपथपेक्षया ह्रस्वः कश्चित्सोमोऽस्ति यस्य व्यावृत्तये दीर्घशब्दः प्रयुज्येत । तस्मात्प्रकृतिरूपं ह्रस्वसोमं व्यावर्तयितुमयं दीर्घशब्दः । विकृतिषूक्त्यादिषु ग्रहाधिक्येन दीर्घत्वम् । तस्माद्वाक्येन प्रकरणं बाधित्वा विकृतिषु तन्निवेशः । प्रकृतौ तु दीर्घशब्दस्य बाधः पूर्वमुक्तः । संतर्दनबाधश्च साक्षाच्छ्रूयते—“ हनू वा एते यज्ञस्य यदधिषवणे न संतृणक्त्यसंतृण्णे हि हनू ” इति । तस्मान्न प्रकृतौ निवेशः ।

तत्रैव पञ्चमपादे चिन्तितम्—

“आख्यावचोवषट्कारा एव किं भक्षहेतवः ।

किंवाऽभिषवहोमौ च तथाऽऽद्योऽस्तूक्तया दिशा ॥

हविर्धानेऽभिषुत्याथ हुत्वा सदसि भक्षयेत् ।

इति श्रुतत्वतस्तौ च भक्षहेतु मयेतरे ” इति ॥

प्रेतु होतुश्चमस इत्यत्र समाख्या भक्षहेतवः सारियोजनवाक्यं, वषट्कर्तुः प्रथमभक्ष इत्यत्र वषट्कार इत्येवमुक्तत्वात् । अत्र सति चेन्मैवम् । “ हविर्धाने [चर्मचधि] ग्रावभिरभिषुत्याऽऽहवनीये कृत्वा भक्षयेत् परेत्य सदसि भक्षयन्ति ” इति श्रूयते । उत्तरवेद्याः प्रतीचनि शब्दोऽत्र प्रतीति मण्डपेऽभिषवः । उत्तरवेद्यां होमः । सदसि भक्षणम् । तत्राभिषवहोमयोर्द्वयान्तरप्राप्तयोरभि(वि)धेयतया तौ निमित्तत्वेनानूद्य भक्षणं विधीयते । तस्मान्नसमाख्यादिवदेतयोरपि[भक्ष]हेतुत्वमस्ति ।

षष्ठाध्यायस्य चतुर्थपादे चिन्तितम्—

“अभिषुत्य ततो हुत्वा स्वादंदर्ककहेतुना(ता) ।

संहत्य वा निमित्ताक्तौ शास्त्रिणाविधितोऽग्निमः ॥

(आग्नीध्रीयसदःप्रभृतिषु स्थानेषु धिष्ण्याभिधानम्)

होमाभिषवकर्ताऽत्र भक्षाङ्गत्वेन चोद्यते ।

निमित्तताऽऽर्थिकी तस्मात्साहित्यं हेतुगं मतम् ” इति ॥

ज्योतिष्टोमे श्रूयते—“ हविर्धाने चर्मन्त्रधि ग्रावभिरभिषुत्याऽऽहवनीये हुत्वा प्रत्यञ्चः परेत्य सदसि भक्षयन्ति ” इति । तत्राभिषवहोमयोरेकैक एव भक्षहेतुः । साहित्यस्याविधेयत्वात् । अभिषवहोमावत्र निमित्तत्वेनोच्येते । तत्र साहित्यविधौ वाक्यं भिद्येत् । अभिषवहोमौ भक्षहेतू । तौ च साहितावित्येवं तद्भेदः । तस्मात्साहित्यस्याविधेयत्वादभिषवहोमयोः प्रत्येकं भक्षणनिमित्तत्वमिति प्राप्ते ब्रूमः— नात्र निमित्तमुपन्यस्यते, किंतु होमाभिषवयोः कर्ता भक्षणं प्रत्यङ्गत्वेन पूर्वमप्राप्तत्वाद्विधीयते । तथा सत्यभिषवहोमयोर्यन्निमित्तत्वं प्रतीयते तदार्थिकमिति वाक्यभेददोषाभावात्साहित्यं प्रतीयमानं विवक्षितमिति सहितयोरेव तयोर्निमित्तत्वम् ।

अत्र सर्वेषां यजुष्ट्वान्नास्ति च्छन्दः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे तृतीयप्रपाठके

द्वितीयोऽनुवाकः ॥ २ ॥

(अथ प्रथमाष्टके तृतीयप्रपाठके तृतीयोऽनुवाकः) ।

विभूरसि प्रवाहणो वह्निरसि हव्यवाहनः श्वा-
त्रोऽसि प्रचेतास्तुथोऽसि विश्ववेदा उशिगांसि
कविरङ्घारिरसि बम्भारिरवस्युरसि दुवस्वा-
ञ्छुन्धूरसि मार्जालीयः सम्राडांसि कृशानुः
परिषद्योऽसि पवमानः प्रतक्त्रांसि नभस्वानसं-
मृष्टोऽसि हव्यसूदं ऋतधामाऽसि सुवर्ज्योति-
र्ब्रह्मज्योतिरसि सुवर्धामाऽजोऽस्येकपादहिरसि
बुध्नियो रौद्रेणानीकेन पाहि माऽग्ने पिपृहि
मा मा मा हिंसीः (१) ।

(अनीकेनाष्टौ च) ॥

इति कृष्णयजुर्वेदीयतैत्तिरीयसंहितायां प्रथमाष्टके
तृतीयप्रपाठके तृतीयोऽनुवाकः ॥ ३ ॥

(अथ प्रथमकाण्डे तृतीयप्रपाठके तृतीयोऽनुवाकः) ।

द्वितीयोऽनुवाके हविर्धानगतोपरवनिर्माणमुक्तम् । अथावशिष्टेष्वाम्नीध्रीयस-
दःप्रभृतिस्थानेषु धिष्णिष्यास्तृतीयेऽनुवाकेऽभिधीयन्ते ।

विभूरसीति । कल्पः—“ आग्नीध्रीयं गत्वा स्फयेनोद्धृत्यावोक्ष्य चात्वालपु-
रीषं सिकृता इति निवपति विभूरसि प्रवाहणो रौद्रेणानीकेन पाहि माऽग्ने पिष्टु-
हि मा मा मा हिः सारति त पारमण्डलं धिष्ण्य करात्यथैनं सिकृताभरा-
भ्राशितं करोत्यथान्तःसदसि धिष्णिष्यान्निवपति होतुः प्रथमं वह्निरसि हव्यवाह-
न इति श्वात्रोऽसि प्रचेता इति दक्षिणतो भैत्रावरुणस्य, तुथोऽसि विश्ववेदा इत्यु-
त्तरतो ब्राह्मणाच्छंसिनः, उशिषसि कविरित्युत्तरतः पोतुः, अङ्गवारिरसि बम्भा-
रित्युत्तरतो नेष्टुः, अवस्प्युरसि दुवस्वानित्युत्तरतोऽच्छावाकस्याथ दक्षिणे वेद्यन्ते
मार्जालीयं निवपति शुन्ध्यूरसि मार्जालीय इति, सर्वेष्वेव रौद्रमनुवर्तयत्यथाष्टावनु-
दिशानि सम्राडासि लशानुरित्याहवनीयमुपतिष्ठते, परिषद्योऽसि पवमान इत्यास्तावं,
प्रतक्राऽसि नभस्वानिति चात्वालमसंभृष्टाऽसि हव्यसूद इति पशुश्रपणमथ सदसो
द्वारि तिष्ठन्नौदुम्बरीमुपतिष्ठत क्रतवामाऽसि सुवर्ज्योतिरिति, ब्रह्मज्योतिरसि सुवर्धा-
मेति ब्रह्मसदनमथात्रैव तिष्ठन्गार्हपत्यमुपतिष्ठेत्तज्जोऽस्येकपादिति, अहिरसि बुध्नय
इति यं प्रहास्यन्तो भवन्ति ” इति ।

अत्र रौद्रेणेति वाक्ये सर्वमन्त्रशेषत्वादान्ते सामान्नायते । आभ्राशितं सम-
न्ताद्यथा न भ्रश्यति तथा करोति शुभ्रं वा करोति । हे आग्नीध्रीय त्वत्तोऽन्य-
धिष्णिज्यं विरहंस्त्वं विभूरसि विविधं भवसि । हविषां प्रवाहायितृत्वात्प्रवाहणोऽ-
सि । हे होत्रीय त्वं यो वह्निर्हव्यवाहनस्तद्रूपोऽसि । हे भैत्रावरुणीय श्वात्रो
मित्रः प्रचेता वरुणस्तदुभयरूपोऽसि । हे ब्राह्मणाच्छंसिसंबन्धिन्, तुथो ह स्म
वै विश्ववेदा देवानां दक्षिणा विभजतीत्यान्नातो विश्वाभिज्ञो यस्तुथस्तद्रूपोऽसि ।
हे पोत्रीय त्वमुशिक्रमनीयः कविर्विद्वानसि । हे नेष्ट्रीय सोमरक्षकौ यावङ्गारि-

१ क. “ग्रीध्रं गं” । ग. घ. “ग्रीध्रं हुत्वा” । ड. “ग्रीध्रं हुत्वा” । २ ख. खात्वा । ३ ख.
“त्वाले पु” । ४ ख. “रोति सि” । ५ स. तत्र । ६ ख. “ष्णिग्यविहरणात्त्वं वि” ।

(आग्नीध्रीयसदःप्रभृतिस्थानेषु धिष्ण्याभिधानम्)

बम्भारिनामकौ तद्रूपोऽसि । हेऽच्छावाकसंबन्धन्, अवस्यवे त्वा वाताय स्वाहा दुवस्वते त्वा वाताय स्वाहेत्याम्नातौ याववस्युदुवस्वनौ वातविशेषौ तद्रूपोऽसि । हे मार्जालीय त्वं शुन्ध्यूः शोधकः पात्रप्रक्षालनेन लेपमार्जनस्थानभूतोऽसि । हे आहवनीय सम्यग्राजमानः कृशानुरसि । हे आस्ताव स्तोत्रस्थान परिषद्यः परितः सदनयोग्यः पवमानः पूतोऽसि । हे चात्वाळ कृष्णविषाणत्यागार्थं प्रतक्का प्रकृष्टगमनविषयो नभस्वानन्तरवकाशवानसि । हे पशुश्रवणप्रदेश राक्षसै-
रसंमृष्टो हव्यसूदो हृदयादिहव्यपाचकोऽसि । हे औदुम्बरि त्वमृतधामा सामगा-
नामृतमवश्यंभावि धामोपवेशनस्थानं यस्यास्तादृशी सुवर्ज्योतिरुन्नतत्वेन स्वर्ग-
प्रकाशिकाऽसि । हे ब्रह्मसदन त्वं ब्रह्मज्योतिर्ब्रह्मनामकस्यर्त्विजः प्रोक्षणादिकर्मा-
भ्यनुज्ञामरूपं ज्योतिर्यस्मिन्स्थाने तादृशमसि, सुवर्धाम स्वर्गसदृशं स्थानं यस्य
तथाविधमसि । हे नूतनगार्हपत्य यो देवः प्रोष्ठपदा नक्षत्रमज एकपादेवतेत्याम्ना-
तस्तद्रूपोऽसि । पुरातनं गार्हपत्यमित ऊर्ध्वमृत्विजः परित्यक्ष्यन्तो भवन्ति । हे
त्याज्यगार्हपत्य यो देवः प्रोष्ठपदा नक्षत्रमहिर्वृद्धिनयो देवतेत्याम्नातस्तद्रूपोऽसि ।
आग्नीध्रीयमारभ्य पुराणगार्हपत्यान्तेषु षोडशसु स्थानेष्वभिमान्यमान हेऽग्नि त्वदी-
येन रौद्रेण सैन्येन राक्षसेभ्यो मां पाहि, कर्मफलप्रदानेन मां पिष्टहि पूर्णमनोरथं
कुरु, मद्दिनाशरूपां हिंसां मा कुरु ।

तान्तेतान्सर्वानु(न)पेक्षयानुष्ठानं विधत्ते—

“ चात्वाळाद्धिष्ण्यानुष वपति योनिर्वै यज्ञस्य चात्वालं यज्ञस्य सयोनि-
त्वाय ” [सं० का० ६ प्र० ३ अ० १] इति ।

ततः पुरीषमादायोत्तरेवद्याः करणाच्चात्वालं यज्ञस्य योनिः । तादृशाच्चात्वा-
लाद्धिष्णियेनामकानां स्थलविशेषाणां निवपने यज्ञः सर्वोऽपि स्वयोनिभुक्तो भवति ।

कालान्तरेऽनुष्ठेयान्यपि कानिचिद्धिष्णियप्रसङ्गादिह विधीयन्ते । तत्राऽऽ-
ग्नीध्रीयधिष्णियस्थिताद्वह्नेर्होत्रियादिधिष्णियेष्वग्निस्थापनं विधत्ते—

“ देवा वै यज्ञं पराजयन्त तमाग्नीध्रात्पुनरप्राजयन्तेतद्वै यज्ञस्थापराजितं
यदाग्नीध्रं यदाग्नीध्राद्धिष्ण्यान्विहरति यदेव यज्ञस्यापराजितं तत एवैनं पुन-
स्तनुते ? ” [सं० का० ६ प्र० ३ अ० १] इति ।

पराजयन्त पराजयमकुर्वन्त । यज्ञमसुरा अगृह्णन् । पुनस्तं यज्ञमाग्नीध्रेवता-

(आग्नीध्रीयसदःप्रभृतिस्थानेषु धिष्णिग्याभिधानम्)

सामर्थ्येनासुरेभ्योऽपच्छिद्य देवा अजयन् । आग्नीध्रस्यापराजितस्थानत्वात्ततो विहरणं युक्तम् ।

प्रैषमन्त्रमुत्पादयति—

“ पराजित्येव खलु वा एते यन्ति ये बहिष्पवमानः सर्पन्ति बहिष्पवमाने स्तुते आहाग्नीदग्नीन्वि हर बर्हिः स्तृणाहि पुरोडाशाः अलं कुर्विति यज्ञमेवाप-
जित्य पुनस्तन्वाना यन्ति ” [सं० का० ६ प्र० ३ अ० १] इति ।

बहिष्पवमानं नाम प्रातःसवने सामगैर्गीयमानमुपास्मै गायतेत्यादिकं स्तोत्रम् । तत्तु गायन्त ऋत्विजो धावन्ति यथा लोके पराजित्य पलायन्ते तद्वत् । ततः स्तोत्रे समापिते सत्याग्नीध्रं संबोध्याभिविहरणादिप्रैष उक्ते यज्ञं पराजयादपावृत्य पुनः प्रसारितवन्तो भवन्ति ।

विहरणं विशेषं विधत्ते—

“ अङ्गारैर्द्वे सवने वि हरति शलाकाभिस्तृतीयः सशुक्रत्वायाथो सं भर-
त्येनत् ” [सं० का० ६ प्र० ३ अ० १] इति ।

प्रातःसवनमाध्यंदिनसवनयोरान्नीध्रियर्गैर्दग्धकाष्ठैर्विहरेत् । तृतीयसवने तु शलाकाभिर्दीप्ततृणमुष्टिभिर्विहरेत् । अत्र सोमस्य गायत्रीमुखेन(ण) पीतत्वा-
न्नास्ति सोमे तेजः । दीप्तासु शलाकासु साररूपं तेजोऽस्तीति सशुक्रत्वाय सते-
जस्त्वाय तथा कुर्यात् । किंचैनत्तृतीयसवनमितरसदृशं कृत्वा संभरति सम्प-
क्वोषयति ।

पूर्वोक्तं धिष्णियैसंव प्रशंसति—

“ धिष्णिग्या वा अमुष्मिँल्लोके सोममरक्षन्तेभ्योऽधि सोममाऽहरन्तमन्ववायन्तं
पर्यविशन् ” [सं० का० ६ प्र० ३ अ० १] इति ।

स्वानभ्राजादय इव धिष्णियदेवता अपि सोमं रक्षन्ति । आहियमाणं सोम-
मनु स्वयमप्यागत्य परित उपविष्टाः । तस्मात्प्रशस्ता धिष्णिग्याः ।

एतद्वेदनं प्रशंसति—

“ य एवं वेद विन्दते परिवेष्टारम् ” [सं० का० ६ प्र० ३ अ० १]
इति ।

सेवकजनमित्यर्थः ।

(आग्नीध्रीयसदःप्रभृतिस्थानेषु धिष्णिग्राभिधानम्)

केषुचिद्धिष्णियेषु सोमाहुतिं विदधाति—

“ ते सोमपीथेन व्यार्धन्त ते देवेषु सोमपीथमैच्छन्त तान्देवा अनुवन्द्वेदे नामनी कुरुध्वमथ प्र वाऽऽप्स्यथ न वेत्यग्नयो वा अथ धिष्णिग्रास्तस्माद्विनामा ब्राह्मणेऽर्धुकस्तेषां ये नेदिष्टं पर्यविशन्ते सोमपीथं प्राऽऽप्नुवन्नाहवनीय आग्नीध्रियो होत्रीयो मार्जालीयस्तस्मान्तेषु जुह्वति ” [सं० का० ६ प्र० ३ अ० १] इति ।

ते धिष्णिगाः सोमपानेन वियुक्ताः । ततस्ते देवेषु मध्ये सोमपानमस्माकमस्त्वित्यैच्छन्त । एकैकनाममात्रधारणेन युष्माकं सोमपानयोग्यता सर्वथा नास्ति । नामद्वये तु स्वीकृते पाक्षिकी तद्योग्यतेति देवैरुक्ता अग्निनाम धिष्णियनाम च कृतवन्तः । यस्मान्नामद्वयमुत्कर्षहेतुस्तस्मात्त्रोकेऽपि देवदत्तादिनाम प्रथमं धृत्वा पश्चात्तपोविद्यादिभिराचार्योपाध्यायादिकं द्वितीयं नाम दधत्सत्कारेण समृद्धो भवति । नामद्वयधारिणां तेषां मध्ये ये चत्वार आहवनीयादयः सोमस्यात्यन्तसमीपे निविष्टास्ते समीपवर्तित्वेन सोमपानयोग्या इति तेषु सोमं जुहुयुः ।

द्विनामधारित्वेनेतरेषामपि प्रसक्तं सोमपानं वारयति—

“ अतिहाय वषट्करोति वि ह्येवं सोमपीथेनाऽऽर्धन्त ” [सं० का० ६ प्र० ३ अ० १] इति ।

ये दूरवर्तिनो मैत्रावरुणभिरिन्द्रयाज्ञतृतामनादितृभ्य समीपस्थेभ्य एव वषट्कारस्तथाऽपि अनुवषट्कारप्रदत्तवर्तिनोऽपि तैत्तिरीयश्रुतौ तदाहुतिदेवतात्वेन चतुर्णामेव श्रवणात्तानविहाय प्रसक्तं सोमपानं प्रयुक्तम् । सा च श्रुतिः—“ यदेव सोमस्याग्ने वीहीत्यनुवषट्करोति सोमं तं त्रिभिर्देवैर्वाह्विणाति ” इति । तस्मात्तेषां वषट्कारपूर्वको होमः । इतरा न सोमपानं व्यार्धन्त, हि यस्मात्पूर्वोक्तस्य वियोगस्य प्रतीकारं समीप्यलक्षणं प्रयुक्तवन्तः । द्वितीयनामप्रयुक्तस्तूत्कर्षस्तेषां सोमामवेऽप्याज्यव्याघारणदेवैः प्रयुज्यते ।

सोमाहुतीनां व्यवस्थां विधत्ते—

“ देवा वै याः प्राचीराहुतीरनुवुयं पुरस्तादसुरा आसन्तास्ताभिः प्राणुदन्त याः प्रतीचीर्ये पश्चादसुरा आसन्तास्ताभिरपानुदन्त प्राचीरन्या आहुतयो

(आग्नीध्रीयसदःप्रभृतिस्थानेषु धिष्णिषामभिधानम्)

हूयन्ते प्रत्यङ्ङासीनो धिष्णिषान्व्याचारयति पश्चाच्चैव पुरस्ताच्च यजमानो भ्रा-
तृव्यान्प गुदते तस्मात्पराचीः प्रजाः प्र वीयन्ते प्रतीचीर्जायन्ते [सं० का० ६
प्र० ३ अ० १] इति ।

प्राङ्मुखेन हूयमानाः प्राचीरुत्तरवेदिगताः । यस्मादाहुतिषु द्वैविध्यं तस्माल्लो-
केऽपि प्रजाः पित्रा यन्मुखेन प्रवीथन्ते निषिच्यन्ते तद्विपरीतादिङ्मुखा उत्पद्यन्ते ।

अध्वयाः प्रत्यग्गमनानपधं निन्दाभ्यामुन्नयात—

“ प्राणा वा एते यद्धिष्णिषा यदध्वर्युः प्रत्यङ्ङधिष्णिषानतिसर्पेत्प्राणान्तं
कर्षेत्प्रमायुकः स्यान्नाभिर्वा एषा यज्ञस्य यद्धेतोर्ध्वः खलु वै नाम्यै प्राणोऽवा-
ङ्गानो यदध्वर्युः प्रत्यङ्ङहोतारमतिसर्पेत्प्राणं प्राणं दद्यात्प्रमायुकः स्यात् ” [सं०
का० ६ प्र० ३ अ० १] इति ।

अतिसर्पेदतिक्रम्य गच्छेत् । होता यज्ञस्य नामिर्मध्यदेशे वर्तते । प्राणवत्प्रा-
ग्वर्तिनोरध्वर्योः प्रत्यग्गमनमयुक्तम् ।

ऋत्विज उपगायन्तीतिविधिप्राप्तगानमध्वर्योर्निषेधति—

“ नाध्वर्युरूप गायद्वाग्वीर्यो वा अध्वर्युर्यदध्वर्युरूपगायेदुद्गात्रे वाचः सं प्र
यच्छेदुपदासुकाऽस्य वाकस्यात् ” [सं० का० ६ प्र० ३ अ० १] इति ।

उद्गात्रा सामनि गीयमाने पृष्ठतस्तदङ्गीकरणमुपगानम् । उपदासुकोपक्षयशीला ।
प्रकारान्तरेणाध्वर्योः प्रत्यग्गमनं विधातुं चोद्यमुद्गावयति—

“ ब्रह्मवादिनो वदन्ति नासःस्थिते सोमेऽध्वर्युः प्रत्यङ्ङसदोऽस्तीयादथ कथा
दाक्षिणानि हेतुमेति ” [सं० का० ६ प्र० ३ अ० १] इति ।

अध्वर्योः सद उलङ्घ्य प्रत्यग्गमनं निषिद्धम् । दाक्षिणहोमस्तु प्राचीनवंशे
नूतनगार्हपत्ये कर्तव्यः । तत्कथं घट्टेन । असंस्थितेऽसमाप्ते । कथा केन प्रकारेण ।

उक्तचोद्यस्य परिहाराभासमाशङ्कते—

“ यामो हि सं तेषाम् ” [सं० का० ६ प्र० ३ अ० १] इति ।

याम उपरमः । यस्मात्स दाक्षिणहोमस्तेषां देवानां संबन्धिनः कर्मण उप-
रमकालीनोऽतो लौकिकगमनत्वादेवा अनुज्ञास्यन्ति ।

इत्थमुत्तराभासं दूषयति—

“ कस्मा अहं देवा यामं वाऽयामं वाऽनु ज्ञास्यन्तीति ” [सं० का० ६
प्र० ३ अ० १] इति ।

(अग्नीषोमीयपश्वभिधानायाग्नीषोमप्रणयनार्थवैसर्जनहोमाभिधानम्)

अहेत्युक्ते निषेधे । यदुत्तरवादिनोक्तं भवति, देवाः कस्मै प्रयोजनाय कर्मण उपरतिमनुपरतिं वाऽनुज्ञास्यन्ति, न हि तदनुज्ञया देवानां किञ्चित्प्रयो-
जनं पश्यामः । ततः प्रत्यग्गमनस्य निषिद्धत्वाद्वाक्षिणहोमो न घटत एवेति चोद्यं
सुस्थितम् ।

तस्य मुख्यं परिहारं दर्शयन्प्रत्यग्गमनं विधत्ते—

“ उत्तरेणाऽऽग्नीध्रं परित्य जुहोति दाक्षिणानि न प्राणान्तं कर्षति ”

[सं० का० ६ प्र० ३ अ० १] इति ।

आग्नीध्रहविर्धानयोर्मध्ये गत्वा यत्सदोतिक्रमणं तदेव निषिद्धम् । अयं त्वा-
ग्नीध्रं वामतः परित्यज्य तस्मादुत्तरतः प्रत्यङ्मुखो गत्वा प्राचीनवंशे दाक्षिणानि
जुहुयात् । ततो नोक्तदोषैः ।

प्रासङ्गिकं परिसमाप्य प्रकृतमनुसरति । तत्र चात्वालाद्धिष्ण्यानुपवपतीति
सामान्यशास्त्रेणाऽऽग्नीध्रादीनां प्राजहितान्तानां षोडशानामपि निवर्णेन प्रसक्ते
मार्जालीयान्तानामेवेति विशेषं विधत्ते—

“ न्यन्ये धिष्ण्या उप्यन्ते नान्ये यान्निवपति तेन तान्प्रीणाति ” [सं०

का० ६ प्र० ३ अ० १] इति ।

इतरेषामाहवनीयादीनां प्राजहितान्तानामष्टानामुपस्थानं विधत्ते—

“ यान् निवपति यदनुदिशति तेन तान् ” [सं० का० ६ प्र० ३ अ० १] इति ।

प्रीणातीत्यनुवर्तते । अनुदेशनं मन्त्रेणोपस्थानम् ।

अत्र विनियोगसंग्रहः—

“ विभूपदत्रयात्मानो मन्त्राः षोडश निर्वपेत् ।

धिष्ण्यान्दिशेच्च सर्वेषु गैर्द्रेणेत्यनुदिश्यते ॥१॥ इति ।

अत्र मीमांसाछन्दसी न स्तः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे तृतायप्रपाठकं

तृतीयोऽनुवाकः ॥ ३ ॥

(अग्नीषोमीयपश्वभिधानायाग्नीषोमप्रणयनार्थवैसर्जनहोमाभिधानम्)

(अथ प्रथमाष्टके तृतीयप्रपाठके चतुर्थोऽनुवाकः) ।

त्व॑ सोम॑ तनू॒रुद॑भ्यो द्वे॒षोभ्योऽन्य॑कृ॒तेभ्य॑
 उ॒रु य॒न्ताऽसि॑ वरू॒थः स्वा॒हा जुषा॑णो अ॒प्तुरा-
 ज्य॑स्य वेतु॒ स्वाहा॑ऽयं नो॒ अभि॑र्व॒रिवः॑ कृ॒णो-
 त्वयं॑ मृ॒धः पुर॑ एतु॒ प्रभि॑न्द॒त । अय॑ः शत्रू॒ञ्ज-
 यतु॑ जर्ह॒षाणोऽयं॑ वा॒जं म॒दतु॑ वा॒जसा॑तो । उ॒रु
 वि॒ष्णो वि॒ क्रम॑स्वो॒रु न॒मो य॒ नः कृ॒धि । घृ॒तं
 घृ॒तयो॑ने पिब॒ प्रप्र॑ व॒व्रप॑ति॒ विर॑ । सोमो॑
 जिगा॑ति गा॒तुवि॑त् (१) दे॒वाना॑मेति निष्कृत-
 मृ॒तस्य॑ योनि॒मास॑द॒मदित्याः॑ म॒दोऽस्य॑दि॒त्याः
 स॒द आ॑ सी॒दैष॑ वो॒ देव॑ मा॒वितः॑ सोम॒स्तः
 र॒क्षध्वं॑ मा वो॒ दभ॑दे॒तत्त्वः॑ सोम॑ दे॒वो दे॒वानु॑-
 पा॒गा इ॒दम॑हं म॒नुष्यो॑ म॒नुष्या॑न्म॒ह प्र॒जया॑स॒ह
 रा॒यस्पोषे॑ण नमो॒ देवे॑भ्यः स्व॒धा पि॒तृभ्य॑ इ॒द-
 म॑हं निर्व॒रुण॑स्य पा॒शान्त्सु॑व॒रग॑भि (२) वि
 रू॒येषं॑ वैश्वान॒रं ज्योति॑र॒भे व्र॑त॒पते॑ त्वं व्र॒तानां॑
 व्र॒तप॑तिरसि॒ या म॑म॒ तनू॑स्त्व॒ग्यभू॑दि॒यः सा
 मा॒यि या॑ तव॒ तनू॑र्म॒ग्यभू॑दे॒षा सा॑ त्वयि॒ यथा-
 य॒थं नो॑ व्र॒तप॑ते व्र॒तिनो॑व्र॒तानि॑ (३) ॥

(गा॒तुवि॒दभ्य॑र्कवि॒ः श॒च) ।

इति कृष्णयजुर्वेदीयतैत्तिरीयसंहितायां प्रथमाष्टके
 तृतीयप्रपाठके चतुर्थोऽनुवाकः ॥ ४ ॥

[अथ प्रथमकाण्डे तृतीयप्रपाठके चतुर्थोऽनुवाकः] ।

तृतीयानुवाके धिष्णिषा वर्णिताः । एतवता वेदिगतविशेषनिर्माणं समाप्तम् ।
अथ तस्यां वेद्यामग्नीषोमीयपशुर्वक्तव्यः । तस्य चाग्नीषोमयोः प्रणीतयोः पश्चा-
द्वक्तुमुचितत्वाच्चात्पण्यनाय वैसर्जनहोमश्चतुर्थेऽनुवाकेऽभिधीयते ।

त्व॑ सोमेति । कल्पः—“स्रुचि चतुर्गृहीतं गृहीत्वा शालामुखीये वैसर्जन-
होमं जुहोति त्व॑ सोम तनू॒कृद्भ्यो॑ द्वेषोभ्योऽन्यकृतेभ्य उरु यन्ताऽसि वरूथ॑ स्वा-
हेति, सुवेणा॑प्तुं प्रस्कन्दयति जुषाणो अप्तु॒राज्यस्य॑ वेतु स्वाहेति, पूर्वया॑ द्वारोप-
निष्क्रामत्ययं नो अग्निर्वैरिवः कृणो॑त्वयं मृधः पुर एतु प्रभिन्दन् । अयं॑ शत्रू-
ञ्जयतु जर्ह॑षाणोऽयं वाजं जयतु वाजसाताविति, अथाऽऽहवनीये सुवाहु॑ति
जुहोति उरु विष्णो वि क्रमस्वो॑रु क्षयाय नः कृधि । घृतं॑ घृतयोने पिब प्रप
यज्ञपतिं॑ तिर स्वाहेति ” इति ।

तनूं शरीरं कृन्तन्ति च्छिन्दन्तीति तनूकृन्ति रक्षांसि । द्विषन्तीति द्वेषांसि ।
अन्यैरस्मद्विरोधिभिरभिचरद्भिः कृतानि प्रेरितानीत्यन्यकृतानि । हे सोम त्वं
तादृशेभ्यो नियन्ताऽसि । यथा तादृशानि नास्मान्बाधन्ते तथाऽऽस्मानन्यत्र
सुरक्षितप्रदेशे स्थापयित्वा पालय॑सि । तस्मात्त्वमेवास्माकमुरु प्रभूतं वरूथं बल-
मसि, तस्मै तुभ्यमिदं हुतमस्तु । अप्तुं प्रस्कन्दयतीत्यत्राप्तुशब्द आज्यबिन्दुवाची ।
मन्त्रे त्वल्पदेहवाची । हे सोम त्वं जुषाणोऽस्मासु प्रीतिमान् रक्षसामदर्शनायाप्तु-
रल्पदेहः सन्नाज्यस्य बिन्दुं वेतु पिब, त्वेदं हुतमस्तु । पूर्वद्वारेण निष्क्रामन्तो
यमग्निं प्रणयन्ति । अयमग्निरस्माकं वरिवः कृणोतु श्रेयः करोतु । अयं मृधो
वैरिणः प्रभिन्दन्पुर एतु अग्रे गच्छतु । अयं जर्ह॑षाणो हृष्टान्तःकरणः शत्रू-
ञ्जयतु । वाजस्यान्त्रस्य सातिर्लाभो यस्मिन्संग्रामे स वाजसातिस्तस्मिन्त्रयमस्मदर्थं
वाजं जयतु वशी करोतु । हे विष्णो व्यापिन्नाहवनीयास्मदनुग्रहार्थमुरु विक्र-
मस्व वैरिषु बहुलं पराक्रमं कुरु । नोऽस्माकं क्षयाय निवासार्थमुरु कृधि बहुलं
मृहधनादिकं संपादय । घृतेन ज्वालाद्भवाद्घृतयोनिः । हे घृतयोने हूयमानमिदं
घृतं पिब, यज्ञपतिं यजमानं [प्र] प्रतिरातिशयेन वर्धय ।

मन्वान्व्याचिख्यासुरादौ होमं विधत्ते—

“ सुवर्गाय॑ वा एतानि॒ लोकाय॑ हूयन्ते यद्वैसर्जनानि॑ ” [सं० का० ६
प्र० ३, अ० २] इति ।

अवान्तरदीक्षाविसर्जनार्थत्वादेतानि होमकर्माणि वैसर्जनानि ।

(अग्नीषोमीयपश्वभिधानायाग्नीषोमप्रणयनार्थवैसर्जनहोमाभिधानम्) ।

तत्प्रकारः सूत्रे दर्शितः—“ उपस्थे ब्रह्मा राजानं कुरुते सैमपि व्रतान्हय-
ध्वमिति संप्रेष्यति यजमानस्यामात्यान्संहयन्न(न्तम)ध्वर्युं यजमानोऽन्वा-
रभते यजमानं पत्नीमितरे पुत्रभ्रातरोऽहतेन वाससाऽमात्यान्संपच्छाद्य वाससोऽन्ते
स्रग्दण्डमुपनियम्य प्रचरण्या वैसर्जनानि जुहोति ” इति ।

व्रतामात्यशब्दौ बन्धुवाचकौ । प्रचरणी जुह्वा सदृशी ।

विशेषान्क्रमेण विधत्ते—

“ द्वाभ्यां गार्हपत्ये जुहोति द्विपाद्यजमानः प्रतिष्ठित्या आग्नीध्रे जुहोत्यन्त-
रिक्ष एवाऽऽक्रमत आहवनीये जुहोति सुवर्गमेवैनं लोकं गमयति ” [सं०
का० ६ प्र० ३ अ० २] इति ।

द्वाभ्यां त्वः सोम जुषाण इत्येताभ्याम् । आग्नीध्रे होमस्य मन्त्रो विधा-
स्यते । आहवनीय उरु विष्णो, इति मन्त्रः ।

होमात्पूर्वमेव ब्रह्मणा सोम आदातव्य इति विधत्ते—

“ देवान्वै सुवर्गं लोकं यतो रक्षाःस्यजिवाःसन्ते सोमेन राज्ञा रक्षाःस्यपह-
त्याप्तुमात्मानं कृत्वा सुवर्गं लोकमायन्रक्षसामनुपलाभायाऽऽत्तः सोमो भवत्यथ
वैसर्जनानि जुहोति रक्षसामपहत्यै ” [सं० का० ६ प्र० ३ अ० २] इति ।

यतो गच्छतः । अप्तुं रक्षोभिरुपलब्धुमशक्यमल्पदेहम् । आत्तो भक्ति
स्वीकृतो भवेत् । तत ऊर्ध्वं कृतो होमो रक्षांस्यपहन्ति ।

प्रथममन्त्रस्य पूर्वभागोऽभिप्रेतं सोमस्य सामर्थ्यमुपपादयति—

“ त्वः सोम तनूकृद्धय इत्याह तनूकृद्धयेः ” [सं० का० ६ प्र० ३
अ० २] इति ।

तनुच्छिदां रक्षसामपि तनूं कृणन्ति च्छिनत्तीत्येष सोमोऽत्यन्तं तनूकृत्त-
स्माद्रक्षोभ्योऽस्मान्पालयितुं समर्थः ।

द्वितीयभागे विशेष्यं पूरयति—

“ द्वेषोभ्योऽन्यकृतेभ्य इत्याहान्यकृतानि हि रक्षांसि ” [सं० का० ६
प्र० ३ अ० २] इति ।

तृतीयभागैस्फोरु वरूथमित्यस्य वाक्यस्य शेषं पूरयति—

(अग्नीषोमीयपश्वभिधानायाग्नीषोमप्रणयनार्थवैसर्जनहोमाभिधानम्) ।

“ उरु यन्ताऽसि वरूथामित्याहोरु णस्कृधीति वावैतदाह ” [सं० का०

६ प्र० ३ अ० २] इति ।

बहुलमस्मदर्थं कुर्वित्येतदेव स भागो ब्रूते ।

द्वितीयमन्त्रेऽप्तुशब्दसूचतमाह—

“ जुषाणो अप्तुराज्यस्य वेत्वित्याहाप्तुमेव यजमानं कृत्वा सुवर्गं लोकं गमयति रक्षंसामनुपलाभाय ” [सं० का० ६ प्र० ३ अ० २] इति ।

प्राचीनवंशान्निष्क्रम्याऽऽग्नीध्रे जिगमिषुभिरनुष्ठेयानि सोमस्वीकारादीनि षड्विधत्ते—

“ आ सोमं ददत आ ग्राव्ण आ वायव्यान्या द्रोणकलशमुत्पत्नीमा नयन्त्यन्वनाऽसि प्र वतेयान्त यावदेवास्यास्त तेन सह सुवर्गं लोकमेति ” [सं० का० ६ प्र० ३ अ० २] इति ।

सोमं हविर्धाने नेतुमाददीरन् । ग्रावाणोऽभिषवार्थाः । वायव्यान्युदूखलसदृशानि ग्रहपात्राणि । द्रोणकलशः प्रौढं काष्ठपात्रम् । एतान्याददीरन् । पत्नीं स्वस्थानादुत्थाप्याऽऽनयेयुः । ब्रह्माद्यौषधद्रव्यार्थं यत्तृतीयं शकटं तदेवास्कृदावृत्तत्वादर्नासीति बहुवचनेनोच्यते । तदनु पुनः पुनः प्रवर्तयेयुः । एवं सति यजमानस्य स्वं यावदस्ति तेन सर्वेण सह स्वर्गं प्राप्नोति ।

विधत्ते—

“ नयवत्यर्चाऽऽग्नीध्रे जुहोति सुवर्गस्य लोकस्याभिनीत्यै ” [सं० का० ६ प्र० ३ अ० २] इति ।

अग्ने नय सुपथेत्यसौ नयवती ।

अत्र सूत्रम्—“ शालामुखीये प्रणयनीयमिध्ममादप्यि सिकताभिरुपयम्याग्नीषोमाभ्यां प्रणीयमानाभ्यामनुब्रूहीति संप्रेष्यति प्रणीयमानायानुब्रूहीति वा प्रथमायं त्रिरनूक्तायामयं नो अग्निर्वरिवः कृष्णोत्वित्यग्निप्रथमाः सोमप्रथमा वा प्राञ्चोऽभिप्रवजन्त्याग्नीध्रीयेऽग्निं प्रतिष्ठाप्याग्ने नयेत्यर्धमाज्यशेषस्य जुहोति” इति ।

अचरं ष्या चतुर्गृहीतस्याऽऽज्यस्यार्धं गार्हपत्ये मन्त्रद्वयेन हुतमवाशिष्टेऽप्यर्धमाज्यमाग्नीध्रे हुत्वेतरद्वाहवनीये होतुं शेषयेत् ।

विधत्ते—

३६० श्रीमत्सायणाचार्यविरचितभाष्यसमेता— [१प्रथमकाण्डे—
(अग्नीषोमीयपश्वभिधानायाग्नीषोमप्रणयनार्थवैसर्जनहोमाभिधानम्) ।

“ ग्राव्णो वायव्यानि द्रोणकलशमाग्नीध्र उप वासयति ” [सं० का०
६ प्र० ३ अ० २] इति ।

स्थापयेदित्यर्थः ।

तद्वत्सोमस्यापि स्थापनप्राप्तौ तद्वारयितुं ग्रहणं विधत्ते—

“वि स्येनं तैर्गृह्यते यत्सहोपवासयेदुपवायेत” [सं० का० ६ प्र० ३ अ० २]
इति ।

एनं सोमं तैर्ग्रावादिभिर्वियुज्य नेतुं गृह्णीरन् । यदि कश्चित्तैः सह स्थापयेत्त-
दानीमभिषवभीत्या सोमस्योदरं पूति भवेत् । अत्राऽऽज्यशेषस्याऽऽहवनीये होमा-
योरु विष्णो, इति यो मन्त्रो यश्च ततः पूर्वोऽयं नो अग्निरिति मन्त्रस्तावुपेक्षितौ ।

सोम इति । कल्पः—“ ब्रह्मणो राजानमादाय पूर्वया द्वारा हविर्धानं
प्रपादयति सोमो जिगाति गातुविदेवानामेति निष्कृतमृतस्य योनिमासदमिति ”
इति ।

गातुविन्मार्गज्ञः सोमो जिगाति गच्छति । कं देशं गच्छति, आसीदित्यस्मि-
न्हविर्धानदेश इत्यासदः । देवानामासदमेति । कीदृशं, निष्कृतमलंकृतम् ।
ऋतस्य यज्ञस्य योनिं कारणं ग्रहचमसादिहविषामत्रावस्थितत्वात् ।

विधत्ते—

“सौम्यर्चा प्र पादयति स्वयैवैनं देवतया प्र पादयति” [सं० का० ६ प्र०
३ अ० २] इति ।

अदित्या इति । कल्पः—“ अथ दक्षिणस्य हविर्धानस्य नीडे कृष्णा-
जिनमास्तृणाति अदित्याः सदोऽसीत्यदित्याः सद आ सीदेति । कृष्णाजिनं रा-
जानम् ” इति ।

स्पष्टार्थतां दर्शयति—

“ अदित्याः सदोऽस्यदित्याः सद आ सीदेत्याह यथायजुर्वैतत् ” [सं०
का० ६ प्र० ३ अ० २] इति ।

एष व इति । कल्पः—“ अथैनं देवताभ्यः संप्रयच्छत्येष वो देव संवितः
सोमस्त रक्षध्वं मा वो दभदिति ” इति ।

एतावन्तं कालं यजमानः सोममरक्षत् ! इत ऊर्ध्वं हे देव युष्मदीयं सोमं
ययमेव रक्षध्वम् । यद्यपीन्द्रादयः सर्वे संघोधनीयास्तथाऽपि परिवृढत्वादशेषोप-

मप० ३ अनु० ४] छणायजुर्वेदीयतैत्तिरीयसंहिता ।

३६१

(अग्नीषोमीयपञ्चभिधानायाग्नीषोमप्रणयनार्थवैसर्जनहोमाभिधानम्)

लक्षणार्थं सवितैव संबोध्यते । मा वो इमत्सोमं रक्षमाणान्युष्मान्कश्चिदपि मा हिंसीत् ।

सवितृसंबोधनतात्पर्यमाह—

“यजमानो वा एतस्य पुरा गोप्ता भवत्येष वो देव सवितः सोम इत्याह सवितुप्रसूत एवैनं देवताभ्यः सं प्र यच्छति ” [सं० का० ६ प्र० ३ अ० २] इति ।

एतत्त्वमिति । बौधायनः—“ संप्रदायोपनिष्ठत एतत्त्वः सोम देवो देवानुपागा इदमहं मनुष्यो मनुष्यान्तसह प्रजया सह रायस्वोपेणेति ” इति ।

हे सोम त्वं देवः सन्भवदीयान्देवानेतदिदानीं प्राप्स्यसि । अहमपि मनुष्यः सन्मङ्गीयान्मनुष्यानिदमिदानीं प्राप्स्येऽस्मि । क्रीदशोऽहं, पुत्रादिप्रजया पश्चादिधनपुष्ट्या च सह वर्तमानः ।

मन्त्रभागयोर्द्वयोः प्रसिद्धिं तृतीयमपि प्रत्यक्षार्थं च दर्शयति—

“ एतत्त्वः सोम देवो देवानुपागा इत्याह देवो ह्येष सन्देवानुपैतीदमहं मनुष्यो मनुष्यानित्याह मनुष्यो ह्येष सन्मनुष्यान्पति पदेतद्यजुर्न ब्रूयादप्रजा अपशुर्यजमानः स्यात्सह प्रजया सह रायस्वोपेण माह प्रजयैव पशुभिः सहेमं लोकमुपावर्तते ” [सं० का० ६ प्र० ३ अ० २] इति ।

नम इति । बौधायनः—“ नमो देवभ्य इति प्राञ्चमञ्जलिं करोति स्वधा पितृभ्य इति दक्षिणाप्राञ्चमञ्जलिं करोति देवानतीदमहं निर्वरुणस्य पाशादित्यथाऽऽहवनीयमुपनिष्ठते सुवर्णमपि वि विह्वलं विह्वलं ज्योतिरिति ” इति ।

आपस्तम्बः—“ नमो देवभ्य इति प्राञ्चमञ्जलिं करोति देवानतीदमहं निर्वरुणस्य पाशादित्युपनिष्ठते सुवर्णमपि वि विह्वलं विह्वलं ज्योतिरिति ” इति ।

मन्त्रद्वयार्थप्रसिद्धिं दर्शयति—

“ नमो देवभ्य इत्याह नमस्कारो हि देवानां स्वधा पितृभ्य इत्याह स्वधकारो हि पितृणाम् ” [सं० का० ६ प्र० ३ अ० २] इति ।

निर्वरुणस्य पाशादित्यत्र निर्मुञ्चामीत्यध्याहर्तव्यम् ।

एतमेवाभिप्रायं दर्शयति—

“ इदमहं निर्वरुणस्य पाशादित्याह वरुणपाशादेव निर्मुच्यते ” [सं० का० ६ प्र० ३ अ० २] इति ।

(अग्नीषोमीयपश्वभिधानायाग्निसोमप्रणयनार्थवैसर्जनहोमप्रशिक्षणम्) ।

अग्न इति । कल्पः—“ अथ यजमानोऽवान्तरदीक्षां मिसर्जमसि अग्ने व्रत-
पते त्वं व्रतानां व्रतपातिरसि या मम तनूस्त्वय्यभूदियं सा मयि या तव तनूर्म-
य्यभूदेषा सा त्वयि यथायथं नौ व्रतपते व्रतिनोव्रतानीति ” इति ।

अवान्तरदीक्षाया आदौ यजमानः स्वतनुमग्नौ संकल्पेनावस्थाम्माश्रितुं च
स्वस्मिन्नवस्थाप्य सह व्रतनियमुपचक्रमे । इदानीं तु शरीरव्यत्ययस्यासमाहित-
त्वाद्ब्रतिनोरग्नियजमानयोः स्वीचितव्रतवेषेभ्यस्तु । अत्र सुवरभि वि रभ्येवं वैधा-
नरं ज्योतिरित्येतौ मन्त्रौ पुरोडाशब्राह्मणे स्पष्टत्वादुपेक्षितौ ।

अस्य तु मन्त्रस्य प्रतीकग्रहणपूर्वकं तात्पर्यमाह—

“ अग्ने व्रतपत आत्मनः पूर्वा तनूरादेयेत्याहुः को हि तद्देद यद्वसीयान्त्वे
वशे भूते पुनर्वा ददाति न वेति ” [सं० का० ६ प्र० ३ अ० २] इति ।

अग्ने व्रतपत इत्येतावत्प्रतीकम् । स्वकीया पूर्वा तनूरग्निसकाशात्सहसा स्वी-
कार्येति बुद्धिमन्त आहुः । कुगः, वसीयानत्यन्तधनिकः प्रभुः परकीये वस्तुनि-
स्ववशीभूते सति पुनर्ददाति वा न वेति यत्तत्को नाम वेद । ततो वशीभावा-
त्प्रागेवाऽऽदेया ।

ग्रावादीनामाग्नीधरे स्थापनं यत्पूर्वमुक्तं तत्प्रशंसति—

“ ग्रावाणां वै सोमस्य राज्ञो मलिम्लुसेना य एवं विद्वान्ग्राव्य आग्नीधर
उपवासयति नैनं मलिम्लुसेना विन्दति ” [सं० का० ६ प्र० ३ अ० २] इति ।

मलिम्लुसेना विरोधितस्करसेना ।

अत्र विनिर्वाणसग्रहः

“ त्वं जुषा पाश्र्वम वह्नां वैसर्जनह्रातस्त्वयम् ।

शालामुखीयनो वह्निं ब्रूत्वा माञ्चोऽभियान्ति हि ॥ १ ॥

उरु हुत्वा पूर्ववह्नां सोमो राजानमग्रतः ।

हविर्धानं नयत्यत्र धर्मं संस्तीर्य सादेयत् ॥ २ ॥

अदिद्वयादप्यं सोमं निर्दिश्यैतान्निमन्त्रयेत् ।

इदं दक्षिणमावृत्य नमः प्रागञ्जलिः स्वधा ॥ ३ ॥

दक्षिणाञ्जलिरतस्मान्निर्गच्छेन्मण्डपादिदम् ।

सुवर्षिहारमीक्षित्वा वैश्वा पूर्वाग्निमीक्षते ।

अग्नं वह्नेरुपस्थानं मन्त्राः षोडश कीर्तिताः ॥ ४ ॥ ” इति ।

(अग्नीषोमपञ्चमिधानाय पञ्चङ्गयूपच्छेदनाभिधानम्)

अथ मीमांसा ।

प्रथमाध्यायस्य तृतीयपादे चिन्तितम्—

“वैसर्जनारुहोमीयवाससो ग्रहणस्मृतिः ।

प्रमा न वा श्रुत्यवाधात्प्रमा स्यादष्टकादिवत् ॥

दृष्टलोभैकमूलत्वसंभवे श्रुत्यकल्पनात् ।

• सर्ववेष्टनवद्वाधहीनाऽप्येषा न हि प्रमा ” इति ॥

इदं स्मर्यते—“वैसर्जनहोमवासोऽध्वर्युर्मुक्ताति ” इति । सेयं स्मृतिः सर्ववेष्टनस्मृतिवत्प्रत्यक्षश्रुत्या न बाध्यते । ततोऽष्टकादिस्मृतिवन्मूलवेदानुमानेन प्रमाणमिति प्राप्ते ब्रूमः—कदाचित्काश्चिदध्वर्युर्युर्लोभादेतद्वासो जग्राह । तन्मूलैवैषा स्मृतिरित्यपि कल्पना संभवति । दृष्टानुसारिणी येयं कल्पना । दक्षिणया परिकीर्तानामृत्विजां लोभदर्शनात् । तथा सत्यस्याः स्मृतेरन्यथाऽप्युपपत्तावष्टकादिमूलश्रुतिवन्मूलश्रुतिर्न कल्पयितुं शक्यते । अतो वाधाभावेऽपि मूलवेदाभावान्नयेयं स्मृतिः प्रमाणम् ।

अथ च्छन्दः—

त्व२ सोमेति गायत्री, अयं नो अग्निगिति विष्टुप् । उरु विष्णो, इत्यनुष्टुप् । सोमो जिगातीति गायत्री ॥

इति श्रीमत्सायणाचार्यविरचिते माधवीये वेदार्थप्रकाशे ऋणयजुर्वे-

दीयतैत्तिरीयसंहिताभाष्ये प्रथमकाण्डे तृतीयपपाठके

चतुर्थोऽनुवाकः ॥ ४ ॥

• (अथ प्रथमाष्टके तृतीयपपाठके पञ्चमोऽनुवाकः)

अत्यन्यानगां नान्यानुपागामर्वाक्त्वा परै-

रविदं परोऽर्वरैस्तं त्वा जुषे वैष्णवं देवयज्यायै

देवस्त्वा सविता मध्वाऽनक्तवोषधे त्रायस्वे-

न२ स्वाधिते मैन२ हि२सीर्दिवमग्नेण मा

लेखीरन्तरिक्षं मध्येन मा हि२सीः पृथिव्या

(अग्नीषोमपश्वभिधानाय पश्वङ्गयूपच्छेदनाभिधानम्)

सं भव वनस्पते शतवल्शो वि रोह सहस्र-
 वल्शा वि वय* रुहेम यं त्वाऽय* स्वर्धिति-
 स्तोतिजानः प्रणिनाय महते सौभगायाच्छिन्नो
 रायः सुवरिः (१) ॥

(यं दशं च) ।

इति कृष्णयजुर्वेदीयतैत्तिरीयसंहितायां अथर्ववेदके

तृतीयप्रपाठके पञ्चमोऽनुवाकः ॥

(अथ प्रथमकाण्डे तृतीयप्रपाठके पञ्चमोऽनुवाकः) ।

चतुर्थेऽनुवाके वैसर्जनहोमेऽवान्तरदीक्षाः विस्मृत्याग्नीषोमयोराग्नीध्रीये हविर्धाने
 च प्रणयनमुक्तम् । अथ पञ्चममारभ्यैकादशान्तेषु सप्तस्वनुवाकेषु प्रणीतयोस्तयो-
 रग्नीषोमयोः पशुर्वक्तव्यः । तत्रास्मिन् अनुवाके पश्वङ्गयूपस्य च्छेदनमभिधीयते ।

अत्यन्यानि । औधादनः— पुनः पूर्वया आगेपनिष्क्रम्य तां दिशं
 यन्ति यत्रास्य यूपस्तष्टो भवति यत्र तं यूपं पश्यन्तः स यः तमे भूम्यै स्वाद्योने
 रूढो बहुपर्णो बहुशाखोऽप्रतिशुष्कः पश्यन्तं यूपं तं स गृह्णाति—अत्यन्यानां
 नान्यनुपागामवाक्त्वा परैरविदं परोऽवैरन्ति त्वा जुषे वैष्णवं देवमज्याया इति” इति ।

आपस्तम्बः—“ अतिक्रम्य यूपं यं जायते तमभिमन्त्रयते अत्यन्यानामित्यथै-
 नमुपस्पृशति तं त्वा जुषे वैष्णवं देवमज्याया इति ” इति ।

वृक्षा द्विविधा यूप्या अभूयुः । पलाशखादिरादयो यूप्याः । निम्बजम्बी-
 रादयस्त्वयूप्याः । हे पुरोवर्तियूप्यवृक्ष त्वत्तोऽन्यान्कांश्चिद्यूप्यान्पि समप्रदेशज-
 न्मादिलक्षणरहितानत्यगाम् । अन्यांस्त्वयूप्यान्प्रोपागाम् । त्वां त्वविदं लब्धवा-
 नस्मि । कीदृशं, परैरर्वागुत्कृष्टैर्लक्षणैः प्रत्यासन्नं तल्लक्षणयुक्तमित्यर्थः । पुनः
 कीदृशं, परोऽवैरन्तिकृष्टैर्लक्षणैर्दूरवर्तिनं तद्रहितमित्यर्थः । हे वृक्ष तं त्वां विष्णु-
 देवताकं देवयजनार्थं सेवे ।

विधत्ते—

“ वैष्णव्यर्चा हुत्वा यूपमच्छेति वैष्णवो वै देवतया यूपः स्यैवैनं देवतयाऽ-
 च्छेति ” [सं० का० ६. प्र० ३ अ० ३] इति ।

(अग्नीषोमपश्वाभिधानाय पश्वङ्गयूपच्छेदनाभिधानम्)

उरु विष्णो वि क्रमस्वेति सुवेणाऽऽहवनीये यूपाहुतिं हुत्वा ततो यूपं प्राप्नुं गच्छेत् ।

यथोक्तमन्त्रार्थं प्रसिद्धिं दर्शयति—

“ अत्यन्यानगां नान्यानुपागामित्याहाति ह्यन्यानेति नान्यानुपैत्यर्वाक्त्वा. परैरविदं परोऽवरैरित्याहार्वाग्ध्येनं परैर्विन्दति परोऽवरैस्तं त्वा जुषे वैष्णवं देव-
यज्याया इत्याह देवयज्यायै ह्येनं जुषते ” [सं० का० ६ प्र० ३ अ० ३] इति ।

देवस्त्वेति । कल्पः “ देवस्त्वा सविता मध्वाऽनक्तिवति सुवेण सर्वतो मूल-
पर्यणक्त्योषधे त्रायस्वैनमित्यूर्ध्वाग्रं दर्भद्वयमन्तर्धाय स्वधिते मैनः हिंसीरिति
स्वधितिना प्रहरति ” इति ।

मध्वा मधुरेणाऽऽज्येन ।

एतदेवाभिप्रेत्याऽऽह—

“ देवस्त्वा सविता मध्वाऽनक्तिवत्याह तेजसैवैनमनक्त्योषधे त्रायस्वैन-
स्वधिते मैनः हिंसीरित्याह वज्रो वै स्वधितिः शान्त्यै ” [सं० का० ६ प्र०
३ अ० ३] इति ।

विधत्ते—

“ स्वधितेर्वृक्षश्च विभ्यतः प्रथमेन शकलेन सह तेजः परा पतति यः
प्रथमः शकलः परात्तेजमप्या हरत्सतेजसमेवैनमा हरति ” [सं० का० ६
प्र० ३ अ० ३] इति ।

स्वधितिभयात्पतितस्य वृक्षतेजस आहरणायेहाऽऽद्यशकलाहरणम् ।

दिवमिति । कल्पः—“ प्राञ्चं वोदञ्चं वा प्रयन्तमनुमन्त्रयते दिवमग्रेण मा
लेखीरन्तरिक्षं मध्येन हिंसीः पृथिव्या सं भवेति ” इति ।

हे छिन्नवृक्ष त्वं पतन्दिवं मा लेखीर्मा विदारीः पृथिव्या संभव संयुज्याव-
तिष्ठस्व ।

अप्रसक्तप्रतिषेधबुद्धिं वारयति—

“ इमे वै लोका यूपात्प्रयतो विभ्यति दिवमग्रेण मा लेखीरन्तरिक्षं मध्येन
मा हिंसीरित्याहैभ्य एवैनं लोकेभ्यः शमयति ” [सं० का० ६ प्र० ३ अ०
३] इति ।

प्रयतः पततः ।

वनस्पत इति । कल्पः “अथाऽऽवश्चने हिरण्यं निधाय संपरिस्तीर्याभिजुहोति वतस्पते शतवल्शो वि रोह स्वाहेति ” इति ।

विधत्ते—

“वनस्पते शतवल्शो वि रोहेत्यावश्चने जुहोति तस्मादावश्चनाद्वृक्षाणां भूयांस उत्तिष्ठन्ति ” [सं० का० ६ प्र० ३ अ० ३] इति ।

आवृश्च्यते वृक्षो यस्मान्मूलादित्यावश्चनम् । भूयांसो बहवो वल्शाः शाखा-विशेषाः ।

सहस्रेति । कल्पः “सहस्रवल्शा वि वयं रुहेमेत्यात्मानं प्रत्यभिमृश्य” इति ।

विरोहैवेत्याशीरर्थो विवक्षित इत्याह—

“सहस्रवल्शा वि वयं रुहेमेत्याहाऽऽशिषमवैतामा शास्ते ” [सं० का० ६ प्र० ३ अ० ३] इति ।

यं त्वेति । कल्पः—“अन्वग्रं शाखां प्रसूदयति यं त्वाऽयं स्वधितिस्ते-तिजानः प्रणिनाय महते सौभगायेति ” इति ।

हे छिन्नवृक्ष तेतिजानस्तीक्ष्णोऽयं स्वधितिर्यं त्वां महते सौभगाय दर्शनीय-त्वाय तिर्यक्शाखाछेदनेन प्रणिनाय प्रकृष्टं यूपत्वं प्रापयामास । ततस्तादृशेन त्वया छेदनान्न भेतव्यम् ।

अच्छिन्न इति । कल्पः—“अच्छिन्नो रायः सुवीर इत्यग्रं परिवासयति ” इति ।

हे यूप त्वमच्छिन्नो भव । मन्त्रसामर्थ्येन च्छेदनव्यथा तव मा भूत् । कीदृशस्त्वं, सुवीरः शोभना वीरा यजमानपुत्रपौत्रादयो येन त्वया लभ्यन्ते स त्वं सुवीरः । तादृशस्त्वं रायो धनानि यजमानाय देहि । यं त्वाऽयमच्छिन्न इत्येतौ मन्त्रावुपेक्षितौ ।

योऽयं यूपार्थो वृक्षच्छेदः, पूर्वमुक्तस्तत्र च्छेदे छेद्यं वृक्षस्य प्रदेशं विधत्ते—

“अनक्षसङ्गं वृश्चेत् ” [सं० का० ६ प्र० ३ अ० ३] इति ।

छिन्नावशिष्टस्य मूलस्योपरि गच्छतः शकटस्याक्षो यथा न प्रसज्यते तथा नीचं मूलमवस्थाप्य च्छिन्द्यात् ।

(अग्नीषोमपश्वभिधानाय पश्वङ्गयूपच्छेदनाभिधानम्)

विपक्षे बाधकमाह—

“ यदक्षसङ्गं वृश्चेदधं ईषं यजमानस्य प्रमायुकः स्यात् ” [सं० का० ६ प्र० ३ अ० ३] इति ।

यदि छिन्ने वृक्षमूले शकटस्याक्षः प्रसज्येत तदा यजमानस्य संबन्धिं गोवत्सादिकमीषाया अधो मरणशीलं भवेत् । शकटस्य प्राचीनं दीर्घकाष्ठ-मीषा ।

शाखाया यूपार्थं छेदनं निन्दति—

“ यं कामयेताप्रतिष्ठितः स्यादित्यारोहं तस्मै वृश्चेदेष वै वनस्पतीनामप्रतिष्ठितोऽप्रतिष्ठित एव भवति ” [सं० का० ६ प्र० ३ अ० ३] इति ।

वृक्षमारुह्य जायत इत्यारोहः शाखा । स च भूमावनुत्पन्नत्वादप्रतिष्ठितः । तस्य यूपत्वे यजमानोऽप्रतिष्ठित एव भवति ।

अपर्णमपि निन्दति—

“ यं कामयेतापशुः स्यादित्यपर्णं तस्मै शुष्काग्रं वृश्चेदेष वै वनस्पतीनामयव्योऽपशुरेव भवति ” [सं० का० ६ प्र० ३ अ० ३] इति ।

वनस्पतीनां मध्य एष पर्णरहितः शुष्काग्रश्चापशव्यः पशुभ्यो न हितः ।

बहुपर्णं विधत्ते—

“ यं कामयेत पशुमान्त्स्यादिति बहुपर्णं तस्मै बहुशाखं वृश्चेदेष वै वनस्पतीनां पशव्यः पशुमानेव भवति ” [सं० का० ६ प्र० ३ अ० ३] इति ।

भूमौ समप्रदेशे स्वबीजादुत्पन्नं विधत्ते—

“ मतिष्ठितं वृश्चेत्प्रतिष्ठाकामस्यैष वै वनस्पतीनां प्रतिष्ठितो यः समे भूम्यै स्वाद्योने रूढः प्रत्येव तिष्ठति ” [सं० का० ६ प्र० ३ अ० ३] इति । स्वाद्योनेरित्यनेन वृक्षजन्या शाखा व्यावर्त्यते ।

पश्चिमादिश्यानतं विधत्ते—

“ यः प्रत्यङ्मुपनतस्तं वृश्चेत्स हि मेधमभ्युपनतः ” [सं० का० ६ प्र० ३ अ० ३] इति ।

मेधो यज्ञः । स चोत्तरवेद्यां क्रियमाणो यूपस्थानात्प्रत्यङ् भवति । अतो मेधमभिलक्ष्यैवोपनतः ।

यूपस्य काम्यानि परिमाणानि विधत्ते—

“ पञ्चारत्निं तस्मै वृश्चेद्यं कामयेतोपैनमुत्तरो यज्ञो नमेदिति पञ्चाक्षरा पङ्क्तिः
पाङ्क्तो यज्ञ उपैनमुत्तरो यज्ञो नमति षडरत्निं प्रतिष्ठाकामस्य षड् वा ऋतव
ऋतुष्वेव प्रति तिष्ठति सप्तारत्निं पशुकामस्य सप्तपदा शक्करी पशवः शक्करी
पशूनिवाव रुन्धे नवारत्निं तेजस्कामस्य त्रिवृता स्तोमेन संमितं तेजस्त्रिवृत्तेजस्व्ये-
व भवत्येकादशारत्निमिन्द्रियकामस्यैकादशाक्षरा त्रिष्टुगिन्द्रियं त्रिष्टुगिन्द्रियाव्येव
भवति पञ्चदशारत्निं भ्रातृव्यवतः पञ्चदशो वज्रो भ्रातृव्याभिभूत्यै सप्तदशारत्निं
प्रजाकामस्य सप्तदशः प्रजापातः प्रजापतेराप्त्या एकाविंशत्यरत्निं पातंष्टाकाम-
स्यैकविंशः स्तोमानां प्रतिष्ठा प्रतिष्ठित्यै ” [सं० का० ६ प्र० ३ अ० ३] इति ।

चतुर्विंशतिरङ्गुलयोऽरत्निः । उत्तरो यज्ञः सोमविकृतिः ।

विधत्ते—

“ अष्टाश्रिर्भवत्यष्टाक्षरा गायत्री तेजो गायत्री गायत्री यज्ञमुखं तेजसैव गाय-
त्रिया यज्ञमुखेन संमितः ” [सं० का० ६ प्र० ३ अ० ३] इति ।

गायत्र्यास्तेजस्त्वमग्निना सहोत्पन्नत्वात् । यज्ञमुखत्वं च प्रातःसवने प्रयोज्य-
त्वात् । अतोऽष्टसंख्याद्वारा तेजोगायत्रीयज्ञमुखैः समानो भवति । तस्मात्तत्क्षणेन
यूपस्याष्टावश्रयः कार्याः ।

अत्र विनियोगसंग्रहः—

“ अति वृक्षं मन्त्रयित्वा तं त्वा यूपतरुं स्पृशेत् ।

देवस्तन्मूलमभ्यज्य ह्येष दर्भान्तरायतः ॥ १ ॥

स्वधिं संछिन्द्यादिवं प्राच्यां पातयेद्ब्रह्म शेषिते ।

मूले हुत्वा सहित्यात्मस्पर्शो यं त्वाऽङ्गकानि च ।

अच्छीत्यग्रं च संछिन्द्यादश मन्त्रा उदीरिताः ॥ २ ॥ ” इति ।

अथ भीमांसा ।

पञ्चमाध्यायस्य प्रथमपादं चिन्तितम्—

“ यूपच्छेदापकर्षः किं तदन्ते श्रुत एव वा ।

प्रयाजवत्तदेतत्त्वान्नयनं चापकृष्यताम् ॥

अग्नीषोमप्रणयनं सौमिकं पाशुकी छिदा ।

प्रयाजाधारैषम्याच्छ्रुतमात्रापकर्षणम् ” इति ।

ज्योतिष्टोमे वैसर्जनहोमकाले प्राचीनवंशगतो वह्निराग्नीधरीये प्रणेतव्यः । सो-

(छिन्नस्य यूपस्य स्थापनम्)

मश्च प्राचीनवंशे पूर्वं स्थापित इदानीं हविर्धाने प्रणेतव्यः । तयोरुभयोः प्रण-
यनादूर्ध्वं यूपच्छेद आम्नातः । तदेतत्सर्वं सुत्यादिनात्प्राचीन औपवसथ्ये दिने
प्राप्तम् । तत्र यूपच्छेदो दिनत्रयात्पूर्वस्मिन्दीक्षाकालेऽपकृष्टः । दीक्षासु यूपं छि-
नतीति तद्विधानात् । तस्मिन्नपकृष्टे प्रयाजन्यायेन तदन्ताङ्गसमूहस्यापकर्षा-
त्प्रणयनमप्यपकृष्यतामिति प्राप्ते ब्रूमः—प्रयाजाधारादीनामेकमेव प्रधानं
प्रत्यङ्गत्वेनैकप्रयोगन्तःपातित्वादवश्यंभावी परस्परक्रम इति प्रयाजापकर्षे
तदन्ताङ्गसमूहापकर्षो युक्तः । इह तु प्रणयनं सोमयागाङ्गम् । यूप-
च्छेदस्त्वग्नीषोमीयपशोरङ्गमिति प्रणयनच्छेदनयोर्नान्योन्यक्रमोऽपेक्षितः । तस्मा-
च्छ्रुतस्य यूपच्छेदनमात्रस्यापकर्षः ।

एकादशाध्यायस्य तृतीयपादे चिन्तितम्—

“ अग्नीषोमीयमुख्येषु यूपो भिन्नोऽथ तन्त्रता ।

उपदेशातिदेशाभ्यां भिन्नो नो कालभेदतः ” इति ।

ज्योतिष्टोमे पशवोऽग्नीषोमीयसवनीयानुबन्ध्यास्त्रयो विहिताः । तेषु यूपभेदो
युक्तः । कुतः । अग्नीषोमीये प्रत्यक्षवचनेन तदुपदेशादितरयोश्चोदकाभ्यामतिदे-
शादिति प्राप्ते ब्रूमः—न तावदग्नीषोमीयपशोः कर्मणः काले यूपस्योत्पत्तिः ।
[किंतु] ततः प्रागेव यूपोत्पत्तिकालः । दीक्षासु यूपं छिनत्ति क्रीते वा राज-
नीति तत्कालविधानात् । अत आधानवत्सर्वार्थत्वं संभवति । यथा स्वकाले
संपन्नमाधानं तत्तद्वाक्यविशेषैस्तेषु तेषु कर्मसु संबध्यते तथा स्वकाले छेदनादिना
निष्पन्नो यूपः प्रत्यक्षचोदकोक्तिभ्यां तत्र तत्र विनियुज्यते । तस्मात्तन्त्रेण यूपः
संपादनीयः ।

तत्रैव द्वितीयपादे चिन्तितम्—

“ यूपैकादशिनीयूपाहुतेर्भेदोऽथ तन्त्रता ।

सामीप्यभेदादाद्योऽन्त्यः सामीप्यं दृष्टिगं यतः ” इति ।

यूपैकादशिन्यां चोदकप्राप्ता यूपाहुतिः प्रतियूपं भिद्यते । कुतः । यूपस्या-
न्तिकेऽग्निं मथित्वा यूपाहुतिं जुहोतीति तद्विधानात्सामीप्यानां च भेदादिति प्राप्ते
ब्रूमः—न तावदत्यन्तसामीप्यं संभवति यूपदाहप्रसङ्गात् । अतो यावतो व्यवधा-
नेन यूपा दृष्टिगोचरा भवन्ति तावतो देशस्य सामीप्यत्वमभ्युपेयम् । तथा सति
देशैक्यसंभवादाहुतेस्तन्त्रता ।

षष्ठस्य तृतीयपादे चिन्तितम्—

“ अमुख्ये संस्कृते मुख्यलाभे किं ग्राह्यमेतयोः ।

अमुख्यस्तक्षणाद्वूपः खादिरस्तक्षणात्पुनः ” इति ।

यदा यूपार्थं खादिरमलब्ध्वा कदरे तक्षणादिसंस्कृते सति पश्चान्मुख्यः खादिरो यदि पशुनियोजनात्प्रागेव लभ्यते तदा तक्षणादिसंस्कृतः प्रतिनिधिः कदर एव ग्राह्यः, असंस्कृतात्संस्कृतस्य प्रशस्तत्वादिति चेन्नैवम् । मुख्ये खादिरे लब्धे पुनस्तक्षणादिसंस्कारः कर्तव्यः । तथा सति संस्कृतस्य मुख्यस्य लाभात्प्रतिनिधिः संस्कृतोऽपि परित्याज्यः ।

तत्रैवान्याच्चिन्तितम्—

“ पशौ नियुक्ते खादिरलाभे कार्यं पुनर्न वा ।

साद्गुण्याय पुनः कार्यं मुख्यावृत्तिर्गुणान्न हि ” इति ।

यदा संस्कृते प्रतिनिधौ पशुनियुज्यते तत ऊर्ध्वं खादिरो यदि लभ्येत तदाऽपि पूर्वव्यायेन मुख्यलाभात्साद्गुण्याय मुख्ये यूपे पुनर्नियोजनं कार्यमिति चेन्नैवम् । गुणभूतो यूपः, पशुनियोजनं प्रधानं, न हि गुणानुसारेण प्रधानस्याऽऽवृत्तिर्युक्ता । तस्मान्न नियोजनं पुनः कार्यम् ।

तत्रैवान्यच्चिन्तितम्—

“ अमुख्यमुख्ये संस्कारयोग्यायोग्ये तदा तु किम् ।

आद्यो बहुगुणाद्येवान्न मुख्याभास्तु स्थापनम् ” इति ॥

यदाऽमुख्यः कदरः स्थूलत्वात्तक्षणादिगंस्कारयोग्यः, मुख्यस्तु खादिरः सूक्ष्मत्वादयोग्यस्तदा तक्षणादिबहुगुणत्वोपा मा भूदिति प्रतिनिधिरेवाऽऽदरणीय इति चेन्नैवम् । मुख्यसिद्धये मुणलोपस्य सोढुं शक्यत्वात् । तस्मात्कृशोऽपि मुख्य एवोपादेयः ।

तत्रैवान्यच्चिन्तितम्—

“ नियोजनेऽप्ययोग्यश्चेत्खादिरः किं तदा भवेत् ।

मुख्यत्वेन स एव स्यात्तद्व्यर्थेन हीतरः ” इति ॥

यदा त्वयन्तकृशत्वात्तक्षणादिरहितोऽपि खादिरो नियोजनेऽप्ययोग्यस्तदाऽपि मुख्यत्वात्खादिर एवोपादेय इति चेन्नैवम् । उपात्तस्य प्रयोजनाभावान्नियोजनयोग्यः प्रतिनिधिरेव ग्राह्यः ।

(छिन्नस्य यूपस्य स्थापनम्)

अत्र नास्ति च्छन्दः ॥

इति श्रीमत्सायणाचार्यविरचिते माधवीये वेदार्थप्रकाशे ऋणयजु-

र्वेदीयतैत्तिरीयसंहिताभाष्ये प्रथमकाण्डे तृतीयप्रपाठके

पञ्चमोऽनुवाकः ॥ ५ ॥

[अथ प्रथमाष्टके तृतीयप्रपाठके पञ्चोऽनुवाकः] ।

पृथिव्यै त्वाऽन्तरिक्षाय त्वा दिवे त्वा
 शुन्धतां लोकः पितृपदं नो यवोऽसि यवयास्म-
 द्द्वेषो यवयारांतीः पितृणां मदनमामि स्वावे-
 शोऽस्य भ्रेगा नैतृणां वनस्पतिराधि त्वा
 स्थास्यति तस्य विजाद्वेवस्त्वा सविता मध्वाऽ-
 नक्तु मुपिप्पलाभ्यस्त्वौपधीभ्य उद्विदं
 स्तभानाऽन्तरिक्षं पृण पृथिवीमुपरेण दृहं ते
 ते धामान्युश्मसि (१) गमध्वे गावो यत्र
 भूरिशृङ्गा अयासः । अत्राह तदुरुगायस्य
 विष्णोः परमं पदमवं भाति भूरैः । विष्णोः
 कर्माणि पश्यत यतो व्रतानि पस्पश । इन्द्रस्य
 युज्यः सखा । तद्विष्णोः परमं पदं सदा
 पश्यन्ति सुरयः । दिविव चक्षुराततम् । ब्रह्म-
 वनिं त्वा क्षत्रवनिं मुप्रजावनिं रायस्पोष-
 वनिं पर्यूहामि ब्रह्म दृहं क्षत्रं दृहं प्रजां
 दृहं रायस्पोषं दृहं परिवीरसि परि त्वा
 दैवीर्विशो व्ययन्तां परीमं रायस्पोषो यज-

मानं मनुष्या अन्तरिक्षस्य त्वा सानाववं
गूहामि (२) ॥

(उ॒मसी पोषमेकान्नवि॑ शतिश्च॒) ।

इति कृष्णयजुर्वेदीयतैत्तिरीयसंहितायां प्रथमाष्टके
तृतीयप्रपाठके षष्ठोऽनुवाकः ॥ ६ ॥

(अथ प्रथमकाण्डे तृतीयप्रपाठके षष्ठोऽनुवाकः) ।

पञ्चमेऽनुवाके यूपच्छेदो वर्णितः । छिन्नस्म यूपस्य स्थापनं षष्ठेऽनुवाके
वर्ण्यते ।

पृथिव्या इति । कल्पः—“ यूप एष प्रक्षालितः प्रपन्नः संपन्नचषालः
प्रागवटादुपशेते तमुत्तरेणाऽऽहवनीयं तिष्ठन्पराञ्चं प्रोक्षति पृथिव्यै त्वाऽन्तरिक्षाय
त्वा दिवे त्वेति ” इति ।

प्रोक्षामीति शेषः । चषालो यूपग्रे प्रतिमुच्यमानः कटकः ।

लोकत्रयाभिमानिदेवताप्रीत्यर्थं प्रोक्षणमित्याह—

“ पृथिव्यै त्वाऽन्तरिक्षाय त्वा दिवे त्वेत्याहैभ्य एवैनं लोकेभ्यः प्रोक्षति ”
[सं० का० ६ प्र० ३ अ० ४] इति ।

नात्रौदुम्बर्या इवाग्रमारभ्याधोमुखप्रोक्षणं किंतु मूलमारभ्योर्ध्वमुखमिति
विधत्ते—

“ पराञ्चं प्रोक्षति पराङ्घ्रिं हि सुवर्गो लोकः ” [सं० का० ६ प्र० ३
अ० ४] इति ।

शुन्धतामिति । कल्पः—“ अवटेऽपोऽवनयति शुन्धतां लोकः पितृषदन
इति, यवान्प्रस्कन्दयति यवोऽसि यवयास्मद्द्वेषो यवयारातीरिति, बर्हिर्हस्तं व्य-
तिषज्यावस्तृणाति पितृणां सदनमसीति ” इति ।

यूपस्थापनार्थो योऽवटस्तस्मिन्प्रोक्षणशेषं निनीय यवान्प्रक्षिप्य बर्हिर्मुष्टेरर्धं
प्रागग्रमर्धमुद्गग्रमित्येवं व्यतिषज्य बर्हिरवस्तृणीयात् ।

एतानर्थान्विधत्ते—

“ क्रूरमिव वा एतत्करोति यत्स्वनत्यपोऽव नयति शान्त्यै यवमतीरव नय-

(छिन्नस्य यूपस्य स्थापनम्)

त्यूर्वै यवो यजमानेन यूपः संमितो यावानेव यजमानस्तावतीमेवास्मिन्नूर्जं दधाति पितृणां सदनमसीति बर्हिरव स्तृणाति पितृदेवत्यं हेतद्यन्निखातं यद्बर्हिरन-
वस्तीर्य मिनुयात्पितृदेवत्यो निखातः स्यादबर्हिरवस्तीर्य मिनोत्यस्यामेवैनं
मिनोति ” [सं० का० ६ प्र० ३ अ० ४] इति ।

यद्यप्यत्र यूपावटखननं नाऽऽघ्रातं तथाऽप्यौदुम्बर्यामाघ्रातं तस्येहानुवृत्ति-
मभिप्रेत्य यत्खननीत्यनुद्यते । तदनुवृत्त्ये समानविषयत्वं प्रत्यभिज्ञापयितुं तत्र
विहितमप्यवनयनादिकं पुनरत्र विधीयते ।

स्वावेश इति । कल्पः—“ यूपशकलमवास्यति स्वावेशोऽस्यग्रेणा नतृणां
वनस्पतिरधि त्वा स्थास्यति तस्य विच्चादिति ” इति ।

शोभन आवेशो यूपावस्थितिलक्षणो यस्मिन्प्रथमशकले स स्वावेशः । हे
शकल त्वं स्वावेशोऽसि । यूपस्य त्रयो नेतारः प्रथमशकलः स्वरुश्चपात्थेति ।
तषां नतृणां मध्यं त्वमग्रगाः प्रथमभावां । वनस्पतिरूपो यूपस्त्वामाधेष्टास्यातं ।
तस्य विच्चात्, तं यूपमनुजानीहि ।

विधत्ते—

“ यूपशकलमवास्यति सतेजसमेवैनं मिनोति ” [सं० का० ६ प्र० ३
अ० ४] इति ।

यत्पूर्वोक्तं स्वधितेर्वृक्षस्य बिभ्यतः प्रथमेन शकलेन सह तेजः परापततीति
शकले प्रक्षिप्ते सति तेन तेजसा सहितमेवैनं यूपं स्थापितवान्भवति ।

देवस्त्वेति । कल्पः—“ अथ प्रवृक्षं चपालं यूपस्याग्रमनक्ति देवस्त्वा सावि-
विता मध्वाऽनक्तिवति ” इति ।

मध्वा मधुरेण तेजोरूपेणाऽऽज्येन ।

तदिदं दर्शयति—

“ देवस्त्वा साविता मध्वाऽनक्तिवत्याह तेजसैवैनमनक्ति ” [सं० का० ६ प्र०
३ अ० ४] इति ।

सुपिप्पलाभ्य इति । कल्पः—“ अन्तरतश्च बाह्यतश्च स्वभ्यक्तं कृत्वा
चपालं प्रतिमुञ्चति सुपिप्पलाभ्यस्त्वौषधीभ्य इति ” इति ।

यूपस्याग्रभागः पूर्वमच्छिन्नो रायः सुवीर इति मन्त्रेण छिन्नस्तेन निष्पा-

(छिन्नस्य यूपस्य स्थापनम्)

देतश्चतुरङ्गुलोच्छ्रितः सच्छिद्रश्चषालः । हे चषाल त्वां यूपग्रे प्रतिमुञ्चामि ।
किमर्थम् । शोभनफलसंयुक्तौषध्यर्थम् ।

विधत्ते—

“ सुपिप्पलाभ्यस्त्वौषधीभ्य इति चषालं प्रति मुञ्चति तस्माच्छीर्षित ओषधयः
फलं गृह्णन्ति ” [सं० का० ६ प्र० ३ अ० ४] इति ।

यस्मात्फलार्थमग्रे चषालः प्रतिमुक्तस्तस्माच्छिरस्यग्रे फलग्रहणम् ।

विधत्ते—

“ अनक्ति तेजो वा आज्यं यजमानेनाग्निष्ठाऽग्निः संमिता यदग्निष्ठामाग्नि-
मनक्ति यजमानमेव तेजसाऽनक्त्यान्तमनक्त्यान्तमेव यजमानं तेजसाऽनक्ति ”
[सं० का० ६ प्र० ३ अ० ४] इति ।

तक्षणेन निष्पादितास्वष्टासु यूपग्रेषु मध्ये येयमाहवनीयाग्निसमीपे स्थिता
साऽग्निष्ठा तामाज्येनानक्ति । तदिदमञ्जनममन्त्रकमिति बौधायनस्य मतम् । अथ
स्रुवेणाग्निष्ठामश्रिमभिघारयन्नाह यूपयाज्यमानायानुब्रूहीत्येतावत् एवाभिधानात् ।

आपस्तम्बस्तु समन्त्रकतामाह—“ देवस्त्वा सविता मध्वाऽनक्तिवति स्रुवेण
संततमविच्छिन्दन्नग्निष्ठामश्रिमनक्त्योपरात् ” इति ।

अवटे क्षिप्यमाणो मूलभाग उपरम् । मूलतोऽतष्टमपरमिति ।

विधत्ते—

“ सर्वतः परि मृशत्यपरिवर्गमेवास्मिन्तेजो दधाति ” [सं० का० ६ प्र० ३
अ० ४] इति ।

यजमाने कमप्यवयवमवर्जयित्वा तेजो दधाति ।

उद्विवमिति । कल्पः—“ उच्छ्रयत्युद्विवं स्तभानाऽन्तरिक्षं पृण पृथिवी-
मुपरेण दृक्षेति ” इति ।

वाक्यत्रयप्रयोजनमाह—

“ उद्विवं स्तभानाऽन्तरिक्षं पृणेत्यहैषां लोकानां विधृत्यै ” [सं० का०
६ प्र० ३ अ० ४] इति ।

बौधायनः—“ अथैनं वैष्णवीभ्यामृग्भ्यां कल्पयति ते ते धामानि विष्णोः
कर्माणि पश्यतेति द्वाभ्यां स यत्राग्निष्ठामश्रिमाहवनीये संपादयति तद्यूपस्य चषा-
लं परीक्षयति तद्विष्णोः परमं पदं सदा पश्यन्ति सूरयः । दिविव चक्षुःसातत-
मिति ” इति ।

(छिन्नस्य यूपस्य स्थापनम्)

आपस्तम्बः—“ ते ते धामानीत्यवटेऽवदधाति विष्णोः कर्माणि पश्यतेति द्वाभ्यामाहवनीयेनाग्निष्ठाः संमिनोति ” इति ।

आद्यो मन्त्र एवाम्नातः—

ते ते धामानीति । ते तानि, ते तव धामानि स्थानानि उश्मासि काम-
यामहे गमध्ये गन्तुं, गावो गन्तारः, भूरिशृङ्गा बहुदीप्तयः, अयासोऽनपायाः,
अह, एव । उरुगायस्य महात्मभिर्गीयमानस्य, भूरेर्महतः । हे यूपोऽभिमानिन्वि-
ष्णो तव तानि स्थानानि गन्तुं कामयामहे । येषु गन्तारो बहुदीप्तयो वर्तन्ते न
कदाचिदपयन्ति । एष्वेव स्थानेषु महात्मभिर्गीयमानस्य महतो विष्णोस्तत्परमं
पदमवभाति । तादृशस्थानप्राप्तिहेतवे कर्मणे यूपोऽस्मिन्नवटे तिष्ठतु ।

विधत्ते—

“ वैष्णव्यर्चा कल्पयति वैष्णवो वै देवतया यूपः स्वयैवैनं देवतया कल्पय-
ति ” [सं० का० ६ प्र० ३ अ० ४] इति ।

ते ते धामानीत्यसौ वैष्णवी । कल्पयति उच्छ्रयेत् ।

मन्त्रान्तरं त्वेवाम्नातम्—

विष्णोरिति । हे जना विष्णोः कर्माणि सृष्टिस्थितिसंहारचरितानि पश्यत,
यती यैः कर्मभिर्घृतानि भवदीयलौकिकवैदिककर्माणि पस्पशे सृष्टवान्निर्मितवान् ।
स विष्णुरिन्द्रस्य युज्यो योग्यः सखा ।

तद्विष्णोरिति । तद्विष्णोरिति मन्त्रस्यायमर्थः—सूरयो विद्वांसो वेदान्तपारं
गता विष्णोस्तत्परमं पदं स्वरूपं सदा पश्यन्ति । कीदृशं दिव्याकाशे निरावरणे
प्रसृतं चक्षुरिवाऽऽततं व्याप्तम् । तादृशस्य विष्णोरनुग्रहाद्वैष्णवस्य यूपस्याग्नि-
ष्ठामश्रिमाहवनीयेन संमितां स्थापयामीत्यर्थः ।

अस्मिन्स्थापने विष्णोः कर्माणि तद्विष्णोरिति मन्त्रद्वयं विनियुक्ते—

“ द्वाभ्यां कल्पयति द्विपाद्यजमानः प्रतिष्ठित्यै ” [सं० का० ६ प्र० ३
अ० ४] इति ।

ते ते धामानीत्यादीनां त्रयाणां मन्त्राणां पदार्था उपेक्षिताः ।

अग्निष्ठाश्रिस्थापने पूर्वपक्षं दर्शयति—

“ यं कामयेत तेजसैनं देवताभिरिन्द्रियेण व्यर्धयेयमित्यनिष्ठां तस्याश्रिमाह-
वनीयादित्थं वेत्थं वाऽति नावयेत्तेजसैवैनं देवताभिरिन्द्रियेण व्यर्धयति ”
[सं० का० ६ प्र० ३ अ० ४] इति ।

(छिन्नस्य यूपस्य स्थापनम्)

तक्षणवेलायामष्टास्वाश्रिषु कांचिदाश्रिमियमग्निष्ठेति प्रज्ञातां कुर्यात् । तामाश्रिं यूपस्य पश्चिमभागे स्थितादा(तमा)हवनीयमतिलङ्घ्य दक्षिणत उत्तरतो वा नावये-
त्पापयेत् । तथा सति तेजआदिभिर्व्यर्धयति वियोजयति ।

सिद्धान्तं दर्शयति—

“ यं कामयेत तेजसैनं देवताभिरिन्द्रियेण समर्धयेयमित्यग्निष्ठां तस्याश्रिमा-
हवनीयेन सं भिनुयात्तेजसैवेनं देवताभिरिन्द्रियेण समर्धयति ” [सं० का० ६
प्र० ३ अ० ४] इति ।

संभिनुयात्संमुखां स्थापयेत् ।

ब्रह्मवनिमिति । कल्पः—“ अथैनं प्रदक्षिणं पर्यूहति ब्रह्मवनिं त्वा क्षत्रव-
निः सुप्रजावनिः रायस्पोषवनिं पर्यूहामीति, भैत्रावरुणदण्डेन संहन्ति ब्रह्म दृःह
क्षत्रं दृःह प्रजां दृःह रायस्पोषं दृःह हेति ” इति ।

मन्त्रयोः स्पष्टार्थतां दर्शयति—

“ ब्रह्मवनिं त्वा क्षत्रवनिमित्याह यथायजुरेवैतत् ” [सं० का० ६ प्र०
३ अ० ४] इति ।

परिवीरिति । कल्पः—“ प्रदक्षिणं परिव्ययति परिवीरसि परि त्वा दैवी-
र्विशो व्ययन्तां परीमः रायस्पोषो यजमानं मनुष्या इति ” इति ।

हे यूप त्वं परिवीरसि परितो रशनया वीतो वेष्टितोऽसि । दैवीर्विशो देव
संबन्धिन्यः प्रजा मरुद्गणादयस्त्वां परितो व्ययन्तां वेष्टयन्तु । तद्वदिमं यजमानं
धनपुत्रभृत्यादिमनुष्याश्च परिव्ययन्तु ।

अन्तरिक्षस्येति । कल्पः—“ स्वरुमादायान्तरिक्षस्य त्वा सानावव गूहामी-
त्युत्तरेणाग्निष्ठां मध्यमे रशनागुणेऽवगूहति ” इति ।

हे स्वरो त्वामन्तरिक्षलोकमध्यवर्तिनो रशनागुणस्य सानौ पार्श्वेऽवगूहं
करोमि । मन्त्रयोरर्थ उपेक्षितः ।

विधत्ते—

“ परि व्ययत्यूर्ध्वं रशना यजमानेन यूपः संमितो यजमानमेवोर्जा समर्ध-
यति ” [सं० का० ६ प्र० ३ अ० ४] इति ।

आपधिविशेषैर्दुर्भैरुत्पन्नत्वादशनाया ऊर्ध्वपत्वम् । तथा यूपस्य संबन्धे सति
यूपप्रमाणहेतुर्यजमान एवान्नेन समृद्धो भवति ।

(छिन्नस्य यूपस्य स्थापनम्)

रशनाया मध्यमगुणस्य देशं विधत्ते—

“ नाभिदध्ने परि व्ययति नाभिदध्न एवास्मा ऊर्जं दधाति तस्मान्नाभिदध्न ऊर्जा भुञ्जते ” [सं० का० ६ प्र० ३ अ० ४] इति ।

अस्मा अस्य यजमानस्य नाभिदध्न उदर ऊर्जं स्थापयति । ततः सर्वे तत्रो-
र्जा भुञ्जते मुक्तामूर्जं धारयन्ति ।

. नाभिदध्नप्रशंसार्थं निन्द्यं पक्षमुपन्यस्यति—

“ यं कामयेतोर्जनं व्यर्धयेयमित्यूध्वं वा तस्यावाचीं वाऽवोहेदूर्जैर्वैनं व्यर्ध-
यति ” [सं० का० ६ प्र० ३ अ० ४] इति ।

. उदरसदृशान्नाभिदध्नादूर्ध्वमधो वा रशनावेष्टने यजमानमन्त्रेण वियोजयति ।
कामनाभेदेन देशविशेषं विधत्ते—

“ यदि कामयेत वर्षुकः पर्जन्यः स्यादित्यवाचीमवोहेद्वृष्टिमेव नियच्छति
यदि कामयेतावर्षुकः स्यादित्यूध्वमुदूहेद्वृष्टिमेवोद्यच्छति ” [सं० का० ६
प्र० ३ अ० ४] इति ।

. नाभिदध्नदेशादवाचीनमधोदेशे वज्रां पुनरप्यवोहेदपकर्षेत्तेन वृष्टिं नियच्छति
न्यग्भावेण प्रवर्तयति । ऊर्ध्वप्रदेशे वज्रां पुनरप्युदूहेदुत्कर्षेत्तेन वृष्टिमुद्यच्छति
ऊर्ध्वं प्रवर्तयति निवारयतीत्यर्थः ।

यूपं सर्वदेवताप्रीतिहेतुतया स्तौति—

“ पितॄणां निस्वातं मनुष्याणामूर्ध्वं निस्वातादा रशनाया ओषधीनां रशना
विश्वेषां देवानामूर्ध्वं रशनाया आ चषालादिन्द्रस्य चषालं साध्यानामतिरिक्तं
स वा एष सर्वदेवत्यो यद्यूपो यद्यूपं भिनोति सर्वा एव देवताः प्रीणाति ”
[सं० का० ६ प्र० ३ अ० ४] इति ।

निस्वातमुपरं पितॄणां प्रियं, निस्वातरशभादेशयोर्मध्यं मनुष्याणां, रशना
देश ओषधीनां, तद्देशचषालयोर्मध्यं विश्वेषां देवानां, चषालदेश इन्द्रस्य, अति-
रिक्तं तु साध्यानाम् । तच्च सूत्रे दर्शितम्—“ यावदुत्तममङ्गुलिकाण्डं ताव-
दूर्ध्वं चषालाद्युपस्थातिरिक्तं द्व्यङ्गुलं त्र्यङ्गुलं वा ” इति ।

पुनरपि स्वर्गलोकावगतिहेतुतया यूपं स्तौति—

यज्ञेन वै देवाः सुवर्गं लोकमायन्तेऽमन्यन्त मनुष्या नोऽन्वामविष्यन्तीति ते

यूपेन योपयित्वा सुवर्गं लोकमायन्तमृषयो यूपेनैवानु प्राजानन्तद्यूपस्य यूपत्वं यद्युपं मिनोति सुवर्गस्य लोकस्य प्रज्ञात्यै ” [सं० का० ६ प्र० ३ अ० ४] इति ।

देवाः पुरा कदाचिद्यज्ञं कृत्वा तेन यज्ञेन स्वर्गं गच्छन्तो मनुष्या अप्यस्मानन्वागत्यास्मत्सदृशास्ते भविष्यन्तीति मत्वा यूपेन मनुष्यान्योपयित्वा मोहयित्वा स्वयमेव स्वर्गं गताः । यूपः सर्वदेवत्य इत्यज्ञात्वा काष्ठमात्ररूप इति बुद्धिर्मोहः । ऋषयस्तु यूपमाहात्म्यस्यातीन्द्रियस्यापि द्रष्टारस्तेनैव विदिततत्त्वेन यूपेन देवाननु तं स्वर्गं प्रज्ञातवन्तः । तत्तस्मान्मनुष्यमोहनहेतुत्वाद्यूपस्य यूपत्वं यूपनाम संपन्नम् । “ यू(यु)प विमोहने ” इत्यस्माद्धातोर्यूपशब्दो निष्पन्नः । एवं च सति विदितमाहात्म्यस्य यूपस्य स्थापनेन स्वर्गः प्रज्ञायते ।

आहवनीयात्पूर्वदेशे यूपस्थापनाय विधत्ते—

“ पुरस्तान्मिनोति पुरस्ताद्धि यज्ञस्य प्रज्ञायते प्रज्ञातः हि तद्यदातिपन्न आहुरिदं कार्यमासीदिति ” [सं० का० ६ प्र० ३ अ० ४] इति ।

अत्र सूत्रम्—अग्नेणाऽऽहवनीयं यूपावन्तं परिलिखत्यध्वमन्तर्वेद्यर्धं बहिर्वेदि ” इति ।

विधिवाक्ये पुरस्ताच्छब्दः पूर्वदेशवाची । अर्थवादे तु पूर्वकालवाची । यज्ञस्य संबन्धि यत्कर्तव्यमङ्गजातं तत्सर्वमनुष्ठानात्पूर्वमेव प्रज्ञायते । तथा च ब्राह्मणान्तरे—“ आ चतुर्थात्कर्मणोऽभिसमीक्षेतेदं करिष्यामीदं करिष्यामि ” इति । यत्तु पूर्वं न ज्ञातं तत्पश्चाद्बुद्धमपि सद्ज्ञातमेव यस्मात्सोके विस्मरणेनान्यथाकरणेन वा कस्मिंश्चिदनुष्ठेयेऽतिपन्ने विनष्टे सति पश्चात्क्लिश्यन्त आहुरिदं गमनादिकमध्ययनादिकं वा तस्मिन्नेव दिने कार्यमासीन्न चास्माभिस्तदानीं प्रज्ञातमिति । तस्मात्पूर्वकालस्य प्रज्ञानार्हत्वेन प्रशस्तत्वात्पूर्वदेशोऽपि पूर्वत्वसाम्येन प्रशस्तः ।

यदुक्तं चपालादतिरिक्तं साध्यानामिति तत्समर्थ्यते—

“ साध्या वै देवा यज्ञमत्यमन्यन्त तान्यज्ञो नास्पृशतान्यद्यज्ञस्यातिरिक्तमासीत्तदस्पृशदतिरिक्तं वा एतद्यज्ञस्य यदग्रावर्धिं मथित्वा प्रहरत्यतिरिक्तमेतद्यूपस्य यदूर्ध्वं चपालात्तेषां तद्भागधेयं तानेव तेन प्रीणाति ” [सं० का० ६ प्र० ३ अ० ४] इति ।

साध्यानामका देवाः पुरा यज्ञं कृत्वा यज्ञभागमतिलङ्घ्याधिको भागोऽस्मा-

(छिन्नस्थ यूपस्य स्थापनम्)

कमस्त्वित्यमन्यन्त । तानधिकं लिप्तमानान्यज्ञो नास्पृशत् । तर्हि किमस्पृशत् । यद्यज्ञस्यातिरिक्तमिहाऽऽसीत्तानास्पृशत् । किमतिरिक्तम् । यदग्नावग्निं मथित्वा प्रहरणमस्ति एतदन्ययज्ञेऽभावादिहातिरिक्तम् । यदपि चषालादूर्ध्वं यूपामेतदपि यजमानपरिमाणादधिकत्वादतिरिक्तम् । तदुभयं साध्यानां प्रीतिहेतुः ।

यूपमसङ्गात्स्वकाले स्वरुहोमं विधत्ते—

“ देवा वै सः स्थिते सोमे प्र स्रुचोऽहरन् प्र यूपं तेऽमन्यन्त यज्ञवेशसं वा इदं कुर्म इति ते प्रस्तरं स्रुचां निष्कषणमपश्यन्स्वरुं यूपस्य सःस्थिते सोमे प्र प्रस्तरं हरति जुहोति स्वरुमयज्ञवेशसाय ” [सं० का० ६ प्र० ३ अ० ४] इति ।

पुरा देवाः समाप्ते सोमयज्ञे स्रुचो यूपं चाग्नौ प्राहरन्मग्नौ प्रहर्तुं संकल्पितवन्तः । ततो यज्ञविनाशो मा भूदिति विचार्य प्रस्तरेण स्रुचः स्वरुणा यूपं च निष्क्रीतवन्तः । तस्मात्सोमसमाप्तौ प्रस्तरमग्नौ प्रहरेत्स्वरुं च जुहुयात् । स्वरुं-यूपतक्षणे प्रथमः शकलः । तथा च सूत्रम्—

“ अवतक्षणानां स्वरुमधिषन्थनशकलम् ” इति ।

अत्र विनियोगसंग्रहः—

“ पृथिवृक् पुरेवात्र स्वावे प्रथमपातितम् ।

शकलं चावटे क्षिप्त्वा देवोऽग्निष्ठाश्रिकाञ्जनम् ॥ १ ॥

सुप्यारोपश्चषालाग्रे ह्युद्दि यूपं समुच्छेयेत् ।

ते तेऽवटे क्षिपोद्विष्णोर्द्विभ्यां यूपस्य कल्पनम् ॥ २ ॥

ब्रह्मद्वयं गतं यूपो(पे) रज्ज्वा संवेष्टनं परि ।

अन्त स्वरुं तत्र गूहेदिति सप्तदशेरिताः ॥ ३ ॥ ” इति ।

अथ मीमांसा ।

तृतीयाध्यायस्य सप्तमपादे चिन्तितम्—

“ अन्तर्वेदि मिनोत्यर्थं यूपान्मुत लक्षयेत् ।

देशं यूपान्भावेन वेदिभागोऽत्र चोद्यते ॥

बहिर्वेद्यर्थमित्येतद्वाक्यं भिद्येत तद्विधौ ।

मीयमानस्य यूपस्य तावान्देशोऽत्र लक्ष्यते ” इति ॥

(छिन्नस्य यूपस्य स्थापनम्)

अग्नीषोमीये पशौ यूपं मिनोतीति प्रकृत्य श्रूयते—“ अर्धमन्तर्वेदि मिनोत्यर्धं बहिर्वेदि ” इति ।

यूपं स्थापयितुं कियद्विस्तारवानवटोऽपेक्षित इति बुभुत्सायां तन्निर्णयायैतन्मूलस्य स्थौल्यमङ्गुल्यादिभिर्पातव्यम् । तस्य च मीयमानस्य वेद्यभ्यन्तरभागोऽङ्गत्वेन विधीयत इति चेन्मैवम् । यथा संस्कृतो वेद्यभ्यन्तरभागोऽर्धमन्तर्वेदीत्यनेन वाक्येन विधीयते तद्वदसंस्कृतो वेदिबहिर्भागोऽप्यर्धं बहिर्वेदीत्यनेन वाक्येन विधातव्यः । ततो वाक्यं भिद्येत । यदा तु वेदेभ्यन्तरबाह्यभागाभ्यामुपलक्षितोऽसंस्कृतो लौकिको देशो मीयमानयूपोचितो विधीयते तदा नास्ति वाक्यभेदः । तस्मात्लौकिकदेश एवात्र यूपङ्गत्वेन विधीयते न तु संस्कृतवेदिभागः ।

अथ छन्दः—

ते ते धामानीति त्रिष्टुप् । विष्णोः कर्माणि तद्विष्णोरित्युभे गायत्र्यौ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीयसंहिताभाष्ये प्रथमकाण्डे तृतीयप्रपाठके षष्ठोऽनुवाकः ॥ ६ ॥

(अथ प्रथमकाण्डे तृतीयप्रपाठकः) ।

इषे त्वोपवीरस्युषो देवान्देवीर्विशः प्रागुर्वहनीरुशिजो बृहस्पते धारया वसूनि हव्या ते स्वदन्तां देवं त्वष्टृर्वसुं रण्व रेवती रमध्वमग्नेर्जनित्रमसि वृषणौ स्थ उर्वश्यस्यायुरसि पुरूरवा घृतनाक्ते वृषणं दधातां गायत्रं छन्दोऽनु प्र जायस्व त्रैष्टुभं जागंतं छन्दोऽनु प्र जायस्व भवतम् (१) नः समनसौ समौकसावरेपसौ । मा यज्ञं हिंसातिष्ठं मा यज्ञपतिं

(यूपे पशुनियोजनार्थमुपाकरणाभिधानम्)

जातवेदसौ शिवौ ववतमद्य नः । अग्नावग्नि-
 श्वरति प्रविष्ट ऋषीणां पुत्रो अधिराज एषः ।
 स्वाहाकृत्य ब्रह्मणा ते जुहोमि मा देवानां
 मिथुया कर्माग्नेयम् (२) ॥

(भवतमेकविंशच्च) ।

इति ऋण्यजुर्वेदीयतैत्तिरीयसंहितायां प्रथमाष्टके
 तृतीयप्रपाठके सप्तमोऽनुवाकः ॥ ७ ॥

(अथ प्रथमकाण्डे तृतीयप्रपाठके सप्तमोऽनुवाकः) ।

षष्ठेऽनुवाके यूपस्थापनमुक्तम् । तस्मिन्यूपे पशुं नियोज्यमुपाकरणमस्मिन्सप्तमेऽ-
 नुवाकेऽभिधीयते ।

इषे त्वेति । बौधायनः—“ अथैनं पशुं पल्पूलितमन्तरेण चात्वालोत्करौ
 प्रपाद्याग्नेण यूपं पुरस्तात्पत्यङ्मुखं स्थापयति तमिषे त्वेति बर्हिषी आदायोपा-
 करोति उपवीरस्युपो देवान्दैवीर्विशः प्रागुर्वह्नीरुशिजो बृहस्पते धारया वसूनि
 हव्या ते स्वदन्तां देव त्वष्टर्वसु रण्व रेवती रमभ्वमिति ” इति ।

पल्पूलितं स्नापितम् ।

आपस्तम्बः—“ इषे त्वेति बर्हिषी आदत्त उपवीरसीति पृक्षशाखां बर्हिभ्यां
 पृक्षशाखया च पुरस्तात्पत्यञ्चं पशुमुपाकरोति उपो देवान्दैवीर्विश इति ” इति ।

हे. बर्हिरिषे पशुलक्षणाय देवान्नायेष्यमाणाय त्वामाददे । बर्हिरिति जाता-
 वेकवचनम् । उपाकर्तुं वेति गच्छतीत्युपवीः । हे पृक्षशाखे त्वमुपवीरसि । उपो
 समीपे प्रागुः प्राप्ताः । के, उपाक्रियमाणपशुसंबन्धिहृदयाद्यवयवौ इत्यर्थाल्लभ्यते ।
 कान्प्राप्ताः, देवानग्नीषोमादीन्दैवीर्विशस्तदेवसंबन्धिनीः प्रजाश्च । किंच वह्नी-
 र्यागनिर्वाहकानुशिजः शेषभक्षणकामान्प्राप्ताः । हे बृहस्पते वसूनि हृदयादि-
 द्रव्याणि धारय पोषय । हे पशो ते त्वदीयानि हव्यानि स्वदन्तां स्वादूनि
 भवन्तु । हे देव त्वष्ट्रनामक वसु पशुद्रव्यं रण्व रमणीयं कुरु । हे रेवतीः क्षीरा-
 दिधनवन्तः पशवो रमभ्वं यजमानगृहे क्रीडध्वम् ।

(यूये पशुनियोजनार्थमुपाकरणाभिधानम्)

अग्नेरिति । कल्पः—“ अग्नेर्जेनित्रमसीत्यधिमन्थमशकलं निदधाति, वृष-
णौ स्थ इति प्राञ्चौ दर्भौ, उर्वश्यसीत्यधरारणिमादत्ते, पुत्तरवा इत्युत्तरारणि,
घृतेनाक्ते वृषणं दधाथामित्युभे अभिमन्त्र्याऽऽयुरसीति समवधाय ” इति ।

हे शकल त्वमग्नेर्जनकमसि । हे दर्भौ युवां वृषणौ वीर्यसेचकौ स्थः । हेऽध-
रारणे त्वमुर्वश्या सदृशी भवसि । हे उत्तरारणे त्वं पुत्तरवसा समानाऽसि । हे
उभे अरणी युवां घृतेनाक्ते सत्यौ सेचनं पोषयतम् । हेऽरणिद्वय, मातापितृ-
स्थानीय त्वमायुरसि यज्ञस्याऽऽयुस्थानीयमसि । पुत्रस्थानीयं वह्निमुत्पाद्य यज्ञा-
भिवृद्धिकरत्वात् ।

यद्यप्यत्र पाठक्रमेणेषे त्वेत्यादय उपाकरणमन्त्रा व्याख्यातव्यास्तथाऽपि
पूर्वानुवाके प्रसङ्गाद्यदुक्तमतिरिक्तं वा एतद्यज्ञस्य यदग्नावग्निं मथित्वा प्रहरतीति
तद्विस्पष्टयितुमादावग्निमन्थनमन्त्रान्व्याचिख्यासुर्मन्थनाविशिष्टमग्निप्रहरणं विधत्ते—

“साध्या वै देवा अस्मिँल्लोक आसन्नान्यत्किञ्चन मिषत्तेऽग्निमेवाग्नये मेधायाऽऽ-
लभन्त न ह्यन्यदालम्भ्यमविन्दन्ततो वा इमाः प्रजाः प्राजायन्त यदग्नावग्निं
मथित्वा प्रहरति प्रजानां प्रजननाय ” [सं० का० ६ प्र० ३ अ० ५] इति ।

मनुष्यपश्वादिः पुरा लोके साध्यनामका देवा एवाऽऽसन् । अन्यत्कि-
मपि मिषत्प्राणिजातं नाऽऽसीत् । त च साध्याः प्रजाकिमस्तिद्वेतवे यज्ञायाऽऽ-
लभन्त (म्भन)योग्यमन्यत्पशुजातमलब्ध्वाऽग्निमेव पशुत्वेनाग्नये देवताया आलभ-
न्त पुरुषारण्यपशुन्यायेन पर्याग्निकरणान्तान्संस्कारानकुर्वन्त । तथा चाश्वमेधकाण्डे
श्रूयते—“ पर्याग्निकृतं पुरुषं चाऽऽरण्याश्चोत्सृजन्त्यहिंसस्यै ” इति । ततोऽ-
ग्न्यालम्भनरूपाद्यज्ञादेव प्रजा असृजन्त । तस्मात्पूर्वसिद्धाग्नौ मथिताग्नेः प्रह-
रणं प्रजोत्पत्तये भवति ।

अथ मन्थनकालश्चिन्त्यते—उपाकरणमारभ्य मारणपर्यन्तो व्यापार आल-
म्भशब्दार्थः, किं तस्मादालम्भाद्धूर्ध्वमग्निर्निर्मन्थनीय आहोस्विदुपाकरणानन्तर-
मिति । तत्र प्रथमपक्षे दोषमाह—

“ रुद्रो वा एष यदग्निर्यजमानः पशुर्यत्पशुमालम्भ्याग्निं मन्थेदुवाय यजमान-
मपि दध्यात्मभायुकः स्यात् ” [सं० का० ६ प्र० ३ अ० ५] इति ।

रुद्रः क्रूरः । पशोर्यजमाननिष्कयणरूपत्वात्पशुरेव यजमानः । तत आल-

(यूप्ते पशुनियोजनार्थमुपाकरणाभिधानम्)

म्मादूर्ध्वमग्निमन्थने हविर्भूतं यजमानमपि रुद्राय दद्यात् । ततो यजमानो मर-
णशीलः स्यात् ।

तस्मिन्नेव पक्षे गुणमपि दर्शयति—

“ अथो खत्वाहुरग्निः सर्वा देवता हविरेतद्यत्पशुरिति यत्पशुमालभ्याग्निं म-
न्थति हव्युपैवाऽऽस्तत्राय सर्वा देवता जनयति ” [सं० का० ६ प्र० ३
अ० ५] इति ।

“ ते देवा अग्नौ तूनः संन्यदधत । तस्मादाहुः । अग्निः सर्वा देवताः ”
इति श्रुतेरग्नेः सर्वदेवतारूपत्वम् । पशोर्हविष्त्वं प्रसिद्धम् । तथा सत्वालभ्य म-
न्थने प्रत्यास्तत्राय हविषे सर्वा देवता जनयति संनिधापयति ।

द्वितीयपक्षं सिद्धान्तत्वेनोपादत्ते—

“ उपाकृत्यैव मन्थ्यस्तन्नेवाऽऽलब्धं नेवानालब्धम् ” [सं० का० ६ प्र०
३ अ० ५] इति ।

उपाकरणेनाऽऽलम्भ उपक्रान्तोऽतो यथोक्तगुणः सिध्यति । अमारणेनासमा-
प्तत्वाद्यथोक्तदोषो न भविष्यति ।

द्वयोर्मन्त्रयोरर्थे प्रसिद्धिं दर्शयति—

“ अग्नेर्जनित्रमसीत्याहाग्नेर्सेतज्जनित्रं वृषणौ स्थ इत्याह वृषणौ सेतौ ”
[सं० का० ६ प्र० ३ अ० ५] इति ।

स्त्रीमन्त्रपुरुषमन्त्रतत्समवधानमन्त्रैर्मिथुनत्वसिद्धिं दर्शयति—

“ उर्वश्वस्यायुरसीत्याह मिथुनत्वाय ” [सं० का० ६ प्र० ३ अ० ५] इति ।

वृषणशब्देन निषिक्तवीर्यस्थानीय उत्पाद्यो वह्निर्विवक्षित इत्याह—

“ घृतेनाक्ते वृषणं दधाथामित्याह वृषणं सेते दधाते ये अग्निम् ” [सं०
का० ६ प्र० ३ अ० ५] इति ।

ये अधरोत्तरारणी वह्निं धारयत एते वृषणं निषिक्तवीर्यं दधाते इति मन्त्रेणोच्यते ।

गायत्रमिति । बौधायनः—“ अथ प्रजातीर्वाचयति गायत्रं छन्दोऽनु प्र-
जायस्वं त्रैष्टुभं जागतं छन्दोऽनु प्रजायस्वेति ” इति ।

त्रैष्टुभमित्यत्रं छन्द इत्यनुषङ्गः ।

(यूपे पशुनियोजनार्थमुपाकरणाभिधानम्)

आपस्तम्बः—“ अग्नये मध्यमानायानु ब्रूहीति संप्रेष्यति मध्यमानायानुब्रूही-
ति वा, प्रथमायां त्रिरनुक्तायां त्रिः प्रदक्षिणमग्निं मन्थति गायत्रं छन्दोऽनु प्र
जायस्वेति प्रथमं, वैष्टुभमिति द्वितीयं, जागतामिति तृतीयं, ततो यथाप्राशु म-
न्थति ” इति ।

हेऽग्ने होत्रा पठ्यमानं गायत्रं छन्दोऽनुलक्ष्य त्वं प्रजायस्व । एवमितरत्रापि
योज्यम् । प्राशु क्षिप्रमित्यर्थः ।

छन्दसां साधनत्वमनेन मन्त्रेण दर्शितमित्याह—

“ गायत्रं छन्दोऽनु प्र जायस्वेत्याह छन्दोभिरेवैनं प्र जनयति ” [सं०
का० ६ प्र० ३ अ० ५] इति ।

होतारं प्रत्यध्वर्योः प्रैषमन्त्रमुत्पादयति—

“ अग्नये मध्यमानायानु ब्रूहीत्याह ” [सं० का० ६ प्र० ३ अ० ५] इति ।

होतुरभि त्वा देव सवितरित्येतामृचं विधत्ते—

“ सावित्रीमृचमन्वाह सवितृप्रसूत एवैनं मन्थति ” [सं० का० ६ प्र० ३
अ० ५] इति ।

पुनः प्रैषद्वयमुत्पादयति—

“ जातायानु ब्रूहि प्रह्वियमाणायानु ब्रूहीत्याह काण्डेकाण्ड एवैनं क्रिय-
माणे समर्धयति ” [सं० का० ६ प्र० ३ अ० ५] इति ।

मन्थनकाण्ड एकः । मन्थितस्य जन्मकाण्डोऽपरः । जातस्य पूर्वाम्नौ प्रहरण-
काण्डोऽन्यः । तत्र सर्वत्र प्रैषे सति मन्त्रैरग्निः समृद्धो भवति ।

होतृमन्त्रान्विधत्ते—

“ गायत्रीः सर्वा अन्वाह गायत्रछन्दा वा आग्निः स्वेनैवैनं छन्दसा समर्ध-
यति ” [सं० का० ६ प्र० ३ अ० ५] इति ।

मन्थनकालेऽनुवचनीया अभि त्वा देव सवितरित्याद्याः । जाते सति उत
ब्रुवन्तु जन्तव इत्यादिकमनुब्रूयात् । प्रहरणकाले प्र देवं देववीतय इत्यादिकम-
नुब्रूयात् । ताः सर्वा ऋचो गायत्र्यः । अग्निश्च गायत्र्या सहोत्पन्नत्वाद्गायत्र-
छन्दाः ।

कल्पः—“ भवतं नः समनसावित्यग्नेणोत्तरं परिधिमाहवनीये प्रहरति संधिना
वाऽग्नावग्निश्चरति प्रविष्ट इति प्रहृत्य सुवेणाभिजुहोति ” इति ।

(यूपे पशुनियोजनार्थमुपाकरणमिदम्)

मन्त्रौ त्वेवाम्नादौ-

भवतमिति । योऽग्निः पुराऽऽहवनीये वर्तते, यश्चेदानीं मथितस्तस्मिन्प्राहि-
यते, तौ युधामस्मान्प्रति समनसौ ययावमवस्यौ विप्रतिपत्तिरहितौ समोकसौ
समाननिवासस्थानाधरमौ पावचित्तरहितौ ययवम् । यज्ञस्य यज्ञपतेश्च हिंसां मा
कुरुतम् । अद्यास्मिन्कर्मणि नोऽस्मान्प्रति शिरोऽप्यसौ भवतम् । एष मथितोऽग्नि-
राहवनीयाभौ प्रविष्टश्चरति । कर्तव्यः । अग्निं यन्वाणामृत्विजां वा पुनः ।
तैरुत्पादितत्वात् । अथैकं राजन् यजदिराजः । ह मथिताग्ने ते तुभ्यं स्वाहाश-
ब्दमुच्चार्य मन्त्रेण जुहोमि । कर्तव्यं । यजते मित्रा कः, मिथ्याभूतं मा कुरु ।
शिवौ भवतस्मिन् भार्यया तव मां हि प्रीति-

“ अग्निः पुरा यजते हिंसां यजते ययावमवस्यौ संभवन्तौ यजमानमग्निं संभ-
वतो भवतं नः समनसमिन् । ययावमवस्यौ यजते ॥ सं० का० ६ प्र० ३ अ० ५] इति ।

यजमानं भक्षयितुमिच्छन्तः पशुसमीपे गच्छान्त्यै प्रार्थनीयौ । अग्नाव-
ग्निरिति गन्ध उपेक्षितः ।

विषये-

“ पशुसमीपे यजमानो यजमानं दधत्याज्येन जुहोत्येतद्वा अग्नेः
प्रियं धाम यदाज्यं तिमिराज्यं तदा यजमानस्य तजसा ” [सं० का० ६
प्र० ३ अ० ५] इति ।

समर्धयतीत्यन्वयः ।

उत्तरमाग्निर्नास्ति यजमानस्यापि पशुसमीपेऽदौ व्याख्याताः । अथ पूर्वमा-
ग्निं उपाकरणमन्त्रान्वाधिरूपानुविन्दते-

“ इषं त्वेति योर्वेद्य इत्तं यजमानस्य इषं यो यजते ” [सं० का० ६
प्र० ३ अ० ६] इति ।

एष यजमानो देवेभ्यो दातुं पशुसमीपे गच्छत्येव । तस्मादिष इत्युच्यते ।
पशुसमीपे देवाभासयतीति उपाकरणमन्त्रास्मिन् उच्यते, तदेतद्दर्शयति-

“ उपधीरसीत्याहोप शैलानामर्हति ” । सं० का० ६ प्र० ३ अ० ६ इति ।

हृदयाद्यवयवा देवान्निवपजायमाना इति यद्व्याख्यातं तत्प्रसिद्धमित्याह-

“ उपो देवान्देवीर्विशः प्रादुर्भवन् देवीर्होता विशः सतीर्देवानुपयन्ति ”

[सं० का० ६ प्र० ३ अ० ६] इति ।

यद्वा हृदयादय एव पदार्थत्वेन देवप्रजा भूत्वा देवान्प्राप्नुवन्ति ।

वह्निशब्दो वाहकवाचीत्यभिप्रेत्य दर्शयति—

“ वह्नीरुशिज इत्याहर्विजो वै वह्नय उशिजस्तस्मादेवमाह ” [सं०

का० ६ प्र० ३ अ० ६] इति ।

अत्र पशुप्रदत्त्वेन बृहस्पतिप्रार्थनमित्याह—

“ बृहस्पते धारया वसूनीत्याह ब्रह्म वै देवानां बृहस्पतिर्ब्रह्मणैवास्मै पशूनव-
रुन्धे ” [सं० का० ६ प्र० ३ अ० ६] इति ।

हृदयादीनि स्वादुकर्तुमियमाशीरित्याह—

“ हव्या ते स्वदन्तामित्याह स्वदयत्येवान् ” [सं० का० ६ प्र० ३
अ० ६] इति ।

मिथुनरूपपशुप्रदत्त्वेन त्वष्टः प्रार्थनमित्याह—

“ देव त्वष्टर्वसु रण्वेत्याह त्वष्टा वै पशूनां मिथुनानां रूपकद्रूपमेव पशुषु
दधाति ” [सं० का० ६ प्र० ३ अ० ६] इति ।

रेवतीशब्दः पशुपर इत्याह—

रेवती रमध्वमित्याह पशवो वै रेवतीः पशूनेवास्मै रमयति ” [सं० का०
६ प्र० ३ अ० ६] इति ।

अत्र विनियोगसंग्रहः—

“ इयं अर्हिः समादत्त उपैति प्लक्षशाखिकाम् ।

उपो पशुमुपाकृत्य सग्नः शकलसंस्थितिः ॥ १ ॥

वृषात्र दधौ संस्थाप्य सुद्वारणिमधः क्षिपेत् ।

पुरुत्तरां समादत्त आधुरित्युपरि क्षिपेत् ॥ २ ॥

धूतं तमन्व्य गायेति त्रिभिर्भध्नाति निक्षिपेत् ।

भव पूर्वानन्वेष्ट्याग्नौ हामो मन्त्राश्चतुर्दश ” इति ॥ ३ ॥

अत्र विशेषमीमांसा नास्ति ।

अथ च्छन्दः—

भवतं नः समनसाविति पङ्क्तिः । अग्रावग्निरिति त्रिष्टुप् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-

यसंहिताभाष्ये प्रथमकाण्डे तृतीयप्रपाठके सप्तमोऽनुवाकः ॥ ७ ॥

(उपाकृताग्नीषोमीयपशुविशसनाभिधानम्)

(अथ प्रथमाष्टके तृतीयप्रपाठकेऽष्टमोऽनुवाकः) ।

आ दद ऋतस्य त्वा देवहविः पाशेनाऽऽरभे
धर्षा मानुषानद्भ्यस्त्वौषधीभ्यः प्रोक्षाम्यपां पेरु-
रसि स्वात्तं चित्सदेव॥ हव्यवापो देवीः स्वदे-
तैन॥ सं ते प्राणो वायुना गच्छता॥ सं
यजत्रैरङ्गानि सं यज्ञपतिराशिषा घृतेनाक्तौ
पशुं त्रायेथा॥ रेवतीर्गङ्गापतिं प्रियधाऽऽ विश-
तोरो अन्तरिक्ष सजुदेवनं (१) वातेनास्य
हविषस्त्वना यज सप्तस्य तनुवा भव वर्षीयो
वर्षीयसि यज्ञे यज्ञपतिं धाः पृथिव्याः संपृचः
पाहि नमस्त आतानावर्षा प्रेहि घृतस्य कुल्या-
मनु सह प्रजया सह रायस्पोषेणाऽऽपो देवीः
शुद्धायुवः शुद्धा यूयं देवा॥ ऊइद्व॥ शुद्धा
वयं परिविष्टाः परिविष्टारो वो भूयास्म (२) ॥

(देवेन यतुश्चत्वारिंशच्च) ।

इति ऋण्यजुर्वेदीयतैत्तिरीयसंहितायां प्रथमाष्टके
तृतीयप्रपाठकेऽष्टमोऽनुवाकः ॥ ८ ॥

(अथ प्रथमकाण्डे तृतीयप्रपाठकेऽष्टमोऽनुवाकः) ।

सप्तमेऽनुवाके पशोरुपाकरणं प्राधान्येनोक्तम् । 'अथोपाकृतस्य विशसनाभिधान-
मेऽनुवाके विधीयते ।

आ दद इति । बौधायनः—“ अथ रक्षानामादत्ते देवस्य त्वा सवितुः
प्रसवेऽश्विनोर्बाहुभ्यां पूष्णो हस्ताभ्यामा दद इति ” इति ।

अत्राऽऽम्नात आ दद इति मन्त्रो देवस्य त्वेत्यनेन पूर्यते ।

(पञ्चाशत्तामीयोबीज्यमशुविशसनाभिधानम्)

आपस्तम्बः—“सावित्रेण रक्षणायास्तथा पशोर्दक्षिणे बाहौ परिकीथोर्ध्वमुत्क-
ष्यतस्य त्वा देवहविः पाशेनाऽऽरभ्य इति दक्षिणार्धेपरिरसि पाशेनाक्षण्या प्रति-
मुच्य धर्षा मानुषानित्युत्तरतो युज्यते निरन्तरं दक्षिणतः पञ्चाशानान् ”
इति ।

हे रक्षणे त्वामाददे । हे देवहविः पशोः कर्तव्यं कृतस्य सिद्धयर्थं त्वां पाशे-
नावबध्नामि । हे विनियुज्यमानपशो देवत्वमाप्स्यसि सायुधानुपद्रवांस्तडाडनादीन्ध-
र्षाभिभव ।

विधत्ते—

“देवस्य त्वा सवितुः धनव इति रक्षणाया पूर्वं प्रभुत्वा अधिनोर्बाहुभ्या-
मित्याहाधिनौ हि देवानामध्वर्यु आत्मा एव सन् रक्षन्त्यामित्याह यत्तै ” [सं०
का० ६ प्र० ३ अ० ६] इति ।

कृतशब्दार्थमाह—

“कृतस्य त्वा देवहविः पाशेनाऽऽरभ्य इति कृतं वा कृतं सन्त्येनैवैन-
मृतेनाऽऽरभते ” [सं० का० ६ प्र० ३ अ० ६] इति ।

अवश्यंभाविकलोपेतत्वाद्यत्तस्यार्थः । अत्र, अत्र विनियोजितं पशुं बध्नाति ।

बन्धनप्रकारं विधत्ते—

“अक्षण्या परि हग्मि वपः ॥ इति पाशे परितु वन्ति व्यावृत्तै ” [सं०
का० ६ प्र० ३ अ० ६] इति ।

अक्षण्या पूर्वोक्तया रक्षणेनापार्श्वोर्ध्वे नाशयित्वा शक्यतां परिहरति
वष्टयति । लोके तु मांसमाक्षिणोऽपशोः पूर्वोक्तं कृतं कृतमुन्मत्तवस्थायां गले
पाशं प्रतिमुञ्चन्ति । अदन्तदव्यावृत्तये यः शक्यते ।

विधत्ते—

“धर्षा मानुषानिति नि युनक्ति धृत्यै ” [सं० का० ६ प्र० ३ अ० ६] इति ।

नियुनक्ति निरन्तरं बध्नाद्यात् । तच्च बन्धनं धृत्यै गन्धननिवारणार्थम् ।

अर्द्धं इति । कल्पः—“अर्द्धचस्वोपशीम्यः प्रोक्षापीति प्रोक्षति, अपां
पेरुरसीति पाययति, स्वानं चिन्मेदेवः हव्यपाशो देवीः स्वर्देनमित्युपारिष्टादधस्ता-
त्सर्वतश्च प्रोक्ष्य ” इति ।

(उपाकृताग्नीषोमीयपञ्चविंशसनाभिधानम्)

हं पशो त्वामग्निरोषधीभिश्च प्रोक्षामि । दर्भैरपामुत्पूतत्वादस्त्योषधीनामपि प्रोक्षणसाधनत्वम् ।

पातृस्वीकृताभ्यां तृणोदकाभ्यां पशोरुत्पन्नत्वेनोभयेन प्रोक्षणं युक्तमित्याह—

“अद्भ्यस्त्वौषधीभ्यः प्रोक्षामीत्याहाद्भ्यो ह्येष ओषधीभ्यः संभवति यत्पशुः” ।

[सं० का० ६ प्र० ३ अ० ६] इति ।

पेरुशब्दः पातृवाचीत्याह—

“ अपां पेरुरसीत्याहैष सपां पाता यो मेधायाऽऽरभ्यते ” [सं० का० ६ प्र० ३ अ० ६] इति ।

यज्ञार्थमालभ्यमानस्य पशोरित ऊर्ध्वमुदकपानाभावादिदानीमेव पातृत्वम् ।

हं आपो देव्यः स्वात्तं चित्त्वादुभूतमपि सदेवं देवतार्थं हव्यं होतुं योग्यमेवं पशुं स्वदत्तं स्वादुं कुरुत ।

अनेन मन्त्रेण स्वादुता भवतीत्याह—

“ स्वात्तं चित्सदेवः हव्यमापो देवीः स्वदत्तैनमित्याह स्वदयत्येवैनम् ” [सं०

का० ५ प्र० ३ अ० ६] इति ।

त्रिभिर्मन्त्रैरनुष्ठेयानि विधत्ते—

“ उपरिष्ठात्प्रोक्षत्युपरिष्ठादेवेनं मेध्यं करोति पाययत्यन्तरत एवेनं मेध्यं करोति-
विधत्स्नादुपोक्षति सर्वत एवेनं मेध्यं करोति” [सं० का० ६ प्र० ३ अ० ६] इति ।

अथ होतारं प्रत्यध्वर्योः प्रैषमुत्पादयति—

“ अग्निना वै होत्रा देवा असुरानभ्यभवन्नग्नये समिध्यमानायानु ब्रूहीत्याह
भ्रातृव्याभिभूत्यै ” [सं० का० ६ प्र० ३ अ० ७] इति ।

अग्निः समिद्धो भ्रातृव्यानभिभवति ।

अग्निसमिन्धनाय होत्राऽनुच्यमानानामृचां चोदकमासां पञ्चदशसंख्यामपोद्य सप्तदशसंख्यां विधत्ते—

“ सप्तदश सामिधेनीरन्वाह सप्तदशः प्रजापतिः प्रजापतेराप्त्यै ” [सं० का० ६ प्र० ३ अ० ७] इति ।

आश्रावयेत्यादिमिरक्षरैः प्रजापतेः सप्तदशत्वम् ।

तमेव विधिमुनूद्य प्रशंसति—

“ सप्तदशान्वाह द्वादश मासाः पञ्चतवः स संवत्सरः संवत्सरं प्रजा

अनु प्र जायन्ते प्रजानां प्रजननाय ” [सं० का० ६ प्र० ३ अ० ७] इति ।

हेमन्तशिशिरयोः समासेनेति बह्वृचब्राह्मणान्नानादृतूनां पञ्चसंख्या । प्रजाः संवत्सरं गर्भे स्थित्वा पश्चात्प्रजायन्ते ।

अमन्त्रकं प्रथममाधारं विधत्ते—

देवा वै सामिधेनीरनुच्य यज्ञं नान्वपश्यन्तस् प्रजापतिस्तूष्णीमाधार-
माधारयत्ततो वै देवा यज्ञमन्वपश्यन्त्यतूष्णीमाधारमाधारयति यज्ञस्यानुख्यात्यै ”
[सं० का० ६ प्र० ३ अ० ७] इति ।

बहुनियमोपेते' सामिधेन्यनुवचने' व्यापृता बुद्धिः श्रान्ता सती पश्चात्कर्तव्यं
यज्ञं नान्वपश्यत् । ततः प्रजापतिस्तूष्णीमाधारेण मन्त्रविषयव्यापारजन्यं बुद्धेः
श्रममपनीतवान् ।

तमेव विधिमनुद्य पशंसति—

“ असुरेषु वै यज्ञ आसीत्तं देवास्तूष्णीं होमेनावृज्जत यत्तूष्णीमाधारमाधा-
रयति भ्रातृव्यस्यैव तद्यज्ञं वृङ्क्ते ” [सं० का० ६ प्र० ३ अ० ७] इति ।

असुरा गूढचारिणो भूत्वा देवैरनुष्ठितमवगत्य स्वयमपि तथैवानुतिष्ठन्ति ।
तथा च श्रुत्यन्तरम्—“ देवा वै यद्यज्ञेऽकुर्वन्त तदसुरा अकुर्वन्त ” इति । तं
वृत्तान्तमवगत्य देवा गूढचारिणां समीपे प्रथममाधारममन्त्रकं हुतवन्तः । तं दृष्टव-
न्तोऽसुराः सहसा गत्वा कृत्स्नं यज्ञं तूष्णीं कृत्वा नाशितवन्तः । तमभिप्रेत्य तं
देवास्तूष्णींहोमेनावृज्जतेत्युच्यते ।

त्रयाणां परिधीनां मार्जनं प्रत्येकं तदावृत्तिं च विधत्ते—

“ परिधीन्तसं मार्ष्टि पुनात्येवैनान्विस्त्रिः सं मार्ष्टि व्यावृद्धि यज्ञोऽथो रक्षसाम-
पहत्यै द्वादश सं पद्यन्ते द्वादश मासाः संवत्सरः संवत्सरमेव प्रीणात्यथो संवत्स-
रमेवास्मा उप दधाति सुवर्गस्य लोकस्य समष्ट्यै ” [सं० का० ६ प्र० ३
अ० ७] इति ।

परिधिषु पतितस्य भस्मादेरपभयनेन ते शुद्धा भवन्ति । तिस्र आवृत्तयो
यस्यासौ व्यावृत् । त्रिः प्रथमामन्वाहेत्यादिषु तत्प्रसिद्धम् । व्यावृत्त्या तदादरं
दृष्ट्वा रक्षसां भयातिशयो भवति । त्रिषु परिधिषु नव संमार्जनाभ्युक्तानि ।

(उपाकृताग्नीषोमीयपशुविशसनाभिधानम्)

अत्रानुकैस्त्रिभिर्वह्निसंमार्जनैः सह द्वादशसंपत्तिः । अत एव दर्शपूर्णमासब्राह्मणे श्रूयते—

“ परिधीन्तसंमार्ष्टि पुनात्येवैनान्निर्मध्यमं त्रयो वै प्राणाः प्राणानेवाभिजयति । त्रिर्दक्षिणार्ध्यं त्रय इमे लोका इमानेव लोकानभिजयति त्रिरुत्तरार्ध्यं त्रयो वै देवयानाः ग्रन्थानस्तानेवाभिजयति त्रिरुपवाजयति त्रयो वै देवलोका देवलोकानेवाभिजयति द्वादश संपद्यन्ते ” इति ।

तथा संख्यया संवत्सरदेवतां तोषयति । किंचास्य यजमानस्य स्वर्गप्रापणाय तां संवत्सरदेवतामुपदधाति समीपे समानयति ।

पूर्वं सौवाधारो विहितः । अथ सूच्याधारं विधत्ते—

“ शिरो वा एतद्यज्ञस्य यदाधारोऽग्निः सर्वा देवता यदाधारमाधारयति शीर्षत एव यज्ञस्य यजमानः सर्वा देवता अव रुन्वे ” [सं० का० ६ प्र० ३ अ० ७] इति ।

आधारस्य होमेषु प्रथममाधित्वेन शिरोरूपत्वम् । यद्यपि पशोरिष्टिविकृति-त्वादेवाऽऽधारद्वयं प्राप्नोति तथाऽपि तद्विकृतित्वमेव निश्चेतुं तदीयलिङ्गत्वेनात्र पुनर्विहितम् ।

सं त इति । कल्पः—“ सूच्यमाधारं प्रत्याक्रम्य जुह्वा पशुं समनक्ति सं ते प्राणो वायुना गच्छतामिति शिरसि, सं यज्ञैरङ्गनीत्यंसोच्चलयोः, सं यज्ञपतिराशिषेति श्रोण्याम् ” इति ।

उच्चलशब्देन ककुदुच्यते । हे पशो ते तव प्राणो वायुना संगच्छताम् । ह्य-याद्यङ्गानि यज्ञैर्यागविशेषैः संयुज्यन्ताम् । यज्ञपतिराशिषा संयुज्यताम् ।

सूचाऽऽधारशेषेण पथञ्जनं विधत्ते—

“ शिरो वा एतद्यज्ञस्य यदाधार आत्मा पशुराधारमाधारं पशुः समन-क्त्यात्मन्नेव यज्ञस्य शिरः प्रति दधाति ” [सं० का० ६ प्र० ३ अ० ७] इति ।

आत्मा ग्रीवाया अधोवर्तिदेहः ।

प्राणस्य बाह्यवायुसंगमो युक्त इत्याह—

“ सं ते प्राणो वायुना गच्छतामित्याह वायुदेवत्यो वै प्राणो वायवेवास्व प्राणं जुहोति ” [सं० का० ६ प्र० ३ अ० ७] इति ।

अस्य यज्ञस्य फलेन वायुना यजमानो युज्यत इत्येतमर्थमन्त्यमन्त्रे दर्शयति—

(उपाकृताग्नीधोमीयपशुविशसनाभिधानम्)

“ सं यज्ञवैरङ्गानि सं यज्ञपतिराशिषेत्याह यज्ञपतिमेवाऽऽस्याशिषं गमयति ” [सं० का० ६ प्र० ३ अ० ७] इति ।

मध्यममन्त्रेण हृदयाद्यङ्गानि यागविशेषैर्यजयतीत्येतावदुच्येत् ।

पूर्वं शिरस्यञ्जनं विहितम् । इदानीं ककुदि श्रोण्यां चाञ्जनं विधत्ते । अथावा पूर्वविधेः साधारणत्वात्तमेवानूद्य प्रशंसति—

“ विश्वरूपो वै त्वाष्ट्र उपरिष्ठात्पशुमभ्यवमीत्तस्मादुपरिष्ठात्पशोर्नाव द्यति यदुपरिष्ठात्पशूः समनक्ति मेध्यमेवैनं करोति ” [सं० का० ६ प्र० ३ अ० ७] इति ।

त्वष्टुः पुत्रो विश्वरूपः पशुमभि प्राप्योपरिष्ठात्पृष्ठभागे वमनमकरोत् । तस्याद्याशिका हृदयादिवदुपरिभागात्नावद्यन्ति । तं भागमञ्जनेन शुद्धं करोति ।

विधत्ते—

“ ऋत्विजो वृणीते छन्दास्स्येव वृणीते ” [सं० का० ६ प्र० ३ अ० ७] इति ।

वक्ष्यमाणसंख्यासाम्यादृत्विजां छन्दस्त्वम् ।

सप्तत्वसंख्यां विधत्ते—

“ सप्त वृणीते सप्त ग्राम्याः पशवः सप्ताऽऽरण्याः सप्त छन्दास्स्युभयस्याधक्यधै ” [सं० का० ६ प्र० ३ अ० ७] इति ।

होताऽऽग्नीध्रोऽध्वर्युर्मैत्रावरुणो ब्राह्मणाच्छंती पोता नेष्टेति [सप्तत्विजः] । सप्तग्राम्यादिकं व्याख्यातम् ।

चोदकप्राप्तेषु प्रयाजेषु संख्यां विधत्ते—

“ एकादश प्रयाजान्यजति दश वै पशोः प्राणा आत्मैकादशो यावानेध पशुस्तं प्र यजति ” [सं० का० ६ प्र० ३ अ० ७] इति ।

प्राजशब्देन तदाधारभूतानि च्छिद्राण्युच्यन्ते । तानि च शिरसि सप्त, अधस्ताद् द्वे, नाभिर्दशमी । आत्मा देहः । अत एकादशसंख्यया कृत्वां पशुं प्रयजति ।

अन्तिमप्रयाजस्य कालान्तरं विधत्ते—

“ वषामेकः परि शय आत्मैवाऽऽत्मानं परि शये ” [सं० का० ६ प्र० ३ अ० ७] इति ।

वषां परि वषाहोमसमीपे शये शंते तस्मिन्काले यजेदित्यर्थः । चरमः प्रयाजोऽहत्वेन निरूपितत्वात्पशोरात्मा, वषाऽपि मुख्यावयवत्वादात्माऽतस्तयोः साधीप्यं युक्तम् ।

प्रथमपक्षे दोषमाह—

“ मृत्यवे वा एष नीयते यत्पशुस्तं यदन्वारमेत प्रमायुको यजमानः स्यात् ”
[सं० का० ६ प्र० ३ अ० ८] इति ।

द्वितीयपक्षे दोषमाह—

“ अथो खत्वाहुः सुवर्गाय वा एष लोकाय नीयते यत्पशुस्ति यन्वान्वार-
मेत सुवर्गालोकाद्यजमानो ह्येत ” [सं० का० ६ प्र० ३ अ० ८] इति !
दोषद्वयपरिहाराय प्रकारान्तरं विधत्ते—

“ वपाश्रपणीभ्यामन्वारमेत तच्चेवान्वारब्धं नवान्वारब्धम् ” [सं० का०
६ प्र० ३ अ० ८] इति ।

याभ्यां दारुमयीभ्यां वपा पच्यते तं वपाश्रपण्यौ ।

पैषमन्त्रमुत्पादयति—

“ उप प्रेष्य होतर्हव्या देवेभ्य इत्याहपितः हि कर्म क्रियते ” [सं० का०
६ प्र० ३ अ० ८] इति ।

हे होतर्देवेभ्यो वपादीनि हव्यानि कर्तुमुपप्रेष्य पशुमपीषे अभितृप्तेरयम् ।
लोके हि प्रभुणा पोषितं कर्म सहसा क्रियते ।

मन्त्रस्तु स्पष्टार्थ इत्याह—

“ रेवतीर्गजपतिं प्रियथाऽऽविशन्त्याह यथायजुर्वेत्तम् ” [सं० का० ६
प्र० ३ अ० ८] इति ।

कृत्स्नः—“ आहवनीयादित्युपमात्तयाऽऽर्शयः पूर्वः पनिपशं अभिता पशुं
नयत्युगे अन्तरिक्षेत्यन्तरा वात्स्यायनस्योऽंशे पशुं नयति ” इति ।

मन्त्रस्तेवमाह्वानः —

उह इति । अचान्तस्त्रिंशत्तरेण पशोः आवादिच्छिद्रद्वयस्थितं इन्द्रियस-
मुदाय उपलक्षयते । हे उहो अन्तरिक्षं त्रिंशत्तरेणन्द्रियसमुदायस्य पशोः अभिमानि-
देवेन वातेन प्राणवायुना ज्वना जीवाग्ना च सजः सह हविषो यज हविर्देहि ।
किंचास्य पशोस्तनुता भविष्यता देवजरीणेण मेमव संयुज्यस्व । हे वर्षीयोऽ-
निविस्तीर्णेन्द्रियसमुदायं वर्षयिष्यतिविरतीर्णे यज्ञे यज्ञपतिं यजमानं धीः स्थापय ।
मन्त्रोऽयमुपेक्षितः ।

विधत्ते—

“ अभिना पुरस्तादेति रक्षतामपहत्ये ” [सं० का० ६ प्र० ३ अ० ८] इति ।

(उपाकृताग्नीषोमीयपशुविशसनाभिधानम्)

उल्मुकेन सह पशोः पुरस्तादाग्नीध्रो गच्छेत् ।

पृथिव्या इति । कल्पः—“ अभिपर्याग्निकृतं देश उल्मुकं निदधाति स ।
शामित्रस्तं दक्षिणेन प्रत्यञ्चं पशुमवस्थाप्य पृथिव्याः संपृचः पाहीति बर्हिरु-
पास्यत्युपाकरणयोरन्यतम् ” इति ।

हे बर्हिर्भूसंपर्कात्पालय ।

विधत्ते—

“ पृथिव्याः संपृचः पाहीति बर्हिरुपास्यत्यस्कन्दायास्कन्च २ हि तद्यद्बर्हिषि
स्कन्दत्यथो बर्हिषदमेवैनं करोति ” [सं० का० ६ प्र० ३ अ० ८] इति ।

पशुसंबन्धि यदङ्गं बर्हिषि स्कन्दतद्भूमावपतनादस्कन्चमेव । अथ कथंचिदधः
पतितेऽप्येनं बर्हिषदमेव करोति ।

विधत्ते—

“ पराङ्गा वर्ततेऽध्वर्युः पशोः संज्ञप्यमानात्पशुभ्य एव तन्निहनुत आत्मनोऽ-
नात्रस्काय ” [सं० का० ६ प्र० ३ अ० ८] इति ।

अध्वर्युर्मर्यामाणं पशुमदृष्ट्वा ततः पराङ्गमुखः प्रत्यावर्तत । तेन पशुभ्यो निह-
नुते पशुं न मारयामीत्येवमपत्तपति । स चापलापः स्वस्य दोषाभावाय भवति ।

वेदनं प्रशंसति—

“ गच्छति श्रियं प्र पशूनाप्नोति य एवं वेद ” [सं० का० ६ प्र० ३
अ० ८] इति ।

अत्र सूत्रम्—“ प्रत्यग्निशरसमुदीचीनपादममाशुं कृण्वन्तं संज्ञप्येत्युक्त्वा परा-
ङ्गावर्ततेऽध्वर्युः ” इति ।

नम इति । कल्पः—“ ततः प्रतिपस्थाता पत्नीमुदानयाति नमस्त आतानेति
पत्न्यादित्यभुपतिष्ठते ” इति ।

आ समन्तात्तानो व्याप्तिर्यस्य सूर्यशमेः स आतानः ।

एतदेव दर्शयति—

“ पश्वालोका वा एषा प्राच्युदानीयते यत्पत्नी नमस्त आतानेत्याहाऽऽदि-
त्यस्य कै रश्मय आतानास्तेभ्य एव नमस्करोति ” [सं० का० ६ प्र० ३
अ० ८] इति ।

(उपाकृताग्नीषोमीयपशुविशसनाभिधानम्)

पश्चात्पतीच्यां दिशि निर्मिता शाला लोको निवासस्थानं यस्याः सा पश्चा-
ल्लोका । तादृशी यदा प्राचीं गच्छति तदानीमाभिमुख्येन सूर्यरश्मिर्भवतीति त-
न्मस्करो युक्तः ।

अनर्वेति । बौधायनः—“ अथैनामन्तरेण चात्वालोत्करायुदगुणानिष्क्रमध्य
प्राचीमुदानयन्वाचयत्यनर्वा प्रेहि घृतस्य कुल्यामनु सह प्रजया सह रायस्पोषेणे-
त्यागतामध्वर्युरप्सु वाचयत्यापो देवीः शुद्धायुवः शुद्धा यूयं देवाः ऊड्द्वं शु-
द्धा वयं परिविष्टाः परिविष्टारो वो भूयास्मेति ” इति ।

आपस्तम्बः—“ अनर्वा प्रेहीति प्राचीमुदानयत्यनुमन्त्रयत इत्येक आपो
देवीः शुद्धायुव इति चात्वाले पत्यपोऽवमृशति ” इति ।

हे पत्नि त्वमनर्वा शत्रुरहिता सती घृतप्रवाहमनु प्रजया सह धनपुष्ट्या च
सह प्रयाहि । घृतस्य कुल्यामित्यनेन सर्ववस्तुसंपूर्णं स्थानमुपलक्ष्यते । हे आपो
देव्यो यूयं देवानूड्द्वं यागप्रदेशे प्रापयत । कीदृश्या यूयम् । शुद्धायुवः शु-
द्धिमस्मदीयामिच्छन्तीति शुद्धायुवः । यूयं तु स्वत एव शुद्धाः । वयमपि यु-
ष्माभिः परिवेष्टिताः शुद्धाः सन्तो युष्माकं परिविष्टारो भूयास्म ।

एतौ मन्त्रौ व्याचष्टे—

“ अनर्वा प्रेहीत्याह भ्रातृव्या वा अर्वा भ्रातृव्यापनुत्थै घृतस्य कुल्यामनु
सह प्रजया सह रायस्पोषेणेत्याहाऽऽशिषमेवेतामा शास्त आपो देवीः शुद्धायुव
इत्याह यथायजुरेवैतत् ” [सं० का० ६ प्र० ३ अ० ८] इति ।

अत्र विनियोगसंग्रहः—

“ आ ददे रज्जुमादाय क्रतुं बध्नाति तं पशुम् ।

धर्मं यूषे नियुङ्क्तेऽद्भ्यः प्रोक्ष्यापां पाययेदपः ॥ १ ॥

स्वात्तं सर्वत्र संप्रोक्ष्य सं ते मूर्ध्नि समञ्जनम् ।

सं यांसयोः सं य पश्चाद्घृतं सस्वरुशस्त्रके ॥ २ ॥

रेव श्रपण्युपस्पर्श उरो उत्तरतो नयेत् ।

• पृथि बर्हिरवस्थाप्य नमः पत्नी रविं भजेत् ।

अन पत्नीं नयेदापः स्पृश(शे)न्मन्वास्तु षोडश ॥ ३ ॥” इति ।

(उपाकृताग्नीषोमीयपशुविशरानाभिधानम्)

अथ मीमांसा ।

द्वितीयाध्यायस्य प्रथमपादे चिन्तितम्—

“गच्छतामिति शब्दस्यानुपङ्गोऽस्ति न वोपरि ।

सं यज्ञपतिरित्यत्र योग्यत्वात्सोऽस्ति पूर्ववत् ॥

तदेकवचनं मध्यमन्त्रेऽङ्गनीत्यनेन हि ।

नान्वेति तद्व्यवायेन नोपर्यप्यनुपच्यते ” इति ।

अग्नीषोमीयपशौ श्रूयते—“ सं ते प्राणो वायुना गच्छतां सं यज्ञैरङ्गानि सं यज्ञपतिराशिषा ” इति ।

अयमर्थः—भोः पशो तव प्राणवायुर्वायुना संगच्छतां, तव हृदयाद्यङ्गानि यागविशेषैः संयुज्यन्तां, यज्ञपतिराशिषा संयुज्यतामिति । तत्र यज्ञपतिरित्यस्मिन्स्त्वतीयमन्त्रे समित्युपसर्गस्य क्रियापदाकाङ्क्षात्वात्प्रथममन्त्रगतस्य गच्छतामिति पदस्यैकवचनान्तस्य यज्ञपतिशब्देनान्वेतुं योग्यत्वात्पूर्ववद्वुद्धिस्थित्वेन संनिहितत्वादाकाङ्क्षासंनिधियोग्यतानां सद्भावेन क्रियापदमनुपज्यत इति प्राप्ते ब्रूमः—मध्यममन्त्रे बहुवचनान्तेनाङ्गनीत्यनेनान्वेतुमयोग्यत्वात्तद्व्यवायेन बुद्धिसंनिधिलोपान्नास्त्यनुपङ्गः । ततो द्वितीयतृतीयमन्त्रयोर्थथोचितं वाक्यशेषोऽध्याहर्तव्यः ।

अष्टमाध्यायस्य प्रथमपादे चिन्तितम्—

“ न पेशवैष्टिकः स्याद्वा न कपालाद्यभावतः ।

स्याद्व्यक्तद्रव्यदेवत्वप्रयाजस्रुच्यसाम्यतः ” इति ।

अग्नीषोमीयपशवैष्टिको विध्यन्तो नास्ति । कुतः । पूर्ववदत्र निर्वापकपालादिलिङ्गाभावादिति चेन्नैवम् । आग्नेयमष्टाकपालमित्यत्रोत्पत्तिवाक्ये यथा द्रव्यदेवते व्यक्ते तथाऽग्नीषोमीयं पशुमित्यत्रापि । न तु सोमेन यजेतेत्यत्रेव देवताया अव्यक्तत्वम् । तदेतद्व्यक्तद्रव्यदेवत्वमेकं लिङ्गम् । एकादश प्रयाजान्यजतीति प्रयाजवत्त्वं द्वितीयम् । स्रुच्यमाघार्य जुह्वा प्रशमनकीर्त्याघाराञ्जने लिङ्गान्तरे । आलम्भो लिङ्गान्तरम् । इष्टावपीषामालभत इति दर्शनात् । तस्मादस्ति पेशवैष्टिकी विध्यन्तः ।

प्रश्नमाध्यायस्य प्रथमपादे चिन्तितम्—

“ प्रयाजेष्वपकर्षोऽनुयाजेषूत्कर्ष इत्यम् ।

श्रुतमात्रे तदन्तेषु तदाद्येषु च वाऽग्रिमः ।

(उपाकृताम्नीषोमीयपशुविशसनाभिधानम्)

अन्वेषां मुख्यकालत्वान्मैवं व्युत्क्रमशक्तितः ।

प्रयाजान्ते ह्यनु(नू)याजादिके चैतौ समूहके ” इति ।

अग्नीषोमीयपशौ प्रयाजानामपकर्षः श्रूयते—“ तिष्ठन्तं पशुं प्रयजन्ति ” इति । प्रकृतौ हविष्यासादिते पश्चात्प्रयाजा इज्यन्ते । इहापि पशुसंज्ञपनादूर्ध्वं हविष्यासादिते पश्चादेव प्रयाजाश्चोदकेन प्राप्ताः । ते चात्र वचनाज्जीवित्येव पशावपकृष्यन्ते । तथा सवनीयपशावनूयाजानामुत्कर्षः श्रूयते—“ आग्निमारुता-दूर्ध्वमनूयाजैश्चरन्ति” इति । तत्र प्रयाजमात्रस्यापकर्षः श्रुतः । अनुयाजमात्रस्या-त्कर्षः । तावुमौ श्रुत्यनुसारेण तथैवाङ्गीकर्तव्यौ । यदि प्रयाजान्तस्याङ्गकलापस्या-पकर्षः स्यात्तदा प्रयाजेभ्यः पूर्वभाविनामाधारसामिधेन्यादीनां ततोऽप्यपकर्षाद-त्यन्तव्यवहितानां प्रधानकालीनत्वं न स्यात् । प्रयाजमात्रेऽपकृष्टे सत्याधारादीनां मुख्यकालीनत्वं न लुप्यते । एवमनूयाजमात्र उक्तकृष्टे तत ऊर्ध्वभाविनां सूक्तवा-कशंयुवाकादीनामनुत्कर्षात्प्रधानसंनिधिर्न विनश्यति । तस्मात्प्रयाजमात्रस्यापक-र्षाऽनुयाजमात्रस्योत्कर्ष इति प्राप्ते ब्रूमः—प्रकृतौ पदार्थानुष्ठानक्रमस्य क्लृप्तत्वात्स-क्रमाणामेव पदार्थानां चोदकेनातिदेशाद्व्युत्क्रमे सति पूर्वण पदार्थनोत्तरपदार्थस्य बुद्धावनुपस्थापितत्वादानुष्ठानमेव लुप्येत । तस्मात्प्रयाजान्तस्य कर्मसमूहस्यापकर्षः, अनुयाजादेरङ्गसमूहस्योत्कर्षः ।

तत्रैव तृतीयपादे चिन्तितम्—

“ एकादश प्रयाजाः किं प्रत्येकं स्यादुतान्यथा ।

संख्यावृद्धिरिहाऽऽद्योऽस्तु प्रतिमुख्यं गुणो यतः ॥

प्रत्येकं समुदाये वा स्वरूपेण न सिध्यति ।

संख्यावृद्धिः प्रयोगात्तु साऽऽवृत्त्या संभाविष्यति ” इति ।

अग्नीषोमीयपशौ श्रूयते—“ एकादश प्रयाजान्यजति ” इति ।

तत्र चोदकप्राप्तेषु पञ्चसु प्रयाजेष्वेकैकस्य प्रयाजस्येयमेकादशत्वसंख्या युक्ता । कुतः । प्रयाजानुद्दिश्य संख्यागुणे विहिते सति प्रतिप्रधानं गुणस्याभ्यु-पेयत्वादिति प्राप्ते ब्रूमः—न एकैकस्य प्रयाजस्य स्वरूपमात्रमुपजीव्येयमेकादश-त्वसंख्या संपादयितुं शक्या । नापि पञ्चप्रयाजसमुदायस्य स्वरूपं साऽस्ति । तस्मात्प्रयोगद्वारा सः संपादनया । प्रयोगस्य चाऽऽवृत्तयितुं शक्यत्वात् । पञ्च प्रयाजान्द्विरावर्त्य पुनरपि चरमप्रयाजे सकृदावर्तिते सत्येकादशत्वसंख्या संपद्यते ।

प्रपा० ३ अनु० ८]

ऋणयजुर्वेदीयतैत्तिरीयसंहिता ।

३९९

(उपाकृताग्नीषोमीयपशुविशसनाभिधानम्)

अथ छन्दः ।

उरो अन्तरिक्षेति त्रिष्टुप् । आपो देवीः शुद्धायुव इत्यनुष्टुप् ॥

इति श्रीमत्सायणाचार्यविरचिते माधवीये वेदार्थप्रकाशे ऋणयजुर्वे-

दीयतैत्तिरीयसंहिताभाष्ये प्रथमकाण्डे तृतीयप्रपाठके-

ष्टमोऽनुवाकः ॥ ८ ॥



